

TIGHT BINDING BOOK

UNIVERSAL
LIBRARY

OU_204040

UNIVERSAL
LIBRARY

OSMANIA UNIVERSITY LIBRARY

Call No. T927/2195 Accession No. T244

Author చక్రవర్తి శర్మ

Title స్వయం చరిత్ర 1944

This book should be returned on or before the date last marked

స్వీయచరిత్రము

కళాప్రపూర్ణ
చిలకమర్తి లక్ష్మీనరసింహంగారు



సంపాదకులు
ఆంధ్రరాష్ట్ర
అభ్యుదయ రచయితల సంఘం



ప్రజాశక్తి కార్యాలయం
:: బెజవాడ ::

ప్రచురణ నెం. 94

Checked 1965

మూడు రూపాయలు

ప్రకాశక్రి ప్రెస్, బెజ్జాడ.

ప రి చ యం

“కళాప్రపూర్ణ” చిలకమర్తి లక్ష్మీనరసింహంగారు తెలుగుసాహిత్యానికి, సంఘ సంస్కరణోద్యమానికి, నాట్యరంగానికి చేసిన సేవ అపారం. ఆంధ్రప్రజల అభ్యుదయానికి తోడ్పడే అనేక గ్రంథాలను వారు రచించారు. “కళాప్రపూర్ణ”నిచే వ్రాయబడిన ‘గయోపాఖ్యాన’ నాటకం ప్రజారంజకమై మరియేయితర తెలుగుగ్రంథం ఖర్చుకొనన్ని యెక్కువప్రతులు — సుమారు లక్షదాకా — ఖర్చుపడింది. వారు రచించిన ‘రాజస్థానకథావళి’, ‘మహాపురుషుల జీవితాలు’ వంటి గ్రంథాలు తెలుగునాటి యువకులలో దేశభక్తి, ఉత్సాహాలను రేకెత్తించి, జాతీయోద్యమానికి విశేషంగా దోహదం చేశాయి. కీర్తిశేషులైన కందుకూరి వీరేశలింగంగారు ప్రారంభించిన సంఘసంస్కరణోద్యమానికి, లక్ష్మీనరసింహంగారు సహాయంగా నిలబడి, హితకారిణీ సమాజ అధ్యక్షులుగా ఎంతోకాలం సేవచేశారు. గాంధీజీ భారత రాజకీయరంగంలోకి రాకముందే “కళాప్రపూర్ణుడు” హరిజన బాలురకు చదువు చెప్పేందుకు ‘రామమోహనపాఠశాలను’ నడిపారంటే, వారి సంస్కారాభిమానం ఎంత గాఢమయిందో మనకు విదితమవుతుంది.

ఒకమాటలో చెప్పాలంటే, లక్ష్మీనరసింహంగారు ఆంధ్ర ప్రజాభ్యుదయానికి కృషిచేసిన మహాపురుషులలో ఒకరు. వారి స్వీయచరిత్రమును ప్రకటించడానికి తోడ్పడగలిగినందులకు “ఆంధ్ర అభ్యుదయ రచయితల సంఘము” ఎంతో గర్వపడుతుంది.

కళాప్రపూర్ణుని జీవితగాథ చదువుతూంటే, యీనాడు ప్రజాసేవకు పూనుకొని పనిచేస్తున్నవారందరికి ఉద్వేగం కలుగుతుంది. అర్ధశతాబ్దానికి పూర్వం ఆ రోజులలో, తెలుగుభూమిలో ప్రజల విజ్ఞానాభివృద్ధికి విత్తులు నాటిన మహానీయులు ఎన్నికష్టాల నెదుర్కోవలసి వచ్చిందో మనకు బోధ పడుతుంది. వారు ఏర్పరచిన సత్సాంప్రదాయాలను జీర్ణంచేసికొని, తెలుగుసాహిత్య ఉద్యానవనాన్ని పెంపొందించవలసిన బాధ్యత సాహిత్య

నేవకులందరిపైనవుంది. లక్ష్మీనరసింహంగారి 'స్వీయచరిత్రము' గత 50 యేండ్ల ఆంధ్రప్రజాపుద్యమాన్ని ప్రతిబింబించుతుంది చదువుతుంటే, ఆ రోజులలోని సమాజ పరిస్థితులు బోధపడతాయి. మనం నేర్చుకోవలసిన గుణపాఠాలు, అనుభవాలు ఎన్నో కన్పించుతాయి.

ఈ సందర్భంలో మే మొక విషయం స్పష్టపరచవలసివుంది. అభ్యుదయ రచయితల సంఘము వ్యవహారికభాషలో గ్రంథరచన జరగాలని నమ్ముతుంది. ప్రజాసామాన్యానికి విద్య సులభంగా నేర్పడానికి వ్యవహారికభాష అవునరమని చెప్పిన స్వర్గీయ గిడుగు రామమూర్తిపంతులు గారి ఆశయాన్ని బలపరుస్తుంది. ఆంధ్రాభ్యుదయానికి పునాదివేసిన స్వర్గీయ కందుకూరి వీరేశలింగం పంతులుగారు, శ్రీ చిలకమర్తి లక్ష్మీనరసింహంగారు సులభమైనతైలిలో గ్రంథాలువ్రాసి ప్రజలకెంతో సేవ చేశారు. కాని వారు గ్రాంథికభాషా వాదాన్ని బలపరచారు. ఆంధ్రవాఙ్మయ నిర్మాతలుగా వారికున్న పలుకుబడివల్లనే, విశ్వవిద్యాలయాలలో, పాఠశాల లలో గ్రాంథికభాషనే ఉపయోగించాలనే నిర్ణయానికి రావడానికి కారణ మయింది. కాని క్రమంగా వ్యవహారికభాషకే వ్యాప్తిజరిగింది. దాదాపు పత్రికలన్నీ వ్యవహారికభాషనే విశేషంగా వాడుతున్నాయి. తరవాత వీరేశలింగంగారు వ్యవహారికభాషా పుద్యమానికి సానుభూతిచూపారు.

ఈపు స్తకంలోకూడ శ్రీ లక్ష్మీనరసింహంగారు గ్రాంథికభాషావాదనను సమర్థించుతూ వ్రాశారు. శ్రీ లక్ష్మీనరసింహంగారికి వినమ్రులవుతూ, మేము వ్యవహారిక భాషావాదులమనీ, వారి గ్రాంథికవాదానితో ఏకీభవించలేమనీ, విన్నవించుకుంటున్నాము. వీరేశలింగంగారి, లక్ష్మీనరసింహంగారి సులభ తైలి ప్రజాభ్యుదయానికి ఎలా తోడ్పడిందో గ్రహించుతూ, యింకో అడుగు ముందంజవేసి, ప్రజాసామాన్యానికి సులభంగా విజ్ఞానాభివృద్ధి చేకూర్చడానికి వ్యవహారిక భాషా వాదాన్ని బలపరుచుతున్నామని స్పష్టపరుస్తున్నాము.

చిలకమర్తి లక్ష్మీనరసింహంగారు స్వీయచరిత్రను పూర్తిగా వ్రాశారని, అచ్చు వేయవలసివుందని మాకు తెలియగానే అందుకు

కృషిచేయ పూనుకొన్నాము. ఈయుద్ధపురోజులలో, కాగితపుకరువు పుస్తక ప్రకటనకు ఎంత ఆటంకంగా ఉన్నదో అందరు ఎరిగిన విషయమే. మేము కోరినంతనే “ప్రజాశక్తి ప్రచురణాలయం” వారు ఈ గ్రంథప్రచురణకు తమ సంసిద్ధత తెలిపారు. తమకున్న కాగితం ‘కోటా’లో కొంతభాగం యిందుకు వినియోగించడానికి అంగీకరించారు. వారి సహాయంవలన వెంటనే ప్రకటించడం సాధ్యపడింది. అంతేగాదు, ఆంధ్రరాష్ట్ర అభ్యుదయ రచయితల మహాసభనాటికి ఈ పుస్తకాన్ని అందచేయ గలిగారు. ఇలా సాయపడినందులకు ప్రజాశక్తి ప్రచురణాలయం వారికి మా అభివందనాలు.

“స్వీయచరిత్రము ” ప్రకటించడానికి మాకు అవకాశమిచ్చిన చిలకమర్తి లక్ష్మీనరసింహంగారికి మరొకసారి మా నమస్కృతులు.

బె జ వా డ, }
28-12-1944. }

చదలవాడ పిచ్చయ్య,

కా ర్య ద ర్శి.

ఆంధ్రరాష్ట్ర అభ్యుదయరచయితల సంఘం.

అ ప తా రి క

చరిత్రలు దేశాభ్యుదయమునకు తోడుపడును. కావున దేశచరిత్రలు మిక్కిలి యవశ్యములు. బహుపురుషుల చరిత్రలుగలసి దేశచరిత్రలగును. కాబట్టి జీవితచరిత్రలు మిక్కిలి యవశ్యములు. మహాపురుషుల చరిత్రములు శ్రద్ధతో వ్రాసినవారున్నవక్షమున యవి యువజనులకు నాదర్శములుగా నుండును. ఒకరి చరిత్రము మరియొకరు వ్రాసినవక్షమున వ్రాయవలసిన విషయములు సమగ్రముగా లభింపవు. అందుచేత నెవరి చరిత్రము వారే వ్రాసుకొన్నవక్షమున విషయములన్నియు సంపూర్ణముగా నుదాహరింపుట కవకాశముండును.

కాని స్వీయచరిత్రములలో నొక లోపముండవచ్చును. పురుషుడు తన చరిత్రము వ్రాసుకొన్నపుడు తన యుత్తమగుణములనేగాని దుర్గుణములను వెల్లడింపడు. ఒకచరిత్ర మరియొకరు నిష్పక్షపాతముగా వ్రాయుట తటస్థించెనేని కథానాయకుని సుగుణములతోపాటు దుర్గుణములనుగూడ జిత్రింపను. స్వీయచరిత్రములు వ్రాసుకొన్నవారిలోగూడ కొందరు స్వీయలోపములను నిశ్చంకముగా వెల్లడింతురు. అట్టి మహనీయులు జగంబున నరుదుగ నుందురు. అట్టి మహనీయుడు గాంధీ మహాత్ము డొక్కడే.

ఘనకార్యములుచేసిన మహాపురుషులు పరులకు మార్గదర్శకములుగా నుండుటకై తమ చరిత్రలు తప్పక వ్రాయవలయును. మహాత్ము గాంధీగారు, జవహరలాలు నెహ్రూగారు మొదలగువారు తమ జీవితములు జీవించి స్వార్థత్యాగులై లోకోపకార పరాయణులగుటచే నట్టివారి జీవితము లమూల్యములు. మన యాంధ్రదేశమున మొట్టమొదట స్వీయచరిత్రము వ్రాసుకొన్నవారు మహనీయులైన రావుబహదూరు కందుకూరి వీరేశలింగము పంతులుగారు. ఆ మహాపురుషుని చరిత్రమంతయు స్వార్థత్యాగముతోడను, లోకోపకారకమైన ఘనకార్యములతోడనుండియున్నది. కావున వారి స్వీయచరిత్రము నిశ్చయముగా నాంధ్ర సారస్వతమున కలంకారమై యాంధ్రజనులకు మార్గదర్శకమై యున్నది.

శ్రీ వల్లూరి సూర్యనారాయణరావుగారుగూడ స్వీయచరిత్రము వ్రాసుకొనిరి. ఆయన తన యార్జించిన విత్తమంతయు విద్యానంధ కిచ్చి యుండుటచే నాయన చరిత్రముకూడ ప్రశంసనీయమే.

నామిత్రులైన రాయసము వేంకటశివుడుగారు చిన్ననాటనుండియు బుద్ధిమంతులై సత్రప్తవర్తనము గలిగి సుపాధ్యాయపదవిలో నుండి, కల

కడపట నెల్లూరులోని వెంటగిరిమహారాజాగారి కళాశాలకు ప్రధానాచార్యులై, “జనానా” పత్రిక మొదలగు కొన్ని పత్రికలు నడిపి, స్త్రీలకుపయోగించు గ్రంథములనేకములు రచించి, గుంటూరులో కొన్నివేల రూపాయలు ఖర్చుపెట్టి, ధర్మార్థముగా నొక మందిరము గట్టించి, ప్రజలకు నప్పగించిన యుదారపురుషుడగుటచే, వారి “యాత్మకథ” గూడ క్లాఫుసీయమై యున్నది.

ఆ స్వీయచరిత్రముల ముందట నావంటివాని స్వీయచరిత్రము దివిటీ ముందర దీపమువలె నుండునని నే నెరుగుదును. అయినను నేల వ్రాయ వలసివచ్చినదన్న, నేతద్వితాంతము వినిపించెద వినుడు.

1928 వ సంవత్సరము మార్చినెలలో నా షష్టి పూర్వ్యుత్సవమునకు రాజమహేంద్రవరము దయచేసినపుడు, మునగాల రాజాగారగు శ్రీ రాజా నాయనివెంకటరంగరావు బహదూరువారు, నాస్వీయచరిత్రము వ్రాయవలసిన దనినాతో నొక్క చెప్పిరి. పిమ్మట వీరేశలింగోన్నత పాఠశాలలో సహాయోపాధ్యాయులును నాకుమిత్రులునైన యడవిశంకరరావుగారు నాస్వీయచరిత్రమువ్రాయవలసినదని నామేనల్లనిచేత పలుమారులు వర్తమానమంపుటయే గాక, వారునన్నుగలసికొన్నప్పుడెల్ల ను జెప్పుచువచ్చిరి. ఏవిధమైనఘనకార్యములు చేసియెరుగని నా వంటి సామాన్యుని చరిత్రము లోకమున కేమి యుపకరించునని, నే నా ప్రయత్నముచేయక చిరకాల మూరకొంటిని. కాని యైదారు మాసముల క్రిందట నాకు బాల్యమిత్రులైన రాయసము వెంకటశిష్యుడుగారును, చిరకాల మిత్రులైన విస్సా అప్పారావుగారును నడుమనడుమ మా యింటికివచ్చి నా స్వీయచరిత్ర వ్రాయమని హెచ్చరించుచు వచ్చిరి. వారుభయులు నన్ను పలుమారులు గ్రంథమంతవరకు వ్రాసినారని యడుగుచు వచ్చిరి. నే నారంభించలేదని నాలో నేను సిగ్గుపడుచు పలుమారులు వారికి చెప్పితిని. ఆరంభించకపోవుటకు గారణమేమని వెంకటశిష్యుడుగారు నన్ను నొక్కియడిగిరి. వెంకటశిష్యుడుగారు నాకు సహాధ్యాయులును బాల్యమిత్రులు నగుటచే సందేహము విడిచి యిట్లు చెప్పితిని. “అయ్యా నాకు శ్రీ పితాపురము మహారాజావారు పరమదయాళులై నెలకు ముప్పదిరూపాయలు జీతమిచ్చుచున్నారు. నా మీద ననేకు లాధారపడి యుండుటచే నాకా సొమ్ము చాలక యెన్నోచిక్కులు పడుచుంటిని. నే నంధుడను; నితర శరీర దౌర్బల్యము గలవాడనగుటచే నా కన్నపానాదులు సమకూర్చుటకును నన్నావలకు నీవలకు దీసికొనివెళ్లుటకును మనుష్యులు కౌవలెనుగదా ? వారిని నేను పోషింపక తప్పదుగదా?

నాకు రాజమహేంద్రవరములో స్వంతయిల్లు లేకపోవుటచే గాపురమున్న యింటికి నద్దె సీయవలెనుగదా? అందుచేత నాకు సొమ్ము చాలక మనస్థిమితము లేదు. నిర్విచారముగా నిర్మలమైన మనస్సుతో వ్రాయవలసిన గ్రంథము చిక్కులలోబడి మనస్థిమితములేని నేనెట్లు వ్రాయగలను? నాకు నెల కరువదిరూపాయ లుండినగాని నెల గడువదు. అందుచేతనే వ్రాయజాలను తీమింపుడు.” ఆ పలుకులు విని శ్రీ వేంకటేశుడుగారు “తక్కిన ముప్పది రూపాయలు మీకు వచ్చునట్లు మే మేర్పాటు చేసెదము. గ్రంథ మారంభింపుడు” అని చెప్పి వెడలిరి. నేను సంవత్సరాదివెళ్ళిన మరునాడనగా చిత్రభాను సంవత్సర చైత్రశుద్ధ విదియనాడు (18—3—1942) ఉదయమున నా స్వీయచరిత్రమును నా గుమాస్తాచేత వ్రాయంప నారంభించితిని. వెంకటేశుడుగారును, అప్పారావుగారును నా కప్పటినుండియు నెలకు ముప్పది రూపాయలచొప్పున యిచ్చుచున్నారు.

అహోహా! వారి దేశాభిమానము నే నేమనివర్ణింతును. వారికి నామీద గల దయయెంతని చెప్పుదును? వారి స్వార్థత్యాగమేమనికొనియాడుదును? నావంటివాని స్వీయచరిత్రలేవిచో లోకమునకేమి లోపమువచ్చును? ఈ యుదారచిత్తులిరువురుగూడ నంత పట్టుపట్టి కష్టార్థితమైన స్వంతసొమ్ము ఖర్చుపెట్టి, నాకు వ్రాయుటకు గావలసిన కాగితమునైతమునిచ్చి, నాచే నీ గ్రంథమేల వ్రాయంపవలెను? మహారాజుగారిచ్చునట్టి ముప్పదిరూపాయలకు తోడుగ నీ పరమాప్తులు బంపినట్టి ముప్పదిరూపాయలతో మనస్థిమితముగలిగి నీ గ్రంథము వ్రాసి పూర్తిచేయగలిగితిని.

నేనయిదవ యేప్రియలువరకు రాజమహేంద్రవరములోనుంటిని. జపానువారిదాడివలన విశాఖపట్టణమునకును, కాకినాడకును బట్టినగతియే, రాజమహేంద్రవరమునకును బట్టుననుభయమున, 4—4—1942 నాడుదయమున రాజమహేంద్రవరము విడిచి పడమటిగోదావరిజిల్లాలో తణుకు తాలూకాలోని కాకరపర్రుగ్రామము వెళ్ళితిని. అక్కడ నాముఖ్యబంధువులు నాకుబనయిచ్చి, నన్ను నాకుటుంబమును నాదరించుచున్నారు. రాజమహేంద్రవరములోనుండగా నాగుమాస్తాయైన ఐనపర్తిసత్యనారాయణగారిచేత నూట తొంబదియైదు పుటలువ్రాయించితిని. కాకరపర్రు వెళ్ళిన తరువాత మిగిలిన గ్రంథమంతయు నామేనల్లుడైన పురాణపండ వెంకటదీక్షితులువ్రాసిపెట్టెను. మొత్తముమీద గ్రంథము వ్రాతప్రతిలో రమారమియేనిమిది వందల పుటలైనది. నాచరిత్ర యంతపెద్దదిగ నుండునని నేనారంభమున ననుకొనలేదు.

స్వీయచరిత్రలు వ్రాయువారికి వారివారి దినచర్య గ్రంథములు (Diary) నితర సహాయములు నుండును. నే నందుడనగుటచే నట్టి దినచర్యగ్రంథములు వ్రాయలేకపోతిని. కాబట్టి యీ గ్రంథమువ్రాయుటకు పూర్తిగ పరమేశ్వరుడు నాకిచ్చిన జ్ఞాపకశక్తి యొక్కచే నాచారముగాని, లిఖితపూర్వకమైన యాధారముగాని మరి యే యితర సహాయముగానిలేదు. జ్ఞాపకశక్తినిబట్టి డెబ్బదిసంవత్సరముల చరిత్ర వ్రాయవలసివచ్చుటచే నచ్చటచ్చట ప్రమాదములుండిన నుండవచ్చును. కొన్నివిషయములు మరచియుండవచ్చును. తేదీలు నెలలు పొరపాటుగ తప్పులుపడియుండ వచ్చును. బుద్ధిపూర్వకముగా నేనేమియు ననత్యములు వ్రాయలేదు. పొరపాటులున్నపక్షమున పారకమహాశయులు క్షమింతురుగాక !

ఇంత పెద్దగ్రంథమచ్చుపడునని దై ర్యమునాకులేదు. ఈశ్వరునేనమ్మి గ్రంథమువ్రాసి పూర్తిచేసితిని. ఈ గ్రంథము 18—3—1942 వ తేదీన ప్రారంభించి 12—7—1942 వ తేదీన ముగించితిని. మొత్తముమీద నీ గ్రంథమువ్రాయుటకు రమారమి నాలుగుమాసముల యిరువదినాలుగు దినములుపట్టెను. నాకిప్పుడు డెబ్బదియైదవసంవత్సరము జరుగుచున్నది. ఇంత వార్షికములో నాకు పూర్తియైన జ్ఞాపకశక్తిని, నోపిక, నారోగ్యము నిచ్చి నాచే నీగ్రంథము రచియింపజేసిన పరమేశ్వరునకు నేను శతసహస్ర చందనము లాచరించుచున్నాను.

నా స్వీయచరిత్రము వ్రాయుమని నన్ను నిర్బంధించిన నేరమునకు నేను శ్రీ రాయసము వెంకటశివుడుగారికిని, శ్రీ విస్వా అప్పారావుగారికిని ధనదండనము విధించినాను. ఆ జరిమానా వారు నాకు వాయిదాలమీద నెల నెలకు జెల్లించుచున్నారు. గ్రంథము వ్రాయుట ముగిసినను వారు నాకు 1943 వ సం॥ అక్టోబరు వరకు యీ సహాయము జేసిరి. నేరము జేసిన వారికి శిక్ష ననుభవింపక దప్పునా ? ఆ యుదార పురుషుల కిరువురకు నా కృతజ్ఞతాపూర్వ కాశీర్వచనములుచేసి గ్రంథము ముగించుచున్నాను. పరమేశ్వరుడు వారికి, వారి కుటుంబములకు దీర్ఘాయురారోగ్యైశ్వర్యముల నిచ్చుగాక.

కాకరపట్టు, 12—7—1942
చిత్రదాసు వం॥ నిజజ్యేష్ఠ
బహుళ అమావాస్య దానవారం.

ఇట్లు
చిలకమర్తి లక్ష్మీనరసింహం

మ రొ క మూ ట

ఈ స్వీయచరిత్రము వ్రాయుట ముగిసిన పిదప నిదియెట్లు ముద్రింప బడునాయని నేను విచారించుచుంటిని. కాగితము ధర చాల హెచ్చినది. ఆ ధర చూడగ నీ గ్రంథ మింతలో ముద్రింపబడునని తోచదు. నాచే గ్రంథము వ్రాయించిన శ్రీ విస్సా అప్పారావుగారును, శ్రీ రాయసం వెంకట శివుడుగారును దీని ముద్రణమును గురించి యాలోచించుచునే యుండిరి.

ఇట్లుండగ కొన్నిమాసములక్రిందట, దీని ముద్రణమునకై యొక దారి పొడగట్టినది. అది కేవల ఘోషరప్రేరేతమేయని నా విశ్వాసము. అది యేదన, ఆంధ్రదేశమున నిటీవల “నాంద్రాభ్యుదయ రచయితల సంఘము”ను పేర నొక యభ్యుదయసంఘము నెలకొలుపబడినది. దాని కేంద్రస్థానము బెజవాడ. దాని కాంధ్రదేశమున బెక్కు చుండలములలో శాఖలున్నవి. ఈ సంఘములో వందలకొలది సభ్యులున్నారు. ఈ సంఘము యొక్క ముఖ్యోద్దేశమేమనగ, నాంద్రాభ్యుదయమునకై పాటుపడినవారి జయంతులు జరుపుట, వారిగ్రంథము లుచ్చవేయించి, ఆయాగ్రంథములను, వారి వారి జీవితములను ప్రజలకు పరిచయముజేసి, ప్రజలయొక్క దృక్పథము నాకర్షించి, దేశాభ్యుదయమునకు పాటుపడునట్లు చేయుట. ఈ సంకల్పముతో శ్రీ రావుబహదూరు కందుకూరి వీరేశలింగముగారియొక్కయు, శ్రీ గురజాడ అప్పారావుగారి యొక్కయు, శ్రీ కొమఱ్ఱాజు లక్ష్మణరావు గారి యొక్కయు జయంతులను బలుతావులయందు జరిపి, సంచికల నచ్చు వేయించి, వారు జేసిన దేశసేవలు, భాషాసేవను జగద్విదితము జేసిరి.

ఈ సంఘము మహోన్నతాశయములతోడను, సుదూరభావముల తోడను, స్వార్థర్యాగమునైన యుపకులచే స్థాపింపబడి జరుపబడుచున్నది. ఇందులో సనేక గ్రంథరచయితలు, భాషాభివృద్ధులు గలరు. దీని యాశయములు పరిశుద్ధములు, ప్రశంసనీయములు నగుటచే లోకమున వీరికి పలు విధముల సహాయము గలుగుచున్నది. బెజవాడలోనున్న రాష్ట్రీయ సంఘ కార్యదర్శి ప్రస్తుతము చదలవాడ పిచ్చయ్యగారను యువకుడు.

ఒకనాడు కాకరపట్టులో నా బసలో నేనుండగా ఈ సంఘ సభ్యుడైన నాగభైరవ శివరామకృష్ణయ్యగారను యువకుడు నావద్దకు వచ్చి యీ సంఘమును గురించి నాకుఁజెప్పి, యీ సంఘమువారు నాకు గుంటూరులో సన్మానముచేయ దలచినారనియు, నా దేహారోగ్యమెట్లున్నదో చూచి, నాతో ప్రసంగించి నా స్థితిని తెలుసుకొని రమ్మని తన్ను తమ రాష్ట్రీయ సంఘ కార్యదర్శి శ్రీ చదలవాడ పిచ్చయ్యగారు పంపినారనియు నాతో చెప్పిరి.

అప్పుడు ప్రసంగవశమున శివరామకృష్ణయ్యగారు "మీరు వ్రాసిన క్రొత్తగ్రంథము లేవైనగలవా" యని ప్రశ్నించిరి. అప్పుడు నా స్వీయ చరిత్రను గురించిన వృత్తాంతము చెప్పితిని. అంతట తమ సంఘమువారా స్వీయచరిత్ర నచ్చువేయించు సంకల్పము గలదనియు, నాసంగతి కార్యదర్శి యైన శ్రీ పిచ్చయ్యగారితో మాటలాడి నాకు తెలియజేయుదుమనియు, జెప్పి వెడలిపోయిరి. ఆ తరువాత స్వీయచరిత్ర మచ్చువేయించుటకు నిశ్చయించుకొని, శుద్ధప్రతి నిమ్మనికోరిరి. ఈ సంఘముయొక్క పూర్వాపరములు చూకు తెలియకపోవుటచే నేనును, నా మిత్రులును దీనిని గురించి యాలోచించుటలో గొన్నిదినము లాలస్యమైనది. ఈ గ్రంథము నచ్చువేయించి ముద్రణమునకగు ఖర్చులు మొదలగునవి పోను, మిగిలినలాభము నాకిచ్చి చేయుదుమని వాగ్దానముజేసి, యంచనప్రకారము ముందుగనే రాజోపు లాభముక్రింద రు. 750 లు నాకు వారి కార్యదర్శి శ్రీ చదలవాడ పిచ్చయ్యగారు స్వయముగ దెచ్చి యిచ్చిరి.

ఇదిగాక, నా కీ సంఘమువారు గుంటూరులో సన్మానము చేయ దలచిరి కాగితము దొరకని యీ దుర్దినములలో వ్రాతలో సుమారెనిమిది వందల పుటలుగల పెద్దగ్రంథమును కొన్నివేల రూకలు ఖర్చుపెట్టి యీ సంఘమువారచ్చువేయించుటకు కారణమేమన, వారికిగల గాఢమైన దేశాభిమానము, భాషాభిమానము, సారస్వతమునందుగల తీపియునని చెప్పవలెను. అదియుంగాక, నే నీ గ్రంథమును వారి కిచ్చుటలో నాలస్యము జేసినప్పటికిని లెక్కచేయక, వారికిగలతక్కువ వ్యవధిలో నీగ్రంథము నచ్చువేయించి సన్మానమునాటికి సిద్ధముచేయుటలో యీ సంఘమువారికి గల కార్యదీక్ష, స్వార్థత్యాగము, ప్రజాసేవయందుగల యాసక్తి, వర్ణనాతీతమని చెప్పకతప్పదు.

లోకములో నెట్టిఘనకార్యములైనను యువకులే సాధింపగలరనియు, దేశాభ్యుదయమును గూర్చిగాని, సారస్వతమును గూర్చిగాని ప్రజలను గురించిన యే కార్యముగాని, కాలానుసారముగ బయలుదేరిన యువకుల వల్లనే సాధింపబడుననియు, దేశమును, సారస్వతమును మరె యే యితర సంస్థనుగాని యువకులే ముందుకునడిపింతురనియు, మొట్టమొదటినుండియు నా యాశయము. నా జీవితమంతయు నెట్టి యాశయములతోను, యెట్టి స్వతంత్రతచ్చతోను గడిపితి నో యట్టి యాశయములు గలిగిన యువక సంఘమువల్ల సీకార్యము సాధింపబడి, నా స్వీయచరిత్ర మచ్చుపడినందుకు సంతసించుచున్నాను. ఈ సంఘమువారియొక్క సహాయములేని పక్షమున నా స్వీయచరిత్ర మింతలో నచ్చుపడక యుండెడిది. కాబట్టి యీ సంఘ సభ్యులకును, వారి కార్యదర్శిగారైన చదలవాడ పిచ్చయ్యగారికిని, వారికి దోడుపడిన యింక ననేక మహానీయులకును, నేను కృతజ్ఞతాపూర్వకాశీర్వాచనములు చేయుచున్నాను. ఇట్టి పరిశుద్ధాశయములు, స్వార్థత్వాగులు గల సంఘములు పెక్కులు బయలుదేరి, దేశాభ్యుదయమునకు దోడుపడు గాక ! పరమేశ్వరుడు వారి ప్రయత్నములు సఫలము చేయుగాక !

కాకరపట్టు,
22—12—44. }

ఇట్లు,
ఆంధ్ర ప్రజాసేవకుడు,
చిలకమర్తి లక్ష్మీనరసింహం

స్వీయచరిత్రము

మొదటి ప్రకరణము

బాల్యదశ

నేను జన్మముచేత వైదిక బ్రాహ్మణుడను. వైదికులలో మాళాఖ యారామ ద్రావిడశాఖ. వైదికులలో ద్రావిడశాఖ లనేకములుగలవు. పేరూరు ద్రావిళ్లు, దివిలిద్రావిళ్లు, పుదూరి ద్రావిళ్లు, యిప్పగుంట ద్రావిళ్లు, ఆరామద్రావిళ్లు. వీరు నివసించు గ్రామమునుబట్టి కొందరి కాపేళ్లు గలిగినవి. పేరూరు ద్రావిళ్లు మొట్టమొదట పేరూరులో నివసించుటచేతను, కొందరు ద్రావిళ్లు దివిలిలో నివసించుటచేతను, కొందరు పుదూరులో నివసించుటచేతను, మరికొంద రిప్పగుంటలో నివసించుటచేతను, గ్రామముల పేళ్లునుబట్టి వారివారి కాయా గ్రామములపేళ్లు గలిగినవి. ఈ ద్రావిళ్ళందరు పూర్వకాలమున ద్రవిడదేశ నివాసులు. కొన్ని వందల సంవత్సరముల క్రిందట నేదో కారణమున, నేరాజు ప్రోత్సాహముచేతనో, యాంధ్రదేశము నకు వచ్చి యుందురు. ఐనను వారి ద్రావిడ శబ్దము పోలేదు. కాని వారాంధ్రులనియే నేటి కాలమున వ్యవహరింపబడుచున్నారు. అరవభాష మాని వారు తెలుగే మాటాడుచున్నారు. కాని కొన్ని యరవయాచారములు మాత్రము నిలుపుకొని యున్నారు. వెలనాటులు, వేగినాటులు, తెలగాణ్ణులు, కాసలనాటులు, ములికినాటులు మొదలగు తెలుగుదేశ బ్రాహ్మణుల స్త్రీలవలె గాక, పేరూరు ద్రావిడ స్త్రీలు కుడిపైట వేయుదురు. ఇవిగాక మరికొన్ని ద్రావిడాచారము లున్నవని చెప్పుదురు. వేరి నారాయణమూర్తిగారు, గంటి లక్ష్మన్నగారు పేరూరు ద్రావిళ్లు. అల్లాడి కృష్ణస్వామయ్యగారు, వేదము వేంకట్రాయశాస్త్రిగారు, వావిళ్ళ రామస్వామిశాస్త్రిగారు, పుదూరు ద్రావిళ్లు. బ్రహ్మశ్రీ చెళ్లపిళ్ల వేంకటశాస్త్రిగారు, పురాణపండ మల్లయ్య శాస్త్రిగారు, అకొండి వ్యాసమూర్తిశాస్త్రిగారు, చర్ల బ్రహ్మయ్యశాస్త్రిగారు మొదలగువారు, మా యారామద్రావిళ్లు. ఆరామద్రావిళ్లకు తోటయరవలని

యింకొక పేరుగలదు. దక్షిణదేశమునుండి మొట్టమొదట వీరు వచ్చి నప్పుడు తోటలలో నెక్కడనో నివసించియుందురు. ఆకారణముచేతనే తోటయరవలని వారు వ్యవహరింపబడుచుండిరని తోచుచున్నది. ఈ కాఖ వారు విశేషముగ నిప్పటి పడమటి గోదావరిమండలములోని కాకరపర్తి గ్రామములో నెక్కువగనున్నారు. వారిలో ననేకులు గొప్ప పండితులు గలరు. అగ్రహారీకులును గలరు. కూచిమంచి జగ్గకవి వ్రాసిన చంద్రరేఖా విలాపములో, జగ్గకవిచేత నెన్నో తిట్లు దిన్న యానిమళ్ల వెంకటసోమ యాజులుగారు, సుప్రసిద్ధ పండితుడై సంస్కృతకవియై ముక్తిరాలపాడు, బోదుగల్లునను సగ్రహారములను సంపాదించెను. ఆయన సంతతివా రిప్ప టికి నా యగ్రహారముల ననుభవించుచున్నారు.

మా యింటిపేరు చిలకమర్తివారు. చిలకమఱ్ఱను పేరుగల గ్రామము తెలుగుదేశమున నెచ్చటనో యుండి యుండును. ఆ గ్రామమును బట్టి మా పూర్వులకాగ్రామనామ మింటిపేరుగ వచ్చియుండును. ఆ చిలకమఱ్ఱ గ్రామము నిజామురాజ్యములో నున్నదని కొందరు చెప్పుదురు. కాని మా తాతగారి నివాసము ప్రస్తుతము గుంటూరు మండలములో వంగవోలు సమీపమున నున్న మద్దిపాడు. మా తాతగారిపేరు చిలకమర్తి పేరయ్య. ఆయన భార్యపేరు లక్ష్మీదేవమ్మ. ఏ కారణముచేతనో యచ్చమ్మ యని యామెకు రెండవపేరు గలదు. ఆమె పుట్టినయూరద్దంకి. మా నాయనమ్మ మిక్కిలి సాహసురాలు, నల్లగ, పొడవుగ నుండెడిది.

ఆమె చిన్నతనములో ననగ 1816 సంవత్సర ప్రాంతమునందు, నుత్తరస్కారులను దోచుకొనుటకై పిండారిదండు వచ్చియుండెను. అప్పు డద్దంకిలో జనులు దండునకు జడిసి గ్రామమువిడిచి, వలసబోయి, జొన్న చేలలో దాగుకొనిరట. మాముసలమ్మ యున్న చేనులోకి పిండారిదండులో జేరిన యొక సైనికుడు వచ్చెనట. అప్పుడామె రోకలిదీసుకొని యా దురా త్ముని పొడవబోయెనట. అంత వాడు పారిపోయెనట. ఆమెకెన్నోపాటలు వచ్చును. శ్రావ్యముగ పాడుచుండెడిది. నేనామెను బాగుగ నెరుంగుదును. నాకు పండ్రెండు వత్సరములు వచ్చువరకు నామె బ్రతికెను.

ఆ దంపతులకు నిరువురు బిడ్డలుపుట్టిరి. ప్రథమసంతతి కూతురు. ఆమెపేరు సుబ్బమ్మ. రెండవసంతతి కుమారుడు. ఆయనపేరు వెంకన్న. చిలకమర్తివారు కాశ్యపసగోత్రులు. ఆశ్వలాయసూత్రులు. ఋగ్వేదులు.

చిలకమట్టివారు వైష్ణవులలోగూడా గలరు. వారు మొట్టమొదట నారామ ద్రావిడశాఖలలో చేరిన వైదికులేయైయుందురు. కొంతకాలము క్రిందట విశిష్టాద్వైతమతముమీద వారికభిమానము గలుగుటచే చిలకమట్టివారు శ్రీవైష్ణవులై యుందురు. వారుగూడా కాశ్యపసగోత్రులే. మాకును వారికిని గల భేదమొకటి గలదు. మా యింటిపేరు చిలకమర్తివారు, వారియింటి పేరు చిలకమట్టివారు.

1832వ సంవత్సరమున నాంధ్రదేశమున గొప్ప కరువు సంభవించి నది. అది మిక్కిలి భయంకరమైన కాటకము. అదే నందన సంవత్సరపు కరవని మన పెద్దలు చెప్పుదురు. ఆ కాటకములో వేలకొలది మనుష్యులన్నములేక మృతినొందిరి. గుంటూరునుండి రాజమహేంద్రవరమువరకు గల బాటలు శవములతో నిండియుండెనని చరిత్రకారులు వ్రాసిరి. ఆ కాటకమునకు మడిమాన్యములులేని పేరయ్యగారు, సకుటుంబముగా గోదావరి మండలమునకు వచ్చిరి. వారు మొట్టమొదట, ప్రస్తుతము పడమటి గోదావరి జిల్లాలోనున్న మొగలితుర్లు గ్రామములో బ్రవేశించిరి. ఆ కాలమున తహసీల్దారు కచేరీ మున్నగునవి, నేటివలె నరసాపురములోగాక మొగలితుర్లు గ్రామములోనే యుండెనట. పేరయ్యగారి కుమార్తెయు నా మేనత్తయునైన సుబ్బమ్మగారిని, కొందరు బంధువుల కుట్రచేత, మాశాఖలో చేరిన చామర్తివారు దొంగతనముగ నెత్తుకొనిపోయి, తమ కుమారుడైన రాజన్నయను నతనికిచ్చి వివాహము చేసికొనిరట. వెంటనే మహాకోపము చేత మా పితామహి తన కూతురు మంగళసూత్రము తెంపివైచినది. కాని హిందూ ధర్మశాస్త్రప్రకారము వివాహము దొంగతనముగనైనను రద్దుపడ గూడదు గావున, వివాహము స్థిరమైనది. ఆ కారణముచేత, మా పితామహుడు మొగలితుర్లు గ్రామము విడిచి, యక్కడికి సమీపముననున్న వీరవాసరము గ్రామము చేరెను. వీరవాసరమునకు వీరాసనమనిగూడా పేరుగలదు. ఆ గ్రామమున వీరభద్రస్వామి యాలయముగలదు. అందు చేత నా గ్రామమునకు వీరవాసరమనిపేరు వచ్చియుండునేమో ! వీరాసనము క్రమముగ వీరాసరమై, తరువాత వీరవాసరమైయుండును.

వీరవాసరము సుప్రసిద్ధమైన గ్రామము. పెద్దాడ నాగరాజుగారను మహాకవీశ్వరుడా గ్రామవాసి. ఈయన శకుంతలా పరిణయమను ప్రబంధము నాంధ్రమున రచించెను. ఈ కావ్యము ప్రౌఢమై సరసమైయున్నది. ఈ గ్రంథమును నాగరాజుగారి మునిమనుమడును, శ్రీ పోలవరము జమిం

దారుగారునైన, శ్రీ రాజా కొచ్చర్లకోట రామచంద్ర వెంకట కృష్ణారావుగారచ్యవేయించి ప్రచురించిరి. నాగరాజుగారు పూర్వకాలమున మచిలీపట్టణమున (బందరు) నుండిన ప్రొవిన్షియల్ కోర్టులో వకీలుగా నుండి, చాలమంది జమీందారుల పక్షమున న్యాయవాదిగ నుండి చాల ధనము నార్జించిరి. గ్రామమున కొన్ని చెరువులు త్రవ్వించిరి. ఆయన కుమారుడు పెద్దాడ మల్లిఖార్జునుడుగారు. ఆయన కుమారుడు పెద్దాడ నాగరాజుగారు. ఆ నాగరాజుగారి ప్రథమ భార్యయు, పోలవరము సంస్థానాధిపతియైన జగన్నాథరాయణంగారి భార్య కామాయమ్మగారు, నప్పజెల్లెండ్రు. నాగరాజుగారి ప్రథమ కళత్రము ప్రసవించి యొక కుమారుని గని వెంటనే చనిపోయెను. మాతృహీనుడైన యా బాలకుని పెద తల్లియైన శ్రీ కామాయమ్మగారు, సంతానము లేకపోవుటచే పెంచుకొని, బాలకునికి రామచంద్ర వెంకట కృష్ణారావుని పేరుపెట్టెను. పెద్దాడ నాగరాజు కవిగారికిని రామచంద్ర వెంకట కృష్ణారావుగారికినిగల సంబంధమిది.

వీరవాసరము చారిత్రక గ్రామము. తూర్పు ఇండియా కంపెనీ వారు, సరసాపురముదగ్గర మాధవాయి పాలెములో వ్యాపారస్థానము స్థాపించి, బట్టలు మొదలైనవి నేయించి, వాణిజ్యము జరుపుచున్న కాలమున ననగా 18 వ శతాబ్దమున, వీరవాసరము, కంపెనీవారి వాణిజ్యస్థానమునకు శాఖగానుండెను. కాలక్రమమున భీమవరము తాలూకాకు వీరవాసరము కొన్ని సంవత్సరములు ముఖ్యస్థానమయ్యెను. భీమవరము తాలూకా కచ్చేరీ, పూర్వము భీమవరమునకు సమీపముననున్న “ఉండి” గ్రామములో నుండెనట. 1815 సంవత్సరమున రామరాజును నొకక్షత్రియుడు, కొందరు రాజులను వెంటబెట్టుకొని, తహసీల్దారుగారి గృహమునకుబోయి, యతనిమీదనున్న కసి తీర్చుకొనుటకై యతనిని చంపెనట. చంపి యంతతోబోక, చిన్న సేన చేరదీసి, పాలకొలను మొదలైన కొన్ని గ్రామములను దోచుకొనెనట. తరువాత గవర్నమెంటువారు వారిని బట్టుకొని శిక్షించి, భీమవరము తాలూకాకచ్చేరీ వీరవాసరమునకు మార్చిరట. నాడు మొదలుకొని వీరవాసరము తాలూకాకు మధ్యగ లేకపోయినను, 72 సంవత్సరములు ముఖ్యస్థానమై యుండెను. వీరవాసరము తాలూకాకు నడుమ నుండకపోవుటచేతను, భీమవరముతాలూకాకు నడుమ నుండుటచేతను, గవర్నమెంటువారు భీమవరములో కచ్చేరీకట్టించి, 1887 సంవత్సరములో కచ్చేరీ భీమవరము మార్చిరి.

పూర్వము వీరవాసరములో కచ్చేరీయుండెడి భవనము, తూర్పు ఇండియా కంపెనీవారు సరుకులు నిలువజేయు భవనమేమో యని నాయభిప్రాయము. ఏలయన, నా భవనముయొక్క చుట్టు గోడలకు నాలుగు వైపుల నాలుగు బురుజులుండెడివి. విశేషముగ దొంగలుండెడి యా కాలమున, కంపెనీవారి సరుకులు దొంగలు బందెపోటులు మొదలగువారి పాలబడకుండ, సేవకులు బురుజులమీద నిలుచుండి కాపాడుట కేర్పడినవేమో యని నాయాహ. ఆ భవనమున్నది గాని యా బురుజులిప్పుడు లేవు. మట్టికింద త్రవ్వకొనిపోయి పొలములలో బోనుకొనుటకు సర్కారువారాజ్ఞయిచ్చిరి. ఆ భవనముయొక్క వీధితలుపులు కోటతలుపులవలె మిక్కిలి పెద్దవి. వీధియరుగులుగూడ చాల విశాలములై నవి. వీరవాసరము గ్రామమే గాని పెద్దగ్రామము. రమారమి పదివేల జనసంఖ్యగలది. ప్రతి సోమ వారమునాడు సంత జరుగును. ఇది నివాసయోగ్యమైన గ్రామము. ఎంత వానకురిసినను బురద యుండదు. నీటివసతి మిక్కిలి యెక్కువగనున్నది. దక్షిణమున పీర్లకోడని చిన్న కాలువగలదు. తక్కిన మూడుదిక్కులను చెరువులుగలవు. తృణకాష్ఠజలసమృద్ధిగల గ్రామము. 1855 వ సంవత్సరమున దొరతనమువారి క యింగ్లీషు పాఠశాల స్థాపించిరి.

ఆకాలమున వీరవాసరములో రహిముద్దీన్ సాహేబుగారని మహమ్మదీయులొకరు తహసీల్దారుగ నుండిరి. ఈయనను గురించి యొక చిత్రకథ కలదు.

వేదవేత్తయైన యొక బ్రాహ్మణుడు శిష్యులకు వేదము జెప్పుచు వీధివెంట నడిచి పోవుచుండెనట. తహసీలుదారుగారా బ్రాహ్మణుని బిలిచి, యీ వేదము చెప్పుకొని మీ శిష్యులేమి చేయుదురని యడిగిరట. ఎక్కడనో బిచ్చమెత్తుకొని బ్రతుకుదురని యా బ్రాహ్మణుడు త్తరము చెప్పెనట, “మేమి క్కడ పాఠశాలబెట్టి నాముగదా, బాలుర నా పాఠశాలకు బంపక పాడు చేయుచున్నావు. ఇకముందీపని చేయవద్దు. జాగ్రత్త!” యని తహసీల్దారు గారు బెదిరించిరట. నాటనుండియు నా బ్రాహ్మణుడు శిష్యులకు వేదమింటనే జెప్పుచు బైట జెప్పుట మానెనట. ఈ కథ నా చిన్నతనములో గొందరు పెద్దలు జెప్పగ వింటిని. ఆ పాఠశాల బోర్డుపాఠశాలయై నేటికిని వర్తిల్లుచున్నది. గవర్నమెంటువారు పట్టణమైన నరసాపురములో పెట్టక వీరవాసరములోనేల పాఠశాల పెట్టిరో తెలియదు. దొరతనమువారు 1853 సంవత్సరములో రాజమహేంద్రవరమున కళాశాలస్థాపించి, 1855 సంవత్స

రమున వీరవాసరములో పాఠశాల స్థాపించిరి, 1885 వ సంవత్సరము వరకు నీ పాఠశాల గవర్నమెంటు పాఠశాలయై, 1886 వ సంవత్సరమున బోర్డు పాఠశాలయయ్యెను. నేను జదువుకొన్నదీ పాఠశాలలోనే.

మాతాతగారు వీరవాసరములో వైదికవృత్తివల్ల జీవించిరట. మాతండ్రి చిన్నవయసులో నుండగనే యాయనతండ్రి చనిపోయెనట. గృహముగాని మడిమాన్యములుగాని లేకపోవుటచే, మా పితామహి యాకాలముననున్న తెలుగు చదువు తనకుమారునకు చెప్పించి, యా గ్రామమున నున్న నియోగుల నాశ్రయించి, కుమారుని గడు గారాబముగబెంచి వృద్ధిలోనికి దెచ్చెను. మా తండ్రిగారిదస్తూరి మిక్కిలి చక్కనిది. ముత్యాల కోవవలె నుండునని చెప్పుట యతిశయోక్తిగాదు. చిన్నతనమునుండి నియోగుల సహవాసముగటచేత, మాతండ్రి వైదికవృత్తిమాని, లౌక్యవృత్తిచే యావజ్జీవము కాలక్షేపముజేసెను. ఆగ్రామములో ద్రోణంరాజువారు పెద్దాడవారు నను నియోగులుగలరు. వీరిలో జాలమండిని మాతండ్రి స్నేహము చేత “నేమిరా” యని పిలుచుచుండెను. ఈ నియోగులుతప్ప తక్కినజనులు మమ్ము నియోగులని భావించెడివారుగాని, వైదికులని యెంచెడివారుగారు. మా తండ్రి వీరవాసరములో గృహము సంపాదించెను.

తఱుకు తాలూకాలోని ఖండవల్లి గ్రామములో నాకాలమున నొక పండితుడుండెను. ఆయనపేరు పురాణపండ భద్రయ్యశాస్త్రిగారు. ఆయన సంస్కృతాంధ్రములలో నిరుపమానమైన పాండిత్యముగలిగి, పురాణము చెప్పుటలో మంచి నేర్పుగలిగి, గొప్ప పౌరాణికుడని పేరుగాంచి, పురాణము చెప్పియు, రాజుల గృహములలో పురోహితుడయ్యి, కుటుంబ సంరక్షణము చేసికొనుచుండెను. ఆయన గ్రుడ్డివాడు. జాత్యంధుడుకాదు. కొంతకాలము జరిగిన తరువాతనే యంధత్వము వచ్చినదట. ఆయన తైదుగురు కూతులు, నొక కుమారుడు గలిగిరి. ఆ కుమారుడే పురాణ పండ మల్లయ్యశాస్త్రిగారు. భద్రయ్యశాస్త్రిగారి ప్రథమ పుత్రికను, మా తండ్రికి సన్నిహిత జ్ఞాతియైన చిలకమర్తి వెంకటశాస్త్రిగారు, వివాహమాడిరి. ఆ వెంకటశాస్త్రిగారు గొప్ప సంస్కృత పండితుడు. గొప్ప తర్కవేత్త. తన పాండిత్య ప్రభావముచేత ననేక స్థలములలో సన్మానము పొంది కుండలములు శాలువలు సంపాదించెను. భద్రయ్యశాస్త్రిగారికి రెండవ కుమార్తెయగు వెంకటరత్నమ్మగారి కొరకై, బంధువులు సంబంధముకొరకు వెదకుచుండగ, చిలకమర్తి వెంకటశాస్త్రిగారు మామగారికి

నచ్చజెప్పి, తన మరదలైన వెంకటరత్నమ్మగారిని, తనకు దగ్గరదాయాదియైన మా తండ్రిగారి కిప్పించి వివాహము చేయించిరి. గృహము కట్టుట చేతనేగాక వివాహము చేసికొనుటచేతగూడ మా తండ్రిగారు నిజముగ గృహస్థులైరి.

మా తల్లికి మొట్టమొదట నొక కుమార్తెగలిగెను. తరువాతగూడ కుమార్తెయే గలిగెను. పిమ్మట నేను పుట్టితిని. మాతల్లి సంతానములో నేను మూడవబిడ్డను. నా చిన్నతనమందే మా పెద్దప్పగారైన లచ్చమ్మ మృతినొందెను. నేను ప్రభవ సంవత్సర భాద్రపద బహుళ చతుర్దశినాటి రాత్రి మొదటిభాగమున జన్మించితిని, నా మేనమామగారు చెప్పుచుండెడి వారు. ఇంగ్లీషు తారీఖులప్రకారము 1867వ సంవత్సరమున సెప్టెంబరునెల 26 వ తారీఖున, ఖండవల్లి గ్రామములో మా మేనమామగారియంట జన్మించితిని. నాది పుట్ట నక్షత్రము. నాకొక మేనత్త చామర్తి సుబ్బమ్మ గారనునామె యుండెనని చెప్పితిని. ఆమెకొక కుమార్తెయు నొక కుమారుడునుండిరి. భర్తపోయినతరువాత బిడ్డలు నామె యుండగానే మృతినొందిరి. ఆమె కూతురుపేరు పున్నమ్మ. ఆ పున్నమ్మ ప్రసవించి మృతినొందెను. నేను పుట్టినదినములలో నామె మాతల్లికి స్వప్నమందు గనబడి తనపేరుపెట్టుమని కోరెనట. అందుచేత మా మాతామహియు మొదలగు బంధువులు పున్నయ్యయని నాకు నామధేయముజేసిరి. ఊరకయట్లు పిలిచిరి గాని నాకు నామకరణ జాతకరణోత్సవములు జరుగలేదు. మూడునెలలు వయసు వచ్చినతరువాత నన్ను నా మాతామహి మా తల్లితో వీరవాసరము పంపించెను. మా మేనత్త సంతానము పోయినతరువాత మాయింటనే యుండెను. తనకూతురు స్వప్నములో మా తల్లికి గనపడి పేరుపెట్టమని కోరినదన్నమాట, మా మేనత్త కిష్టములేకపోయెను. అందుచేత మాతండ్రియు, మా మేనత్తయు మా పితామహియు నాలోచించి, పున్నయ్య యను పేరు దీసివైచి, మాకు సమీపమందున్న యంతర్వేదిలో వేంచేసియున్న శ్రీ లక్ష్మీనరసింహస్వామివారిపేరు నాకుపెట్టిరి. నాటనుండియు నేను కొంత కాలము లక్ష్మీనరసయ్యయనియు, నిటీవల లక్ష్మీనరసింహమనియు, నామధేయములతో వ్యవహరింపబడుచుంటిని. ఇప్పుడు లక్ష్మీనరసింహమనియే నన్ను లోకులుపిలుచుచుందురు. కాని నాచిన్నతనములో మా మాతామహుని బంధువులందరు పున్నయ్యయనియే పిలుచుచువచ్చిరి. మా మాతామహుడైన భద్రయ్యశాస్త్రిగారు, 1866 వ సంవత్సరమునకు సరియైన యక్షయ

సంవత్సరములో మృతినొందిరి. నేను గర్భములోనున్నప్పుడు మాతల్లి తన తండ్రిని నిరంతరము తలచుకొనుటచేతనో, మరెందుచేతనో నేను మా మాతామహుని యాకారముతోనే పుట్టితినిని మా పెద్దలు చెప్పుచు వచ్చిరి. నా బక్కపలుచని శరీరము, నా కంఠస్వరము, నామేనిపొడవు, సరిగ మా మాతామహుని పోలియుండెనని, మాతల్లియు బినతల్లులు చెప్పుచు వచ్చిరి. నాకు నా మాతామహుని పాండిత్యమంత గొప్పపాండిత్యము లేకపోయినను, రవ్వంత కవిత్వధోరణియు నంధత్వమును సిద్ధించినవి. భద్రయ్యశాస్త్రిగారు చక్కని తెలుగుకవిత్వము చెప్పగలవారు. నా యంధత్వము మిక్కిలి చిన్నతనమందెట్లుండెనో నేనెరుగను గాని, నాకు జ్ఞానమువచ్చినతరువాత రాత్రులు స్వయముగ నడచుటకుగాని చదువుటకుగాని వీలులేకపోయినదని యెరుగుదును. పగలుగూడ చీకటిలోనున్న వస్తువులు చప్పున కనబడెడివికావు. పాఠశాలలో నల్లబల్ల మీద వేసిన యంతెలు సులభముగ కనబడెడివికావు. దేశపటములలో పట్టణములు మొదలైనవి చూపుమని యడిగినప్పుడు, నాకవి సులభముగ గనబడెడివి కావు. మిత్రులతో గలిసి బంతియాట యాడుకొన్నప్పుడు నేను బంతి బట్టుకొనలేక పోయెడివాడను. ఇట్లు నేను నలువదిసంవత్సరములు వచ్చువరకు పగలు స్వేచ్ఛగ సంచారము చేసితిని. పాఠములు పగలే చదువుకొనుచుంటిని. రాత్రులెన్నడు చదువుకొనుటలేదు. పాఠములు చదువవలసినప్పుడు మిత్రులచే జదివించుకొని వినుచుండెడివాడను. పగలు గ్రామంలో సంచరించుటకును, బడికి వెళ్లుటకును, పగలు వ్రాసుకొనుటకును చదువుకొనుటకును, వీలుండెనుగాని, రాత్రులుమాత్రము పరసహాయము కావలసివచ్చెను. ఈవిధముగ 1909 వ సంవత్సరమువరకు జరిగెను. ఆ సంవత్సరమున నే నొకనాడు నా మనోరమా ముద్రాక్షరశాలకు బోవుచుండగ నొక యావుమీద బడితిని, అప్పటినుండియు నేను స్వయముగ ప్రయాణములు చేయగూడదని నిశ్చయించుకొని, పగలుకూడ పరసహాయముచేతనే తిరుగుచుంటిని. 1909 సంవత్సరమువరకు రాత్రులు దీపము, చంద్రబింబము, పెద్దపెద్ద నక్షత్రములు, పగలు సూర్యబింబము నాకు కనబడెడివి. కొన్నాళ్లు వెన్నెలలో రాత్రులు నడవగలిగి యుంటిని. చీకటిరాత్రులలో ముందు దీపము పోవుచున్నయెడల దానివెనుక నేను వెళ్ళగలిగియుంటిని. 1910 వ సంవత్సరము నుండి యీ లక్షణములు గూడ పోయినవి.

నా చిన్నతనమందు మా యింట, మాతండ్రిగారికి పినతల్లి కుమారుడైన వరదా కుటుంబము గారను నొక యువకుడు వచ్చియుండెను. ఆయన నివాసస్థాన మద్దండిగరనున్న కాకానిపాలెము. అది కుగ్రామము. ఆయన కక్కడ మడిమాన్యము లేమియులేవు. ఆకారణమున దన తల్లిని వెంట బెట్టుకొని యాయన మాయంటజేరెను. మాతండ్రిగారు సంపాదించిన భూముల నతడు సేద్యము చేయించుచుండెను. ఆ కుటుంబముగారి కప్పటికి వివాహముకాలేదు. ఆయన ఘోటకబ్రహ్మచారియై యుండుటచేత, నాయన తల్లియు, మా పితామహియు, మా మేనత్తయు నెటులైన వివాహము చేయింపుమని మాతండ్రిని ప్రోత్సహపరచిరి. కుటుంబముగారు నిర్దనులు. అడిదము సూరకవిగారు చెప్పినట్లు, “మాన్యములు సామాన్యములు, భూములు రుద్రభూములు” గల కుటుంబముగారికి రమ్మని పిలిచి పిల్ల నెవరిత్తురు? ఆయన నల్లగ నుండెడివాడు. శరీరముమీద దట్టమైన తామర యుండెడిది. మాపితామహియు, మా మేనత్తయు, కుటుంబముగారి వివాహము నిమిత్తమై యొక పన్నుగడ పన్నిరి. నాకంటె పెద్ద పిల్ల యొకరై యుండెనని చెప్పితిని. ఆమెపేరు సుబ్బమ్మ. ఆమె కప్పుడు రమారమి తొమ్మిది లేక పదినంవత్సరములు వయసుండెను. ఆమె నెవరికైన నిచ్చి పిరియింపుమీద కుటుంబముగారికి వివాహము చేయుమని, మాతండ్రిగారిని, మా పితామహియు నా మేనత్తయు బలవంతముజేసి యొడంబరచిరి.

ఆకాలమున తణుకు తాలూకాలోని మంచిలి గ్రామములో నొక గృహస్థుడుండెను. ఆయనపేరు పొదిలి రాయప్పగారు. ఆయనను రాయప్పావధానులుగారని లోకులు వ్యవహరించుచుండెడివారు. ఆయన మొదటి భార్య మృతినొందెను. ఆమె మృతినొందునప్పటి కామెకు ముగ్గురు కొమార్తెలు నొక కుమారుడును గలరు. ప్రథమ పుత్రిక కప్పటికే వివాహయ్యెను. ద్వితీయ పుత్రికపేరు పల్లాలమ్మ. ఆమెకు వివాహము కాలేదు. ఆ రాయప్పావధానులుగారు తన రెండవ వివాహమునకై ప్రయత్నము చేయజొచ్చిరి. మనదేశములో ముఖ్యముగ, కోమటి బ్రాహ్మణులలో మొదటి కళత్రము పోయినప్పుడు, రెండవ పెండ్లి చేసికొనుటకు నెంత వయస్సుగలవారైన సందేహింపరుగదా? పిల్లనిచ్చుటకు గృహస్థుడు గూడ సందేహింపక, సిగ్గుపడక ధనమున కానపడియో, పిరియింపు పెండ్లికో, బంధువుల ప్రేరణకో, లొంగి తమకూతును ముసలిదయ్యముల

కిచ్చి పెండ్లి చేసి బలియిత్తురుగదా ! రాయప్పగా రప్పటికి నలుబది సంవత్సరములు దాటి యేబదియవ పడిలో బ్రవేశించిరి. ఆయన లావుగనుండెడివారు. శుద్ధవైదికుడు. స్మార్తము బాగుగ జనువుకొని షోడశకర్మలు ననర్గళముగ జేయింపగల ప్రజ్ఞగలవారు. ఆయన పునహా సతారాలు గూడ వెళ్ళి ధనమార్జించిరని జెప్పకొనిరి. మా పెద్దయప్ప లచ్చమ్మ యంతకుముందే మృతినొందుటచేర, మాచిన్నప్ప సుబ్బమ్మను రాయప్ప గారి కిచ్చి వివాహముచేయునట్లును, రాయప్పగారి రెండవ కుమార్తెయైన పళ్ళాలమ్మను మా కుటుంబము బాబుగారికిచ్చి వివాహము చేయునట్లును, వివాహము తిరుపతిలో చేయునట్లును మాపెద్దలు నిశ్చయించిరి. కుటుంబముగారి తల్లి మాతండ్రికి బినతల్లి యగుటచే నామె పోరుచేతను, నా పితామహి యొక్కయు నా మేనత్త యొక్కయు ప్రోత్సాహముచేతను, నెట్లయిన దిక్కులేనివాని నొకనిని గృహస్థునిజేయుట పుణ్యమని తలంచుట చేతను, మా తండ్రి యీ యనుచిత కార్యమున కొప్పుకొనెను. ఈ విచిత్రవివాహము, వెనుకటి యాంగీరస సంవత్సరములో ననగా 1872 వ సంవత్సరమున జరిగెను. నే నప్పటి కైదుసంవత్సరముల వయస్సువాడను. పనిలో పనియని యా పెండ్లితోపాటు మా తండ్రి నాకుపనయనముకూడ తిరుపతిలో చేయ నిశ్చయించెను. నా తరువాత నాలుగేండ్లకు నాతమ్ముడు కృష్ణమూర్తి జన్మించెను. ఈ వివాహమువిషయమున మా తండ్రి మా మేనమామతోగాని, మా మాతామహితోగాని, తక్కిన బంధుగులతోగాని యాలోచింపలేదు. వారికివివాహమిష్టములేకపోవుటచేతనో, మాతండ్రివారితో నాలోచింపక పోవుటచేతనో, మా తల్లి వంకచుట్టములెవ్వరును యీ వివాహమునకు రాలేదు. ఆ వివాహములును నా యువనయనమును ద్వారకా తిరుమలయను పేరుగల చిన్న తిరుపతిలో జరిగెను. వీరవాసరము నుండి బండ్ల మీద తాడేపల్లి గూడెము వెళ్ళి, యక్కడనుండి పెదతాడేపల్లి వెళ్ళి, క్రమముగ భీమడోలువెళ్ళి, మేము తిరుపతి జేరితిమి. మా తల్లికి మాపెద తల్లికి మా పినతల్లులకు బండియెక్కిన పక్షమున వికారము పుట్టి దోకులు వెళ్ళునట్టి రోగముకలదు. ఆరోగము మా తల్లికి విశేషముగ కలదు. బండెక్కి బాధపడుట కిష్టములేక, పాప మా యిల్లాలు, వీరవాసరమునుండి తిరుపతి వరకు మేమందరము బండెక్కినను, నామె మాత్రము బహుకష్ట పడి నడచియే వచ్చెను. ఆ వివాహకాలమున తన కూతురును ముసలివానికి గట్టపెట్టుటచేతనో, మరెందుచేతనో, మాతల్లి కంటతడిబెట్టెనట, అందుచేత

మా మేన త్తయు మాపితామహాయు మాతల్లిపైన నలిగిరట. తన చుట్టము లెవ్వరు వివాహమునకు రారేదని విచారపడితినిని మాతల్లి వారికి ప్రత్యుత్తరమిచ్చెనట. అప్పుడు నాకేగాక నా యిడువడైన రాయప్పావధానిగారి కుమారుడు లక్ష్మయ్యకుగూడ నుపనయనమయ్యెను. రాయప్పావధానిగారు మా యిరువురకును సంధ్యావందనము జెప్పిరి. స్మార్తములో రాయప్పగారు గొప్ప ప్రజ్ఞగల వారగుటచే, మాకు ఋగ్వేద సంధ్యావందనము గూడ చెప్పగలిగిరి. కాని మా యప్ప సుబ్బమ్మ మిక్కిలి యదృష్టవంతురాలని చెప్పవచ్చును. ముసలి మగనిని గట్టుకొని నవతిబిడ్డలతో గాపురము జేయ నక్కరలేకుండ, బాల్యమున వైధవ్యదుఃఖ మనుభవింప నక్కరలేకుండ, నామె త్వరలోనే మృతినొంది నవతిని జేరుకొనెను. వివాహమయిన నెల దినములో, రెండునెలలో గడచిన తరువాత, యాకస్మికముగ జ్వరము తగిలి, తగితిగ యైదుదినములలోనే యామె మృతినొందెను.

మా యింటిప్రక్క నొక నియోగి స్త్రీ యుండెను. ఆమె పేరు పెద్దాడ నరసమ్మ. ఆమె బాలవితంతువు. ఆమె దొడ్డిలో నేవియో మొక్కలు వేసి వాటికి నీరుపోయమని మా యప్పను బలవంతపెట్టెను. మా మేనత్తకునూ, నరసమ్మకును మిక్కిలి స్నేహము. అందుచేత నామెయు మావాండ్రును నొక కుటుంబములోని వారుగనే యుండెడివారు. ఆ గాఢ మైత్రిచేతనే, యామె మా యింటి వివాహోపనయనములకు మాతో తిరుపతి గూడ వచ్చెను. ఆమె బొందిబీలనుండి యాయిల్లు క్రయమునకు దీసుకొనెను. ఆమె కొనకముం దాయింటిలో నొక పుణ్య స్త్రీ మృతినొందెను. మా యప్ప మొక్కలకు నీరుబోయమ నా దొడ్డిలో జడుసుకొనెనట! వెంటనే జ్వరమువచ్చినదట! ఆమెకు జ్వరము తగిలిన మూడవనాడు సంధించెను. పేలాపన హెచ్చిపోయెను. ఆసన్నిపాతములో, చనిపోయిన బొందిబీ స్త్రీ స్థంభముమీద గూర్చిండి, నిమ్మపండు చేతపట్టుకొని, తన్ను పిలుచుచున్నదని పలవరించుచుండెడిది. ఐదవనాటిరాత్రి కాబోలు నామె మృతినొందినది. పాపము రాయప్పావధానులుగారికి వివాహ సుఖములేదు సరిగదా, త్వరలోనే ద్వితీయకళత్రమునకు శ్రాద్ధకర్మ చేసుకొన వలసిన యోగమువచ్చెను. ఈ వివాహమున కాబ్దికమే యాయనకు ఫలమయ్యెను. ఆయనకేగాదు, ఆయనకుమారుడు లక్ష్మయ్యగూడ, తనతల్లి యాబ్దికముతో పాటు నవతి తల్లి యాబ్దికముగూడ, ప్రతి సంవత్సరము పెట్టవలసిన

వాడయ్యెను. రాయప్పావధానిగారు తరువాత కొన్ని సంవత్సరములకు మృతినొందిరి.

మా తండ్రి నన్ను గొప్ప కర్మిష్ఠిని చేయవలెనని సంకల్పము కలిగి యుండెను. ఆ కోరికతో నాయన నాకు గట్టిగా సంధ్యావందనము జెప్పింప దలచుకొనిరి. మా తండ్రికి సంధ్యావందనము వచ్చును. కాని నాకు జెప్పటకాయన కెంతమాత్రము తీరుబడిలేదు. ఆయన సంవత్సరమున కారుమాసములు తాలూకాకచ్చేరీలో నమీనాయద్యోగము జేయుచుండెడి వారు. తక్కినకాలములో లౌక్యవృత్తి నవలంబించుటచే కవుళ్లు, కదపాలు, దస్తావేజులు, గ్రామవాసులకు వ్రాసిపెట్టుచుండెడివారు. దస్తూరి మంచిదగు టచే తరుచుగా రైతులు మొదలయినవారాయననే వ్రాతకు బిలుచుచుండెడి వారు. ఆయన వ్రాసిన కాగితము లిప్పటికిని మా తమ్మునివద్ద గొన్ని కలవు. ఆయన తాటియాకులమీద గూడ బాగుగ వ్రాయగలవారు. నాకు గాని, మా తమ్మునకుగాని, తాటియాకుమీద వ్రాత యలవడినదిగాదు. నేను ప్రతిదినము త్రికాలములయందు యధావిధిగా సంధ్యావందనముచేసి, నిష్ఠతో నుండవలెనని మాతండ్రి యభిప్రాయము. అందుకు సంధ్యావందనము నేర్చుకొనుటకై నన్ను మా మాతామహిస్థలమైన ఖండవల్లి గ్రామమునకు మా తండ్రిగారు పంపిరి. అప్పుడు మా మేనమామగారు ఖండవల్లిలో లేరు. ఆ దినములలో నాయన విజయనగరములో సంస్కృత విద్యాభ్యాసము చేయుచుండిరి.

నేను ఖండవల్లిలో గొంతకాలముంటిని. సవితాల సుబ్బారాయుడు గారని యొక బ్రాహ్మణోత్తముడు నాకు సంధ్యావందనము చెప్పెను. చిన్నవాడనగుటచే నేనంత శ్రద్ధగా నేర్చుకొనలేదు. కాని నేనప్పుడొక తప్పుజేసితిని. ఆయూరిలోనే నొక మంగలికుర్రవానితో నాడుకొనుచుంటిని. అప్పుడప్పుడు నే నతనికి గాయత్రిమంత్రము చెప్పుచువచ్చితిని. ఒక నాడు నేను మంగలికుర్రవానికి గాయత్రిమంత్రము చెప్పుచుండగా సవితాల సుబ్బారాయుడుగారాచారిని వెళ్లుచు వినిరి. ఆయనకు వెంటనే కోపము వచ్చెను. ఆయన తరువాత మా మాతామహికడకు బోయి జరిగినసంగతి జెప్పి “కొంచము పెద్దవాడయినప్పుడు గాని మీ పిల్లవానికి సంధ్యావందనము జెప్పగూడదు. ప్రస్తుతము వీరవాసరము పంపించవలసిన”దనిచెప్పిరి.

తరువాత నేను ఖండవల్లి గ్రామమువదలి సంధ్యావందనము నేర్చుకొనుటకై మా పెదతల్లిగారి గ్రామమైన వెలగదుట్టు వెళ్ళితిని. ఆయా

రిలోనుండి, యచటికి సమీప గ్రామమైన తాడిపట్టులో ఋగ్వేద సంధ్యవందనము చెప్పగలవారుండుటచేత ప్రతిదినము నేను తాడిపట్టు వెళ్లుచుంటిని. ఇది చిరకాలము పొసగినదిగాదు.

పిమ్మట నేను మంచిలి గ్రామము వెళ్ళవలసివచ్చెను. అక్కడ మా పినతల్లియు, నామె పెనిమిటియు నుండిరి. మా పినతండ్రికి యజుర్వేద సంధ్యవందనముగాని, ఋగ్వేద సంధ్యవందనముగాని రాదు. మంచిలిలోనున్నప్పుడు నేనొక వీధి పాఠశాలకు వెళ్లుచుంటిని. ఆ పాఠశాల కరణముగారి సావడిలో నుండెను. సోమంచి సుబ్బరాయుడుగారని యొక పంతులుండెను. ఆయన నాకు తాటియాకులమీద వరవడిపెట్టి నాచేత వ్రాయింప ప్రయత్నించెను. ఆయన యెంత యత్నముజేసినను, నేనెంత కష్టపడినను, నాకు గంటము పట్టుకొనుటయే చేతనైనదిగాదు. అక్కడ నేనుండుట యన్నివిధముల వ్యర్థమయినది. తరువాత నేను వీరవాసరము వెళ్ళితిని. ఆయూరి సమీపమున మత్స్యపురియను నొక గ్రామముకలదు. అది నరసాపురము తాలూకా లోనిది. ఆయూరిలో చిలకమర్తి కుటుంబములు మూడుగలవు. వారు మువ్వరు మాకు దగ్గరజ్ఞాతులే. అందొకరు చిలకమర్తి నరసింహశాస్త్రిగారు. ఆయన సంస్కృత కావ్యములు జదువుకొనిరి. ఆయన తెనుగులోను సంస్కృతములోను కవిత్వముకూడ చెప్పగలిగి యుండిరి.

ఆయన స్మార్తకర్మలుగూడ చేయింపగలరు. సంధ్యవందనము నిమిత్తము మాతండ్రి నన్నాగ్రామములో వారి యింట విడిచెను. నేను వారియింట కొన్నిమాసములుండి త్రికాల సంధ్యవందనములు జ్ఞానముగ నేర్చికొంటిని. పిమ్మట నేను మరల వీరవాసరము వెళ్ళితిని. సంధ్యవందనము చక్కగా వచ్చినందున నేను సంపూర్ణముగ నుత్సాహముగలిగి, యదుయమున మొగముమీదను చేతులమీదను కడుపుమీదను విభూతి పిండికట్లు పెట్టుకొని, బహుశ్రద్ధతో మూడుపూటల సంధ్యవందనము చేయుచుంటిని. అప్పుడు మా యూరిలోనున్న వెలిచేటివారిబడిలో జదువుకొనుచుంటిని. వెలిచేటి రాయప్పగారు, భద్రాచలముగారు నను నిద్దరన్నదమ్ములు బడివెట్టిరి. అబడిలో నేను జేరితిని. వారు నాకు ప్రథమ గురువులు. తరువాత నేను సోమంచి నరవయ్యగారి బడిలోజేరితిని. అక్కడ నున్నప్పుడు నేను గిలకలు బట్టితిని. గిలకల పద్యములు గంభీరమైన కంఠముతో శ్రావ్యముగ జదువనేర్చితిని మా పరితులుగారు నన్ను చాల

మెచ్చుచుండిరి. ఆకాలమున మా మేనమామగారు మల్లయ్యశాస్త్రిగారు విజయనేగరములో విద్యాభ్యాసముచేసి స్వదేశమువచ్చిరి. ఆయన యుద్యోగమునకై బ్రయత్నముచేసి బెజవాడలో నొక బంధువుడుండుటచే వానిని జూడబోయిరి. అప్పుడు బెజవాడలో చేవెండ్ర వెంకటాచలంపంతులుగారు తహసీల్దారుగ నుండిరి. మల్లయ్యశాస్త్రిగారి కాయన పరిచయమాయెను. వెంకటాచలము పంతులుగారు విద్యాభిమానముగలవారు. పండితపక్షపాతి. ఆదినములలో బెజవాడలో హరిసన్ గారను కై స్తవ మతబోధకుడుండెను. వెంకటాచలము పంతులుగారును కై స్తవుడే. ఏదేని యొక యుద్యోగమును శాస్త్రిగారి కిప్పింపుమని పంతులుగారు, దొరగారికి సిఫారుసు జేసిరి.

బెజవాడకు సమీపముందున్న కొండపల్లి గ్రామములో మిషనువారి పాఠశాల యొకటి యుండెను. దానిమీది పెత్తనమంతయు దొరగారిది. దొరగారు శాస్త్రిగారికా పాఠశాలలో తెనుగుపండితుని పనియిచ్చెను. ఆ పాఠశాలలో ముగ్గురే యుపాధ్యాయులు. ఒకరింగ్లీషు చెప్పటకును, మరి యొక రుర్దూభాషచెప్పటకును, శాస్త్రిగారు తెనుగుచెప్పటకును నిర్ణయింప బడిరి. శాస్త్రిగారు కొండపల్లి వెళ్ళినప్పు డేదేనిమిది సంవత్సరములు వయస్సుగల నన్నుగూడ దీసికొనిపోయిరి. కొండపల్లిలో నేను కొంత కాలముంటిని. ఊరి చివర నొక కొండమీద నా పాఠశాలయుండెను. పాఠశాలకు నేనును మా మేనమామగారును నడచి పోవుచుంటిమి. ఆ యూరిలో బ్రహ్మమేడిదొంకలు మెండు. అదిగాక పాముల సంచార మెక్కువగనుండెను. ఒకనాడు మా మాతామహి నిద్రపోవుచుండగ నామె శరీరముమీదనుండి యొక త్రాచుపాము ప్రాకి వెళ్లెను. మెలకువ వచ్చినను సర్పము కరచునేమో యను భయమున కదలక మెదలక యూరకుండెను. అక్కడ మహమ్మదీయులు మెండుగనుండిరి. పట్టణము నందు వలెనే యచ్చట బజారును కొట్లును గలవు. నేను మొట్టమొదట నొటాకు, చటాకు, సవాసేరు మొదలగు శబ్దములచ్చటనే వింటిని. కొండ పల్లి వెళ్ళకమునుపు మేము బెజవాడలో కొన్నాళ్లుంటిమి. అప్పుడే నేను మొట్టమొదట పర్వతములు జూచితిని. కృష్ణానదిగూడ నేనప్పుడే మొట్ట మొదటిసారి జూచితిని. కొండపల్లినీరు నాకుగాని మా మేనమామగారికి గాని సరిపడలేదు. ఆయన వ్యాధిగ్రస్తుడయ్యెను. నేనును జబ్బుపడితిని. మా మేనమామగారికి విభవ సంవత్సరమునందు మత్స్యపురిలోనున్న మా చిలకమర్తివారి యాడుపడుచునే యిచ్చి వివాహముజేసిరి. మేము

కొండపల్లిలోనుండగా యాయనభార్య కాపురమునకు రాలేదు. కాపున మా మేనమామయు మా మాతామహియు నేనును ముగ్గురము మాత్రమే యక్కడనుంటిమి. మహమ్మదీయుడగు పంతులుగారి సహవాసమున మా మేనమామగారు హిందూస్థానీగూడ మాటాడగలిగిరి. అసమానమైన పాండిత్యము మంచిబోధనశక్తియు నుండుటచే మా మేనమామగారు గ్రామస్తుల యొక్కయు, విద్యార్థులయొక్కయు మెప్పుబడసిరి. అయినను రోగపీడితులగుటచేత శాస్త్రిగారా యూరు విడువవలసి వచ్చెను. కొండపల్లి లక్కబొమ్మలకు చాల ప్రసిద్ధి. అక్కడనుండి, మేము బయలుదేరునప్పుడు కొందరు ముచ్చివారు శాస్త్రిగారి కొక లక్కపెట్టెయు, లక్క దానిమ్మ చెట్టును చేసి బహుమానమిచ్చిరి. శాస్త్రిగారు ఖండపల్లి వెళ్ళిరి. నేను వీరవాసరము వెళ్ళితిని.

జబ్బు నెమ్మదించిన తరువాత శాస్త్రిగారు మరల తణుకు తాలూకా లోని మొయ్యేరు గ్రామములో నుపాధ్యాయపదవి సంపాదించిరి. అక్కడ నాలుగేండ్లుండిరి. ఆకాలమున సంజీవరావు పంతులుగారని యొకమాధ్వడు పాఠశాలా పరీక్షకుడుగా (Dy. Inspector of Schools) నుండెను. ఆయనకు సంస్కృతములో గొంత పాండిత్యముగలదు. అందుచేత శాస్త్రి గారిమీద నభిమానము గలిగి యాపదవి నిప్పించిరి.

అప్పటి పాఠశాలా పరీక్షకుల సంగతి కొంచెము వ్రాయుట యవసరము. ఇప్పటివలె జిల్లాకొక యధికారిలేదు. నాలుగుజిల్లాలకొక పరీక్షేధికారి (Inspector of Schools) యుండెడివాడు. ఆయన మకాము విశాఖ పట్టణము. ఆయనాంగ్లేయుడు. జిల్లాకు నిద్దరు ముగ్గురు డిప్యూటీ యిన్ స్పెక్టరులు మాత్రముండిరి. తూర్పుగోదావరిజిల్లాయు, పడమటి గోదావరి జిల్లాయు గలసి యప్పుడొకటే జిల్లాగానుండెను. జిల్లాకంతకు నిద్దరే డిప్యూటీ యిన్ స్పెక్టర్లు. రాజమహేంద్రవరము తాలూకా, అమలాపురము పెద్దాపురము రామచంద్రపురము కాకినాడ తాలూకాలు, పిఠాపురము తుని డివిజనులు కలసి, యొక డిప్యూటీ యిన్ స్పెక్టరుగారి యధికార ముండుండెను. ఆఖండమునకా కాలమున క్రొవి దక్షిణామూర్తి శాస్త్రిగారు పాఠశాలా పరీక్షేధికారిగా Dy. Inspector of Schools నుండిరి. రెండవ ఖండమున కనగా ఏలూరు, ఎర్రగూడెము, తణుకు, నరసాపురము, భీమవరము తాలూకాలకు నొక డిప్యూటీ ఇన్ స్పెక్టరుగారుండిరి. ఆయనే కళానిధి సంజీవరావు పంతులుగారు. ఆకాలమున పాఠశాలలు విశేషముగ

లేకపోవుటచేతను, విద్యావాప్తి తక్కువగ నుండుటచేతను, పరీక్షాధికారులు గూడా తక్కువగనుండిరి.

1874 వ సంవత్సరములో ననగా శ్రీ ముఖసంవత్సరమున, మార్గశిర మాసముననో పుష్యమాసముననో, నా మేనత్త చామర్తి సుబ్బమ్మ మృతినొందెను. ఆమెకు కొన్నియేడ్లక్రిందట నెలుక కఱచినందున నా జంతువు విషము జీర్ణించి చనిపోవువరకు నామెను బాధపెట్టెను. పున్నమికి నమావాశ్యకు బాధకలుగుచుండెను. ఆ కారణమున నామె యకాలముననే తల్లియుండగ మృతినొందెను. ఆమెకు సంతానము లేకపోవుటచే మృతినొందకమునుపు మరణశాసనము వ్రాయించి దన యాస్తిసంతయు మా తండ్రిగారికిచ్చివేసెను. వివాదములు లేకుండుటకై యా మరణశాసనము రిజిష్టరు చేయించెను. అప్పుడు రిజిష్టరులులేరు. తాలూకా తహసీల్దార్తో సిరస్తదార్తో కాగితములు రిజిష్టరు చేయుచు వచ్చిరి. మా మేనత్తకు మొగలిత్యురులో విశాలమైన స్థలము పెంకుటిల్లు నుండెను. అదిగాక యిత్తడి సామానులు కొయ్యసామానులు విశేషముగ నుండెను. ఆ యాస్తి మాకు సంక్రమించినందున మాయిల్లు సామానులతో నిండిపోయెను. మా తండ్రిగారు బందుగులకు మిత్రులకు నెన్నో మంచములు మొదలైన సామానులు యిచ్చివేసిరి. మా మేనత్తగారియిల్లు మా తండ్రిగారు తరువాత కొంతకాలమునకు విక్రయించిరి.

నేను కొండపల్లి నుండి వచ్చినతరువాత సోమంచి సరవయ్యగారి పాఠశాలలోనే మరల జదివితని. అక్కడ చదువు ముగియగానే 1878 వ సంవత్సరములో నేను వీరవాసరములోని దొరతనమువారి పాఠశాలలో మొదటితరగతిలో జేరితిని. అది యూరిచివర పడమరదిక్కుగ నుండెడిది. అది గడ్డియిల్లు, మట్టిగోడలు. నేనక్కడ జేరునప్పటి కాగృహము శిథిలమై యుండెను. ఆ పాఠశాలకు ప్రధానోపాధ్యాయులప్పుడు చెన్నాప్రగడ లక్ష్మీనరసయ్యగారు. ఈయన యింగ్లీషులో బ్రవేశపరీక్షయందు గృతార్థులగుటయే గాక సంస్కృతాంధ్రములలో గూడ మంచి పాండిత్యము గలిగియుండిరి. తెనుగులో జక్కని కవిత్వము జెప్పగలరు. గవర్నమెంటు వారికి మొన్నమొన్నటివరకు ట్రాన్స్లేటరుగ నుండిన చెన్నాప్రగడ భానుమూర్తిగారికి ఈయన సాక్షాత్తు పెదతండ్రి కుమారుడు.

లక్ష్మీనరసయ్యగారు చదువుచెప్పించుటకై తనతోగూడ భానుమూర్తిగారిని వీరవాసరము దీసుకొనివచ్చిరి. భానుమూర్తిగారును నేనును ఒకపాఠ

శాలలోనే జదువుకొనుటచేత మా కిరువురకును స్నేహభావ మేర్పడెను. తరువాత మేమిరువురము చెరియొక యూర్థులోనున్నను భానుమూర్తి గారికిప్పటికి నాయెడ నత్యంతస్నేహము, ప్రేమయు గలవు. భాను మూర్తిగా రుభయభాషలయందు బ్రవీణులు. ఇంగ్లీషునందు బి. ఏ. పరీక్ష యందు తీర్థులైనవారు. విశేషించి బ్రహ్మజ్ఞానసంపన్నులు. భూతదయా శువు, సుదారశీలుడు, సుగుణపుంజమై యాంధ్రదేశమున కొకయలంకార మయ్యెనని జెప్పవచ్చును. అదృష్టవశమున నీయ నిప్పటికి నారోగ్యముగ నున్నారు. ఈయన కవిత్యము ధారాళమైనది. ఈయనకుమారుడు సుబ్బారావుగారిప్పడు రాజమహేంద్రవరములో వైద్యులై యుండి, పితృ మిత్రుడైన నాకు, నా కుటుంబమునకు, వైద్యసహాయముచేయుచున్నారు.

దొరతనమువారి పాఠశాలలో బాలురు గిలకలుపట్టరు. అక్కడ చదువుచున్నను మా తొల్లిటి యుపాధ్యాయుడైన సోమంచి సరవయ్యగారి ప్రేరణముచేత గిలకలు పట్టవలసినవాడనైతిని. నేను గిలకల పద్యములు శ్రావ్యముగ జదువగలుగుటచే, నన్ను దీసుకొని వెళ్ళినయడల నెక్కువ డబ్బు తనకు వచ్చునను నాసచే, మా తండ్రిగారిని బ్రతిమాలి నన్నొడం బరచి, సరవయ్యగారు, దొరతనమువారి పాఠశాలలో విద్యార్థి నైన నన్ను గూడ వెంటబెట్టుకొని, భాగ్యవంతులగు గృహస్థుల యిండ్లకు దీసుకొని పోయి పద్యములు చదివించుచుండిరి.

మా మేనత్త మరణానంతరమున మాకొక చెల్లెలు పుట్టెను. నేను పుట్టినపుడు స్వప్నములో గనబడినట్లే మాతల్లికి పురిటిలో మా మేన కూతురు పున్నమ్మ కలలోకనబడి పేరుపెట్టమని కోరెనట. అప్పటికి మా మేనత్త లేదుగనుక మా తండ్రిగూడ మాచెల్లెలికి పున్నమ్మగారిపేరు పెట్టుట కొప్పుకొనెను. అందుచేత నామె యన్నపూర్ణమ్మయనియు పున్నమ్మయనియు వ్యవహరింపబడుచున్నది. ఈమె వివాహవిషయమై యిచ్చట గొంత చెప్పవలసియున్నది. మా తల్లిదండ్రులకు మొదటిబిడ్డ యైన లచ్చమ్మయనుపిల్ల వివాహము కాకుండగనే దనిపోయినది. రెండవ పిల్లయైన సుబ్బమ్మ పోదిలి రాయప్పావధానులుగారిని వివాహమాడి కొలదికాలముననే మృతినొందెనని యీవరకే చెప్పితినిగదా! కాబట్టి యాధుపిల్ల పున్నమ్మయొక్కతెయే యుండెను. రమారమి పది సంవత్సరములు పెంచి పెండ్లి చేసిన పిల్ల పెండ్లికాగానే పోవుటచేతను, పెద్దపిల్ల పెండ్లి కాకుండగనే మృతినొందుటచేతను, పున్నమ్మకు చిన్నతనమందే

పెండ్లి చేసినపక్షమున చిరకాలము జీవించునని మా పితామహికిని, మా తండ్రికిని నమ్మిక గలిగెను. మొగలిత్యులు గ్రామములో మాకు సన్నిహిత జ్ఞాతులైన చిలకమర్తి పుల్లయ్యగారుండిరి. ఆయన జీవించియుండగానే పెద్దకుమార్తె ప్రసవించి యొక కుమారునిగని మృతినొందెను. ఆ దౌహిత్రుడు పుల్లయ్యగారి యింటనే పెరుగుచుండెను. అతనికి రమారమీ పదు నేనిమిది సంవత్సరములు వచ్చినతరువాత వివాహముచేయ నిశ్చయించిరి. అతని యింటిపేరద్దంకివారు, అతనిపేరు వేంకట రామయ్యగారు. ఆయన తండ్రిపేరు కృష్ణమ్మగారు. పుల్లయ్యగారికి నరసాపురముకోర్టులో స్థాంపువెండరుపని యుండెడిది. తల్లిలేని పిల్లవాడుగదాయని పుల్లయ్యగారు వేంకట రామయ్యగారికి యాపని వేయించిరి. వేంకట రామయ్యగారు నరసాపురములోనుండి యాపని జూచుచుండిరి. పుల్లయ్యగారు మా చెల్లెలు పున్నమ్మను వేంకటరామయ్యగారికిచ్చి వివాహముచేయుమని మా తండ్రిగారికి వర్తమానమంపిరి. బాల్యముననే కూతునకు వివాహము చేయవలెనన్న మా తండ్రిగారికా రాయబారము సంతోషదాయక మయ్యెను. ధాతసంవత్సరములో ననగా 1877 వ సం॥రములో, మా చెల్లెలు పున్నమ్మకు మూడుసంవత్సరముల వయస్సులో మా స్వగృహమున వివాహముజరిగెను. కాని మిక్కిలి చిన్నపిల్లయగుటచే మాచెల్లెలు పెండ్లివల్లికిలో గూర్చుండక మారముజేసెను. అందుచేత మాతండ్రిగారు వల్లికిలో పెండ్లికుమారుని కెదురుగ నన్ను గూర్చుండబెట్టి, మా చెల్లెలిని నా యెడిలో గూర్చుండబెట్టుచు వచ్చిరి. మా చెల్లెలితోబాటు నేనుగూడ నైదు దినములు నూరేగితిని. అతి బాల్యవివాహములలో నిటువంటి వైచిత్ర్యములు తరుచుగా జరుగుచుండునుగదా! అప్పటికి నాకు పది సంవత్సరముల వయస్సు. వంకాయల పాటినుండి వేంకటరామయ్యగారి సవతితల్లియు మొదలయినవారనేక బంధువులు మా పున్నమ్మ పెండ్లికి మాయంటికి వచ్చిరి. ఆసంవత్సరము గొప్ప కరవైనను మా పొలములు బాగుగపండుటచే నేకొరతయు లేకుండ వివాహము బాగుగజరిగెను. చిలకమర్తి పుల్లయ్యగారు దౌహిత్యనకు నుద్యోగ మిప్పించుటయే గాక మొగలిత్యులు సివారు గ్రామమైన సేరిగపాలెములో గొంతభూమిగూడ నిచ్చిరి. పుల్లయ్యగారు ధనము, భూమియు సంపాదించిరి. పుల్లయ్యగారు జీవించియుండగానే యాయన యేక పుత్రుడు చనిపోయెను. ఆకుమారునకొక కుమారుడుండెను. పుల్లయ్యగారు కొంత భూమి దౌహిత్రునకిచ్చి తక్కిన భూమియు రెండు పెంకుటి యిండ్లును

తన పౌత్రుడైన లింగమూర్తిగారి కిచ్చిరి. లింగమూర్తిగారు నాకంటె కొంచము పెద్దవారు. దైవానుగ్రహమున నాతడిప్పటికిని జీవించియున్నాడు.

పున్నమ్మ వివాహములో బాల్య చాపల్యముచేత నేనును లింగమూర్తిగారును, మా జ్ఞాతియైన మరొకపిల్లవాడును, నొక తెలివితక్కువ పని జేసితిమి. మాయారికి పడమటివైపున ఎల్లమ్మ చెరువని యొక తటాకము గలదు. మేము ముగ్గురము వస్త్రములు వినర్జించి వాటిని గట్టు మీదబెట్టి చెరువులో జలక్రీడ లారంభించితిమి. మేమా గొడవలోనుండగా వస్త్రము లెవ్వడో దొంగిలించుకొనిపోయెను. కట్టుకొనుటకు గుడ్డలులేక దెసమొలలతో సిగ్గుపడుచు సందుల గొందులదారిబట్టి యింటికివచ్చి పెద్దలచే దిట్టముగ జీవాట్లుదింటిమి.

మా పాఠశాల మట్టిగోడలతో గట్టబడి యావురు గడ్డికప్పుగలిగి కొన్నిచోట్ల పెద్దపెద్ద రంధ్రములుపడి జీర్ణస్థితిలో నుండుటచే, నచ్చట పాఠశాలనుంచుట యుచితముగాదని పై యధికారుల శలవుపొంది, గ్రామమధ్యమున నొకయిల్లు నద్దెకుపుచ్చుకొని, ప్రభానోపాధ్యాయులైన లక్ష్మీనరసయ్యగారు బడి నచ్చోటికి మార్చిరి. బాలురూరిచివరకు బోనక్కరలేక యూరి నడుమనేయున్న పాఠశాలకుబోయి సుఖించిరి. ఆకాలమున మాపాఠశాలలో రెండవ యుపాధ్యాయుడు బ్రహ్మశ్రీ ఆదిభట్ల సాంబమూర్తిగారు. మూడవ ఉపాధ్యాయుడు నేను బడిలో జేరునప్పటికి చిలకలపూడి రామస్వామిగారు. నేను వెళ్ళినకొలదికాలమునకే యాయన మరొకచోటికి మార్చబడిరి. ఆయన స్థానమందు మూడవయుపాధ్యాయుడుగ ఆచంట వెంకటాచలపతిగారు నియమింపబడిరి. ఈయన డాక్టరు ఆచంట లక్ష్మీపతిగారి పినతండ్రిగారు. ఈయన యొకటిరెండు తరగతులకు బాఠము చెప్పుచుండెడివారు. నేను 1879 వ సంవత్సరములో రెండవతరగతి జదివితిని. నేను పాఠములు జక్కగ చదువుకొని యుపాధ్యాయుల మెప్పుబడయుచుంటినిగాని గణితమునందు నా కభిరుచిలేదు. 1880 వ సంవత్సరమున మూడవతరగతిలో జేరితిని. అది యిప్పటి మొదటిపాఠముకు సరియైన తరగతి. ఈ తరగతికి మోరల్ క్లాసుబుక్కును పేరుగల నింగ్లీషు పాఠపుస్తకముండెను. అది మిక్కిలి మంచిపుస్తకము. అందులో రమారమి యాదదిపుటలు మూడవ తరగతికిని నూరుపుటలవరకు పై తరగతికిని పాఠ్యములుగ నేర్పరచిరి. అటువంటి పుస్తక మిటీవల క్రిందితరగతులకు నియమింప బడనేలేదు. ఆకాలమున మొదటితరగతికి దొరతనమువా రచ్చువేయించిన తెలుగు

పుస్తకమును, వారిచేతనే ప్రకటింపబడిన 'Madras Reader' (మెద్రాస్ రీడర్) అను నింగ్లిషుపుస్తకమును చెన్నపురిరాజధాని భూగోళమును, శేషయ్య వ్యాకరణమును, హిందూదేశచరిత్రములో నారధ్యాయములును, పఠనీయములై యుండెను. రాజమహేంద్రవరములోకొంతకాలము మండల న్యాయాధిపతిగా (District Judge) నున్న మారిసుదొరగారినింగ్లిషులో నొక హిందూదేశచరిత్రము వ్రాసిరి. ఆ చరిత్రమునకు దొరతనమువారు తెలుగు వ్రాయించి పండ్రెండధ్యాయములుగల గ్రంథముగ ప్రకటించిరి. అది నాలుగవ మైసూరు యుద్ధముతో ననగా టిప్పుసుల్తాను మరణముతో సమాప్తమయ్యెను. అందు మొదటి యారధ్యాయములు మొదటితరగతికిని, దక్కిన యారధ్యాయములు, రెండవతరగతికిని బఠనీయములుగ నేర్పడినవి. రెండవ తరగతికిగూడ గవర్నమెంటువారే తెలుగువాచకమును, రెండవ మెద్రాసు రీడరును ప్రకటించిరి. అవే మేము జదువుచుంటిమి. అప్పుడు జిమ్నాస్టిక్కు, డ్రిల్లు మొదలైనవి లేవు. మేము రెండవతరగతి జదువుచుండగానే దొరతనమువారు ప్రయిమరీపరీక్ష స్థాపించిరి. అదే తరువాత అప్పర్ ప్రైమరీ పరీక్షగ మారెను. అందు కృతార్థులైనవారు నార్మలు స్కూలులో ననగా బ్రయినింగుస్కూలులో జేరుట కధికారముండెను. ఆ కాలమున నరసాపురమున నొక నార్మలు స్కూలును, రాజమహేంద్రవరములో నొక నార్మలుస్కూలు నుండెను. అప్పుడు హయ్యరెలిమెంటరీ గ్రేడ్ నియు, లోయరుగ్రేడ్ నియు భేదములులేవు. తరువాతనే యీ మార్పులు వచ్చెను. రెండవతరగతి పరీక్షలో నేను కృతార్థుడనై మూడవతరగతిలో 1880 వ సంవత్సరమున జేరితిని. ఈ తరగతిలో మారిసుదొరగారు చేసిన యింగ్లిషు వ్యాకరణముగూడ మేము జదువవలసివచ్చెను.

ఆ 1879 సంవత్సరములోనే మా పితామహి మృతినొందెను. ఆమె మరణమునకు ముందు నాలుగుమాసములో మూడుమాసములో మంచమెక్కెను. మా తండ్రిగారు మొదటినుండియు మాతృభక్తి విశేషముగ గలవారు. ఆమె యేదికోరిన నది చేసెడివారు. వరదాకుటుంబముగారి వివాహము గూడ నామె ప్రోత్సాహముచేతనే జేయబడినది. మా తండ్రిగారు రామెకు చేసిన యుపచారము వర్ణనాతీతము. చిన్నతనమున తనతండ్రి మృతినొందిన నాటనుండి బంధుసహాయము లేకపోయినను, నిల్లు వాకిలి మడిమాన్యములు లేకపోయినను, మిక్కిలి శ్రమపడి పెంచి విద్యాబుద్ధులు చెప్పించి తన్నొకయింటివానిని తనతల్లియే జేసినదని, మా తండ్రిగారు

మిక్కిలి కృతజ్ఞుడై, యామె నఖండగౌరవముతోను ప్రేమతోను జూచి ముప్పుగడపిరి. ఆమె నవసానస్థితిలో క్రిందపడవైచిరి. ప్రాణము చాల సేపు వరకు పోలేదు. అప్పుడు మా తండ్రిగారు నీళ్ళలో కొన్ని తులసి దళములు వేసి యుద్ధరిణితో నాతులసితీర్థము నాచేత నామెనోటిలో బోయించిరి. ఆమె బహుధాన్యసంవత్సర కార్తికపూర్ణిమనాటి యుదయమున మృతినొందెను. ఆదినముననే మా గురువైన సోమంచి సరవయ్యగారు కూడ మృతినొందిరి. ఆయన తండ్రికొక్కడేవుత్రుడు. వివాహముకూడ నయ్యెను. మాయూరిలో సోమంచివారి కుటుంబములై దారు గలవు. మాపితామహి శ్రాద్ధమునకు మా తండ్రిగారు సోమంచివారి పిల్లలను భోక్తలుగ బిలిచిరి. “హా సరవయ్యగారి శ్రాద్ధమునకు మీ పెద్దపిల్లవానిని భోక్తగ బంపితివేని మా పిల్లలను మీయింటికి బంపెదమని,” సోమంచివారు కొందరు మాతండ్రిగారితో జెప్పిరి. మేము వైదికవృత్తిలో లేకపోయినను, తల్లి శ్రాద్ధమునకు భోక్తలు దొరకరేమో యను భయమున, మా తండ్రిగారు నన్ను బలవంత పెట్టి షోడశ బ్రాహ్మణార్థమునకు బంపిరి. విధిలేక నేను వెళ్ళవలసి వచ్చినది.

దాత సంవత్సరపు జైమమునకు, నెల్లూరు మండలమునుండి మా బంధువులు రెండు కుటుంబముల వారక్కడ యన్న వస్త్రములు జరుగక వీరవాసరమువచ్చి యచ్చట కాపురముండిరి. అందొక కుటుంబమువారు అక్కాపంతుల నరసయ్యగారు. వారద్దంకి సీమలోని సోమవరపువాడునుండి వచ్చిరి. ఆయన భార్య మాతండ్రిగారికి పినతల్లికూతురు. అనగా వరదా కుటుంబముగారి యప్పగారు. రెండవ కుటుంబము వారు మధునాపంతుల కాలభైరవశాస్త్రిగారు. ఆయనయు నద్దంకిసీమలోని మేదరమెట్టనుండివచ్చిరి. ఆయన భార్య, మత్స్యపురి గ్రామములో నుండి నాకు మున్ను సంధ్యావందనము నేర్పిన చిలకమర్రి నరిసింహశాస్త్రిగారి యప్పగారు. నరసయ్యగారును కాలభైరవశాస్త్రిగారును బహుకుటుంబీకులు. నరసయ్యగారు యాయా వరముజేసి కుటుంబపోషణము జేసుకొనుచుండెడివారు. కాలభైరవశాస్త్రిగారు మిక్కిలి వృద్ధులై సంచారముజేయుటకు సమర్థులు గాకపోవుటచే జ్యేష్ఠకుమార్తడు చుట్టుప్రక్కల గ్రామములలో యాయావరము జేసి తలిదండ్రులను తమ్ములను చెల్లెండ్రును బోషించుచుండెను. వారి యింట మరణములు వచ్చినప్పుడుగూడ మా తలిదండ్రుల బలవంతము చేత నేను వారి యిండ్లకు శ్రాద్ధభోక్తగా వెళ్ళవలసివచ్చెడిది.

1880 వ సంవత్సరమున నేను మూడవతరగతిలో (ననగా నిప్పటి పంపుపాఠశాలలో) చేరగానే, మా తల్లిదండ్రులు నరసాపురమునకు సమీప మందున్న, యంతర్వేదియాత్రకు బోదలచిరి. మాబడికి బ్రహ్మనోపాధ్యాయులైన చెన్నాప్రగడ లక్ష్మీనరసయ్యగారు, నేను మా జననీజనకులతో వెళ్లుట కెంత కుతూహలపడినను నాకు శలవిచ్చినారుగారు. అందుచేత మా తల్లిదండ్రులు, భోజనమునకై నన్నొక పేదబ్రాహ్మణులయింట నప్పగించి కావలసిన సరకులు వారికిచ్చి యాత్రకుబోయిరి. అంతర్వేదిక్షేత్రము నే నంతకు మున్నొకటి రెండుసారులును, తరువాత నొకసారియు జూచితిని. అచ్చట లక్ష్మీనరసింహస్వామివారు ప్రధానదేవత, నీలకంఠేశ్వరస్వామి యను శివుడు క్షేత్రపాలకుడు, గుఱ్ఱాలిక్క గ్రామదేవత. నరసాపురమునుండియు, యితరస్థలములనుండియు, వేలకొలది యాత్రికులు మాఖశుద్ధ దశమినాటికిచ్చటికి జేరుదురు. ఆరాత్రియే నరసింహస్వామివారి కళ్యాణము. ఆ తిరునాళ్లు నాలుగుదినములు జరుగును. తీర్థవాసులు గోదావరిస్నానము, సాగరసంగస్నానముజేసి, స్వామిని సేవించి పోవుచుందురు. గౌతమి యంతర్వేది దగ్గరనే సముద్రములో గలియును.

నేను మూడవతరగతి జదువుచున్నప్పుడు గణితములో మిక్కిలి వెనుకబడియుంటిని. తెలుగులోను వింగ్లీషులోను దేశచరిత్రములోను భూగోళములోను ప్రజ్ఞావంతుడనేగాని గణితములో సమర్థత తక్కువ. దీనికి రెండుకారణములు. నాకు గణితములో సహజముగ నభిరుచి లేకపోవుట యొకటి. నా దృష్టిదోషము రెండవ కారణము. ఉపాధ్యాయులు నల్లబల్ల మీద వేసిన యంతెలు నాకు గనబడెడివిగావు, ఈ రెండు కారణములచేత నేను గణితములో మిక్కిలి వెనుకబడియుండెడివాడను. ఆచంట వెంకటాచలవతిగారు మూడవతరగతికి గణితము నేర్పుచుండిరి. ఆయన మిక్కిలి కోపస్వభావులు. లెక్కలు తప్పినప్పుడెల్ల నన్నాయన బెత్తముతో దండించుచుండెను. ఒకసారి యా పంతులుగారు కోపించి, లెక్క తప్పినందుకు రెండు చేతులమీద నన్ను యిరువది దెబ్బలకంటె నెక్కువగా కొట్టిరని, నాకుజ్ఞాపకము. అప్పుడు నాకు పదమూడేండ్ల వయసు. ఎలాగో యొకలాగు సంవత్సరాంతమున మూడవతరగతి పరీక్షయందు కృతార్థుడనై నాలుగవతరగతికి వెళ్ళితిని. మూడవతరగతివరకు దేశచరిత్రము భూగోళము గణితము తెనుగుతో నేర్పుచుండిరిగాని, నాలుగవ తరగతినుండి తెలుగు వాచకములతప్ప తక్కిన వింగ్లీషు భాషలోనే నేర్పుచుండిరి.

నాలుగవతరగతి యిప్పటి రెండవ ఫారముకు (II nd form) సమానము. అప్పుడు దానికి (Lower fourth class) లోవరు పోర్టు తరగతియని పేరు. దానికి మోరలుక్లాసు పుస్తకములో నూరు పుటలును, మాన్యులు గ్రామరసు పేరుగల యింగ్లీషు వ్యాకరణమును, మారిసు దొరగారింగ్లీషులో వ్రాసిన హిందూదేశ చరిత్రలో కొన్ని యధ్యాయములును, యింగ్లాండు దేశచరిత్రములో కొంతభాగమును, క్లయిడ్ దొరగారుచేసిన ప్రపంచభూగోళములో నాసియాఖండమును, డంకన్ దొరగారు వ్రాసిన హిందూదేశ భూగోళములో గొంతభాగమును, యూక్లిడుచేసిన రేఖాగణితములో పదునారు ప్రాపోజిషనులును, నాలుగవతరగతి బాలురు జదువవలసి యుండెను. అవియన్నియు నింగ్లీషులోనే జదువవలసియుండెను. తెలుగులో భారతమందలి నలోపాధ్యానమున నేబది పద్యములవరకు మూడవ తరగతిలోను, నూరు పద్యములవరకు నాలుగవ తరగతిలోను, జదివి యప్పు గింపవలెను.

నేను మూడవతరగతిలో నుండగనే చెన్నాప్రగడ లక్ష్మీనరసయ్య గారికి వీరవాసరమునుండి బదిలీయయ్యెను. ఆయన స్థానమందనకాపల్లి నుండి పూడిపెద్ది మహాదేవము పంతులుగారు వచ్చియుండిరి. ఆయన రమారమి పాతిక సంవత్సరములు వయసుగలవారు. మిక్కిలి చురుకుగల వారు. చెన్నాప్రగడ లక్ష్మీనరసయ్యగారు వీరవాసరమునుండి వెళ్ళిన తరువాత, నమలాపురము హైస్కూలులో సహాయోపాధ్యాయుగ నుండి, పెద్ది తరగతులకుగూడ భాషాంతరీకరణము మున్నగునవి నేర్పుచు, విద్యార్థుల చేతను పురజనులచేతను గౌరవింపడుచు, జాలకాలము బనిజేసి యువకార వేతనముపొంది, పిమ్మట కొంతకాలమునకు మృతినొందిరి. ఈయన నాకు మిక్కిలి పూజ్యులు, చిరస్మరణీయులు. లక్ష్మీనరసయ్యగారి స్థానమున వచ్చిన క్రొత్త ప్రధానోపాధ్యాయులు మహాదేవముగారు మిక్కిలి చాక చక్కముగలవారు. గట్టి బోధనశక్తిగలవారు. లోవరుపోర్టు తరగతిలో మాకీయన యన్నిపాఠములు జెప్పుచుండెడివారు. ఇంగ్లీషు మిక్కిలి శ్రద్ధతోను నిపుణతతోను జెప్పిరి. ఆయన వేసినపునాది నాకు ప్రవేశపరీక్ష యందు కృతార్థుడనైనదాక నుపకరించెను.

ఆ దినములలో నుత్తరసర్కారులకు పాఠశాలాపరీక్షకులుగా నలె గొండరు మన్రోదొరగారుండిరి. వారేచేట వచ్చి మా పాఠశాలను పరీక్షించుచుండిరి. 1881 వ సంవత్సరమున దొరగారు వచ్చునప్పటికి నేను తర

గతిలో మొదటివాడనై మానేటరుగ నుంటిని. ఆయన నన్ను పరీక్షించి నాకొక పుస్తకమును బహుమతిగ నిచ్చిరి. అదియొక యింగ్లీషు నిఘంటువు. పూర్వకాలము పరీక్షేధికారులు బహుమానమిచ్చుటకై దొరతనము వారు ప్రత్యేకముగ గొన్ని పుస్తకముల సిద్ధముచేయుచుండిరి. అవి దట్టమైన కాలికోఅట్టగలిగి, యట్టలమీద బంగారపుటక్షరములు గలిగి, మిక్కిలి మనోహరముగ నుండెడివి. నాకిచ్చిన పుస్తకము గూడ నట్టిదే ఆ బహుమానముతో నేను మిక్కిలి తెలివిగలవాడనని యూరంత జెప్పుకొన నారంభించిరి. మా తల్లిదండ్రుల యానందమునకు మితియేలేదు. మా పాఠశాలలో మూడవయుపాధ్యాయుడుగ నుండిన యాచంట వేంకటాచలపతి గారి స్థానమున ఉచ్చ శ్రీరాములుగారనువారు వచ్చిరి. ఆయన కొన్ని మాసములుండిరి. ఈ శ్రీరాములుగారు పిమ్మట రాజమహేంద్రవరములో ట్రయినింగుస్కూలులో చిరకాలము పనిచేసి పింఛను పుచ్చుకొని యిటీవలనే మృతినొందిరి. ఆయన స్థానమునందు దువ్వూరి సుబ్బారాయుడుగారు వచ్చిరి. ఈయన కొంతకాలము పనిజేసి, తరువాత కోర్టులో గుమాస్తాగా జేరి యీ పట్టణమందలి కోర్టులో గూడ పనిజేసి, యిటీవలనే మృతినొందిరి. ఇంగ్లీషుపాఠము మొదలైనవి నా కుపాధ్యాయులు చెప్పగానే వచ్చెడివి. నాకు జ్ఞాపకశక్తి మెండు. ఇప్పుడు నాకు డెబ్బదియేడు సంవత్సరములున్నను శరీరశక్తులు చాల తగ్గినవిగాని జ్ఞాపకశక్తి తగ్గలేదు. ఇది దైవానుగ్రహము. నా కైదవయేడు వచ్చినది మొదలుకొని జరిగిన సంగతులు చాలవరకు నాకిప్పటికిని జ్ఞాపకమున్నవి. ఆ కారణమున నాకన్న మందమతులైన బాలురు నాకడకు వచ్చి యింగ్లీషుపాఠములు మొదలైనవి నేర్చుకొనుచుండిరి. విసుగుకొనక నేను వారికి జెప్పుచుండెడివాడను. అందుకు వారు కృతజ్ఞులై నాకు కానీ, రెండుకానులు బహుమానమిచ్చుచుండిరి. ఆ డబ్బులు నేను సౌంతముగ వాడుకొనక నాకు మిక్కిలి ప్రేమాస్పదురాలైన మా తల్లికిచ్చుచుండెడివాడను. మా తండ్రివలెనే నాకును మాతృభక్తి విశేషమని జెప్పుట యతిశయోక్తిగాదు.

ఇచ్చట మా తల్లిని గురించి కొంతచెప్పవలసియున్నది. ఆమె కోడరికపుటాడ మిక్కిలిపడెను. మా పితామహి మిక్కిలి కోపస్వభావురాలు. ఆమెచేత మాయమ్మ పడినబాధలనేకములు. మాతండ్రిగూడ మాయమ్మ యొడ కఠినముగనే ప్రవర్తించెను. అప్పుడప్పుడు మాయమ్మను మాతండ్రి గొట్టుటజూచి నే నేడ్చెడివాడను. మాయమ్మ గర్భవతియై చుట్టు ప్రక్కల

మాతులకుబోయి నీళ్లుదెచ్చి, చెరువునకుబోయి యంటుదోముకొని, మంచి నీళ్లుదెచ్చి, ధాన్యముగూడ దంపుకొనవలసినదయ్యెను. ఆమె కష్టములు మా తండ్రిగాని, మా పితామహిగాని కనిపెట్టెడివారుగారు. మా మేనత్త మాత్రము మాతల్లియెడ నిండుక దయగ నుండెడిది. మా తండ్రి బిడ్డల యెడల మిక్కిలి దయగనుండెడివాడు గాని కఠినముగనుండెడివాడు గాడు. కొందరు తండ్రులవలె జీటికిమాటికి బిడ్డలగొట్టుటలేదు. ఒకటి రెండు సారులు మాత్రము నన్నాయన స్వల్పముగ శిక్షించెను. ఒకసారి పాఠశాలలో నెవడోయొక బాలుడు నావుస్తకమొకటి దొంగిలించెను. వానిపేరు దెలియలేదు. వాడు పట్టుబడలేదు. కోడిగుడ్డుదెచ్చి భూమిలో పాతిపెట్టిన యెడల దొంగిలించినవాని కడుపుబ్బునని నాకెవరో జెప్పిరి. బాలుడనైన నాకామాటలు నచ్చినందున, నాతరగతిలో చదువుచున్న యొక చాకలికుర్ర వాని యింటికి, నేను గ్రుడ్డునిమిత్తము వెళ్ళితిని. అది నాకప్పుడు లభింప లేదు గాని, తిరిగి నేనింటికి వచ్చుచుండగా నాతండ్రిగనపడి చాకలిగూడెము లోనికి ఎండుకువెళ్ళితివని, నన్ను నిర్బంధించి యడిగెను. నేను నిజము చెప్పితిని. వెంటనే యాయనకోపించి “నీవు బ్రాహ్మణుడవు, కోడిగుడ్డు నిమిత్తము చాకలివాని యింటికి వెళ్ళితివా! గాడిదా!” యని చిన్న బెత్తముతో నన్ను దండించెను.

ఇచ్చట మా తండ్రినిగురించి కొన్ని మాటలు చెప్పవలెను. ఆయన మొత్తముమీద సాధుశీలుడు. సంగీతము గూడ పాడగలరు. దేవుడూరేగునప్పుడు పల్లకితోగూడ నడచివెళ్ళి భజనలు చేసెడివారు. ఆయన మావీధి నొక రామమందిరము నెలకొల్పి, చుట్టుప్రక్కల కాపులచేత ప్రతి రాత్రి భజనలు చేయించుచుండెడివారు. వీరవాసరములో నొక సత్రము గట్టించవలెనని యాయన ప్రయత్నించిరిగాని యది సాగలేదు. ఆయన యిల్లు వాకిలి సంపాదించుటయేగాక, నాలుగెకరముల ఈ నాము భూమియు, నాలుగెకరముల జిరాయితీభూమియు, మూ యింటికి రమారమి రెండువందల గజముల దూరమున దక్షిణపువ్వున గొంతస్థలముతో గూడిన యిల్లును, సంపాదించి యా యింటి కాశీస్థలములో నొక గాడెగూడ గట్టిరి. మా పొలములో బండిన ధాన్యమా గాదెలో బోసెడివారు. నా చిన్నతనములో మాకు జాల పశువులుండెడివి. ఆ పశువులన్నియు నా గాడె దొడ్డిలోనే యుండెడివి. ఈ పశువుల పేడయంతయు మా యమ్మయే జేసి పిడకలు

తయారుజేయవలెను. మా తండ్రిగారి ప్రయోజకత్వమున మాకు నా చిన్న తనమున కావలసినంత పాడియు, పంటయు గలిగియుండెడిది.

మా తండ్రికి జాలమంది తహసీల్దారులు స్నేహముగ నుండెడి వారు. అందు ముఖ్యులు పత్రి సుబ్బారావు పంతులుగారు. ఆయన మాయింటి యెదుటనే కాపురముండెడివారు. ఆయన చాలమంచివారని ప్రజలు చెప్పుకొనుచుండెడివారు. ఆయన మనుమలిప్పుడు రాజమహేంద్రవరములో నున్నారు. ఆయన న్యాయపతి సుబ్బారావు పంతులుగారి తల్లికి మేనమామ. ఆయన ప్రోత్సాముచేతనే, న్యాయపతి సుబ్బారావు పంతులుగారు, రాజమహేంద్రవరములో 1879 వ సంవత్సరమున న్యాయవాదిగ బ్రవేశించిరి. మా తండ్రిగారి స్నేహితులలో రెండవవారు బెన్నూరి నారాయణరావు పంతులుగారు. ఈయన కరణకమ్మ వ్యాపారులు. మూడవ తహసీల్దారుగారు కొక్కొండ వెంకటనరసన్న పంతులుగారు. వీరిలో శ్రీ పత్రి సుబ్బారావు పంతులుగారు మా తండ్రిని మిక్కిలి యాదరించి పని చెప్పించిరి. వెంకట నారాయణరావు పంతులుగారి దగ్గర మా తండ్రికి మిక్కిలి చనువు. ఆయన తన ఇంటి పెత్తనమంతయు మా తండ్రిమీదనే వదలి పెట్టెను. శ్రీ గురజాడ పట్టాభిరామయ్యగారు కూడ మా తండ్రికి మిత్రులుగా నేయుండిరి. వీరవాసరములో పనిజేసిన తహసీల్దారులలో శ్రీ పట్టాభిరామయ్యగారే కట్టకడపటివారు. ఈయన కాలములోనే తాళాకాకచేరీ వీరవాసరమునుండి భీమవరమునకు మార్చబడెను.

మా తండ్రి బంధుప్రియుడు. పరోపకార పరాయణుడు. ఇందు కొక్క యదాహరణము జెప్పెదను. శ్రీ పత్రి సుబ్బారావు పంతులుగారు పింఛను పుచ్చుకొని వెళ్ళిపోయినతరువాత, వారి రెండవయల్లుడు మధ్వపతి పురుషోత్తము పంతులుగారు, విశూచి జాడ్యముతగిలి మా ఇంటిప్రక్క నున్న ఇంటిలో మృతిచొందిరి. ఆయన కాపురమున్న ఇంటివారు మాధ్వలైనను శవదహనము విషయమై వారేమియు ప్రయత్నము చేయలేదు. గ్రామములోని యితర మాధ్వలుగాని, స్మార్తులుగాని, విశూచి యంటురోగమని భయపడి శవముదగ్గరకు రాలేదు. ఆయన మామగారు పత్రి సుబ్బారావుగారా యూరిలోనున్న పక్షమున శవమును మోయుట కెందరో వచ్చియుందురు. పురుషోత్తము పంతులుగారు పోయిన మూడవ రోజున మా తండ్రియు, మా పురోహితులైన చిలుకూరి వెంకయ్యగారును నిర్భయముగ శవమును మోసి దహనముచేసిరి. ఈ విధముగ మా తండ్రి

బంధుమిత్రుల గృహములలో ననేక శవములు మోసెను. అనాధప్రేత సంస్కారమాయనకు మిక్కిలి యిష్టమైన కార్యము. నెల్లారునుండివచ్చి మాయూర కాపురమున్న మా చుట్టముల గృహములలో నేకష్టసుఖములు వచ్చినను మా తల్లిదండ్రులు నడుముకట్టుకొని పనిచేసెడివారు.

నేను చదువుచున్న తరగతికి 1880—1881 సంవత్సరములలో దొరతనమువారు క్రొత్తగా నొకపరీక్షపెట్టిరి. దానిపేరు కంపేరిటివ్ ఎగ్జామినేషన్ (Comparative Examination). అది యుపాధ్యాయులు జేయునట్టి పరీక్షకాదు. పెద్దపరీక్షలకువలెనే యచ్చు కాగితములు చెన్న పురినుండి, సంచులలోపెట్టి సీళ్ళువేసి ప్రధానోపాధ్యాయునికడకు వచ్చెడివి. ఆప్రశ్నముల కాగితములు మాకిచ్చెడివారు. వాటికి మేము త్రరములు వ్రాసియిచ్చెడి వారము. అవి పైకి పంపబడుచుండెడివి. ఇది 1881 సంవత్సరమున డిశంబరులో మాపాఠశాలలో జరిగినది. పరీక్షఫలితములు 1882 వ సంవత్సరము జనవరిలో వచ్చినవి. ఈ పరీక్షకు మా పాఠశాల నుండి యేడుగురు బాలురము వెళ్ళితిమి. అందరుగురు కృతార్థులైరి. నేనును వేమూరి నాగయ్యయు మొదటి తరగతిలో కృతార్థులమైతిమి. మా యిద్దరిలో వేమూరి నాగయ్య మొదటివాడయ్యెను. ఎక్కువ గౌరవముతో నేను కృతార్థుడనగుటచేత, నరసాపురము హైస్కూలులో నాకు జీతములేకుండ చదువు చెప్పుదురేమోయని యాశగలిగెను. నాకంటె మొదటివాడుగ కృతార్థుడైన వేమూరి నాగయ్య కది లభించెను.

మా పున్నమ్మ జన్మించిన తరువాత మాకు మరియొక తమ్ముడు పుట్టెను. వానిపేరు సుబ్బారాయుడు. మా పినతల్లి ముల్లంగి వెంకయ్యగారి భార్య సూరమ్మగారు, తనకు సంతానము లేనందున యీ పిల్లవానిని బెంచుకొనెను. అతడు మొదటినుండియు జబ్బువాడు. కాని పెంపకమిచ్చిన తరువాత మంచిలిగ్రామములో కొంతకాలము దేహారోగ్యము గలిగియుండి, మంచిలిలోనే తరువాత మళూచిజాడ్యమువల్ల మరణమొందెను. వాని తరువాత మాకు మరియొక చెల్లెలు పుట్టెను. ఆబిడ్డ పుట్టిన రెండుమాసములకే మళూచకమువచ్చి మృతియొందెను. పిమ్మట మరియొక చెల్లెలు పుట్టెను. అచ్చమ్మ యామెపేరు.

వీరవాసరములో నాలుగవ తరగతిలో జదువుచున్నపుడు, నా సహాధ్యాయులలో ముఖ్యులు పెద్దాడ సాంబశివరావుగారు, రెండవవారు పెమ్మరాజు సీతారామయ్యగారు. సాంబశివరావుగారు దురదృష్టమున బాల్యము

నుండియు కుంటివాడయ్యెను. కుంటియయ్య నాంగ్లేయ విద్య నభ్యసించి రాజమహేంద్రవరములో జదివి పట్టపరీక్ష సిద్ధుడై, పిమ్మట చెన్నపురివెళ్ళి బి. యల్. పరీక్షయందుగూడ కృతార్థుడై, కొంతకాలము రాజమహేంద్ర వరములోను, పిమ్మట గోదావరికావలనున్న ఖండము దొరతనమువారు కృష్ణాజిల్లాలో కలిపినప్పుడు రాజమహేంద్రవరమునిడిచి యేలూరులోను, న్యాయవాదిగనుండి, పేరుప్రతిష్ఠలను ధనమునార్జించి, 1920 సంవత్సరములో మృతినొందిరి. పెమ్మరాజు సీతారామయ్యగారు కూడ రాజమహేంద్రవర మున జదివి బి. ఏ. పరీక్షయందు కృతార్థుడై, కొంతకాలము ఉపాధ్యాయు డుగ పనిచేసి పిమ్మట న్యాయవాదియై తణుకులోనుండి, యిటీవలనే మృతి నొందిరి. వీరుగక మరికొందఱు సహాధ్యాయులుండిరి గాని వారు వృద్ధి లోనికి వచ్చినవారుగారు.

నా స్వభావము చిన్ననాటనుండియు గంభీరమైనదని చెప్పట యాత్మస్తుతిగాదు. ఏకారణముచేతనైన నాకాగ్రహము వచ్చినప్పుడు నే నన్నముదినుట మాని యెవ్వరితో మాటాడక మూకీభావము వహించి యుండుట నా స్వభావము. ఒకప్పుడు జననీజనకులు చీవాట్లుపెట్టినను నేను మారుమాటాడెడువాడనుగాను. ఆ తిట్లు చీవాట్లు మిన్నక పడుటయే నా స్వభావము. బాల్యమున నున్న గుణములు వయస్సు ముదిరిననుపోవు. నా కిప్పటికైనను కోపమువచ్చెనా, యన్నము మానివేయుదును. ఎవరి మీద కోపమువచ్చెనో వారిని దూషించుట మొదలైనవి నా కిష్టములేదు. చిన్నతనమున నేజేసిన తప్పుకటి యిచ్చట చెప్పవలెను.

పెద్దాడ సాంబశివరావుగారు మొదటినుండియు భాగ్యవంతుడు. ఆయన, తల్లి యెరుగకుండ నాలుగైదురూపాయలాపె పెట్టెలోనుండి దీసుకొని, ఒక యంగడికి బోయి, కలములు పెనిసిళ్లు నొకరీము కాగితము కొని మిత్రులకు బంచిపెట్టెను. నాకుగూడ గొన్ని కాగితములిచ్చెను. ఆసంగతి బైటపడగ నతనితల్లి చెన్నాప్రగడ లక్ష్మీనరసయ్యగారికి వర్త మానమంపించెను. లక్ష్మీనరసయ్యగారు విచారణజేసి సత్యము గ్రహించి మాదగ్గరనున్న కాగితములు మొదలైనవి వానికి తిరిగి యిప్పించిరి.

చిన్ననాడు నేను చీట్లపేక యాటలో కొంచెము కుతూహలము గలవాడను. ఆ విషయమై చెన్నాప్రగడ లక్ష్మీనరసయ్యగారు విన్నప్పుడు నన్ను నామిత్రులను శిక్షించిరి. చీట్లపేకనుగ్గురించి నాకు రెండుసార్లు శిక్షజరిగెను. నేను నామిత్రులు యెంతరహస్యముగనాడినను నదియింక

జైటపడుచువచ్చెను. మాయంటిప్రక్కనే పెద్దాడ నరసమ్మగారని యొక నియోగిశ్రీ యున్నదనిచెప్పితిని. ఆమె బాలవితంతువగుటచే జిన్నతనమం దెన్నోపాటలు నేర్చుకొనెను. ఆమెకురానిపాటలు లేవనిజెప్పవచ్చును. చుట్టుప్రక్కల శ్రీలందరూ నామెచుట్టునుజేరి పాటలుపాడించి విని సంతోషించుచుండిరి. జ్ఞానము వచ్చినప్పటినుండియు నాకాపాటలు వినుటయందు మిక్కిలి కుతూహలము. ఆమెపాడినపాటలన్నియు నేను మిక్కిలి యాసక్తితో వినుచుండెడివాడను. ఆమెకు గోవిందనామములు, కుశలవకథ, ధర్మరాజుజూదము, లక్ష్మణదేవరసవ్య, శాంతాకళ్యాణము మొదలయినపాటలు వచ్చియుండుటచే, నవి నేనిని భారతరామాయణములలోని ముఖ్యవిషయములను నేర్చుకొంటిని. ఆమెకు విచిత్రమైన కథలెన్నోకూడవచ్చును. అందుచేత నేనును నామిత్రుడొకడును నామెనుబ్రతిమాలి కథలుచెప్పించుకొని పాటలుగూడపాడించి వినుచుంటిమి. పాటలనాసక్తిచేత నేనప్పుడప్పుడు బడిగూడమానుచుంటిని. ఇప్పటికిని నాకాపాటల వరుసలన్నియు దెలియును. ఇప్పటికైన నాకాపాటలువినుటకు కుతూహలమున్నది. భారతరామాయణములలోలేని కొన్ని క్రొత్తకథలు యీపాటలలోగలవు. అవి మిక్కిలి మనోహరములుగనుండును. లక్ష్మణస్వామినవ్వు రామాయణమందెచ్చటనులేదు. అదిమిక్కిలి విచిత్రమైనకల్పనము. ధర్మరాజులవారి జూదముపాటములో. లక్ష్మీదేవికిని, నామెయక్కయైనపెద్దమ్మకును జరిగిన సంభాషణముగూడ మిక్కిలివిచిత్రము. కుశలవపాటలోగూడ నుత్తరరామాయణములోలేని విచిత్ర కల్పనలు గొన్నిగలవు.

ఆ నరసమ్మగారి నెందుచేతనో యూరివారందరు “అప్పాయి” యని పిలుచుచుండెడివారు. నేనును నా మిత్రులును నట్లే పిలుచుచుంటిమి. ఆమె యనుగ్రహము సంపాదించి పాటలు కథలు వినుటకై, యామె యాపునిమిత్రము తుమ్మకాయలుకొట్టి తట్టలకొలది మోసితెచ్చి, యామెకు కానుకగా సమర్పించుచుంటిమి. ఆమె సంతోషించి, విసుగుకొనక బద్ధకింపక మేమడిగినప్పుడు కథలుచెప్పి పాటలుపాడుచుండెడిది. ఆమె దయ సంపాదించుటకై నేను తదాజ్ఞ శిరసావహించి యేపనిచెప్పిన నాపని జేయుచుం

దెడివాడను. గ్రామ మునసబుగారియింటిలోని శ్రీలకు నామెకు మైత్రి గలదు. అప్పాయి. యప్పుడప్పుడు మంచిమంచి కూరలు పచ్చళ్లుజేసి వారి కిచ్చి రమ్మని నాచేత బంపుచుండెడిది. ఆమె పాటలమీద నాసక్తిచేత నేనది సీచమైనపనియని యనుకొనక చెప్పగానే చేసెడివాడను.

మా తమ్మునిగురించి యొకమాట వ్రాయవలెను. మాయింటిప్రక్కనే దేవరకొండశేషాచార్యులుగారని యొక మాధ్వబ్రాహ్మణుడు కాపురము చేయుచుండెను. ఆయనకు ముగ్గురు కొమార్తెలు నిద్దరు కుమాళ్ళునుండిరి. ఇరుగుపొరుగువారమగుటచే మేమును వారును నొకకుటుంబమువలె నుండెడివారము. ఆయనభార్యను మేము దొడ్డమ్మయనియు, కుమార్తెలను నక్కయ్యలనియు, కుమాళ్ళు నన్నయ్యలనియు బిలుచుచుంటిమి. ఆయన పెద్దకుమార్తె పాపమ్మగారు లింగంపర్రు గ్రామనివాసియైన జమ్మి హను మంతాచార్యులుగారి భార్య. లింగంపర్రు పెద్దాపురం తాలూకాలో ఏలేశ్వరం వద్దనున్నది. పాపమ్మగారికి మాతమ్ముడు కృష్ణమూర్తిమీద నెంతో ప్రేమకుదిరినది. తరుచుగనతడు శేషాచార్యులుగారి యింటనేయుండి యక్కడనే భోజనముచేయుచుండెడివాడు. పాపమ్మగారొకసారి పుట్టినింటికి వచ్చి, కొంతకాలముండి మాతమ్ముని మిక్కిలి చనువుజేసుకొని, తనతో గూడ వానిని లింగంపర్రు దీసికొనిపోవుటకై సెలవిమ్మని మాతల్లిదండ్రుల నడిగిరి. మా తమ్ముడుగూడ వారితో వెళ్ళుటకు గుతూహలపడెను. మొగమోటమిచేత మాతల్లిదండ్రులొప్పుకొనిరి. పాపమ్మగారు మాతమ్ముని వెంటబెట్టుకొని భర్తతోగలిసి లింగంపర్రువెళ్లెను. అక్కడ మావాడు రమారమి మూడు సంవత్సరములుండెను. వీరవాసరమునుండి వెళ్లు నప్పుడు వానికేడెనిమిది సంవత్సరములు వయస్సు. అతడు నేను నరసా పురములో జదువుకొనున్నప్పుడు తిరిగి మాయొద్దకువచ్చెను. లింగంపర్రు మన్యప్రదేశమగుటచే వానిదేహారోగ్యము కొంతజెడెను.



స్వీయచరిత్రము

రెండవ ప్రకరణము

నరసాపురములోని విద్యాభ్యాసము

1881 సంవత్సరం డిశంబరుతో వీరవాసరములో నా చదువు ముగిసెను. వీరవాసరములో, లోవరుపోర్తుకంటె నెక్కువతరగతిలేదు. పైతరగతి జదువుటకై నరసాపురము వెళ్ళవలసివచ్చెను. నరసాపురము మాయూరికి నడ్డదారిని తొమ్మిదిమైళ్లు. రోడ్డుదారిని వెళ్ళినపక్షమున పండ్రెండుమైళ్ళుండును. నరసాపురమునకు పాలకొల్లు చూడుక్రోసులు. పాలకొల్లునుండి వీరవాసరమున కెనిమిదిమైళ్లు. మా తండ్రిగారు నాచదువు నిమిత్తమై నన్ను నరసాపురము తీసికొనివెళ్ళిరి. తటవర్తి శేషమ్మగారి పూటకూళ్ళయింట బ్రవేశపెట్టిరి. నాకు రోజుకు చూడుపూటలు భోజనము పెట్టుటకు చూడురూపాయలు నెలకు పుచ్చుకొనుట కామె సమ్మతించెను. నాకేగాదు, నాయాడువారికందరకు నల్లే. నార్మల్ స్కూలులోను, పైతర గతులలోను జదువు విద్యార్థులకు నామె నెలకు చూడురూపాయలకే, దినము నకు రెండుసారులు భోజనము పెట్టుచుండెను. అంత చౌకభోజనము పెట్టు చున్నదన్న సీనాటివారు నమ్మకపోవచ్చును. ఆనాడు రూపాయకు నారు కుంపముల బియ్యము నిచ్చెడివారు. నేయి వీళే చూడుపావులాలు. అన్ని వస్తువులు మిక్కిలిచౌక. ఆ కారణముననే పూటకూళ్లు పెట్టువారికి చూడు రూపాయలవల్ల నే కొంత లాభమువచ్చుచుండెను. అప్పుడునరసాపురములో రెండు పాఠశాలలు గలవు. సెంట్రల్ స్కూలను నామాంతరముగల తెయిలరు హైస్కూల్-కాటి, మిషనువారి యున్నతపాఠశాల యొకటి. తెయిలరు దొరగారు నరసాపురములో సబ్ కలెక్టరు పనిజేసినందున వారిపేర తెయిలరుపేట కట్టబడెను. అక్కడ నొక పాఠశాలగూడ వారిపేరనే స్థాపింప బడెను. నేను వెళ్లనప్పటికా పాఠశాలకు మహారాజశ్రీ “అణుచ్చిదంబర ప్రణుతార్తి హరయ్యగురు” ప్రధానోపాధ్యాయులు. ఈయన పట్టపరీక్ష సిద్ధులు. చాల గొప్పయుపాధ్యాయులు. వరదరాజులు మొదలియారుగురు

రెండవయుపాధ్యాయులు. తెయిలరు హైస్కూలులో విద్యార్థులిచ్చుకొనవలసినజీతము లెక్కువ. నేను జేరవలసిన తరగతి యేప్పురుపోర్తుతరగతి. ఈ తరగతిలో జేరినవారందరు సంవత్సరాంతమున మిడిలుస్కూలు పరీక్షకు వెళ్ళవలెను. పూర్వము దొరతనమువారి యుద్యోగములకు బోవదలచువారికి జనరలు పెన్షని 'General test' యొకపరీక్ష యుండెడిది. దాని స్థానమందు మిడిలుస్కూలు పరీక్షను దొరతనము వారు స్థాపించిరి. తెయిలరు హైస్కూలులో నీ తరగతిలో జదువు బాలుడు నెలకొక రూపాయి జీతమునియ్యవలెను. మిషనువారి పాఠశాలలో జీతములు తక్కువ. ఆకాలమున మిషనువారి పాఠశాలకు రివరెండు జాను విలియము బీరుగారనువారు ప్రధానోపాధ్యాయులుగ నుండిరి. ఆయన తమ్ముడు ఛార్లెసు బీరుగారు రెండవ యుపాధ్యాయులుగ నుండిరి. వలివేటి భాస్కర లక్ష్మీనరసింహశాస్త్రిగారు మూడవ యుపాధ్యాయులుగ నుండిరి. వెలివెల నరసరాజుగారును, జంప వేంకటాచలము గారను క్రైస్తవుడును దక్కినయుపాధ్యాయులు. ఏలేశ్వరపు వెంకటప్పయ్య శాస్త్రిగారు దెనుగు పండితులు. ఏలేశ్వరపువారి వంశము బండితవంశము. వీరి యన్నగారైన ఏలేశ్వరపు లక్ష్మణశాస్త్రిగారు మొగలితుఱ్ఱు సంస్థానములో విద్వాంసులుగ నుండిరి. మత్స్యపురిలో నాకు సంధ్యావందనము నేర్పిన చిలకమర్తి నరసింహశాస్త్రిగారు, లక్ష్మణశాస్త్రిగారివద్దనే కావ్యములు జదువుకొనిరి. ఏలేశ్వరమువారి వంశము మా చిలకమర్తివారి వంశమునకు గురువంశమని చెప్పవచ్చును. ఈ వెంకటప్పయ్యశాస్త్రిగారు నా మిత్రుడు బ్రహ్మసమాజ దీక్షపరుడునైన పాలావయుల లక్ష్మీనారాయణగారికి మామగారు. పాండిత్యము గొప్ప పాండిత్యము. బోధనాశక్తిగూడ మంచిది.

నేను భాగ్యవంతుడనుగాకపోవుటచే మిషనువారి పాఠశాలలోజేరితిని. అక్కడ మాతరగతికి జీతము నెలకు పదియణాలే, కాని చదువులో తక్కువలేదు. 1882 వ సంవత్సరమున జనవరిలో నేనా పాఠశాలలోజేరితిని. కొంతకాలము పూటకూటియింటిని కాలక్షేపముజేసితిని. తరువాత మా తల్లియు, మా పెదచెల్లెలైన పున్నమ్మయు, చిన్న చెల్లెలైన యచ్చమ్మయు నచ్చటికివచ్చిరి. పొగాకు వేణురావుపంతులుగారని పూర్వమొకగొప్పవారు నరసాపురములో నుండెడివారు. ఆయనకిద్దరు కుమార్లు. మొదటివారు శివరావుపంతులుగారు. రెండవవారు రామారావుపంతులు.

గారు. వేణురావుపంతులుగారు నెలకు రు. 300 లు జీతముగల యుద్యోగము నెటిల్ మెంటు డిపార్టుమెంటులోజేసి, రు. 150 లు నెలకు పింఛను పుచ్చుకొని చిరకాలముజీవించి మృతినొందిరి. వారు కరణకమ్మవ్యాపారులు పీలుకానావారు, సబ్బునీసువారు, బెన్నూరువారు, మద్దిరాలవారు, గజవల్లివారు మొదలగువారు వీరిచుట్టములు. కరణకమ్మవ్యాపారులు మతమునందద్వైతులేగాని బట్టకట్టు మొదలైన విషయములలో మాధ్యులను బోలియుందురు. మగవారిపేళ్ళకు పంతులనియు, నాడువారిపేళ్ళకు బాయమ్మయనియు మాధ్యులకువలెనే నామాంతములయందు వీరికుండును. వీరి గురువులు స్మార్తగురువులైన శంకరాచార్యులవారే. వీరిలోగూడ వైదికులు నియోగులుగలరు. లౌక్యులు పంతులవారనబడుదురు. మంతపూడివారు మొదలైనవారు కరణకమ్మ వైదికులు. వీరు శ్రాద్ధాదులయందు భోక్తలుగ వైదికులనే బిలుతురు. ఈ పొగాకువారికి మాతండ్రిగారికి మొదటినుండియు స్నేహము. వేణురావుపంతులుగారి యన్నగారైన బుచ్చిక్కష్టమ్మపంతులుగారు మొగలితుట్టులో సిరస్తదారు పనిజేసిరి. అప్పటినుండియు మాతండ్రిగారికి వారికుటుంబముతో పరిచయముగలదు. అందుచేతనే శివరావుపంతులుగారికిని రామరావుపంతులుగారికిని మాతండ్రిగారియడ నభిమానముగలదు.

నాసంరక్షణమునకై మాతల్లి నరసాపురమువచ్చినప్పుడు కాపురమునకు మాకిల్లు కావలసివచ్చెను. పొగాకువారియిల్లు మిక్కిలిపెద్దది. ముందరను వెనుకను ప్రక్కలను విశాలమగుదొడ్లుగలవు. 1885 వ సంవత్సరములో నరసాపురమువచ్చి నాటకములాడిన ధారవాడ నాటకసమాజమువారు, వేణురావు పంతులుగారి ముందరవాకిటనే నాటకశాలనిర్మించి నాటకములాడిరని జెప్పినపక్షమున, వారిస్థలమెంత విశాలమైనదో చెప్పనక్కరలేదు.

శివరావుపంతులుగారు వారియింటిలో నొకగది మాకాపురమునిమిత్తమద్దెలేకుండనిచ్చిరి. ఆగదిలోమేము వంటజేసుకొని, విశాలమైన సావడిలో బండుకొనుచుంటిమి. నేనును మాచెల్లెండ్రిద్దరును మాతల్లియు మాత్రమే యచ్చటనుంటిమి. మాతండ్రిగారు వీరవాసరములోనే యుండిరిగాని, మాతో రాలేదు. మా తండ్రిగారికప్పటికి ఉద్యోగములేదు. తాలూకాకచ్చేరీలో నుండెడి యమీనావనులు తగ్గిపోయెను. భూములు ఋణగ్రస్తములయ్యెను. ఆపుకారీయజ్ఞాదారులవద్ద గుమాస్తాగనుండియు, రైతులు మొదలయినవారికి కవుళ్లు, కదపాలు, దస్తావేజులువ్రాసియు, గొంతధనమార్జించి మాతండ్రి

గారు తనపొట్టపోసికొని, కొంతసొమ్ము మాకు నరసాపురము పంపెడివారు. మామేనమామగారప్పుడు తణుకులోస్థాపించబడిన పాఠశాలకు నాంధ్రో పాఠ్యాయుడుగ మొయ్యేరు నుండివచ్చిచేరిరి. ఆయనకు మొదటనుండియు మాకుటుంబముమీద మిక్కిలిప్రేమ. ఏలయన, యాయనసోదరీజనములో పుత్రసంతానముగలది మాతల్లియొక్కరైయే. మల్లయ్యశాస్త్రిగారి పెద్దయప్పగారైన చిలకమర్తి వేంకటశాస్త్రిగారి భార్యకు నొకకుమార్తెమాత్రమే యుండెను. మల్లయ్యశాస్త్రిగారికి చెల్లెండ్రెద్దరుండిరిగాని వారికిసంతానము లేదు. మాతల్లి మల్లయ్యశాస్త్రిగారికి రెండవయప్పగారు. అదిగాక కోడరికపు బాధ మా తల్లి మిక్కిలిపడినదని, మామేనమామగాగి నెక్కువ జాలి యుండెడిది. ఆయన నాజీతమునిమిత్తము, పుస్తకముల నిమిత్తము నరసాపురములో నేనున్నప్పుడు, నెలకు నాకు రెండురూపాయలు పంపుచుండెడివారు. నేను నరసాపురములో జదివిన రెండుసంవత్సరములు యీవిధము గనే సాయముజేసెడివారు. మల్లయ్యశాస్త్రిగారి కప్పజెల్లెండ్రమీద మిక్కిలి ప్రేమ. ఏటేట వారిని దీసుకొనిపోయి వారికి చీరలుసారెలుపెట్టి పంపుచుండెడివారు.

నరసాపురములో స్థాంపువెండరుగ మా బావమరది యద్దంకి వేంకటరామయ్యగారుండిరి. ఆయన భార్య మాచెల్లెలు పున్నమ్మ చిన్నదగుటచే, నతడు సంసారమేమియులేక యొక్కడే వంటపూటంటదని, యుద్యోగము జేసికొనుచుండెను. కాని యాయనవల్ల మాకే సాయమును లేదు. పిలిచినను మాయింటి కతడేపండుగకును భోజనమునకేని వచ్చెడివాడుగాదు. మామీద నతనికా దినములలో నభిమానములేదు. దానికొక కారణముగలదు. మా తండ్రిగారు వేంకటరామయ్యగారివద్ద రెండువందల రూపాయలు ఋణముచేసిరి. అదిగాక మరియొకరివద్ద మరి రెండువందల రూపాయలు ఋణముచేసిరి. వేంకటరామయ్యగారు తన సొమ్ము నిమిత్తము మా తండ్రిగారిమీద నరసాపురము కోర్టులో వ్యాజ్యమువేసి, డిక్రీపొంది, స్థిరాస్తి వేలము నిమిత్తము దరఖాస్తుపెట్టి, మా గాడెదొడ్డిరు. 75/-ల కమ్మించి, తన బాక్రీంద జమ కట్టుకొనెను. అంతతో నాతని ఋణమంతయు దీరలేదు. ఆకారణమున మా తండ్రిగారికిని నాతనికిని మనస్పర్థలు గలిగెను వారు రాకపోకలు, మాటలు మానుకొనిరి. ఇదిగాక మరియొకరిగూడ మాతండ్రిగారు 200 రూపాయలు నీయవలసియున్నదని వ్రాసితినిగదా! అతనుగూడ సొమ్ముకై మాతండ్రిని తొందరపెట్టజొచ్చెను.

అప్పుడు మా మేనమామగారు తణుకునుండివచ్చి, వేంకటరామయ్యగారిని మాయంటికి దీసికొనివచ్చి, మా తండ్రికిని మా బావకును రాజీజేసిరి. మా తండ్రిగారు మరొకరి కియ్యవలసిన రెండువందల రూపాయలుగూడ వేంకటరామయ్యగారే తీర్చునట్లును, వేంకటరామయ్యగారి కియ్యవలసిన మిగతాభాకీకిని, యీ పైవారికి తీర్చిన సొమ్మునకును, మా తండ్రిగారు తన స్వార్జితమైన యీనాముభూమి నాలుగెకరములును, దానిప్రక్క జిరాయితీభూమి యొక యెకరమును, వెరసి యైదెకరములు వేంకటరామయ్యగారికి స్వాధీనపు తణఖా యిచ్చునట్లును, భూమిమీదవచ్చు ఫలసాయము వేంకటరామయ్యగారు వడ్డికింద ననుభవించునట్లును, నిర్ణయింపబడి, యట్లు పత్రములు వ్రాసుకొనబడెను. వేంకటరామయ్యగారు మా తండ్రికొక యుత్తరము వ్రాసియిచ్చి యణాబిళ్ళ యంటించి సంతకముజేసి యిచ్చిరి. ఆ యుత్తరములో నేమున్నదనగా: “చిలకమర్తి వేంకన్నగారుగాని, యాయన కుమాళ్ళమైన మేముగాని, యెప్పుడు వెంకటరామయ్యగారికి నాలుగువందల రూపాయలు నిచ్చివేయుదుమో యప్పుడు మా భూమి చూకతడుగాని యతని వారసులుగాని వదలివేయవలయును” అనియున్నది.

ఈవిధముగ రాజీపడినను మాతండ్రిగారియొక్కయు, వెంకటరామయ్యగారియొక్కయు మనసులు చక్కబడలేదు. మాతండ్రిగారియొద్ద వేంకటరామయ్యగారు స్వాధీనపుతనఖా పుచ్చుకొన్న భూమికి సర్కారు పన్ను చెల్లించుటకై యేటేట వీరవాసరము వచ్చుచుండిరిగాని, మాయంట నెన్నడు బసచేయలేదు. నరసాపురములో మేమున్నను మాకు రాకపోకలులేవు; భోజనాదులులేవు. నేనుమాత్ర మాయనకడకప్పుడప్పుడు బోవుచుండెడివాడను. మిడిలుస్కూలు పరీక్షకు మూడు రూపాయలు దరఖాస్తుసొమ్ము కట్టవలెను. దానికి సొమ్ము నావద్ద లేకపోయెను. మా తండ్రిగారు సమయమునకు బంపలేకపోయిరి. నా మేనమామగారివద్దనుండి సొమ్ముతెప్పించి మరల నిచ్చెదనని నేను గట్టిగచెప్పి యడిగినమీదట, నాబావగారు నాకు మూడు రూపాయలప్పునిచ్చిరి. దానితో నేను పరీక్షకు దరఖాస్తుకట్టి శ్రద్ధగ చదివితిని. మిడిలుస్కూలు తరగతనగ; నిప్పటి మూడవఫారముకు సమానము. అప్పుడుమేము చదువవలసిన పాఠములివి. ఇంగ్లీషులో బ్రాడ్‌షాదొరగారి యైదవవాచకము, మాన్యుయలు గ్రామరను నింగ్లీషు వ్యాకరణము, లెక్చుబ్రిడ్జిగా రింగ్లీషులో వ్రాసిన హిందూదేశచరిత్ర, కాలియరును వ్రాసిన యింగ్లాండుదేశచరిత్ర.

మాన్యులు భూగోళము, అంకగణితము (Arithmetic) బీజగణితము (Algebra), రేఖగణితము (Geometry) మొదటిపస్తకము, పఠనీయ గ్రంథములు కఠినముగను, మెండుగను నుండెను. మాతరగతి రెండుభాగములుగనుండెను. ఎ. డివిజను, బి. డివిజను. నేను ఎ. డివిజనులోనే యుంటిని. మాడివిజనుకు భాస్కరశాస్త్రిగారింగ్లీషు చెప్పుచుండిరి వెలివెల నరసరాజుగారు గణితము మొదలయినవి చెప్పుచుండిరి. దేశచరిత్రము, భూగోళము చిన్నదొరగారైన ఛార్లెసుబీరు దొరగారు చెప్పుచుండిరి. వెంకటప్పయ్యశాస్త్రిగారు తెలుగు బోధించుచుండిరిని వేరచెప్పనక్కరలేదు. జంప వెంకటచలముగా రింగ్లీషులో గొప్పసమర్థులని వాడుక. వారు బి. డివిజనుకు నింగ్లీషు చెప్పుచుండిరి.

ప్రతిదినము పదిగంటలకా పాఠశాలలోనున్న బాలకులందరు భవనముయొక్క మధ్యభాగమున బల్లలమీద కూర్చుండవలెను. అప్పుడు, చిన్నదొరగారో, పెద్దదొరగారో, వారికి వీలులేనపుడు జంప వెంకటచలము గారో వచ్చి, బైబిలుగ్రంథముతెచ్చి, యేదోభాగముచదివి, దానికి వారు వ్యాఖ్యానముచేసి, త్రైస్తవమతము బోధించుట యాచారమైయుండెను. ఇదిగాక, వారమునకొకసారి ప్రతితరగతిలోను బైబిలు పాఠముండెడిది. ఆదినమున పెద్దతరగతులలోని, బాలకులింగ్లీషు బైబిలులో నుండియు, చిన్నతరగతులలోనిబాలురు తెనుగుబైబిలులోనుండియు, కొన్నిపంక్తులు దొరగారికప్పగించవలెను. మిడిల్స్కూలుపరీక్ష సాధారణముగ డిశంబరు నెల మొదటివారములో జరిగెడిది. చెన్నపురినుండి యచ్చువేసిన ప్రశ్నపత్రములువచ్చెడివి. నరసాపురములో బెయిలరు హైస్కూలు బాలకులకును, మిషనుపాఠశాల బాలకులకును, మిడిలుస్కూలుపరీక్ష బయిలరు హైస్కూలు లోనే జరిగెడిది. ఆపరీక్షకు సూపరింటెండెంటుగ ప్రణతార్తిహరయ్యరు గారే యుండెడివారు.

ఆ సంవత్సరము (1882) మిడిలుస్కూలు పరీక్షలో నొక చిత్రము జరిగినది. పగలు పదిగంటలు మొదలొంటిగంటవరకు యివ్వవలసిన ప్రశ్న పత్రములు సకాలమునకే వచ్చినవి. అపూట యింగ్లీషుభాషావిషయము. మధ్యాహ్నము గణితము. ఆ ప్రశ్నపత్రములు సకాలమునకు రాలేదు. అవి మధ్యాహ్నమెప్పుడో వచ్చినవి. పరీక్ష నిలుపుచేయుటకు వీలులేకయ్యరు గారు గణితపరీక్ష రాత్రి పెట్టిరి. సాయంకాలమారుగంటలకు ప్రశ్న పత్రములు బాలురకియ్యబడెను. “అసలే కోతి, యామీద దయ్యముపట్టెను.

అదిగాక యీతకల్లు త్రాగెను, యీమీద తేలుకుట్టెను" అన్న సామెతగా నాకసలే గణితమందభిరుచి తక్కువ. అందులో రాత్రి కన్నులు కనపడని వాడను. అప్పుడు నాయవస్థ యెట్లుండునో మీరే యూహించుకొనుడు. అప్పుడప్పుడు రాత్రులు నేను దీపముముందర తలపెట్టుకొని, కన్నులకు పుస్తకము మిక్కిలి దగ్గరగపెట్టుకొని యైదారుపంక్తులు చదువ ప్రయత్నించు చుండెడివాడను. అప్పుడు చదువుటకంతగ వీలులేకపోవుటయే గాక దీపపు వేడితగిలి తలమీద ముందరివెండ్రుకలు కాలిపోవుచుండెడివి. ఒక్కొక్క పిల్లవాని కొక్కొక్క కొవ్వపత్తిముక్క నిచ్చి యీ వెలుతురున ప్రశ్న పత్రములకు ఉత్తరములు వ్రాయుమనిరి. నేనెట్లో కచ్చాపచ్చాగా వ్రాసితిని. పరీక్షలో నేను కృతార్థుడనాదనని నాకు ధైర్యము లేకపోయెను. తెలుగు దేశచరిత్రములు మొదలైన నవాటిలో నిచ్చిన ప్రశ్నపత్రములన్నింటికి సరిగనే యుత్తరముల వ్రాసితిని. మిడిలుస్కూలు పరీక్ష మూడుదినములు జరిగె డిది. పరీక్ష ముగిసినతరువాత రమారమి రెండుమాసములు లోపుగ దాని ఫలితములు తెలిసెడివి.

నా మేనమామగారు సీతకాలపు శలపులకు తణుకు రమ్మని నాకు జాబువ్రాసిరి. అందుచేత నేను తణుకు వెళ్ళితిని. అక్కడ నుండగానే పరీక్షఫలితములు తెలిసెను. అక్కడ జిల్లామునసబుగనున్న నల్లమురెడ్డి రాఘవులు నాయుడుగారి యింటికి బోయి, పోర్టుసెంటుజార్జి గెజిటు తెచ్చు కొని చూచుకొనగ, నాపేరు కృతార్థులైన బాలకులలో మూడవతరగతి జాబితాలో నుండెను. ఆ పరీక్ష మొదటితరగతిలో కృతార్థులైనవారికి గవర్న మెంటువారి కొలువులో నేర్పైన నుద్యోగ మీయవచ్చుననియు, రెండవతర గతిలో కృతార్థులైనవారికి బోర్డులో నుద్యోగ మీయవచ్చుననియు, మూడవ తరగతిలో కృతార్థులైనవారిని పై తరగతిలో వేయవచ్చుననియు, నప్పటి నిబంధనలుండెను. ఈ మూడుతరగతిలు గాక పై తరగతిలో వేయుటకు తగినవాడని (Fit for promotion) యింకొకరకము గూడ నుండెడిది. ఈ పరీక్ష 1878 మొదలుకొని 1890 వరకు నుండెడిది. 1891 వ సంవత్స రము నుండి దాని స్థానమందు లోవరుసెకండరీ పరీక్ష నెలకొల్పబడినది. ఇందు కృతార్థులైనవారు మీదితరగతికి బోవుటయే గాని యుద్యోగములు లేవు. నేను గణితములో నసమర్థుడనగుటచేతను, పరీక్ష రాత్రి జరుగుట చేతను, గణితములో నాకు మిక్కిలి తక్కువమార్కులు వచ్చియుండును.

అకారణమున నేను మూడవతరగతివాడుగ గృతార్థుడనైతిని గాని, లేనిచో నధముపక్షము రెండవతరగతి వాడుగనైన వచ్చియుండును.

1883 వ సంవత్సరము జనవరిలో తణుకునుండి మరల నరసాపురమువచ్చి పై తరగతియైన యైదవతరగతిలో జేరితిని. అది మెట్రిక్యులేషను తరగతికంటె క్రిందిది. దానికి మెట్రిక్యులేషను పరీక్షకు జెప్పునట్టి పాఠములన్నియు జెప్పుచుండిరి. ఆ ప్రవేశపరీక్షకు నిర్ణయింపబడిన యింగ్లీషు పాఠపుస్తకమే యీతరగతిలోగూడ జెప్పెడివారు. నేను మిడిలు స్కూలు క్లాసులో జదువుచుండగ వేసవికాలపు శలవుల యనంతరమున భాస్కరశాస్త్రిగారు పనిమానుకొని న్యాయవాదివృత్తిలో జేరిరి. ఆయన స్థానమందు పూర్వము మా పీఠవాసర గ్రామవాసియు, పిమ్మట రాజమహేంద్రవరములో బి. యే. తరగతిలో జేరినట్టియు, ప్రగళ్ళపాటి జోగిలింగముగారను లింగధారి కోమటి మాకుపాఠ్యాయుడుగ వచ్చెను. భాస్కరశాస్త్రిగారు తక్కువ పరీక్షయందు కృతార్థులైనను జోగిలింగముగారికంటె నింగ్లీషు పాఠములు బాగుగ చెప్పుచుండెడివారు. భాస్కరశాస్త్రిగారు సంస్కృతముగూడ జదివినవారు. బ్రహ్మజ్ఞానసంపన్నులు. అందుచేత న్యాయవాదివృత్తిలో నధర్మముజేయక, ధనమే ప్రధానముగ జేసుకొనక, న్యాయముగ కాలక్షేపము చేయుటచే న్యాయవాదిగ గొప్ప పేరు సంపాదించలేదు.

నేను నరసాపురములోనున్నప్పుడు పారుపల్లి పుండరీకాక్షుడుగారు డిప్యూటీకలెక్టరుగాను, కురుమద్దాలి వేంకటచలముగారు జిల్లామునసబుగాను, నాథముని మొదలియారుగారు తహసీలుదారుగనునుండిరి. ప్రజలకు తెలియక యీయనపేరు నారదముని మొదలియారుగారని బిలిచెడివారు. ఇంగ్లీషు పాఠములు మాకు పెద్దదొరగారు చెప్పుచుండెడివారు. ఆయన పాఠబోధయు మతబోధయుగూడ మిక్కిలి తృప్తికరముగ నుండెడివి. ఆయన కాంధ్రభాషలోగూడ గొంత ప్రవేశముగలదు. చిన్నయసూరి సీతచంద్రికకర్తము చెప్పెడివారని ప్రతీతిగలదు. పై తరగతులకుగూడ చిన్నదొరగారు దేశచరిత్రము, భూగోళము, ప్రకృతిశాస్త్రము చెప్పుచుండెడివారు. కాని పరీక్షఫలితములు మిషనుపాఠశాలతోకంటె, టెయిలరు హైస్కూలుతోనే బాగుండెడివి.

1883వ సం॥మున రెండవభాగమున నాకు గొన్నిచిట్లు సంభవించినవి. మాతల్లికి మొదటినుండియు గుండెలలో నొప్పివచ్చుచుండెడిది. ఆమె

యందువల్ల మిక్కిలి బాధపడుచుండెడిది. ఆబాధ నేను చూడలేక నామెకు నొప్పివచ్చినప్పుడు వీధిలోగూర్చుండెడివాడను. ఇప్పటికీ నాస్వభావమదే. ఎవరై నబాధపడుచున్న నే చూడజాలను. మందులుతెచ్చియు, తెప్పించియు చికిత్సలుచేయించగలనుగాని బాధమాత్రము చూడజాలను. మాయమ్మకు జబ్బుగనున్నదని మామేనమామగారికి తెలిసి మాయమ్మను తణుకుపంపించ వలెనని వారు నాకువ్రాసిరి. నేనామెను, మాచెల్లెండ్రను సచటికిబంపితిని. అప్పుడు నాకన్నముదోరుకుటయే కష్టమయ్యెను. నేనొక నార్మలుస్కూలు విద్యార్థితోగలసి వంటబెట్టితిని. పాకములో నక్కతపరిచయుండ నగుటచేత గొన్నినాళ్ళయినపిమ్మట నది మానవలసివచ్చెను అప్పుడు నేను పూట కూళ్ళయింటికిబోవలసివచ్చెను. దానికి నెలకు మూడురూపాయలేఖర్చు. కాని నాదగ్గర రూపాయిన్నరకంటె నెక్కువ యుండెడిదిగాదు అందుచే నేను పూటకూళ్ళయింటివానితో బేరమాడి, నేనిచ్చెడు రూపాయిన్నరకు నాకొక్క పూట మాత్రమే యన్నముపెట్టవలసినదని కోరితిని ఆపూటకూళ్ళయింటి యజమాని నవుడూరి కామయ్యయను బ్రాహ్మణుడు అతడు నాకోరికసంగీక రించెను. దినమునకొక్కపూటమాత్రమేతిని పాఠశాలకుబోయి చదువుకొను చుంటిని రెండవపూట తరుచుగా నొకడబ్బుపెట్టి, యొక కోమటిడుకాణము మీద రెండు మినుపగారెలుకొని, యవితిని, కాలువకుబోయి మంచినీళ్లుత్రాగి, రాత్రి పొగాకువారియిల్లుజేరి యచ్చట బండుకొనుచుంటిని. ఇట్లు సరియైన భోజనములేకపోవుటచే శరీరము శుష్కించెను. అప్పుడప్పుడు కొంచము జ్వరముగూడ తగులుచుండెను. అయినను నేను బడిమానలేదు. ఆసంవత్స రాంతమున సాంవత్సరిక పరీక్షజరిగెను. ఆపరీక్షలో నన్నిపాఠములలోను నాకుమార్కులువచ్చెను కాని గణితము, బీజగణితము వాటిలోమాత్రము మిక్కిలి తక్కువమార్కులు వచ్చెను. ఆకారణమున నన్ను పెద్దదొరగారు 'మెట్రిక్యులేషనుతరగతిలో' వేయలేదు.

ఆ సంవత్సరమే రిప్లయికార్డులను జంటకార్డులు క్రొత్తగవచ్చెను. జంటకార్డువెల యర్థణా. ఆకార్డు తీసుకొని ప్రధానోపాధ్యాయులైన పెద్ద బీరు దొరగారికి, నన్ను పైతరగతిలో వేయుమని వేడుకొనుచు నొకజాబు వ్రాసితిని. ఆ జాబునకు రెండవ కార్డుమీద నాకు వారుత్తరము వ్రాసిరి. నీవు తగని తరగతిలో నిన్ను వేయుమని వేడుకొనుటకంటె చదువు మానుకొనుటయే యుత్తమమని వారు కఠినముగ వ్రాసిరి. ఇది 1884 వ సంవత్సర ప్రారంభమున జరిగెను. ఈసంగతి నేను తణుకువెళ్ళి మామేన

మామగారితో జెప్పితిని. ఆకాలమున తణుకుగ్రామములో నాలమూరు రామచంద్రరావుగారు సబురిజిస్ట్రారుగ నుండిరి. మల్లయ్యశాస్త్రిగారు పని చేయుచున్న పాఠశాలపరిపాలక సంఘములో రామచంద్రరావుగారి క సభ్యులై యుండుటయేగాక, మల్లయ్యశాస్త్రిగారికి మిక్కిలి ముఖ్యమిత్రులు. రామచంద్రరావుగారు పారుపల్లి పుండరీకాక్షుడుగారికి మేనకోడలు పెని మిటి పుండరీకాక్షుడుగారు తెయిలరు హైస్కూలు పరిపాలక సంఘమున కధ్యక్షులు నేను నెల జీతమిచ్చి తిరిగి మిషనుపాఠశాలలోగాని, తెయిలరు హైస్కూలులోగాని, వెనుకటి తరగతిలో మరల జదువజాలనందున, నాకు తెయిలరు హైస్కూలులో జీతము లేకుండ చదువు చెప్పింపుమని, మా మామగారి ప్రోత్సాహముచేత రామచంద్రరావుగారు పుండరీకాక్షుడు గారి కొకజాబు వ్రాసియిచ్చిరి ఆజాబు తీసుకొనిపోయి నేను పుండరీ కాక్షుడుగారికి జూపితిని పుండరీకాక్షుడుగారు దానిపైనేదో వ్రాపి ప్రణా తార్తి హరయ్యరుగారికి జూపుమనిరి. నేనట్లు జేసితిని. అయ్యరుగారు నన్ను పాఠశాలకు పంపిరి. కాని నాకు నాకోరిక ప్రకారము తెయిలరు హైస్కూలులో జీతములేకుండ జదువుకొను నదృష్టము లేకపోయెను. నాలుగైదు దినములా పాఠశాలకు బోయితిని అయ్యరుగారుగాని పుండరీ కాక్షుడుగారుగాని నా కుపకారము జేయలేకపోయిరి. ఆకారణమున నేను 1884 వ సంవత్సరమున జదువుమానుకొని కొన్నాళ్లు వీరవాసరములో నుంటిని.

ఆకాలమున పుష్పాల శ్రీరాములు నాయుడుగారని యొకడాక్టరుగారు తణుకులోనుండిరి. అప్పుడు డాక్టరును “ఆస్పటర్ అసిస్టెంటు” అని పిలిచెడివారు. ఇప్పుడు సబ్ అసిస్టెంట్ సర్జన్ (Sub Assistant surgeon) అని పిలుచుచున్నారు. వీరవాసరములో నంతకుముందు పుష్పాల శ్రీరాములునాయుడుగా రావనిలోనే యుండిరి. తరువాత వారు తణుకు గ్రామమునకు బదిలీచేయబడిరి. మా మేనమామగా రాయనవద్దకుబోయి మందుదెచ్చి మాయమ్మకిచ్చిరి. మాయమ్మగుండెలలో నొప్పితగ్గెను. ఆదినములలోనే మాతమ్ముడుగూడ జబ్బుపడెను. మన్యప్రదేశమైన లింగంపర్రులో చాలాకాలముండుటచేకాబోయి నతనిశరీరమిక్కడకువచ్చిన తరువాత నీరుపట్టెను. అతనికిగూడ మా మేనమామగారు మందిప్పించి బాగుచేయించిరి. ఇచ్చట మాతమ్మునిగురించి యొక్కమాటచెప్పవలెను. అతనికి చిన్నప్పటినుండియు దేహోగ్యముసరిగలేదు. తరుచుగ జబ్బు

పడుచుండెడువాడు. 1884 వ సంవత్సరప్రాంతమున వానికొక మూర్ఖురొగము బయలుదేరెను. మిక్కిలి శ్రమపడి మాతండ్రిగారు చికిత్సలుచేయింపగా నది యెట్టకేలకు నివారణమయ్యెను. అందుచేత వానికి సరిగ జడుపంట లేదు. మామేనమామగారు తణుకు కమిటీస్కూలులో రమారమి నాలుగు సంవత్సరములు పనిచేసిరి. ఆయన మొట్టమొదట అచ్చట జేరినప్పుడు గోటేటి పెంకటశివరావుగారు ప్రధానోపాధ్యాయులుగనుండిరి. తరువాత వారు న్యాయవాదిపరీక్షకుచదివి న్యాయవాదియై ఏలూరులో చాలకాలము పనిచేసిరి. మల్లయ్యశాస్త్రిగారికిని వారికిని యావజ్జీవము స్నేహముండెను. అట్లే తణుకుపాఠశాల పరిపాలకసంఘములో ముఖ్యసభ్యులైన దొడ్డిపట్ల పెంకటరత్నముగారితోగూడ నత్యంతస్నేహము మల్లయ్యశాస్త్రిగారికి గలదు.

చదువు సూనుకొని నేనాసంవత్సరమున గోటేటి సోమరాజుగారను వారి కుమారున కింటిపద్ద పాఠము బచెప్ప నారంభించితిని. ఆయన నరసాపురము తాలూకాకచ్చేరిలో గుమాస్తాగ నుండిరి. ఆయనకుమారు డేదో చిన్నతరగతిలో చదువుచుండెడివాడు. చదువు చెప్పినందుకు నా కాయన భోజనము పెట్టుట నిర్ణయము. 1884 వ సంవత్సరము మార్చి, ఏప్రిల్ నెలలలో, నరసాపురములో వారియింటనుండగ సోమరాజుగారు తన కుమారుని, నన్నును శివకోడు బంపిరి. శివకోడులో సోమరాజుగారి తమ్ముడు బాపిరాజుగారుండిరి. సోమరాజుగారి కుమారునకును, బాపిరాజుగారి కుమారునకును నేను శివకోడులో నుండి, బాపిరాజుగారింటనే భోజనముచేయుచు, బాలరక్తిద్ధరకు జదువుచెప్పనల్లర్పాటుచేసిరి. ఆపనిజేయుచు నేను శివకోడులో కొన్ని దినములుంటిని.

ఇప్పటివలె నప్పుడు రాజవోలు తాలూకాలేదు. శివకోడునరసాపురము తాలూకాలో నొకభాగము. అచ్చట డిప్యూటీతహసీలుదారు కచేరీయు, సబ్ రిజిస్ట్రార్ కచేరీయు మరికొన్ని కచేరీలునుండెను. అక్కడకు రాజవోలు మిక్కిలి సమీపమున నుండెను. రాజవోలులో నొక గొప్ప కొబ్బరితోట యుండెను. అందులో వేలకొలది చెట్లుగలవు. అది రండలుదొరగారిది. పొగాకు వేణురావుపంతులుగారి రెండవకుమారుడైన రామరావుపంతులుగారికిని, రండలుదొరగారికిని, వేణురావుపంతులుగారి నాటనుండియు పరిచయముగలదు. ఆ తోటవ్యవహారములు సరిగలేనందున చెట్లకు మరమ్మత్తు చేయించుటకు, శిస్తువసూలుచేసిపంపుటకు దగినమనుష్యుడుగావలసియుండు

టచే రండలుదొరగారు తమతోటమీద రామారావుపంతులుగారిని గుమాస్తాగా నియమించిరి. రామారావుగారు భార్యాసమేతులై నరసాపురము నుండి రాజవోలువెళ్ళి, తోటలో నొక బంగాళాలో బసచేసియుండిరి. పూర్వము వారింట నేను కాపురముండుటచేతను, వారికి నామీద మిక్కిలి దయయుండుటచేతను, నేను వారినొకసారి జూచుటకై శివకోడునుండి రాజవోలువెళ్ళితిని. అక్కడ కొన్నిదినములుండమని రామారావుపంతులుగారు నన్ను బలవంతపెట్టుటచేత రాజవోలులో కొన్నిదినములుంటిని. వేసవి కాలపు సెలవలు ముగిసినతరువాత, నేను శివకోడునుండి వీరవాసరమువెళ్ళి, యచటనుండి తణుకువెళ్ళితిని.

ఆ దినములలో రాజమహేంద్రవరములో “ఆర్టుమను” దొరగారు మిషను పాఠశాల నొకదానిని స్థాపించిరి. దానికి నిడమర్తి దుర్గయ్య గారను వాడుకపేరుగల జలదుర్గ ప్రసాదరాయుడుగారు ప్రధానోపాధ్యాయులైరి. అంతకుముందు ఇన్నీసుపేట స్కూలులో జిరకాలమునుండి తెలుగు పండితులుగనున్న, బ్రహ్మశ్రీ వడ్డాది సుబ్బరాయుడుగారుకూడ, మిషనువారి పాఠశాలకు నాంద్రోపాధ్యాయులుగ వెళ్ళిరి. అందుచేత నిన్నీసుపేట స్కూలులో నాపదవి కాశీయయ్యెను. బ్రహ్మశ్రీ ఆకొండి వ్యాసమూర్తిశాస్త్రి గారు చిరకాలమునుండి ఇన్నీసుపేట స్కూలులో సంస్కృతపండితులుగ నుండిరి. వ్యాసమూర్తిశాస్త్రిగారును, మల్లయ్యశాస్త్రిగారును మిత్రులై, బంధువులై యుండిరి. అందుచేత మల్లయ్యశాస్త్రిగారు వ్యాసమూర్తిశాస్త్రిగారిద్వారాయాపనికి ప్రయత్నముచేసిరి. రాజమహేంద్రవరములో కళాశాలకు ప్రిన్సిపాలుగనున్న మెట్కాఫ్ దొరగారి అధ్యక్షతక్రింద నొక పాఠశాలాపరిపాలక సంఘమేర్పడెను. ఆసంఘము పరిపాలనక్రింద రెండు పాఠశాలలుండెడివి. ఒకటి ఇన్నీసుపేట స్కూలు; రెండు టవునుస్కూలు. టవునుస్కూలు ప్రాతయూరిలో మెరకవీధి నుండెడిది. ఇప్పుడు టవునుహాలుకు నెదురుగ నున్న స్కూలుమందిరమదే. అది సంఘమువారి సొంత భవనము. ఇన్నీసుపేట స్కూలు ప్రస్తుతము వరదరావుగారు మేడ గట్టినచోట నుండెడిది. ఆ పరిపాలక సంఘములో పట్టణములోని పెద్దమనుష్యులు కొందరు కళాశాలలోని యుపాధ్యాయులు కొందరు సభ్యులుగ నుండిరి. ఆ పరిపాలక సంఘమునకు కార్యదర్శిగ నప్పుడు శ్రీ పార్షి శ్రీనివాసరావు పంతులుగారుండిరి. ఆయనప్పుడు కళాశాలలో నొక యుపాధ్యాయుడుగ నుండిరి. ఆ పంతులుగారు మల్లయ్యశాస్త్రిగారికి నిన్నీసుపేట స్కూలు

లోని ఆంధ్రోపాధ్యాయ పదవినిచ్చిరి. అందుచేత మల్లయ్యశాస్త్రిగారు పకుటుంబముగ రాజమహేంద్రవరము వచ్చిరి. ఆయనయు, తల్లియు, భార్యయు, నేనును, శాస్త్రిగారి పెద్దకుమారుడైన భద్రయ్యశాస్త్రి మూడు సంవత్సరములవాడును, రాజమహేంద్రవరము వచ్చితిమి. నేను ధనహీన తచే మరల జదువుకొనకయుండుటచేత, శాస్త్రిగారు మా కుటుంబము మీదను, నామీదనుగల యభిమానముచే, నాకు రాజమహేంద్రవరములో జదువు చెప్పించవలెనని వెంటబెట్టుకొనిపోయిరి.

స్వీయ చరిత్రము

మూడవ ప్రకరణము

రాజమహేంద్రవరములోని విద్యాభ్యాసము

నే నదివరకెన్నడును రాజమహేంద్రవరము జూచినవాడనుగాను. చూడవలెనని మాత్రము కుతూహలముండెడిది. అది యీ రూపమున సిద్ధించినది. రాజమహేంద్రవరమునం దానాడు గల పాఠశాలల గురించి కొంత తెప్పట యనవసరముగాదు. ఇన్నీసుపేట స్కూలు, టౌనుస్కూలు, ఈ రెండును పురపాలకసంఘమువారి పరిపాలనక్రింద నుండెడివి. మూడవది మిషనువారి పాఠశాల. ఇది స్థాపించిన “ఆర్థుమను” దొరగారు, 1884 వ సంవత్సర మాగస్టులోనో సెప్టెంబరులోనో మృతినొందిరి. కాని యాయన మరణముతో నా పాఠశాల నిలుపుచేయబడలేదు. అందలి ప్రధానోపాధ్యాయుడైన నిడమర్తి దుర్గయ్యగారును, సహాయోపాధ్యాయులును, నేదోవిధముగ పాఠశాల నిర్వహింపజొచ్చిరి. అందు దుర్గయ్యగారు గాక, కృష్ణస్వామినాయుడుగారు, జిల్లేళ్ళ కృష్ణారావుపంతులుగారు, ప్రగళ్ళపాటి జోగిలింగముగారు, వడ్డాది సుబ్బారాయుడుగారు, చావలి సోమనాథశాస్త్రిగారు మొదలగునా రుపాధ్యాయులుగ నుండిరి. నాలుగవది యాస్థికపాఠశాల (Theistic School). 1881 వ సంవత్సరమున కలకత్తానగరమునుండి

పండిత శివనాథశాస్త్రిగారిక్కడకువచ్చి, యేకేశ్వరారాధనమునుగూర్చి మహాపన్యాసములుజేసిరి. ఆయుద్రైకములో ననేకుల కేకేశ్వరోపాసనము మీదను, బ్రహ్మసమాజముమీదను, నభిమానముగలిగెను. అట్లుకలిగినవారిలో మహారాజశ్రీ యేలూరి లక్ష్మీనరసింహముగారికరు. వారు కులమున సృష్టికరణములు, పట్టపరీక్షయందు కృతార్థులైనవారు. ఆంగ్లేయ భాషలో మంచి పండితులు. మంచి స్ఫురద్రూపి, యువకుడు. ఆయన యాస్థికపాఠశాల స్థాపించెను. అప్పటికాయన కళాశాలలో నొకయుపాధ్యాయుడుగనుండెను. ఐనను నేకేశ్వరారాధనము చాలురకు బోధించుటకై యాపాఠశాల స్థాపించి నడపిరి. నేను రాజమహేంద్రవరము వచ్చునప్పటి కాపాఠశాలకు, టి. శివకుమారశాస్త్రిగారు ప్రధానోపాధ్యాయుడుగనుండిరి. ఆయనగాక పైద్యనాథయ్యరుగారు, ముత్తుస్వామిశాస్త్రిగారుగూడ నుపాధ్యాయులుగనుండిరి. దుర్బా లక్ష్మీనరసింహశాస్త్రిగారు తెలుగుపండితులుగను, మల్లంపల్లి పేరయ్యశాస్త్రిగారు సంస్కృత పండితులుగను నుండిరి. ఐదవది “పేట్రీయాచిక్” స్కూలు. దేశాభిమానపాఠశాలయని దీనియర్థము. ఈ పాఠశాలను ద్రోణరాజు కృష్ణారావుగారు స్థాపించిరి. ఇది ప్రస్తుతము విఘ్నేశ్వరదేవాలయమున్న ప్రాతయూర నొకపీఠిలో నద్దెయింటనుండెను. ద్రోణరాజు కృష్ణారావుగారు గోలకొండ వ్యాపారులు. ఆయన శ్రీ గుమ్మలూరి పెంకటరంగారావుగారి బావమరది. ఈ పాఠశాలలన్నింటిలో మెట్రిక్యులేషనురరగతియుండెను. ఇప్పటివలె పాఠశాలాసంస్థాపన మునకుగాని, నిర్వహణమునకుగాని, కఠినమైన నిబంధనలప్పుడులేవు. సర్దిఫికెట్టులులేకుండ విద్యార్థులొకపాఠశాలనుండి మరియొకపాఠశాలకు, యధేచ్ఛముగ మారవచ్చును. విద్యార్థులిచ్చుకొనవలసిన జీతములుగూడ నంతకఠినముగలేవు. నేనిక్కడకువచ్చినది తారణసంవత్సరము, అనగా 1884 వ సంవత్సరము. ఆసంవత్సరము గోదావరిపుష్కరము. మేము రాజమహేంద్రవరమురాగానే చెరుకువాడ లక్ష్మీనరసయ్యగారి యింటిలో బసచేసితిమి. ఆయింటిలో నొకభాగమున వ్యాసమూర్తిశాస్త్రిగారుగూడ బసచేసియుండిరి. అక్కడ రమారమి యొకనెలదినములుండి మేము బసచూర్చితిమి. అప్పుడు పుష్కరము సంపూర్ణముగ జరుగుచుండెను. ఉత్కలదేశమునుండియు, నిజామురాజ్యమునుండియు, దక్కన్ యాంధ్ర మండలములనుండియు, వేనవేలు యాత్రికులువచ్చిరి. నేను పుష్కరము జూచుటకదే ప్రారంభము. అప్పటికి నాకు పదునేడుసంవత్సరముల

వయస్సు. అంగీరససంవత్సరములో (1872) నొకపుష్కరము జరిగినది గాని నేనప్పుడు జిన్నవాడనగుటచే, నాకాగొడవ దెలియదు. మాతండ్రి మొదలగు పెద్దలు, చేరువనున్న నరసాపురమువెళ్ళి, గోదావరిస్నానము చేసిరనిమాత్రము తరువాతవింటిని.

ఇన్నిసూపేటస్కూలుకు శ్రీ దామరాజుబసవరాజుగారు ప్రధానోపాధ్యాయులుగను, సోమంచి భీమశంకరముగారు రెండవ యుపాధ్యాయులుగను, శ్రీ సత్యవోలు లక్ష్మీపతిగారు మూడవ యుపాధ్యాయులుగను నుండిరి. టవునుస్కూలుకు యేలేశ్వరపు పేరయ్యశాస్త్రిగారు ప్రధానోపాధ్యాయులు, బ్రహ్మశ్రీ కల్లూరివెంకటరామశాస్త్రిగారు సంస్కృతపండితులు, మండవల్లి కనకయ్యశాస్త్రిగారు తెలుగుపండితులు, పీరు ముఖ్యులు. పూర్వకాలమున రాజమహేంద్రవరమునందలి గవర్నమెంటువారి కళాశాలలో యఫ్. ఎ., బి. ఎ. తరగతులేగాక, మిడిలుస్కూలు మెట్రిక్యులేషను మొదలగు క్రిందితరగతులకూడ నుండెడివి. ఆ తరగతులకు బసవరాజుగవరరాజుగారు, బుర్రారాజలింగశాస్త్రిగారు, ఏలూరి లక్ష్మీనరసింహముగారు మొదలగువారుపాధ్యాయులుగ నుండెడివారు. క్రమక్రమముగ, గవర్నమెంటువారు చిన్నతరగతులను తీసివేయుచువచ్చిరి. 1885 వ సంవత్సరమువరకు నిట్లుజరిగెను. ఆ సంవత్సరమున కాలేజీతరగతులతోపాటు మెట్రిక్యులేషను తరగతిగూడ నుండెను. అసంవత్సరాంతమున నాతరగతిగూడ దీసివేసిరి 1886 వ సంవత్సరము జనవరి మొదలుకొని యఫ్.ఎ., బి. ఎ. తరగతులుమాత్రమే కళాశాలలో నుండెడివి

1884 వ సంవత్సరము డిశంబరులో మేము చల్లపల్లివారి చిన్నయింట నివసించబోయితిమి. అది యిప్పుడు హిందూసమాజమున్నపీఠిలో నుండెడిది. ఆ యిల్లప్పుడులేదు, అందొక భాగములో, గడ్డముశంభుశాస్త్రిగారు నొక కాలేజీవిద్యార్థి సకుటుంబముగ నుండెను. రెండవ భాగములో మల్లయ్యశాస్త్రిగారు ప్రవేశించిరి 1885 వ సంవత్సరమున నన్ను మెట్రిక్యులేషను తరగతిలో ప్రవేశపెట్టుటకు మా మేనమామగారు ప్రయత్నించిరి. 1885 వ సంవత్సరమున కాలేజీలో మెట్రిక్యులేషను తరగతి యుండినది. కాలేజీలోనే చదువుట నాకు మిక్కిలి కుతూహలముగ నుండెను. విద్యార్థులను జేర్చుకొనుటకు మెట్కాప్ దొరగారిొక ప్రవేశపరీక్ష పెట్టిరి. ఇంగ్లీషులోను, గణితములోను మాత్రమే పరీక్ష జరిగెను. గణితములో నాకు మార్కులు తక్కువ

వచ్చియుండునుగాని, యింగ్లీషులో మార్కులు బాగుగ వచ్చియుండును. పరీక్షించిన యుపాధ్యాయులు నా గణితపుమార్కుల సరకుగొనక, యింగ్లీషు మార్కులతో మాత్రమే సంతసించి, నన్ను మెట్రిక్యులేషను తరగతిలో జేర్చుకొనిరి. ఆ తరగతి కాకాలమున సంవత్సరమునకు రు. 36/-లు మాత్రమే జీతముక్రింద విద్యార్థి కట్టవలెను. ఏచిక్కులుపడియో మాతండ్రి గారా జీతము నిచ్చిరి. అప్పుడు కళాశాలలో మా తరగతికి పాఠములు చెప్పవారెవరనిన, బ్రహ్మశ్రీ వావిలాల వాసుదేవశాస్త్రిగారు. వీరు పట్ట పరీక్షసిద్ధులు. ఈయన గణితమును, భూగోళశాస్త్రమును బోధించుచుండెడి వారు. విశ్వనాథయ్యగారని మరొకద్రావిడి యుండెను. ఆయన మా కింగ్లీషును, హిందూదేశ చరిత్రమును, నింగ్లాండుదేశ చరిత్రమును జెప్పుచు వచ్చిరి. కందుకూరి వీరేశలింగము పంతులుగారప్పుడు సహాయాంధ్రోపాధ్యాయుడుగ నుండి, మాకు తెలుగు జెప్పుచుండిరి. విశేషకాలము వారివద్ద సంఘ సంస్కరణము మొదలయిన విషయములే యెక్కువగ వచ్చుచుండెను. దీనినిబట్టి పాఠములు చెప్పుచుండుటలేదని యభిప్రాయపడగూడదు. ఆయన పాఠములు సరిగ చెప్పుచుండెడివారు. ఆ సంవత్సరము, మాకు భారతములోని సభాపర్వమందలి ద్వితీయాశ్వాసము, పద్యకావ్యముగ నియమింపబడెను. శ్రీమాన్ కొమాండూరి యనంతాచార్యులుగారు రచియించిన యుర్తర హరిశ్చంద్ర చరిత్రమును, బ్రహ్మశ్రీ కొక్కొండ వెంకటరత్నముపంతులుగారు రచించిన యువరాజు హిందూస్థాన సందర్శనమును పఠనకావ్యమును, పాఠ్యగ్రంథములుగ నిర్ణయింపబడెను. ఈ కడ పటి గ్రంథమును గురించి కొంత చెప్పవలెను. శ్రీ విద్వోరియారాజ్జీగారి జ్యేష్ఠపుత్రుడైన యెడ్యర్దుప్రభువుగారు యువరాజుగ (Prince of Wales) నున్నప్పుడు, 1875 వ సంవత్సరమున హిందూదేశమును సందర్శింపవచ్చిరి. ఆ సందర్శనమును గూర్చి, యన్నిభాషలలోను గ్రంథములు రచియింపబడెను. చెన్నపురివాసు లాసందర్శనమును గూర్చి, తెలుగులో నొక గ్రంథమును వ్రాయుచుని, శ్రీ కొక్కొండ వెంకటరత్నము పంతులగారిని కోరినందున వారా గ్రంథమును రచించిరి. అందులో కొంతభాగము మాకు పఠనీయ గ్రంథముగ నియమింపబడెను. అప్పుడు కళాశాలలో నలుగురు పండితులుండిరి. కాలేజీ తరగతులకు తెలుగు చెప్పుటకు, లొల్ల రామశాస్త్రిగారుండిరి. ఈయన మిక్కిలి గట్టివారని వారి శిష్యులిప్పటికి చెప్పుచుందురు. కాలేజీ తరగతులకు

సంస్కృతము చెప్పటకు, వేదం వెంకటరమణశాస్త్రిగా రుండిరి. ఈయన వేదం వేంకటరాయశాస్త్రిగారి తండ్రిగారు. ఈయన మిక్కిలి సమర్థులు. క్రింది తరగతులకు సంస్కృతము చెప్పటకు కస్తూరి శివశంకరశాస్త్రి గారును, తెలుగుచెప్పటకు కందుకూరి పీఠేశలింగముగారు నుండిరి. ఆ సంవత్సరమే రాజమహేంద్రవరము కళాశాలలో ప్రకృతిశాస్త్ర శాఖ గూడ క్రొత్తగదెట్టిరి. ఆశాస్త్రము బోధించుటకై, చెన్నపురినుండి మాలారి రంగాచార్యులుగారు, కళాశాలకు వచ్చిరి. శాస్త్రపాఠముల నాసంవత్సర మాయనే చెప్పిరి. ఆయన నామీద చాల దయగలవారై నా కన్నులకు సులోచనములజోడు చెన్నపురినుండి దెప్పించుకోమని, చాలసార్లు సలహా నిచ్చిరి. అప్పుడు తాయి సూర్యప్రకాశరావు నాయుడుగారు బి. ఏ. తర గతిలో చదువుచుండిరి. ఆయనకుగూడ నేత్రములలో గొంత లోపముం డెను. ఆయన నిరంతరము కంటిజోడు ధరించుచుండిరి. ఆయన నాకు మిత్రులై చెన్నపురికివ్రాసి కొన్ని సులోచనపుజోళ్లు తెప్పించిరి. అవి యేవియు నాకంటికి సరిపడలేదు. కావున జోళ్లు వెంటనే పంపించివేసిరి. ఇంగ్లీషులోను, దేశచరిత్రములలోను, నాంధ్రభాషలోను, నేను తరగతిలో నగ్రగణ్యుడనై యుంటిని. కాని, గణితములో మాత్రము లోపమెప్పటి వలెనే యుండెను. అప్పుడు కాలేజీలో ప్రధాన సహాయోపాధ్యాయులుగ (First Assistant) సి. నాగోజీరావు పంతులుగారుండిరి. అంతకుముందే కొన్నాళ్ళ క్రిందట, గవర్నరుజనరలుగారైన “రిప్పను” దొరగారివల్ల, స్థానిక స్వపరిపాలనము మనకు వచ్చినది. పూర్వము సబ్ కలెక్టరే మునిసి పలు చైరుమనుగ నుండెను. 1884 వ సంవత్సరము మొదలుకొని మునిసిపలు కౌన్సిలరులను, నధ్యక్షిని, ప్రజలే యెన్నుకొనుట కధికారము వచ్చెను. అప్పటి నిబంధనలప్రకారము గవర్న మెంటువారి యుద్యోగస్తులు గూడ, మునిసిపలు చైరుమనుగను, కౌన్సిలరుగను యుండవచ్చును. అందుచేత నాగోజీరావు పంతులుగారు, రాజమహేంద్రవరమునకు మొట్ట మొదట ప్రజలచే నెన్నుకోబడిన మునిసిపలు సంఘాధ్యక్షులైరి. వీరేశ లింగముగారుకూడ మునిసిపలు సభ్యులుగ నుండిరి మెట్రిక్యులేషను పరీక్షకు విద్యార్థులను బంపుటకు ముందుగ సుపాధ్యాయులొక చిన్నపరీక్ష చేసిరి. అందు కృతార్థులైనవారినే పరీక్షకు పంపవలెనని వారు నిశ్చయించు కొనిరి. ఆ పరీక్షలో గణితమున నాకు తక్కువమార్కులు వచ్చెను. మొదటవారు నన్ను పరీక్షకు బంపదలచుకోలేదుగాని, ఇంగ్లీషులోను, దేశ

చరిత్రములోను, మార్కులు బాగుగ వచ్చియుండుటచే గాబోలు, వారు నన్ను పరీక్షకుపంపిరి. పంపినను నేను గణితములో సంతగ కృషి చేయలేదు.

ఆచరగతిలో ప్రవేశించినది మొదలుకొని, నాకు తల్లాప్రగడ చలపతి రావుగారు మిత్రులైరి. మామైత్రియంతకింతకు హెచ్చెను. చలపతిరావు గారు శ్రీ పారుపల్లి పుండరీకాక్షిడుగారి యల్లుడు. ఆనంపత్సరము నరసాపురమునుండి, పుండరీకాక్షిడుగారి కుమారుడయ్యతరామయ్యయు, వారి యింటనేయుండి జమపుకొనుచున్నవారి మేనమామకుమారుడు చిలకలపూడి సీతారామయ్యయు, వారియింటనే భోజనముచేసి చదువుకొనుచున్న ద్విభాష్యం కనకమనుసత్రుడును, వీరు ముప్పురు, టయిలరుహైస్కూలు విద్యార్థులై చదివి, మెట్రిక్యులేషను పరీక్షనిమిత్తిమై రాజమహేంద్రవర మొక నెలముందుగవచ్చి, చలపతిరావుగారియింట బసచేసిరి. ఆకాలమున 'మెట్రిక్యులేషనుపరీక్ష ప్రారంభదాపరి జిల్లాకింతకుగూడ నొక్క రాజమహేంద్రవరములోనే జరుగుచుండెను. కాకినాడ, యమలాపురము, నరసాపురము, యేలూరు ననుచోట్లనే యున్నతపాఠశాల లుండెను. మెట్రిక్యులేషనుపరీక్ష ప్రతి సంవత్సరము డిశంబరు పదునైదవతేదీ మొదలుకొని యైదుదినములు జరుగుచుండెను. ఇతర స్థలములనుండి వచ్చిన విద్యార్థులతో రాజమహేంద్రవరపు విద్యార్థులతోను పట్టణము నిండియుండెడిది. పరీక్షకు కూర్చుండెడి విద్యార్థులు రహారమి యైదారు వందలమంది యుండెడివారు. ప్రథమశాస్త్ర (యఫ్. ఏ.) పరీక్షగూడ నాదినములలోనే, కళాశాలలో జెరిగెడిది. స్థలముచాలనందున కళాశాలా భవనముచుట్టును తాటియాకులపందిళ్ళు వేయబడుచుండెవి. పుండరీకాక్షిడుగారి కుమారుడును, వారి బంధుమిత్రులును, తెనుగుపాఠములు చక్కగ చదువుకొనందునను, నేను తెనుగులో మిక్కిలి యభిరుచిగలవాడ సగుటచేతను, యచ్యుతరామయ్యయు వానిబంధుమిత్రులును ముందుగవచ్చి, నాచేత తెలుగు చెప్పించుకొనిరి. మెట్రిక్యులేషను తరగతిలో మేము నలుబదిమంది చదువుకొంటిమి. అందరిపేళ్లు నాకిప్పుడించుమించుగ జ్ఞాపకమున్నవి. వారిలో యిప్పుడు బ్రిటికియున్నవారము దుష్వారి పీరద్రయ్యగారును, దుగ్గిరాల దేవళరాజుగారును, నేనును. మరియెవరైన బ్రిటికియున్నారేమో నాకుదెలియదు. అప్పటి నా సహాధ్యాయులలో గొప్ప యుద్యోగముచేసినవారిక్కరు మాత్రమే యుండిరి. ఈ పట్టణమందు

గొప్పవైద్యుడని ప్రసిద్ధికెక్కిన, యేలూరి సాహేబుగారి తమ్ముని కుమారుడు సయ్యద్ ఉద్దీన్ సాహేబుగారు, కాకినాడలో జిల్లారిజిస్ట్రారుపనిచేసి యీచుట్టనే కీర్తిశేషులైరి. నాసహాధ్యాయులలో తల్లాప్రగడ చలపతిరావుగారు, సూరి సుందరరామశాస్త్రిగారు, న్యాయవాదులై కొన్నాళ్ళక్రిందట కీర్తిశేషులైరి. పరీక్షకు నన్ను బంపిరేగాని గణితవిద్యలో, నేను మిక్కిలి పేదవాడనగుటచే నాసంవత్సరము నేను పరీక్షలోదప్పితిని. ఆపరీక్ష యిప్పటి స్కూలుఫయినలుపరీక్షకు సమానమందురుగాని, కొంతభేదము గలదు. ఇంగ్లీషులో నూటికి ముప్పదిమూడుమార్కులు తెలుగులో నూటికి ముప్పదిమూడుమార్కులు రావలెను. గణితము, బీజగణిత, రేఖాగణితము నను, మూడువిషయములలో వచ్చు మార్కులు కలుపుదురు. అందులో నాలుగవవంతుమార్కులు రావలెను. దేశచరిత్రములోను భూగోళములోను ప్రకృతిశాస్త్రములోను వచ్చు మార్కులు కలిపివేయుదురు. అందులోగూడ నాలుగవవంతుమార్కులు రావలెను. కాని మొత్తముమీద నన్నిమార్కులలోను మూడవవంతు రావలెను.

1885 వ సంవత్సరము జనవరినెలలో, ననగా తారణ సంవత్సర పుష్యమాసములో, నాకు మూడవచెల్లెలు పుట్టినది ఆమెపేరు వెంకటరమణమ్మ. ఈమె పుట్టినదిమొదలు నాలుగు సంవత్సరములవరకు రోగపీడితయై, తలమీద కురుపులు మొదలగువాటితో బాధపడుచుండెను. ఈమె జీవించునని మా తలిదండ్రులుగాని, బంధువులుగాని, యనుకొనలేదు. ఈమె బ్రతికినచో, నీమెపెండ్లి చిన్నతిరుపతిలో చేయుదుమని, మా తలిదండ్రులు మ్రొక్కుకొనిరి. అదృష్టవశమున నెట్లో గండములుగడచి మా చెల్లెలు బ్రతికెను. మా తండ్రిగారికి నాడుపిల్లలమీద మిక్కిలి ప్రేమ. రమణమ్మ పుట్టినవెంటనే మాతల్లికి గుండెలలో నొప్పి మరల బయలుపడెను. వీరవాసరములో మంచి వైద్యులులేరు. అందుచేత మా తల్లి రాజమహేంద్రవరములోనున్న మా మేనమామకడకు వచ్చెను. అదృష్టవశమున నాదినములలో, వెనుక మందిచ్చిన పుష్పాల శ్రీరాములునాయుడుగారు, కార్యాంతరముమీద రాజమహేంద్రవరము వచ్చిరి. నేను వారిబసకు వెళ్ళి మా తల్లి రోగమునకు మందిమ్మని యడిగితిని. ఆయన కాగితము మీద మందులపేళ్ళ వ్రాసియిచ్చి, యవికొని నేలవేము కషాయముతో పుచ్చుకొనుమని చెప్పెను. ఆ దినములలో మందుల విక్రయించెడి యంగళ్లులేవు. ఆల్కాటుతోటలో డాక్టరు హేడెనను నొక దొరగారుండిరి.

ఆయన వైద్యులు. వారమునకు మూడు రూపాయలు పుచ్చుకొని టంజాము మీద నెక్కివెళ్ళి, గృహస్థుల యిండ్లలో వైద్యము చేయుచుండెడివారు. ఆయనవద్ద మందులు విక్రయమునకుగూడ దొరుకుచుండెడివి. మా మేన మామగారు దొరగారియింటికివెళ్ళి, యా మందులుకొని, యేమందు నెన్ని పాళ్ళు కలుపవలెనో దొరగారివలన తెలిసికొని, యాప్రకారము మందివ్వ జొచ్చిరి. ఆమందుతో మాతల్లికి నొప్పి నివారణమయ్యెను. ఆరోగ్యము సంపూర్ణముగ గలిగిన పిదప, మాతల్లి నన్ను దక్కినబిడ్డలను దీసికొని, వీరవాసరము వెడలిపోయెను.

1885 సంవత్సరము వేసవిసెలపుల యనంతరము కాలేజీలో నొక మార్పు జరిగెను. వేసవికాలపు శలవులలో, లొల్ల రామశాస్త్రిగారు స్వర్గస్థులైనందున, శ్రీ వీరేశలింగం పంతులుగారిని వారి స్థానమందు ప్రధానాంధ్రోపాధ్యాయులుగ దొరతనమువారు నియమించిరి. రెండవ తెలుగుపండిత పదవి తీసివేయబడెను. ఆ సంవత్సరము నేను పరీక్షలో తప్పిపోతిని గావున, మఱునటిసంవత్సరము మరల చదువవలసివచ్చెను. 1886 సంవత్సరమునుండి కాలేజీలో మెట్రిక్యులేషను తరగతి తీసివేసిరి. కాబట్టి నేను మరియొక పాఠశాలలో చదువవలసివచ్చెను. అంతలో మరియొకమార్పు జరిగెను. ఇన్నీసుపేటస్కూలు, టవునుస్కూలు నను రెండు పాఠశాలలు మెట్కాప్ దొరగారి యధ్యక్షరక్రింద నేర్పడిన యొక పరిపాలకసంఘము క్రింద యుండెనని యిదివరకే చెప్పితిని. ఆ రెండుపాఠశాలలలోనున్న హైస్కూలు తరగతులు తీసివైచి, పరిపాలకసంఘమువారు టౌన్ అండ్ ఇన్నీస్పేట్ హైస్కూల్ (Town and Innispet Highschool) అను నొక క్రొత్త యున్నతపాఠశాలను పెట్టిరి. తగిన చోటులేనందున, కాలేజీ యావరణమున దక్షిణపువైపున నొక తాటియాకులపాక వైచి, దానిలో నా పాఠశాలను నెలకొల్పిరి. దానికి వేదం వెంకటరమణశాస్త్రిగారి రెండవ కుమారుడును, మునుపు రాజమహేంద్రవర కళాశాల విద్యార్థియు పట్టపరీక్షెసిద్ధుడు నైన, శ్రీ వేదము వేంకటాచలముగారిని, ప్రధానోపాధ్యాయులుగ నేర్పరచిరి. ఏలేశ్వరపు పేరయ్యశాస్త్రిగారను వారిని, ద్వితీయోపాధ్యాయులుగ నేర్పరచిరి. ఇందు మెట్రిక్యులేషను తరగతియు, దానిక్రింది తరగతియు మాత్రమే యుండెను. తక్కినతరగతులు లేవు. రెండే తరగతులు. ఆకొండి వ్యాసమూర్తిశాస్త్రిగారును, పురాణపండ్ మల్లయ్య శాస్త్రిగారును, సుదయమున ఇన్నీసుపేట స్కూలులో సంస్కృతాంధ్ర

ములు జెప్పునట్లును, మఱ్యాహ్న మీ క్రొత్తపాఠశాలలో పనిచేయునట్లును, నధికారులు నిర్ణయించిరి. మొత్తముమీద నీ పాఠశాలలో తరగతులు రెండు, పనిచేయునట్టి యుపాధ్యాయులు నలుగురు. వేదము వేంకటాచలము గారు మిక్కిలి సమర్థులు. ఆ పాఠశాలాపరిపాలకసంఘమున కప్పుడు కళాశాలలో ప్రకృతిశాస్త్ర పండితుడుగ నుండిన యమ్. రంగాచార్యులు గారు, కార్యదర్శిగ నుండిరి.

1886 వ సంవత్సరమున మొదటగాక జూలై నెలలో నేనీ క్రొత్త పాఠశాలలో జేరితిని. అప్పటి నిబంధనలప్రకారమాలాగున చేరవచ్చును. ఆసంవత్సరము మాతరగతిలో గొంచెమించుమించుగ నరువది డెబ్బదిమంది విద్యార్థులుండిరి. అప్పటి నాసహాధ్యాయులలో శ్రీ రాయసం వెంకటశివుడు గారు, శ్రీ చెదలవాడ గోపీనాథముగారు, శ్రీ ధరణీప్రగడ శివరావుగారు, శ్రీ సారంగ భీమశంకరముగారు మాత్రము, దైవానుగ్రహమున నిప్పటికి జీవించియుండబట్టి కలుసుకొనెడిభాగ్య మప్పుడప్పుడు నాకుకలుగుచున్నది. ఆతెళ్ళ ప్రవాళముగారిటీవల స్వర్గస్థులైరి. ఆ సంవత్సరమైనను నేను గణితములో గట్టి కృషిచేయలేదు. ఆ యేడుగూడ నేను పరీక్షకు దరకాస్తు చేసితిని. గణితమున మంచి ప్రజ్ఞలేనందున నేనా యేటగూడ తప్పిపోతిని. ఆ సంవత్సరము పరీక్షముందర నాకొక చిక్కుగూడ సంభవించెను.

పరీక్షముందర నా కజీర్ణమువల్ల భేదిగలిగినది. నేను ధర్మాను పత్రికిపోయి మందు తెచ్చుకొంటిని. ఆ వైద్యుడు నా తత్వమెరుగక మందులో నల్లమందుకూడ కొంతగలిపెను. చిన్ననాటనుండియు నాకు నల్లమందు తొత్తిగపడదు. అది వాసనజూచినంతమాత్రముననే నాకు వమనములు వెళ్ళును. ఈ వైద్యముచేత నాకు దోకులు వెళ్ళనారంభించెను. ఇంటివద్దనుండి పరీక్షకు కాలేజీకి వెళ్ళుచుండగా త్రోవలో నెన్నో వమనములు వెళ్లెను. పరీక్షకు గూరుచుంటినిగాని వికారముచేత నాతల దిరుగజొచ్చెను. అక్కడగూడ రెండుమూడు దోకులు వెళ్లెను. ఈ విధముగ ప్రధమదిన మెట్టెట్టో గడిచెను. మరునాడు వికారము, వమనములు లేవు. ఏ కారణముచేతనైన నేమి నేను పరీక్షలో దప్పిపోతిని. ఆ సంవత్సరమున నాకు శ్రీ పారుపల్లి పుండరీరాక్షుడుగారి కుమారు డచ్యుతరామయ్య, తనకు గతసంవత్సరమున నేను తెనుగు చెప్పినందుకు కృతజ్ఞుడై, పదిరూపాయలు నాకు బహుమానమిచ్చెను. నేను పరీక్షలో దప్పిపోతినని దెలియగానే, రెండుసార్లు దప్పిపోతినని విచారించి, కొంచెము విరక్తిగలిగి, నావద్ద

నున్న పదిరూపాయలు చేరబుచ్చుకొని, కాకినాడకో మరెక్కడికో బోవలెనని, ధవళేశ్వరముదాక నడచి వెళ్ళితిని. 1886 వ సంవత్సరమున గోదావరికి గొప్ప పరదయవచ్చుటచే, ధవళేశ్వరపులాకు బ్రద్దలై కొట్టుకొని పోయెను. అందుచేత గవర్నమెంటువారు దాని దగ్గరనే మరియొక క్రొత్త లాకు కట్టింప నారంభించిరి నేను ధవళేశ్వరము వెళ్లనప్పటికది తయారగుచుండెను. నాకప్పుడు దారితెలియక కంగారుపడి, ప్రయాణముమాని, యింటికివచ్చితిని. నా మేనమామగారు నేను పరీక్షలో దప్పిపోతినని విని, కొంచము విచారించి, “మరల చదువుకొందువుగాని విచారించకుమని” నాకు ధైర్యముచెప్పి, చీవాట్లుపెట్టి తిట్లక యూరకుండిరి.

1887 వ సంవత్సరమున యేప్రియల్ నెలలో నా రెండవ చెల్లెలైన యచ్చమ్మకు వివాహమయ్యెను. వరుడు మధునాపంతుల కాలభైరవశాస్త్రి గారి మూడవ కుమారుడైన రామస్వామి. అరడు వీరవాసరము స్థూలులో మిడిలుస్కూలు పరీక్షయందు గృతార్థుడైనవాడు. అరడు నాకంటె రెండు సంవత్సరములు చిన్నవాడు. ఈపిల్ల సతనికిచ్చి వివాహముచేయుట మా బంధువులలో చాలమంది కిష్టములేదు. ఏలయన మధునాపంతులవారు, ధాత సంవత్సరము కరువునకు నియవరేక యద్దంకి సీమనుండి వచ్చి యేలాగో కాలక్షేపము చేయుచున్నవారు వారి కిల్లువాకిలిగాని, మడిమాన్యములుగానిలేవు. చదువు చిన్నచదువు. కాని వరుడు రూపసి. తెలివిగలవాడు. వినయము, వివేకముగలవాడు. అందుచేత మాతండ్రిగారు పిల్లను వానికే యిచ్చుటకు నిశ్చయించిరి. అతనికిచ్చుట నాకు నిష్టమే. ఆ వివాహములో నా తమ్మునకు కృష్ణమూర్తి కుపనయనముజేసిరి. అతని కప్పటికి పదియారేండ్ల వయస్సు. అతడు మొదటినుండియు జబ్బువాడగుటచే నంత యాలస్యముగ నుపనయనమయినది. ఆ వివాహదినములలోనే నా పెదచెల్లెలయిన పున్నమ్మకు పునస్సంధానముజేసి యత్తవారింటికి బంపిరి. ఈ వివాహమైన రెండునెలలకు మాకొక తమ్ముడు పుట్టెను. ఆ శిశువు పురిటిలోనే సందిగొట్టి మృతినొందెను. మొత్తముమీద మా తలిదండ్రులకు పదిమంది పుట్టితిమి. మా జననీజనకులు మృతినొందునప్పటికి మేముయిదుగురము మాత్రము బ్రతికియుంటిమి. నేనును, మాతమ్ముడు కృష్ణమూర్తియు, మా పెదచెల్లెలు పున్నమ్మయు, మా రెండవచెల్లెలయిన యచ్చమ్మయు, మూడవ చెల్లెలయిన రమణమ్మయు మా మాతాపితల కంత్యమువరకు సేవచేయగలిగితిమి.

1887 వ సంవత్సరమున శ్రీ విక్టోరియారాణిగరప్పటి కేబిడియేండ్లు పరిపాలనముచేసినందున సువర్ణోత్సవము (Golden Jubilee) జరిగెను. అది సామ్రాజ్యమందంతట జరిగెను, హిందూదేశమందలి పట్టణముల యందేగాక పల్లెలయందుగూడ నీయుత్సవములు జరిగెను. రాజమహేంద్ర వరమునందుగూడ నీయుత్సవము వైభవముగ జరిగెను. మెట్కాఫ్ దొర గారు, కళాశాలా విద్యార్థులను నుపాధ్యాయులను పెంటబెట్టుకొని, జయ పతాకములతోను మంగళవాయిద్యములతోను నూరేగుచు, మ్యూజియము చేరిరి. పుర్రముఖులనేకు లాయుత్సవములో పాల్గొనిరి. రాజమహేంద్ర వరమందలి కవులు కందుకూరి వీరేశలింగముగారు, వడ్డాది సుబ్బారాయుడు గారు, వావిలాల వాసుదేవశాస్త్రిగారు, సుసర్ల అనంతరావుగారు, చిశంబి యాదినారాయణప్పనాయుడుగారు మున్నగువారు పద్యములు చెప్పిరి. రాజమహేంద్రవరమున నీయుత్సవము రెండుసారులు జరిగెను. రెండు సారులు పద్యములు జడువబడెను. నేను మొదటిసారి కొన్ని పద్యములు రచించితినిగాని యవి నామిత్రులువిని సంతోషించిరేగాని సభలో చదువ బడలేదు. రెండవసారి యుత్సవము జరుగునప్పటికొక చిత్రకథజరిగెను. నాపరిచితుడొకడు రాణిగారిమీద పద్యములు చెప్పవలెనని గుతూహల పడెను. కాని యతనికి లక్షణజ్ఞానములేదు. ఐనను తనకుతూహలము నెర వేర్చుకొనుటకై, యెవరిచేతనైన పద్యములు చెప్పించి తనకిప్పింపుమని, తనకును నాకును మిత్రుడైన దామెర్ల వెంకటరమణారావుగారి నడిగెను. ఆయన వానిని గురించి నాకు సిఫార్సుచేసిరి. నేను వారిమాటనుబట్టి తొమ్మిది పద్యములువ్రాసి వానికిచ్చితిని. ఆయన యాపద్యములక్రింద తన పేరు వేసుకొని, యచ్చువేయించి, సభలో దక్కినవారి పద్యములతోపాటు శ్రీ వడ్డాది సుబ్బారాయుడుగారిచే చదివించుకొన్నెను. పేరులేకపోయినను యిది నాపద్యములేగదాయని నేను సభలోగూర్చుండి, విని సంతోషించితిని. తాను వ్రాయకపోయినను తనపేరు పదిమందిలోను వెల్లడియయ్యెనని యతడు సంతోషించెను. సభాసదులూపద్యములాలకించి, రచించిన వారెవరో దెలిసికొనలేకపోయిరిగాని, పేరువేసికొనిన నామిత్రుఁడూత్రము రచించలేదని నిశ్చయించిరి.

1887 వ సంవత్సరములోనే, మెట్కాఫ్ దొరగారు నెలవుదీసికొని సీమవెళ్ళిరి. వారిస్థానమందు దొరతనమువారు మాసుదొరగారిని యేర్పరచిరి. నాగోటిరావుపంతులుగా రంతకుముందే కళాశాలలోని ప్రథమ సహ

యోపాధ్యాయత్వముమాని, యుత్తరమండలముల పాఠశాలాపరీక్షాధికారిగ వెళ్ళిపోవుటచే, వారిస్థానమున ప్రథాన సహాయోపాధ్యాయుడుగవచ్చిన క్షీరసాగరము సుందరరావుపంతులుగారు, మెట్కూప్ గారి సెలవుదినములలో తన కాపదవి నిత్తురని యాసపడి, యది యన్యధాజరుగుటచే బెంగ గొనియో, మరియేకారణముననో, పక్షవాతము జబ్బుతగిలి యేప్రియల్ నెలలో నకస్మాత్తుగ మృతినొందిరి. ఈయన నాగోజీరావుపంతులుగారి తరువాత మ్యునిసిపలు సంఘాధ్యక్షుడుగూడ నయ్యెను. మాసుదొరగారు ప్రథమ శాస్త్రపరీక్షకు చదువు విద్యార్థులచే, నా సంవత్సరము పాఠ్యపుస్తక మయిన “వెనీసు వర్తకుడు” (Merchant of Venice) అను నింగ్లీషు నాటకము నాడించిరి. అది షేక్స్పియరు మహాకవి చేసిన నాటకము. దొరగారు విద్యార్థులకు రెండుమూడు మాసములుచ్చారణయు, నభినయన మును నేర్పి యాడించిరి. నాటకపాత్రాచరులలో నాప్రియమిత్రులయిన పారుపల్లి యమ్యతరామయ్య, చిలకలపూడి సీతారామయ్య, తల్లాప్రగడ చలపతిరావు, సత్యరాజు మృత్యుంజయరావు మొదలగువారుండటచే, నేనా నాటకమునకుపోయి చూచి మహానందమును పొందితిని. అందు షయిలాకు వేషమువేసిన వానిని సభాసదులు మెచ్చుకొనిరి. ఆనాడు నాటకశాలలుగాని పురమందిరములుగాని లేకపోవుటచే, నాటకము నవాలుదేవిడిలో నాడబడెను. ఇది సెప్టెంబరులో జరిగెను. రాజమహేంద్రవరములో నింగ్లీషునాటకమూడుట కదియే మొదలు

ఈ 1887 వ సంవత్సరమున కడపటిభాగమున, నాకు గొప్ప మనస్తాపము కలిగెను. పారుపల్లి పుండరీకాక్షిడుగారి కుమారుడైన యమ్యత రామయ్యకును, నాకును ధృఢమైన స్నేహబంధమేర్పడెను. అతనికి మిత్రుడును, నాకు బంధువును నైన ద్విభాష్యం కనకము చనిపోయెను. అమ్యత రామయ్యకు నవ్టోబరునెల 26 వ తేదీని జ్వరముతగిలెను. అది క్రమక్రమముగ హెచ్చెను. సెంట్రలుజెయిలులో డాక్టరయిన రటవర్తి రంగనాయకులు నాయుడుగారు వైద్యముచేసిరి. కాని జ్వరము తగ్గలేదు. రోగికి రెండవవారము సంధించెను. నివరవారములో పుండరీకాక్షిడుగారు కూడ నకసాపురమునుండి వచ్చిరి. కళాశాలావిద్యార్థులైన చెన్నాప్రగడ భానుమూర్తిగారు, వెన్నేటి రామచంద్రరావుగారు మున్నగువారును మరి కొందరు దగ్గరబండుగులును, రోగి కెన్నో మందులిచ్చి యుపచారములు చేసిరి. అయినను రోగము తగ్గలేదు. కాలేజీలో ప్రకృతిశాస్త్ర పండితు

తై న రంగాచార్యులుగారు కూడ వచ్చి రోగిని పలుమారులు చూచి పెదవి విరచిరి. కాని మూడువారములు మంచముమీదనుండి, బాధపడి, యచ్యుత రామయ్య 1887వ సంవత్సరము నవంబరునెల 18వ తారీకున శుక్రవారము నాడుదయమున, మృతినొందెను. అతని కంతకుముందే వివాహమయ్యెను. పుండరీకాక్షుడుగారి కంతకుముందు పదమూడేండ్లక్రిందట భార్యావియోగ మయ్యెను. ఆయనకీ బాలుడొక్కడే కుమారుడు. ఈ పుత్రుని నమ్ముకొని యాయన మరల వివాహము మానుకొనెను. బాలుడు బుద్ధిమంతుడు. రూపవంతుడు, దృఢశరీరము గలవాడు. అట్టివారేగదా మృత్యుదేవతకు గావలసినవారు! అతని మరణము నాకు మిక్కిలి దుఃఖమును గలిగించెను. అతడు నాయెడల మిక్కిలి ప్రేమగలిగి యుండెడివాడు. ఏకపుత్రుడగుటచే శ్రీ పుండరీకాక్షుడుగారు మిక్కిలి గారాబముతో పెంచి యాతడేమి గోరిన నవి యిచ్చెడివారు. కుమారుడింగ్గి ఘోరగ్రంథములన్నియు తెప్పింపుమని కోరగ, తండ్రిగారు డెబ్బదియైదురూపాయ లందునిమిత్త మిచ్చిరి. అచ్యుతరామయ్య యా సొమ్ముతో నాంగ్లేయకవుల గ్రంథములు డెప్పించెనేగాని, యవి చదువుకొనుభాగ్యమాతనికి పట్టలేదు. అతనికిప్పటికి పదునెనిమిది సంవత్సరములు వయస్సు. తండ్రి వృద్ధుడు. భార్య పండ్రెండు సంవత్సరముల వయస్సుగల బాలిక. అతని మరణముచే బంధువర్గమును మిత్రమండలియును, దుఃఖనముద్రమున మునిగిరి. పుండరీకాక్షుడుగారే స్వహస్తములతో నగ్నిహోత్రము పుచ్చుకొని కుమారుని దహనము చేయ వలసివచ్చెను. కుమారుడు చనిపోయిన మూడవదినమున పుండరీకాక్షుడు గారు, శ్రమపడి మందిచ్చిన రంగనాయకులునాయుడుగారికి డెబ్బదిరూపాయ లిచ్చి, కుమారుని గ్రంథభాండారములో నున్న యింగ్లీషు గ్రంథములను వాని మిత్రులకు పంచిపెట్టిరి. ధామ్మనుమహాకవి యింగ్లీషులో వ్రాసిన పద్యకావ్యముగల యొక చిన్నసంపుటమును నాకుగూడ వారిచ్చిరి.

మా పెదచెల్లెలు కాపురమునకు వెళ్ళినతరువాత, మా తండ్రిగారు పుత్రికనుజూచుట కప్పడప్పుడు నరసాపురము వెళ్లుటచేత, మామగారికి నల్లునకు మునుపటి స్పర్థలుపోయి మాటలువచ్చెను. రాకపోకలుకూడ కలిగెను. మా తండ్రిగారు జామాతృగృహమున భోజనముగూడ చేయ నారంభించిరి.

శీతకాలపు నెలవులకు, నేను వీరవాసరమువెళ్ళి. యొకనాడు మా చెల్లెలిని జూచుటకు నరసాపురము నడచివెళ్ళితిని. భోజనముచేయుచుండగ

మా బావగారు, మా తండ్రిగారిపైనేవో లోపములనెంచి, నిరసనగ మాటలాడెను. నాకు పెంటనే కోపమువచ్చెను. భోజనము చేయగానే నేను వీరవాసరమునకు బయనమైతిని. బావగారు నన్నాపూట వెళ్ళవద్దని నొక్కి చెప్పెను. కోపావేశమున నేనాయనమాటవినక బయలుదేరి తిరిగినడచియే వీరవాసరము వెళ్ళితిని రాను పదమూడుమైళ్లు, పోను పదమూడుమైళ్లు నడచుటచే పాదములు పొక్కులెక్కి నెత్తురుగ్రమ్మెను. నా సాహసమునకు మా తండ్రిగారు నన్ను చీవాట్లుపెట్టిరి. మూర్తి మిక్కిలి విచారించి వేడినీళ్ళతో పాదములు గడిగించి బాధతగ్గించెను. అభిమానగ్రస్తుడనై నేనట్లు చేసితిని. మాటపడుట నాకెంతమాత్ర మిష్టములేకపోయెను.

1887 వ సంవత్సరములో నేను గణితములో ముఖ్యముగ సంకగణితములో గొంత పరిశ్రమజేసితిని. రేఖాగణితములోనున్న పాఠములన్నియు కంఠపాఠముగ పెల్లించితిని. బీజగణితములోమాత్రము నాకెంతమాత్రము పాండిత్యము కుదరలేదు. ఆసంవత్సరమున మెట్రిక్యులేషను పరీక్షకు ప్రథమశాస్త్రపరీక్షకును విద్యార్థులెక్కువగ వచ్చిరి. అందుచేత మెట్రిక్ దొరగారు ప్రథమశాస్త్రపరీక్షను మ్యూజియములోపెట్టి, యచట ప్రధాన సహాయోపాధ్యాయుడైన హెన్రీమనుగారి సుపద్రష్టగ నియమించెను. మెట్రిక్యులేషను విద్యార్థులకు కొందరికి పరీక్ష ఇన్నిసుపేట పాఠశాలాభవనములోపెట్టి, యచట పార్షి శ్రీనివాసరావుపంతులుగారి సుపద్రష్టగ నియమించి, దామరాజు బసవరాజుగారిని మరియొకరిని వారికి సహాయులుగనిచ్చిరి. ఇన్నిసుపేట పాఠశాలలోనే, నా స్థానము వడెను. అన్నిపాఠములలోనిప్రశ్నములకు నేనుత్తరములు సరిగ వ్రాసితినిగాని, యాల్ జీవ్రా నాకు రాదుగనుక నేవోకొన్ని కొంకిరిగీతలుగీసి జవాబుల కాగితములు బసవరాజు గవరరాజుగారికందించితిని. అందులోనాకు సున్న వచ్చియుండును. అంకగణితమున రేఖాగణితమున నాకు మార్కులా సంవత్సరమెక్కువగ వచ్చియుండును. అందుచే నేనాసంవత్సరము పరీక్షలో కృతార్థుడనైతిని. ఆసంవత్సరము నాతరగతిలో చదివినవారిప్పుడు కొంతమంది నాకు జ్ఞప్తిలోనున్నారు. పోలవరముజమీందారుగారైన శ్రీ కొచ్చర్లకోట రామచంద్ర పెంకటకృష్ణారావుగారు, ఆచంట సూర్యనాయణరాజుగారు, బుద్దిరాజు వీరభద్రరావుగారు, ప్రక్కి జగ్గయ్యగారు, గుడిపాటి లక్ష్మీనరసింహముగారు, మున్నగువారు. ఆసంవత్సరము మేము పండ్రెండుగురము పరీక్షలో కృతార్థులమైతిమి. ఈపైన పేర్కొనినవారును నేనును నాయేడు

పరీక్షలో కృతార్థులైనవారిలోనివారమే. నేను వీరవాసరములోనుండగ పరీక్షలో దేలినట్లు నాకు పోలవరము జమీందారుగారు జాబునువ్రాసిరి. పిమ్మట నేను రాజమహేంద్రవరమువెళ్ళి ప్రథమశాస్త్రతరగతిలో చేరయత్నించితిని గాని, గణితశాస్త్రములో గట్టి ప్రజ్ఞలేకపోవుటచేరను, దృష్టిదోషమెక్కువగునను భయముచేతను, తగినధనములేకపోవుటచేతను, నేను చదువు మానుకొని రాజమహేంద్రవరములోనే యుంటిని

నా స్నేహితుడైన తల్లాప్రగడ చలపతిరావుగారు, 1885 వ సంవత్సరములోనే మెట్రిక్యులేషను పరీక్షయందు కృతార్థుడై, 1886, 1887 సంవత్సరములలో ప్రథమశాస్త్ర (F A), పరీక్షకు జదువుచుండెను. 1887 వ సంవత్సరాంతమువరకు నత డిస్మిసు పేటలో నొక యద్దెయింటిలో గాపురముండెను. ఆ సంవత్సరాంతమున నతడు పేటలో బసమాని, ప్రాతయూరిలో నతని బావమరగియైన రాయవరపు శ్రీరామ అప్పారావుగారి యింట నివసింపబోయెను. ఇన్మిసు పేటలో నున్నప్పుడు వారియిల్లు మాబసకు దగ్గరగ నుండెను. అందుచేత నేను ప్రతిదినము భోజనముజేసి చలపతిరావుగారి యింటనే చదువుకొనుచు, నచ్చటనే పండుకొనుచుంటిని. మా మేనమామగారిబస చల్లపల్లివారిపీఠిని దామరాజు బసవరాజుగారి యింటియెదుటనున్న పోతరాజువారియింటిలో, ఆగృహమిప్పుడు దేవరాజు వారు కొన్నారు. చలపతిరావుగారి యింట నేను నిరంతరముండుటచే వారికి నాకు మైత్రి యధికమయ్యెను. ఆకారణమున నేను ప్రతిదినము రెండుసార్లు భోజనముజేసి, చలపతిరావుగారి సహవాసముకొరకు పేట నుండి నడచి ప్రాతయూరికి బోవుచుంటిని. మధ్యాహ్నము వండిన యన్నము సాయంకాలముతిని చీకటి పడకుండగనే, నేను ప్రాతయూరికి బోవుచుండెడివాడను. వేయేల, నేను చలపతిరావుగారి యింటను రాయవరపువారి యింటను మిక్కిలి చనువుగలిగి వారి యింటిమనుష్యులవలె నుంటిని. చలపతిరావుగారికి మేనల్లుడును శ్రీరాయవరపు అప్పారావుగారి కుమారుడునైన రామమూర్తి మిడిలస్కూలు తరగతిలో చదువుచుండెను. నేనా సంవత్సరము పనిలేనివాడనుగనుక, తెలుగు, నింగ్లిషు, దేశచరిత్రము మొదలయిన పాఠములు చెప్పుచుంటిని. గణితము మేనమామయైన చలపతిరావుగారు చెప్పుచుండిరి. రామమూర్తితోగూడ కొచ్చర్లకోట నరసింహారావు నాదగ్గర చదువుచుండెను.

రాయవరపు శ్రీరామఅప్పారావుగారిని గురించి కొన్ని పంక్తులు వ్రాయుట యనవసరముగాదు. ఆయన తండ్రిగారిపేరు రామన్నగారు. ఆయన జిల్లాకోర్టులో న్యాయవాదిగనుండి కొంతకాలము గవర్నమెంటు న్యాయవాదిగగూడ నుండెను. ఆరామన్నగారు రన్నప్రదాతయని ప్రజలు చెప్పుచుండెడివారు. అప్పారావుగారు మెట్రిక్యులేషను వరకు జదువుకొని, రాజమహేంద్రవరము సెంట్రలుజెయిలులో నొకగుమాస్తాగ నుండెడివారు. ఆయుద్యోగము 1886 వ సంవత్సరమున పోయెను. పిమ్మట కొంతకాల మాయన యుద్యోగములేకయుండి, మనదేశమున కాదినములలో నూతన ముగ వచ్చిన రైలుసంబంధములో కంట్రాక్టరుగ పనిజేసిరి. ఆయనభార్య చిన్నతనమునందే చనిపోయెను. ఒక కుమారుడు, నిద్దరు కుమార్తెలు నుండిరి. ఆయన మరల వివాహముజేసికొనక యొక వేశ్యాంగనను భార్యగా స్వీకరించి, విష్ణుభక్తుడై జీవితముగడపిరి. ఆయన మిక్కిలి మంచి వారు ఆసంవత్సరమున (1888) మేనెలలో చలపతిరావుగారు “పెద్ద దేవము” అనుగ్రామమున వారిబంధువులయింట జరుగు వివాహమునకు వెళ్ళవలసివచ్చి, బలవంతపెట్టి నన్నుగూడ వారివెంటదీసుకొనిపోయిరి. పెద్దదేవమునుగ్రామము కొవ్వూరుతాలూకాలోనున్నది. జనసామాన్యము “పెద్దేహము” అని వాడుదురు. మరల మేము రాజమహేంద్రవరము వచ్చు సరికి వారమురోజులయినది

ఆదినములలోనే, రాజమహేంద్రవరమున తహసీలుదారుగనుండిన నందివాడ పేర్రాజుగారు, మృతినొందిరి. ఆసంవత్సరము జూలై 16వ తేదీని శ్రీ బసవరాజు గవరరాజుగారు మృతినొందిరి. వీరు వేరేశలింగముగారికి ప్రాణమిత్రులు. వీరేశలింగముగారు చేయు సమస్త కార్యములకు గవరరాజుగారు సాయపడుచుండిరి. గవరరాజుగారు వీరేశలింగముగారితోపాటువెలిలో నుండుటచేత వారి దహనమునకు సభాపతులు కొన్ని చిక్కులుపెట్టిరి. నాకప్పటికి గవరరాజుగారితో బరిచయములేకపోయినను, వారియందలి గౌరవముచేత, జూలై 17 వ తారీఖున, వారిశవముతోగూడ శ్మశానమునకు బోతిని. శవమును గరికపాటి సుబ్బరాయుడుగారు, దామెర్ల రమణరావుగారు, గాడేపల్లి సుబ్బయ్యగారు మరియొకరు మోసిరి. గవరరాజుగారి జ్ఞాతియైన బసవరాజు సేతురావుగారగ్నిహోత్రము పట్టుకొనిరి. మంత్రపు బ్రాహ్మణుడు దొరకకపోవుటచే, కందుకూరి వీరేశలింగముపంతులుగారు, పుస్తకముజూచి మంత్రముచదివి, కర్మజేయించిరి. శవమువెంట

శ్రీ నాగోజీరావుపంతులుగారు, న్యాయపరిశుభ్యరావుపంతులుగారు, మొదలగు పురప్రముఖులందరు వచ్చిరి. ఆ సంవత్సరమే యనగా సర్వధారి సంవత్సరమందు భాద్రపద బహుళామావాశ్యనాడు, పోలవరము జమీందారిజీగారైన శ్రీ కొచ్చర్ల కోట కామాయమ్మగారు, మృతివొందిరి. ఈమె మహాపతివ్రత, మిక్కిలి ధర్మాత్మురాలు, ఇంటనన్నముబెట్టి జీతములిచ్చి చాలమంది విద్యార్థులకు జదువుజెప్పించెను. ఆమె దత్తపుత్రుడైన శ్రీ రామచంద్ర వెంకటకృష్ణారావుపంతులుగారు నాకుమిత్రుడును సహాభ్యాయుడును నగుట చేత, నేనాశవముతోగూడ వెళ్ళితిని ఆసంవత్సరమే రాజమహేంద్రవరము నటుకలెక్టరుగారి కచేరీలో సీర స్తదారుగనుండిన తాయి శేషగిరిరావునాయుడు గారు మృతివొందిరి.

ఆ సంవత్సరమే (1888) రాజమహేంద్రవరమున కేలూరు కంపెనీ యని యొక నాటకసమాజము వచ్చెను. ధారవాడ నాటకసమాజమువారు మొట్టమొదట తెనుగుదేశమునకు 1881 సంవత్సరమున వచ్చి, 1885 వ సంవత్సరమున మరల వచ్చిరి ఆసమాజమునకు నాయకుడైన వామనభట్టజోషికిని, దక్కిన సభ్యులకును మనస్పర్థలు గలిగినందున, నేలూరుపట్టణమున నతడు తన సమాజమునుండి విడిపోయి, సమాజముమీద కోపము చేత మరియొక సమాజము దానికి పోటీగా లేవదీయదలచి, మన యాంధ్ర యువకుల కొందరను జేర్చుకొని, యొక నాటకసమాజమును లేవదీసెను. దానికే యేలూరు కంపెనీయని పేరు. ధారవాడ నాటకసమాజమువారివలెనే వీరును హిందీలో నాటకము లాడెడువారు. వీరి నాటకములు రమ్యముగ నుండెడివిగాని, సామాజికుల నడతలు మంచివికావని జనులు చెప్పుకొను చుండెడివారు. వీరి నాటకశాల రాజమహేంద్రవరములో టానుహాలు ప్రక్క, తూర్పుగ నప్పుడు కాళీగానున్న దొడ్డిలోవేసిరి. ధారవాడవారు గూడ 1881 సంవత్సరమున రాజమహేంద్రవరము వచ్చినప్పుడక్కడనే నాటకశాల నిర్మించిరి. ఆ నాటకసమాజములో నా మిత్రుడైన రత్నప్రగడ చలపతిరావుగారికి బంధువులు కొందరుండినందున, నాటకములకు సాధారణముగ మా చలపతిరావుగారు వెళ్లుచు, నన్నుగూడ దీసికొనిపోవుచుండిరి. చలపతిరావుగారు టికెట్టు కొననక్కరలేదు ఆయనతోటిపాటు నేను గొననక్కరలేకపోయెను. కాని పలుమారులు సౌమ్మచెల్లించకుండ నాటకమునకు వెళ్లుట నా కిష్టములేక, చలపతిరావుగారు పిలిచినను నేనొకనాడు రానని చెప్పితిని. రాయవరపువారి సావడిలో వెదురుపేళ్ళ చాపయొకటి

యుండెను. రానని నేనా చాపమీద పండుకొంటిని. చలపతిరావుగారు నన్ను పిలిచిపిలిచి విసిగి, యెట్టకేలకు నాపైనలిగి, నా రెండుకాళ్లు పట్టుకొని యెండుకురావని నన్ను బరబర యీడ్చెను. నా పీపు కొట్టుకొని పోయినను నా మొండిపట్టువిడువక నేను పండుకొంటిని. అతడు ప్రాణము విసిగి తానొక్కడే నాటకమునకు వెళ్లెను.

నా పట్టుదలవిషయమై రెండు మూడు చిన్న విషయములు వ్రాసెదను. పెద్దేవముపెండ్లికి నేను వెళ్ళినప్పుడొకనాడు నాకు మంచినీళ్లు త్రాగుటకు చలపతిరావుగారి యప్పగారు వెండిపాత్రయిచ్చెను. నాకు వెండి పాత్ర వద్దని రెండుమూడుసారులమెతో జెప్పితిని. కాని యామె యా పాత్రయిచ్చి వెళ్ళిపోయెను. వెండిపాత్ర వద్దన్నను యిచ్చినదన్న కోపము చేత రాహమెంతో యైనను మంచినీళ్లు త్రాగకయే, భోజనముజేసితిని. మరి యొక సంగతికూడ చెప్పెదను. పొగచుట్ట నాకలవాటులేదు, నా మిత్రులందరు చుట్టకాలైడివారే. “మేమందరము కాల్యుచుండగ నీవేల కాల్యక పోవలెను? నీకుకూడ చుట్ట యలవాటుచేసెదమని” నా మిత్రులు పారు పల్లియచ్యుతరామయ్య, చిలకలపూడి సీతారామయ్య, ద్విభాష్యము కనకము, తల్లాప్రగడ చలపతిరావు నా చుట్టును గూర్చుండి, చుట్ట నా కలవాటుచేయవలెనని చుట్టలుకాల్చి యాపొగ నా ముక్కులలోను నోటిలోను నూదిరి. నేనుక్కిరిబిక్కిరియై చుట్టయలవాటు జేసుకొననని గట్టిగ జెప్పితిని. నానడతను గురించి కొన్నిమాటలు యిక్కడ చెప్పవలెను. చలపతిరావుగారును నేనును జదువుకొనుచున్న కాలమున నొకనాటి సాయంకాలము మేమిరువురము షికారు వెళ్ళితిమి. అతడు చుట్టలు దిట్టముగకాల్చెను. రమారమి యేడుగంటల కిద్దరము చలపతిరావుగారింటికి వెళ్ళితిమి. అతని తల్లియు నప్పగార్లు నతనిని బయకరింపగా నతడేదో జవాబుచెప్పెను. చుట్టకంపు గుప్పన వారికి గొట్టెను. అప్పుడు వారుమువ్వరు వానిని దూషించి “నీ సహవాసములు మండిపోను, దుస్సహవాసములు చేసి చెడిపోవు చున్నావు.” అని వానిని మందలించి నన్నుగూడ తూలనాడిరి. అది వెన్నెలరాత్రి యగుటచే నేను మిక్కిలి దగ్గరగానున్న మాయికి నడచి పోయితిని ఆ మఱునాటినుండి చలపతిరావుగారింటికి వెళ్లుట మానితిని. చలపతిరావు తల్లి నన్నుగురించి కొందరు స్నేహితులనడిగెను. వారమెతో “లక్ష్మీనరసింహము చాల మంచివాడు, చుట్ట త్రాగడు, వానిసహవాసము చేత మీ పిల్లవాడు బాగుపడునుగాని చెడిపోడు. వానిని రావద్దనుట పొర

పాటు" అని చెప్పిరట. నేను పదునైదు దినములవరకు చలపతిరావు గారింటికి వెళ్ళలేదు. అప్పుడు చలపతిరావు తల్లియు నప్పగారును తమ యింటికి రమ్మని నాకు వర్తమానమంపిరి. రమారమి మానముదినములకు నేను వారియింటికి వెళ్ళ నారంభించితిని. ఒకప్పుడు మధ్యాహ్నము వండిన యన్నము మాయింట లేనియడల, సాయంకాలపు వంటయైనతరువాత వేడి యన్నము తిని జీకటిలో నేను ప్రాతయూరికి భోవుట కష్టమని, భోజనము చేయకయే చలపతిరావుగారింటికి భోవుచుండెడివాడను. అతడును వాని యింటిలోనివారును భోజనముచేసితివా యని నన్నడిగినప్పుడు, చేయలేదని చెప్పినవక్షమున వారియింట భుజియింపమందురేమో యని, మోమోటము పడి, భోజనము చేసితినిని యబద్ధము పలుమారు చెప్పుచు వచ్చితిని.

ఆ సంవత్సరమున మా మేనమామగారికి శరీరములో నజీర్ణవ్యాధి గలిగినందున, వారికి బదిలీగానేను వారిపాఠశాలలో దెనుగుపాఠములు జెప్పుచువచ్చితిని. వ్యాధి రాజమహేంద్రవరములో నివారణగానందున, నేనును వారును గలసి మా వీరవాసరగ్రామము వెళ్ళితిమి. అక్కడ నీళ్లు మంచివగుటచేతను, తగినమందుతీసుకొనుటచేతను, వారివ్యాధి నివారణమై మరల బినిలో జేరిరి. ఆ సంవత్సరమున నవంబరు డిశంబరునెలలో నేను హిందూస్తానీభాష నేర్చుకొనవలెనని యభిలాషగలిగి, నాకాభాష నేర్చుమని నవాబు ఖాజాఅహమ్మదుల్లాఖాన్ సాహెబుగారినడిగితిని. వారునామీద దయగలిగి గొంచెము నేర్పనారంభించిరి. అక్షరములువ్రాయుట జదువుట వచ్చినవిగాని గుణితములు నేర్చుకొనుచుండగా నశ్రద్ధచే మానితిని.

మా గురువుగారైన వేదము వెంకటాచలముగారు, రాజమహేంద్ర వరమునుండి, బి. యల్. పరీక్షకు జదువుకొనుటకు నిశ్చయించుకొని, చెన్న పురివెళ్ళ బయనమైరి. ఆ వార్త పాతవిద్యార్థులమైన మేమెరిగి యొక సన్మానముగావించి వారిని గౌరవించితిమి. శ్రీ పోలవరముజమీందారుగారు వారి శిష్యులేయగుటచే, వారొక జేబుగడియారము గురువుగారికి బహు మానము జేసిరి. ధనములేనివాడనగుటచే నేను భక్తితో నైదుపద్య

ములు రచించి వారికర్పించితిని. పూర్వకాలము పురమందిరములేదుగనుక సభలన్నియు సాధారణముగ శ్రీ విజయనగరము మహారాజావారి బాలికా పాఠశాలలో జరుగుచుండెను. మా సభగూడ నచ్చటనే జరిగెను. ఆసభకు శ్రీ న్యాపతి సుబ్బారావుపంతులుగా రధ్యక్షతవహించిరి. పద్యములువ్రాసి సభలో జదువుటకు నా కదియే ప్రారంభము. సభాసదులలో ననేకులు నా పద్యములు బాగున్నవని చాల మెచ్చుకొనిరి.

నా కవిత్వమునుగూర్చి యొక్కమాట నిచ్చట జెప్పవలెను. చిన్న నాడు నేను వీరవాసరములో జదువుకొనుచున్నప్పుడు, నా మిత్రుడు చెన్నా ప్రగడ భానుమూర్తిగారు నాకంటె పైతరగతిలో జదువుచు, నప్పుడే కవిత్వము చెప్పనారంభించెను. పులినిజూచి నక్క వాతబెట్టుకొన్నదన్న సామెతగ, శబ్దజ్ఞానము లేకపోయినను, లక్షణము రాకపోయినను, నేను గూడ పద్యములు చెప్పవలెనని కుతూహలపడి, గణములు లేకుండ యతి ప్రాసలు లేకుండ నేవో పెరిమెరి పద్యములు కొన్ని యల్లుచుండెడి వాడను. నేను నరసాపురములో మిషనుస్కూలులో జదువుచున్న కాలమున, నేలేశ్వరపు వెంకటప్పయ్య శాస్త్రిగారివద్ద, ఛందోవిషయసారసంగ్రహమును లక్షణ గ్రంథమును జదివితిని. అందుచేత నేను గొంత లక్షణమును నేర్చితిని. రాజమహేంద్రవరము వచ్చినతరువాత, దానిని కొంత పృద్ధిచేసుకొంటిని. 1887 వ సంవత్సరమున జరిగిన విక్టోరియా జూబిలీ సందర్భమున నాపేర గొన్నిపద్యములు రచించి, వానిని మిత్రులకు వినిపించి, నాపేరు లేకుండ గొన్నిపద్యము లొకమిత్రునిపేర రచించితి నని యీవరకే చెప్పితినిగదా! ఈవిధముగ నేను గవిత్వములో వ్రేలు బెట్టితిని. మా గురువుగారిమీద నేను రచించిన పద్యములతో నాపేరు బైటపడెను నేను కవిననియు నాంధ్రభాషా పరిచితుడననియు గొందరి కప్పుడు తెలిసెను.

స్వీయచరిత్రము

నాలుగవ ప్రకరణము

ఉద్యోగము - గ్రంథరచనము

1889 వ సంవత్సరము జనవరినెలలో నొకనాడు శ్రీ యిమానేని హనుమంతరావునాయుడుగారు నానిమిత్తమువచ్చి, “మేమొకనాటకసమాజమును స్థాపించినాము. శ్రీ తోలేటి వెంకటసుబ్బారావుగారు హరిశ్చంద్ర నాటకమును అడుకొనుటకై మాకు వ్రాసియిచ్చిరి మీరు కీచకవధ నాటకముగ వ్రాసి మాకియ్యవలెను.” అని కోరిరి. నేను వెంటనే “శ్రీ సుసర్ల అనంతరావుగారు పాండవాజ్ఞాతవాసమును నాటకమువ్రాసిరి. అది మిక్కిలి బాగున్నది. దానిలో కీచకవధయున్నది. అదియుండగ నేను వ్రాయుట యెందుకు ? దానినిమీరు ప్రయోగింపవచ్చునని” బదులుచెప్పితిని. అది విని నాయుడుగారిట్లనిరి. “అజ్ఞాతవాస చరిత్రమున్నదిగాని యందులో నెన్నో పద్యము లున్నవి. మా సమాజసభ్యులు పద్యములుచదువలేరు. మాకు వచన నాటకమే కావలెను. తోలేటిసుబ్బారావుగారు వచనముగనే మాకు హరిశ్చంద్రనాటకము వ్రాసియిచ్చిరి. కావున మీరుకూడనట్లే వచనముగ నాటకము వ్రాసియిండ”ని యడిగిరి. నేను వేదము వేంకటాచలముగారిమీద వ్రాసినపద్యములు బాగున్నవని నాయుడుగారిప్రాయపడి, నేను తెనుగులో గ్రంథములు రచింపగలనని భావించి, వారు నాకడకువచ్చిరి. నేను కొంచె ములోచించి “సరేయిస్తేచేయుదు”నని చెప్పి వారినిబంపితిని. వారు వెళ్ళిన తరువాత, భారతములోని విరాటపర్వమును కీచకవధపరకునేను జదివించుకొనివిని, యజ్ఞాతవాసచరిత్రగూడ కొంత జదివించుకొనివిని, నాటకము వ్రాయనారంభించితిని. అప్పుడు నాదృష్టి బాగుండుటచే నాటకము నాస్వ హస్తమున వ్రాసితిని. నాదస్తూరిమట్టుకు బాగుండెడిదిగాదు. అయినను గ్రంథమంతయు నేనే వ్రాసితిని.

ఇంతలో నాజీవితములో గొంతమార్పు వచ్చినది. రాజమహేంద్రవరములో నామిత్రులు గొందరు పాఠశాల నొకటి స్థాపించవలెనని సంక

ల్పించిరి. అందు ముఖ్యులు, దువ్వూరి వీరభద్రయ్యగారు, వక్కలంక కామేశ్వరరావుగారు, నందివాడ సుబ్రహ్మణ్యముగారు, ఓరుగంటి కాంతయ్యగారు, కుందూరి వేంకటరత్నముగారు మున్నగువారు. ఆ సంకల్పము కార్యరూపము పహించినది. ఆర్యన్ హైస్కూలని యొకయున్నత పాఠశాల స్థాపించబడెను ప్రాతయూరిలో ఉప్పులూరి గంగరాజుగారి మేడలో నది నెలకొలుపబడెను. దానికి యువకుడు, పట్టపరీక్షనిద్దుడునైన ఓరుగంటి కాంతయ్యగారు, ప్రధానోపాధ్యాయుడుగ నియమింపబడిరి. కొల్లా నరసయ్యగారు బి. ఏ., గణితము నేర్పుచుండిరి. ద్రోణరాజు రామకృష్ణరావుగారు బి. ఏ., ప్రకృతిశాస్త్రము నేర్పుచుండిరి. వక్కలంక కామేశ్వరరావుగారు, దువ్వూరి వీరభద్రయ్యగారు, కుందూరి వేంకటరత్నముగారు, క్రింది తరగతులకు నుపాధ్యాయులుగ నేర్పడిరి. తెలుగు పండితునిగ, నన్నేర్పరచిరి. నేనును కొల్లా నరసయ్యగారును తప్ప తక్కిన వారందరు జీతములు తీసుకొనకుండ పనిజేయసాగిరి. ఆపాఠశాలలో, మెట్రిక్యులేషనుతరగతి మొదలుకొని, ప్రస్తుతపు మొదటిపాఠము నకు సరియైన మూడవతరగతివరకు, నన్నితరగతులు నేర్పడినవి. పిల్లలు చాలమంది చేరిరి సర్కారువారి యంగీకారము (Recognition) మాత్రము దొరకలేదు. కారణమేమన, రాజమహేంద్రవరములో బాఠశాలలు బెక్కులుగ నుండుటచే, విద్య కట్టుదిట్టముగ విద్యార్థులకు పచ్చుటలేదని తలంచి, కాలేజీ ప్రిన్సిపాలుగారైన మెట్కాప్ దొరగారును, పాఠశాలా పరీక్షాధికారి యైన వాగోజీరావు పంతులుగారును, మరికొందరు పురప్రముఖులును, సమావేశమై యాలోచించి, పట్టణములోనున్న పాఠశాలలన్నియు గలిపి యొకమహాపాఠశాలగజేయుట మంచిదని యాలోచించిరి. అనేక పాఠశాలలుండుటచే, బాలకులు నీతిలేక కట్టుబాటులేక యొకనాడొక పాఠశాలలోను, మరియొకనాడు మరియొక పాఠశాలలోను, జడువుచు, యిక్కడ జీతములేగబెట్టి యక్కడికి, యక్కడ జీతములేగపెట్టి యిక్కడికి పోవుచుండిరి. ఇది బాలకులకు మిక్కిలి యనర్థకముగనుండెను. అది కనిపెట్టి విద్యార్థుల క్షేమముగోరిన మెట్కాప్ దొరగారు మొదలైనవారు, సకలపాఠశాలాసమ్మేళనము ప్రారంభించిరి. అప్పుడు పట్టణములోనున్న పాఠశాలలివి. వేదము వేంకటాచలముగారు ప్రధానోపాధ్యాయుగనున్న పాఠశాలయొకటి, మిషనుస్కూలొకటి, యేలూరి లక్ష్మీనరసింహముగారి యాస్తిక పాఠశాల యొకటి. దేశీయాభిమాన పాఠశాల యంతకుముందే యంతరించినది.

అందుచేత మెట్కాఫ్ దొరగారును, నాగోజీరావు పంతులుగారును, మిషను పాఠశాల ప్రధానోపాధ్యాయులైన దుర్గయ్యగారిని, యాస్తిక పాఠశాలాధికారియైన యేలూరి లక్ష్మీనరసింహముగారిని గలసి, మాటలాడి, సమ్మేళనము గురించి వారి నొడంబరచి, యూరిలోనున్న పాఠశాలలన్నియు గలిపి యొక పాఠశాలజేసిరి. ఆ మహాపాఠశాలకొక పరిపాలకసంఘ మేర్పడెను. ఆ సంఘమునకు మెట్కాఫ్ గారే యధ్యక్షులుగ నుండిరి. కళాశాలలోని యుపాధ్యాయులు గొందరు, పురప్రముఖులు గొందరు దానిలో సభ్యులుగ నుండిరి. ఆ పాఠశాలపేరు రాజమహేంద్రవరసర్వత పాఠశాల. (Rajahmundry High school) ఆ పాఠశాలలో మెట్రిక్యులేషను తరగతియు, దాని క్రిందితరగతియు మాత్రమే యుండెను. ఆ పాఠశాలకు ప్రధానోపాధ్యాయులుగ శ్రీ యేలూరి లక్ష్మీనరసింహముగారి నేర్పరచిరి. చరిత్రము చెప్పుటకు శ్రీ వేదము వేంకటాచలముగారిని, గణితము చెప్పుటకు శ్రీ యేలేశ్వరపు పేరయ్యశాస్త్రిగారిని, బ్రక్కతిశాస్త్రము నేర్పుటకు ముడుంబై రామానుజాచార్యులవారిని, సంస్కృతము నేర్పుట కాకొండి వ్యాసమూర్తిశాస్త్రిగారిని, నాంద్రోపాధ్యాయులుగ వద్దాది సుబ్బారాయుడు గారిని నియమించిరి. ఈ పాఠశాల చిత్రపు నరసింహరావుగారి గృహమున స్థాపింపబడెను. దీనికి మూడు శాఖాపాఠశాలలుండెను. ఒకటి మునుపటి టవునుస్కూలు. రెండవది మునుపటి యిన్నీసుపేట స్కూలు. మూడవది యాస్తికమధ్యమపాఠశాల. ఈమూడు పాఠశాలలలోను మిడిలు స్కూలు పరీక్షవరకు మాత్రమే చదువు చెప్పబడుచుండెను అక్కడ చదువు ముగిసినతరువాత బాలకులు, పై చదువుకొరకు నూతనముగ స్థాపింపబడిన హైస్కూలునకు, బోవుచుండిరి. పాఠశాలలలో తమలో తమకు పోటీలేకుండ నిట్టియేర్పాటు చేయబడినందున, మరియొక క్రొత్త పాఠశాలయేదైన స్థాపింపబడినయెడల, నది దొరతనమువారిచేత సంగీకరింపబడకుండునట్లు మెట్కాఫ్ దొరగారును, నాగోజీరావుపంతులుగారును దగిన యేర్పాటులు జేసిరి. ఈ క్రొత్తపాఠశాల 1888 వ సంవత్సరమున స్థాపింపబడినది. దీనితో వెనుకటి పాఠశాలలన్నియు విరమించినవి. పోటీ లేకుండ విద్యార్థులకు విద్య కట్టుదిట్టముగ నేర్పబడుచుండెను. మరియొక పాఠశాల యేదియు దొరతనమువారి యంగీకారము బడయుకుండునట్లది కారులు నిశ్చయించుకొన్నందున, 1889 వ సంవత్సరములో స్థాపింపబడిన మా పాఠశాల పై యధికారుల యంగీకారము బడయుటకు వీలులేకపోయెను.

ఆసంగతి తెలిసియే, యా పాఠశాలాస్థాపకులు గూడ దొరతనమువారి యంగీకారము కొరకు బ్రయత్నము చేయలేదు అట్టి యంగీకారమును బడయని స్కూలులో జదివినపిల్లలు మెట్రిక్యులేషను పరీక్షకు దరఖాస్తు చేయవచ్చును. కాని, మిడిలుస్కూలు పరీక్షకు దరఖాస్తుచేయగూడదు. మా పాఠశాలలో మెట్రిక్యులేషను తరగతిలో నిద్దరుబాలురు మాత్రమే యుండిరి. దొరతనమువారి యంగీకారము బడయని పాఠశాలలో బాలురు చదువరు. అందుచేత నేప్రియలు మాసాంతమునకు, బాలకులు చాలమంది మా పాఠశాలను విడిచిపెట్టిరి. పాఠశాలలో పండితులెక్కువగ నుండుటచే పరిపాలకసంఘమువారు సభచేసి యొక పండితుని దీనివేయ నిశ్చయించిరి. ఆపండితుడెవ్వరాయని మీమాంస వచ్చెను. రాజమహేంద్రవరములోనున్న పాఠశాలలన్నిటిలో పనిచేయుచున్న పండితులలో, శ్రీపురాణపంథమల్లయ్య శాస్త్రిగారి సర్వీసు తక్కువగనున్నదని నిశ్చయించి, సంఘమువారాయ నను దీనివేసిరి. కాబట్టి మల్లయ్యశాస్త్రిగారికి రాజమహేంద్రవరములో నుద్యోగము పోయెను. ఆకాలమున నమలాపురము బోర్డుహైస్కూలులో నొక పండితపదవి కాశీవచ్చెను. అప్పుడు బోర్డుకు, రాజమహేంద్రవర ములో నబుకలెక్టరుగ నున్న మోబిల్లెదొరగారధ్యక్షులుగా నుండిరి. ఎర్ర మిల్లి వెంకట్రావుగారు సీర స్తవారుగారు. ఆయన మల్లయ్యశాస్త్రిగారి పాండి త్యము ప్రజ్ఞ మొదలైనవి బాగుగ నెరుగుదురు. శాస్త్రిగారి ప్రజ్ఞావిషయమై స్తుతిజేయుచు, నమలాపురములోని పదవి శాస్త్రిగారి కిప్పింపవలసినదని, మెట్కాఫ్ దొరగారు మోబిల్లె గారికి జాబువ్రాసిరి. ఇదిగాక శ్రీ కందుకూరి వీరేశలింగముగారును, మల్లయ్యశాస్త్రిగారినుగ్గడించుచు యోగ్యతాపత్రముల నిచ్చిరి. ఆపని మల్లయ్యశాస్త్రిగారి కయ్యెను. మల్లయ్యశాస్త్రిగారు సకుటుంబముగ బ్రయాణమై యమలాపురమువెళ్ళిరి.

నేను వారితో వెళ్ళలేదు. కారణమేమన నాకీ క్రొత్తపాఠశాలలో నొక చిన్నయద్యోగము దొరకినదిగదా! అదిగాక రాజమహేంద్రవరము విడిచిపెట్టుట నా కిష్టములేదు. మరియు మా మేనమామగారు ప్రయాణ మైన దినములలో, శ్రీ రాయవరపు అప్పారావుగారి రెండవ కుమార్తెకు వివాహము నిశ్చయింపబడినది. ఆమెను వక్కలంక కామరాజుగారి రెండవ కుమారుడును, కామేశ్వరరావుగారి తమ్ముడునైన గవరరాజుగారి కిచ్చి పెండ్లిచేయుటకు నిశ్చయించిరి. ఈ సంబంధము నాచేత కుదుర్ప బడినది. వక్కలంక కామేశ్వరరావుగారి యింటికి నేను పలుమారులు

పోయి యీ సంబంధము విషయమై మిక్కిలి ప్రయత్నము జేసితిని. నా ప్రయత్నము సఫలమైనది. ఆబాలిక నా ప్రియమిత్రుడైన తల్లాప్రగడ చలపతిరావునకు మేనగోడలు. నా శిష్యుడైన రామమూర్తికి జెల్లెలు. ఆ వివాహమునకు నన్నక్కడ నుండవలసినదని చలపతిరావు బలవంత పెట్టెను. ఈసంగతి మా మేనమామగారితోజెప్పి, యంగీకారముబడసి, నే నమలాపురము వెళ్ళక యుండిపోతిని. మా మేనమామగారు వెళ్ళినది మొదలుకొని నాకు భోజనసౌఖ్యముతగ్గెను. పాఠశాలలో నేదో కొంచెము జీతము వచ్చుచున్నదిగనుక, నేను పూటకూళ్ళయింట బ్రవేశించి యొక పూటదిని యొకపూట దినక కాలక్షేపము జేయజొచ్చితిని. తిన్నగ తినక పోవుటకు కారణమిది పగలు నేను స్వయముగబోయి భోజనముచేయ గలిగి యుంటిని, గాని రాత్రులు పరసహాయములేక వెళ్ళజాలను. అందు చేత గొన్నిరాత్రులు మానియు, గొన్నిరాత్రులు రామమూర్తిని సాయము తీసుకొనివెళ్ళియు నెట్టెటో కాలము గడపుచుంటిని.

1889 వ సంవత్సర మేప్రియలులో, నామిత్రుడైన తల్లాప్రగడ చలపతిరావునకు గొప్ప కష్టము సంభవించెను. 1888 వ సంవత్సరము చివరభాగము మొదలుకొని, చలపతిరావుభార్య యనగా పారుపల్లి పుండరీ కాక్షుడుగారి మూడవ కుమార్తె, జబ్బుగనుండెను. ఆమె క్రమక్రమముగ శుష్కించుచుండెను. చలపతిరావు జిల్లా స్టర్జనుగారైన డాక్టరు కరూధర్ను గారిని వైద్యమునకై పెట్టెను. నేను తరుచుగ మందులకై పోవుచుంటిని. ఎంత శ్రమపడినను వ్యాధి కుదురలేదు. ఆమె యేప్రియలు 30 తారీఖున రాత్రి మృతినొందెను. ఆమె కప్పటికి మూడుసంవత్సరముల వయసుగల కుమారుడుండెను. అతడే తల్లాప్రగడ నరసింహారావు. పిమ్మట నతడు పెద్దవాడై చదివి, బి. యల్. లో తేరి, కొన్నాళ్లు రాజమహేంద్రవరము లోను, కొన్నాళ్ళేలూరులోను న్యాయవాదిగనుండి. 1936 వ సంవత్సరమున నేలూరులో మృతినొందెను. ఆ కష్టదినములలో చలపతిరావు నోదార్పుచు కొన్నిదినములు కాలము గడపితిని.

ఆసంవత్సరము ఫిబ్రవరినెలనాటికి, నేను కీచకవధా నాటకములో రెండంకములు వ్రాసి హనుమంతరావునాయుడుగారి కిచ్చితిని. తక్కిన భాగ మేప్రియలునాటి కిచ్చితిని. గ్రంథరచనకారంభము గనుక మొదటి యంకములలో కఠినపదములు కఠిన సమాసములు ప్రయోగించితిని. ద్రౌపదీ కీచకుల సంభాషణములు వచ్చినపు డాభాగము శృంగారరసప్రధాన

మైనదిగనుక, సమాసములు మొదలయినవి ప్రయోగింపక సులభతైలితో వ్రాసితని. ఇది నాటకసమాజము వేరుగ భావించిరి. కఠినసమాసమున్న భాగమునేను మా మేనమామగారిచేత వ్రాయించితి ననియు, వారమలాపురము వెళ్ళిన తరువాత నీ చివరిభాగము నేను స్వయముగ వ్రాసితిననియు, నందుచేత నీ సులభతైలిని బడినదనియు, నాటక సమాజమువారు తప్పుగ నభిప్రాయపడిరి. తోలేటి సుబ్బారావుగారు వ్రాసి యిచ్చిన హరిశ్చంద్రనాటకమును నా నాటకమును వారుజదివి, హనుమంత రావునాయుడుగారు, వారి బంధువులై న శ్రీలు ముందుగ జూచుటకై యీ రెండు నాటకములును, సామినేని బుచ్చిఅప్పాయి నాయుడుగారను రెండవ పేరుగల “యశహసింగరరావునాయుడుగారి” విశాలమైన సావడిలో, మొట్టమొదట ప్రయోగించిరి. ఇది వేసవికాలపు శలవులలో జరిగెను. తరువాత టౌనుహాలుప్రక్కనున్న యొకదొడ్డిలో గట్టితాటియాకులపాకవైచి నాటకములాడజొచ్చిరి. ఈ సమాజముపేరు “రాజమహేంద్రవర హిందూ నాటకసమాజము.”

హనుమంతరావునాయుడుగా రాదివెలమకులస్థులు, మాదిరెడ్డి వేంకటరత్నమునాయుడుగారు మొదలగువారికి బంధువులు. ఈయన స్వగ్రామము గుంటూరుజిల్లాలోని త్రొత్తపట్టణము, ఆయన పూర్వము మెట్రిక్యులేషనుస్కూలులో జాలకాలముపనిజేసి, యక్కడ నొక నాటక సమాజము స్థాపించెను. ఆ మిషనుపాఠశాలలోనే, టంగుటూరి ప్రకాశము గారుకూడ జదువుకొనుచుండిరి. నాయుడుగారు స్థాపించిన నాటక సమాజములో వంగవోలుపురమున ప్రకాశముగారుకూడ పాత్రధరించుచుండిరి. రాజమహేంద్రవరములో ఘోకర్ల సుబ్బారావునాయుడుగారని యొక గొప్ప న్యాయవాదియుండెను. ఆయన శ్రీ మాదిరెడ్డి వేంకటరత్నమునాయుడుగారి తోడియల్లుడు. సుబ్బారావునాయుడుగారును, హనుమంతరావునాయుడుగారును బంధువులగుటయేగాక, మిత్రులు, సహాధ్యాయులును. ఆచారణమున సుబ్బారావునాయుడుగారి యొక్కయు, దక్కిన బంధువుల యొక్కయు, ప్రేరణముచేత, హనుమంతరావునాయుడుగారు 1887 వ సంవత్సరమున కుటుంబముతో రాజమహేంద్రవరమువచ్చిరి. ఆయనకు రాగానే యేలూరి లక్ష్మీనరసింహముగారు తమ యాస్థికపాఠశాలలో నొక యుపాధ్యాయపదవినిచ్చిరి. నాయుడుగారు వచ్చునప్పుడు, తమకు ప్రియ శిష్యుడును దమ నాటక సమాజములో సభ్యుడనైన ప్రకాశముగారిని,

రాజమహేంద్రవరము దీసుకొనివచ్చి, పాఠశాలలో జేర్పించిరి. ప్రకాశము గారు పూటకూళ్ళయింట కొన్నాళ్లుదిని, కొంతకాలము మాతామహిని దీసుకొనివచ్చి, వేరే కాపురముండి చదువుకొనుచువచ్చిరి హనుమంతరావు నాయుడుగారే ప్రకాశముగారికి చదువుచెప్పించుచువచ్చిరి నాయుడుగారి కతనిమీద పుత్రప్రేమయని చెప్పుటతిశయోక్తిగాదు. ప్రకాశముగారు బాలుడు. తెలివిగలవాడు. స్ఫురద్రూపి, హనుమంతరావునాయుడుగారికి నాటకములమీది కుతూహలము వంగవోలుతో నాగిపోక, రాజమహేంద్రవరమునకుగూడ వచ్చెను. హనుమంతరావునాయుడుగారికి రాజమహేంద్రవరములో స్థిరమైన యుపాధ్యాయ పదవిలభించెను.

అప్పుడాయన నాటకసమాజము స్థాపించెను. తానే యానాటక సమాజమునకు మేనేజరుగ నుండుటవలన గొన్ని బాధలున్నవని, రాజమహేంద్రవరము సెంట్రల్ జైలుయిలో నొక గుమాస్తాగనున్న పిళ్ళారిసెట్టి త్రియంబకరావు నాయుడుగారిని, మేనేజరుగ నేర్పించెను. ఆ సంవత్సరము జూనునెలలో 8 వ రోజున, నూతనముగ నిర్మించిన తాటియాకుల పాఠశాల, మొట్టమొదట, సమాజమువారు తోలేటి సుబ్బారావుగారు వ్రాసి యిచ్చిన “హరిశ్చంద్ర” నాటకమును ప్రయోగించిరి. మఱునటి శనివారము నాడనగా జూనునెల 15 తేదీని నేను వ్రాసియిచ్చిన “కీచకవధ” నాటకమును ప్రయోగించిరి. నన్నుగూడ నాహ్వానించిరి నేనా నాటకమునకు బోయి జూచితిని. ప్రేక్షకులు నాటకము బాగున్నదని సంతోషించిరి. హనుమంతరావు నాయుడుగారు భీమపాత్ర ధరించిరి. ప్రకాశముగారు ద్రౌపదీపాత్ర ధరించిరి. ఈ నాటక సమాజములో గొందరు ప్రసిద్ధులు పాత్రలు ధరించిరి. వారెవరనిన; హనుమంతరావు నాయుడుగారు, ప్రకాశముగారు, జిల్లాజడ్జి వనిజేసి పింఛను పుచ్చుకొని, 1939 వ సంవత్సరములో చెన్నపురిలో మృతినొందిన పిళ్ళారిసెట్టి నారాయణరావునాయుడుగారు, సబ్బజెడ్జివనిజేసి పింఛను పుచ్చుకొని ప్రస్తుతము చెన్నపురిలో సుఖముగనున్న కోకా సాంబశివరావు నాయుడుగారు, పోస్టు డిపార్టుమెంటులో పనిజేసి పింఛను పుచ్చుకొని సుఖముగనున్న కోకా వెంకటరెడ్డి నాయుడుగారు. ప్రకాశముగారు నాటకములో నేరసము నభినయించినను మిక్కిలి సౌగంధ్యముగ నభినయించెడివారు. కరుణరసమునకును వీరరసమునకును వీరు పెట్టినదిపేరు. ఆ సమాజమునకు దక్షిణదేశస్థుడు సాతానియైన రామానుజయ్యయను నతడు సూత్రధారిగ వచ్చెను. ఇతడు చక్కగ గానము

చేసెడివాడు. అతని గానము వినుటకే కొందరు వచ్చెడివారనిన యతిశయోక్తిగాదు. కొంతకాలము బందరులో పోలీసు యినస్పెక్టరుపనిజేసి తరువాత మృతినొందిన వల్లూరి సూర్యప్రకాశరావుగారు తత్కాలమున రాజమహేంద్రవరములో ప్రథమశాస్త్ర పరీక్షకు జదువుకొనుచుండి యీ సమాజములోజేరి హాస్యము జెప్పుచుండెను ఇతను హాస్యములో మిగుల గట్టివాడు. ఇరని హాస్యము జనరంజకముగ నుండెను. ఈ యిద్దరు ప్రకాశములవల్ల నాటకసమాజము ప్రకాశించెను. నేను రచించిన కీచక వధా నాటకము మొదటిసారి ప్రయోగింపబడినప్పుడు న్యాయతి సుబ్బరావు పంతులుగారు, నెర్రమిల్లి వేంకట్రావు పంతులుగారు మొదలగు పురప్రముఖులు చాలమంది విచ్చేసి సంతోషించిరి.

ఈ నాటకము రెండవసారి మరికొన్నిదినములకు ప్రయోగించిరి. అప్పుడు ప్రేక్షకులతోడిపాటు నేనుగూడ నొక రుర్రీలో గూర్చుంటిని. బయ్యపునీడి జోగయ్యగారు మొదలగుపురప్రముఖులనాటకమునకువచ్చిరి. జోగయ్యగారు మెరకపీడి తెలగాలు. తెలుగులో సభిరుచిగలవారు. కొంత కాలము రాజమహేంద్రవరములోను, పిమ్మట విభాపట్టణములోను జిల్లా కోర్టులో సిరస్థవారుగనుండినవారు. ఆనాటకమున కాయనవచ్చి హనుమంత రావునాయుడుగారు భీమ పాత్రనభినయించుచున్నప్పుడు సంతోషించిచప్పట్లు గొట్టిరి. సభాసదులుగూడ సంతోషముచే చప్పట్లుకొట్టిరి. జోగయ్యగారు కొన్ని పుష్పములు నాతలమీదజల్లిరి. ఈ గౌరవముచేత నేను మిక్కిలి సంతసించితిని, హనుమంతరావునాయుడుగారుగూడ మిక్కిలి సంతోషించి మరి మొకనాటకము వ్రాయుటకు నన్ను ప్రోత్సహపరచిరి. నేనప్పుడు ద్రౌపదీ పరిణయనాటకమును వ్రాయనారంభించితిని. అది యైదంకముల నాటకము. అక్కడక్కడగొన్ని పద్యములున్నను మొత్తముమీద నదిగూడ వచన నాటకమే. ముఖ్యపాత్రలుధరించునట్టి హనుమంతరావునాయుడుగారు గాని, ప్రకాశముగారుగాని, పద్యములు జదువలేరు. ఒకరిద్దరు పద్యములు జనువగలవారుండిరి. వారు ధరించుపాత్రలకే పద్యములు పెట్టుచూవచ్చితిని. ఈ నాటకముగూడ జాలవరకు స్వహస్తమున వ్రాసితిని. నాటకరచనము త్వరగ ముగింపవలెనను కుతూహలముతో హనుమంతరావునాయుడుగారికప్పుడును, దుర్గి గోపాలకృష్ణారావును సామాజికదొకప్పుడును రాత్రులువచ్చి, నేజెప్పగా నాటకము వ్రాయుచుండిరి.

1889 వ సంవత్సరము జూలై నెలలో మామిట్రులు స్థాపించిన యార్యను హైస్కూలు క్రమక్రమముగ క్షీణించిపోయినందున, యిప్పటి మొదటిఫారమునకు రెండవఫారముకు సరియైన నాలుగవ తరగతియు, మూడవతరగతియు మాత్రమే నిలిచియుండెను. తక్కిన యుపాధ్యాయులందరు పాఠశాలనుండి మానివేసిరి. కుండూరు వేంకటరత్నముగారు, నేనుమాత్రమే పాఠశాలను బట్టుకొని వ్రేలాడితిమి. మేమిద్దరము పాఠశాల నుప్పలూరివారి మేడలోనుండి దీసివేసి, ధర్మానుపత్రి వెనుక నుండిన తవ్వలవారి బంగాళాలో దెట్టితిమి. పాఠశాలవల్ల వచ్చు నాదాయము నుండి కొంతభాగము వెంకటరత్నముగారును, కొంతభాగము నేనును బుచ్చుకొని కాలక్షేపము చేయుచుంటిమి. అప్పుడు నేను తవ్వలవారి యింట చాలురకు నెలకు రు 6/- లు చొప్పున జీతముమీద నింటిపద్ద పాఠములు చెప్పుచుంటిని. వీరవాసరములో మా తండ్రిగారి సంపాదనము తగ్గిపోయినందున కుటుంబభారము నాపై నప్పగించిరి. కుటుంబమనగా మా తల్లి, మా తమ్ముడు, చిన్నచెల్లెండ్రయిన యచ్చమ్మ, రమణమ్మ, నేను మేమిన్నీసుపేటలో నాళమువారి కొట్లలో నెలకు మూడురూపాయలు బాడుగ నిచ్చి కాపురముంటిమి, సాయంకాలము పాఠశాల పదలిపెట్టినతరువాత మేము, నాయుడుగారు మొదలగువారు గలసి నాటకశాలలో నిష్ఠాగోష్ఠి జెప్పుకొనుచు రాత్రి యెనిమిదిగంటలవరకు కాలక్షేపము జేసి యింటికి బోవుచుండెడివారము. నా సంపాదన జాలక, నాకు గొంతఋణమయ్యెను. ద్రౌపదీపరిణయ నాటక మా సంవత్సరము సెప్టెంబరు నెలలోనో, యక్ష్టాబరు నెలలోనో, మొదటిసారి ప్రయోగింపబడెను. హనుమంతరావు నాయుడుగారు భీమపాత్ర ధరించిరి. ప్రకాశముగారర్జునపాత్ర ధరించిరి. వీరరసమభినయించుటలో ప్రకాశముగారద్వితీయులు. ఆ నాటకమున నాలుగవ యంకములో వీరరసమభినయించుటకు మిక్కిలి యవకాశముండెను. అది ప్రకాశముగారు మిక్కిలి యద్భుతముగ బ్రదర్శించిరి.

మద్దూరి నాగభూషణముగారప్పుడు విద్యార్థిగనుండి, నాటకసమాజములోజేరి ద్రౌపదీ పరిణయములో ద్రుపదపాత్ర ధరించిరి. ఈయన పద్యములు మిక్కిలి శ్రావ్యముగ జదువగలవారు. ఈయన పద్యములువిని ప్రేక్షకులు మిక్కిలి యానందించుచుండెడివారు. దుర్గి గోపాలకృష్ణరావు దుర్యోధనపాత్ర ధరించెడివాడు. ద్రౌపదీపాత్ర నెప్పల్లి బుల్లికృష్ణయ్యయను నొక యువకుడు ధరించెడివాడు. హిడింబాసుర, బకాసుర పాత్రలు

శ్రీ మాదిరెడ్డి వెంకటరత్నము నాయుడుగారి తమ్ముడు చలపతిరావు ధరించుచుండెడివాడు, అతడు మిక్కిలి దృఢకాయుడు. హనుమంతరావు నాయుడుగారు మొదలయినవారు నన్ను సామాజిక గ్రంథకర్తగ నెంచుకొని, నే నేపాత్ర ధరింపకపోయినను నన్నుగూడ నొక సామాజికునిగ భావించెడివారు. “ద్రౌపదీ పరిణయ” నాటకముగూడ ప్రేక్షకుల నానందింపజేసినది.

తరువాత హనుమంతరావు నాయుడుగారు నన్ను “గయోపాఖ్యాన” నాటకమువ్రాయుమని పురిగొల్పిరి. అందుకు నేనిష్టపడి, “గయోపాఖ్యాన” నాటకమును 1889 వ సంవత్సర మర్చిబరులో రచియింప నారంభించితిని. రామకవి యనునరడు “గయోపాఖ్యాన” కథను దెనుగులో బద్య కావ్యముగ రచియించెను. అది యచ్చుపడి బజారులో విక్రయింపబడుచుండెను. ఆ పుస్తకమును నేను సంపాదించి, చదివించుకొని విని, యాకథనుబట్టియే నేను “గయోపాఖ్యాన” నాటకమును రచించితిని. “చిత్రభారత”మను తెనుగు ప్రబంధములోగూడ నిటువంటికథ యొకటి యున్నది. ఈకథలో జెప్పబడినట్లు గయుడు శ్రీకృష్ణుని చేతిలోగాక, గాలవముషి యర్ఘ్యమిచ్చుచుండగ నతనిచేతిలో నుమిసినట్లు, నతడు తన పరాభవమును శ్రీకృష్ణున కెరింగింపగ, చుహర్షిని పరాభవించినందుకు శ్రీకృష్ణుడు గయుని దండింప నెంచినట్లును, నందువలన శ్రీకృష్ణార్జునులకు యుద్ధము జరిగినట్లును, నున్నది. అయినను నేను కథాసంవిధానములో రామకవి పుస్తకమునే యనుసరించితిని. శ్రీకృష్ణుని పాత్రము ధరించుటకై యుద్దేశింపబడినవారు పద్యములు జదువగలవారగుటచే నేనా పాత్రమునకు బద్యములు వ్రాసితిని.

1889 వ సంవత్సరము డిశంబరు 20 వ తేదీనాటికి నేను “గయోపాఖ్యానము”లో నాలుగంకములువ్రాసి, నాటకసమాజమువారికిచ్చితిని. అప్పుడొక యంతరాయము కలిగెను. నాటకసమాజమువారికి “శ్రీరామ జనన”మను నాటకము మొదట నెవరో వ్రాసియిచ్చిరి. అది చాలసారులు ప్రయోగించిరి. అది యెక్కువ రసవంతముగ నుండకపోవుటచే “శ్రీరామ జనన” నాటకము మరియొకటి క్రొత్తగ వ్రాసియమ్మని హనుమంతరావు నాయుడుగారు నన్ను గోరిరి. ఆకోరిక ననుసరించి నేను సంపూర్ణదీక్ష వహించి, యహోరాత్రములు కష్టపడివ్రాసి, డిశంబరు ముప్పదియొకటవ తారీకునాటికి “రామజనన” నాటకమును బూర్తిచేసి యిచ్చితిని. పగలు

నేను వ్రాయుచుంటిని; రాత్రులు హనుమంతరావునాయుడుగారు మొదలగు సామాజికులే నేనుచెప్పగ వ్రాయుచుండిరి. “శ్రీరామజనన” మైదంకముల నాటకము ఇందు నాలుగవయంకములో నచ్చరలు ఋశ్యశృంగ మహామునిని దమవలలో వైచుకొని, యాశ్రమమునుండి దీసుకొనివచ్చిన కథలో వారి సంభాషణలు చమత్కారముగను, రసవంతముగను, వ్రాయబడినవని ప్రేక్షకులును, సామాజికులును నన్ను బ్రశంసించిరి. ఈ “రామజననము” గూడ వచన నాటకమే. ఈ నాటకము ముగించిన తరువాత నేను 1890 సంవత్సరము జనవరి నెలలో నా స్వగ్రామమైన వీరవాసరమువెళ్ళి, “గయోపాఖ్యానము”లోని మైదవయంకము నచటవ్రాసి, టిపాలో దానిని హనుమంతరావునాయుడుగారికి రాజమహేంద్రవరము బంపితిని.

“శ్రీరామజనన” నాటకమును సామాజికులు జనవరినెలలో కడపటి భాగమున ప్రయోగించిరి. అందు దశరథపాత్ర టంగుటూరి ప్రకాశముగారు ధరించిరి. రావణాసురపాత్రను హనుమంతరావు నాయుడుగారు ధరించిరి. పది తలలుగల లక్కకిరీటము చేయించి, రెండుప్రక్కల పలుచని యినుపబద్దెలు దానికమర్చి, నాయుడుగారు ధరించెడివారు. ఆకిరీటమును ధరించి నాయుడుగారు రంగస్థలముమీదికి వచ్చినప్పుడు విగ్రహమతిభయంకరముగ నుండెడిది. అది చూచి కొందరు పిల్లలు “బాబో” యని “యమ్మో” యని జడుసుకొనెడివారు. “రామజనన” నాటకములో గర్భవతియైన కౌసల్య యావేశమని యొక భాగముగలదు. గర్భములో నున్న శ్రీరాముడు రావణుని దుర్జయములు రోసి, తన యాగ్రహమును కౌసల్య నోటనుండి పెడలగ్రక్కినట్లా కథలో నుండును. అది కొంత భయంకరముగ నుండును. ప్రేక్షకులారంగమును గూడ మిక్కిలి మెచ్చుచుండెడివారు. ప్రకాశముగారు మొదటిసారి “రామజననము” ప్రయోగించినపుడు దశరథపాత్ర ధరించినను, రెండవసారి కౌసల్యపాత్ర ధరించి యావేశరంగమును మిక్కిలి యొప్పించిరి.

“గయోపాఖ్యాన” రచన మారంభించునప్పటికి నా కిరువదిరెండు సంవత్సరములు వయస్సు. నేను నాటకరచయితనని రాజమహేంద్రవరములో నాకు కొంతపేరు వచ్చినది. వల్లూరి సూర్యప్రకాశముగారు హాస్యముచెప్పుచు, నాటక మెవరు రచియించిరిని సూత్రధారునిచేర నడిగించుకొని, చమత్కారముగ దాని నింగ్లిషులో నిట్లు చెప్పుచుండెడి

వాడు. “Parrot Baniyan Tree Riches Manly Lion” ఈమాటలకు మొత్తముమీద నర్థము “చిలకమర్తి లక్ష్మీనరసింహ”మని, “గయోపాఖ్యాన” నాటకమును చూ నాటకసమాజమువారు మొట్టమొదట 1890 వ సంవత్సర మేప్రియు నెలలో ప్రయోగించిరి. గయనిపాత్రను నాయుడు గారే ధరించిరి. చిత్రరేఖ పాత్రను టంగుటూరి ప్రకాశముగారు ధరించిరి. రెండవ యంకములో శ్రీపాత్రను ధరించి మిక్కిలి యొప్పించి, మూడవ యంకమున, నయిదవ యంకమున ప్రకాశముగా రర్జునపాత్రను ధరించి కన్నుల వైకుంఠముగ ప్రదర్శించెడివారు. కౌశికపాత్రను వోలు తాతయ్య నాయుడు ధరించెడివాడు. అతనికి హాస్యరస మొప్పించుటలో మిక్కిలి ప్రజ్ఞగలదు. ప్రకాశముగారు రంగస్థలముమీద మూర్తిధవించిన వీరరసము వలె నుండెడివాడు.

“గయోపాఖ్యానము”లో నిప్పటి యైదవయంకములోని వచన భాగము దాదాపుగ మునుపటిదేగాని, పద్యభాగమంతయు నూరనముగ జేర్పబడినదే సమాజములోని సభ్యులనుబట్టియే నాచేత నాటకములు వ్రాయబడుచుండెడివి. ఈనాటకముతో మునుపటికంటెనా పేరు యెక్కువ ప్రసిద్ధికెక్కినది. “గయోపాఖ్యాన” మైనతరువాత నాయుడుగారు “పారిజాతాపహరణ” నాటకము వ్రాయుచుని నన్ను గోరిరి. 1890 వ సంవత్సరమున వేసవికాలములో నేను వీరవాసరము వెళ్ళక, “పారిజాతాపహరణ” నాటకము వ్రాసితిని. ఇదియు నైదంకములనాటకమే. దీనిలో సత్యభామ పాత్ర ప్రకాశముగారే ధరించెడివారు. ఆయా రసమునుబట్టి యాయన ముఖవైఖరి, కంఠస్వరము మార్పుటజూచి, ప్రేక్షకులు చుహానందమును బొంది చప్పట్లు గొట్టుచుండెడివారు, అందులోని కైరవపాత్ర తాతయ్య నాయుడు ధరించెడివాడు. అప్పుడు శ్రీకృష్ణపాత్ర ధరించినట్టి పిళ్ళారిసెట్టి రామకృష్ణమ్మనాయుడుగారు పద్యములు చదువలేనివారు గనుక శ్రీకృష్ణ నకు నేను మొదట పద్యములు పెట్టలేదు. ఇప్పుడచ్చుపడియున్న నా “పారిజాతాపహరణ” నాటకములో జాలపద్యములు పెట్టితిని. నెప్పలి బుల్లికృష్ణయ్య యనునతడు చిన్న చిన్న శ్రీ పాత్రలను ధరించుటయేగాక, మనోహరముగ నాట్యముగూడ జేసెడివాడు. ఈ సమాజమువారికి వచన నాటకములే యాడవలెనను సంకల్పముగలుగుటకు నొకటి రెండు కారణములు గలవు. సంగీతజ్ఞానములేకపోవుట యొకటి. చక్కగా భాగములు

చదివి ప్రయోగించిన పక్షమున పద్యనాటకములకంటె పచననాటకములే యెక్కువ మనోహరముగనుండునను నభిప్రాయమొకటి.

ఈ యభిప్రాయము గలుగుటకు గుంటూరు మొదటి నాటక సమాజము కారణము. చెన్నపట్టణముందలి పచ్చయప్ప కళాశాలలో నాంధ్రోపాధ్యాయులై బ్రహ్మశ్రీ కొండుభట్ల సుబ్రహ్మణ్యశాస్త్రిగారు, గుంటూరు నాటకసమాజమునకెన్నో పచననాటకములు వ్రాసియిచ్చిరి. ఆ సమాజము వారు గుంటూరునందును, మరి యితరస్థలములందును వాటిని మిక్కిలి నేర్పుతో ప్రయోగించి పెద్దపేరును గాంచిరి. ఆసమాజమువారు 1884 వ సంవత్సరమున డిశంబరు నెలపులలో రాజమహేంద్రవరమువచ్చి, వారు నాటకములను ప్రయోగించిరి. పచననాటకములై నను, నవియెంతో మనోహరములుగనుండెను. ఆనాటకసమాజ సభ్యులలో మహారాజశ్రీ దేశభక్త కొండా వెంకటప్పయ్యగారుకూడ నుండిరి. వారినాటకములలో “యుగంధర విజయ” మనునది మిక్కిలి చక్కగనుండెను. వారి “హరిశ్చంద్ర” నాటకముగూడ మిక్కిలి రసవంతముగనుండెను పలుమాటలేల, వారి నాటకములన్నియు జనాకర్షకముగనే యుండెను. నాటకములకై లిగూడ సులభమై, ప్రేక్షకులకు సుబోధకముగనుండెను. ఆకారణమున రాజమహేంద్రవరపు “హిందూనాటకసమాజము” వారుగూడ మొదట పచననాటకములే ప్రయోగింపదలచి, యట్టివే వ్రాయించిరి. హనుమంతరావు నాయుడుగారు, ప్రకాశముగారు మొదలగు నటుల కౌశలముచేత నాటకములలో పద్యములు లేవన్నవెలితి కనబడలేదు.

ఈ 1890 వ సంవత్సరము మేనెలలో సమాజమున కొక నష్టము సంభవించినది, సమాజములో సూత్రధారుడై యుండిన రామానుజయ్యయను సాతానివైష్ణవుడు త్రాగుచుండెడివాడు. ఆతడింటిదగ్గరనే యాపని జేయుచుండెను గాని రంగస్థలములో నట్టిపని జేసెడివాడుగాడు. హనుమంతరావునాయుడుగారు రంగస్థలమును మిక్కిలి పవిత్రముగ నుంచవలె నను తలంపుగలవారు. రామానుజయ్య యొకనాడు, నాయుడుగారి స్వభావ మెరుగక, త్రాగి రంగస్థలమునకు వచ్చెను. అది చూచి హనుమంతరావు నాయుడుగారు కోపించి, చీవాట్లుపెట్టి, రామానుజయ్యను రంగస్థలము నుండి యాపూట వెడలగొట్టిరి. రామానుజయ్య పశ్చాత్తాపమునొంది, సమాజములో నున్నంతకాలము నట్టిపని మరియెన్నడు జేయలేదు. నాయుడుగారు జేసినపనికి నేను మిక్కిలి సంతసించితిని. నాయుడుగారి

యెడల సామాజికులకు మిక్కిలి భయభక్తులుండెడివి. ఈ రామానుజయ్య వేనవికాలపు నెలవులలో నేదోపనిమీద కిర్లంపూడి వెళ్లెను. అక్కడ కొన్నాళ్లుండి పిమ్మట పితాపురము వెళ్ళదలచి, దిట్టముగ త్రాగి, పితాపురమునకు బండి మాట్లాడుకొని, యాబండిలో నెక్కి తనవెంట మరిరెండు సారాబుడ్లు తెచ్చుకొని, రాత్రియంతయు మిక్కిలి త్రాగిత్రాగి పండుకొనెను. తెల్లవారునప్పటికి బండి పితాపురమువెళ్లెను. బండివాడు తన బాడుగనిమ్మని రామానుజయ్యను లేపబోగా, నతడు నిద్రనుండి మేలుకొనలేదు. అనిద్దుర పెద్ద నిద్దురయ్యెను.

రామానుజయ్య చనిపోయినవార్త మాకుదెలిసెను. అతడుపోయిన తరువాత సంతవక్కుగా గానముచేసెడు సూత్రధారుడు చిరకాలమువరకు దొరకలేదు. వల్లూరి సూర్యప్రకాశముగారికి తోడుగ హాస్యమునకు రాయవరపు హనుమంతరావుగారినియొకరుగూడ వచ్చుచుండెడివారు. వీరుగాక కంచియానందరావుగారనియొకప్పురుషుడొకసారి కాకినాడనుండి వచ్చి మా సమాజమున నొకనాటకములో హాస్యముజెప్పిరి. ఆయన నివాసస్థానము కాకినాడ. కాకినాడలో 1885 వ సంవత్సరమునందే దినవహి హనుమంతరావుగారను సంపన్నగృహస్థులొకరు మిత్రుల ప్రోత్సాహముచేర నొకనాటకసమాజము స్థాపించిరి. దానితెరలకు నలంకారములకు నైదువేల రూపాయలు వ్యయపరచిరి. ఆ సమాజములో వైజయ్య అప్పారావుగారినియొక పట్టపరీక్షిస్తుడు, జయంతి భావనారాయణగారనునొక యాంధ్రకవియు మరియు సనేకులు పాత్రలను ధరించుచుండెడివారు. దానికి సింగితపు అబ్బాయిగారను మాధ్వబ్రాహ్మణుడు మేనేజరుగ నుండెడివాడు. ఆ సమాజములో ఆనేసాయి భీమసేనరావుగారు కంచి యానందరావుగారు వల్లూరి సూర్యప్రకాశముగారు కోవల్లె రమణారావుగారు రాయవరపు హనుమంతరావుగారు మొదలగువారుగూడ పాత్రలు ధరించియు, హాస్యములు జెప్పియు ప్రేక్షకులను రంజింపజేసెడివారు. ఆ కారణముననే మూసామాజికులు కంచి యానందరావుగారు మొదలగువారిని బ్రతిమాలి తమ నాటకములలోగూడ హాస్యముజెప్పించిరి.

“పారిజాతాప్సరణ” నాటకమును 1890 వ సంవత్సరము రెండవ భాగములో మా సామాజికులాడిరి. అదియు జనరంజకముగ నున్నదనియే చెప్పుకొనిరి. ఆయేడు జూలై, యాగస్టునెలలలో నేను “నల” నాటకమును వ్రాసితిని. అది వ్రాయుచుండగా, సమాజములో రాజు వేషము

తరుచుగా ధరించుచుండెడు పిళ్ళారిసెట్టి రామకృష్ణమ్మ నాయుడుగారు నాయొద్దకువచ్చి, నలునిపాత్ర తనకిమ్మని యడిగి, పద్యములు పెట్టపద్య నియు, నొకవేళ పెట్టినను వాటికి సరియైనవచనము, క్రిందవ్రాయుమనియు నన్ను గోరుచుండెను. అందుకు నాకు పట్టరాని యాగ్రహముగలిగి, నాటకము వ్రాసిన పుస్తకమును చింపితిని. చింపుట యనగా ముక్కలు ముక్కలు జేయలేదు. వ్రాసిన కాగితముల పుస్తకము నిలుపుగ జింపితిని. అక్షరములు మాత్రము జెడిపోలేదు. రరువాత సామాజికులా పుస్తకమును జూచి, మరియొక ప్రతి వ్రాసుకొని దగ్గర నుంచుకొని పలుమారు ప్రయోగించిరి.

ఇందు నలపాత్ర నాకొకవిధముగ శిష్యుడు, మిత్రుడనైన దుర్గి గోపాలకృష్ణారావు ధరించెడివాడు. అతడు బద్యములు జక్కగా చదివెడి వాడు. దమయంతిపాత్ర ప్రకాశము, రు ధరించెడివారు. ఈనాటక మచ్చు పడలేదు. కారణమేమన, బళ్ళారిలోనుండిన బ్రహ్మశ్రీ ధర్మవరము కృష్ణమాచార్యులవారు “చిత్రనశీయ” మనుపేర “నల” నాటకమొకటి వ్రాసిరి. ఆయన “సరసవిన్ోదినీ” యను నొక నాటకసమాజము స్థాపించి యా సమాజము నప్పుడప్పుడు చెన్నపురి దీసికొనిపోయి, తానే నలుని పాత్ర ధరించి, దానిని, మరికొన్ని నాటకములను చెన్నపురిలో నాడి యా నగరమందలి యాంధ్రమహాజనుల నద్భుతానంద రసములలో దేర్చెడి వారు. వారి “చిత్రనశీయ” నాటకమును నేను జదివించుకొని, విని. యది యన్నివిధముల నా “నల” నాటకముకంటె మిన్నగ నుండుటచేత నా నాటకము దానిముందర బనికిరాదని భావించి, యన్నువేయలేదు. వ్రాత ప్రతి గూడ నాకిప్పుడు దొరకుట దుర్లభముగనున్నది. నాదగ్గర నేను వ్రాసిన నాటకములకు రెండవప్రతి నుంచుకొనకయే, సమాజమువారి కిచ్చుచుండెడి వాడను. 1890 వ సంవత్సరము మార్చినెలలో నేను “సీతాకల్యాణ” మను నాటకము వ్రాసితిని. అది యాసంవత్సరము శ్రీరామనవమి దినము లలో నాడవతెనని నాయుడుగారు నిశ్చయించి, నన్ను త్వరపెట్టినందున దానిని మిక్కిలి వేగముగ వ్రాసితిని. అది శ్రీరామనవమి రోజులలోనే యాడబడెను.

1890 వ సంవత్సరము జూలై నెలలో మా కుటుంబము మరల రాజమహేంద్రవరము వచ్చెను. మాతల్లియు, నిద్దరు చెల్లెండును, మా

తమ్ముడు నుంటిమి. చిర్రపు నరసింహారావుగారి యిన్నీసుపేట యింటిలో నప్పుడు కాపురముంటిమి.

ఆర్యను పాఠశాలను గురించి యొకమాట జెప్పవలెను. పాఠశాల యంతయు క్షీణింపగ, మూడు నాలుగు తరగతులను దీసికొనిపోయి నేనును కుందూరు వెంకటరత్నముగారును తవ్వలవారి బంగాళాలో బెట్టి జరుపుచుంటిమిని చెప్పితినిగదా : 1890 వ సంవత్సరప్రారంభమున నా పాఠశాల నక్కడనుండి మార్చి పెద్దబజారులో శ్రీ వాడ్రేపువారి “గాడేఖానా” యను పేరుగల యింట నెలకొల్పి, జరుపుచుంటిమి. క్రిందితరగతులు గూడ బెట్టి మానాప్రగడ పార్వతీశముగారిని మూడవ యుపాధ్యాయునిగ దీసికొని, నడపుచుంటిమి. పిల్లలసంఖ్య యధికమగుటచే శ్రీపాద మందయ్యశాస్త్రిగారి నాంధ్రోపాధ్యాయులుగ నియమించితిమి. ఆ సంవత్సరము జూలైలో పైతరగతులలో బాలరులసంఖ్య యెక్కువగుటచే, వెంపరాల భీమశంకరంగారను వారినిగూడ మరియొక యుపాధ్యాయునిగ నియమించితిమి. ఈభీమశంకరముగారు మెట్రిక్యులేషను తరగతి యందు కృతార్థుడైనవాడు. నాకు సహాధ్యాయుడు. చక్కని తెలుగు కవిత్వముగూడ జెప్పగలవాడు. పాపమితడు తరువాత స్వల్పకాలముననే మృతినొందెను.

1890 వ సంవత్సరమున నవంబరునెలలో కలకత్తానగరమునుండి సాధారణ బ్రహ్మసమాజ మతబోధకుడైన శ్రీ పండితశివనాథశాస్త్రిగారు రాజమహేంద్రవరమువచ్చి, యింగ్లీషు భాషలో నమృతప్రహామువంటి గంభీరోపన్యాసములిచ్చిరి. ఆయుపన్యాసములు సభాసదులను సమ్మోహనాస్త్రములవలె బరవశముజేసెను. ఆయనమీద నే నప్పుడైదుపద్యములు జెప్పితిని. నాపద్యములువిని సభాసదులు సంతోషించిరి. అనేకులు నన్ను మెచ్చి, కొనియాడిరి. శివనాథశాస్త్రిగారు మొట్టమొదటిసారి రాజమహేంద్రవరమునకు 1881 వ సంవత్సరమున వచ్చిరిని నేనిదివరకే జెప్పియుంటిని, వారు వచ్చుటకిది రెండవసారి. వారువచ్చి వీరేశలింగముగారియింటనే బస చేసిరి. నేను వీరేశలింగముగారి మేడమీదికిబోయి, వారిని సందర్శించి, మాటలాడితిని. వారు దయాపూర్వకముగ నన్నాదరించి మాటలాడి, నాసంగతివిని Local Shakespeare (స్థానిక షేక్స్పియర్) అని నన్ను బ్రశంసించిరి. ఆఖరుదునకు తగినవాడనుగానని నేనెరుగుదును. నేను బహునాటకములు రచియించితిన్నమాటవిని, వారావిధముగ బ్రసంశించిరి.

శివనాథశాస్త్రి గారిమీద నేనువ్రాసిన పద్యములు “సునీతి”యను తెలుగు పత్రికలో ప్రకటింపబడెను. ఇప్పుడవి నాదగ్గరలేవు.

నేను రచించిననాటకములేగాక, ముఘంబై రామానుజాచార్యులు గారిచే రచింపబడిన “సిరియాశరాజుచరిత్ర”మను నాటకమును, “పాండవా శ్వమేధ”మను నాటకమును మరియెవ్వరో రచించిన “సారంగధర” నాటకమును, వీరేశలింగముగారిచే రచింపబడిన “చమత్కారరత్నావళి” యును నీ సమాజమువారు ప్రయోగించుచుండెడివారు. స్త్రీ పాత్రను ధరించుటకు టంగుటూరి ప్రకాశముగారేగాక, యరగల్ల సత్యరాజుగారిని యొకరుగూడ నుండెడివారు. అప్పుడాయన విద్యార్థిగనుండెడివారు. ఆయన విగ్రహముగూడ నుండరముగనుండెడిది. ఆయన యాకారముగూడ స్త్రీ వేషమునకు మిక్కిలి యొప్పియుండెడిది. “సారంగధర” నాటకములో ప్రకాశముగారు రత్నాంగిపాత్రయు, సత్యరాజుగారు చిత్రాంగిపాత్రయు ధరించెడివారు. ఇరవులు ధరించిన నాటకములు మా సామాజికులాడి నప్పుడు వానిలోని లోపములు పూర్తిచేయుచుని నాయుడుగారు నన్ను ప్రోత్సహపరచుచుండెడివారు. అవి నేను పూర్తిజేసియుచ్చుచుంటిని. ఈవిధముగ “సశ్వమేధ” నాటకములోను, “సారంగధర” నాటకములోను కొన్నిభాగములు క్రొత్తగ వ్రాసియిచ్చితిని.

ఆ సంవత్సరమున ప్రకాశముగారు ప్రథమశాస్త్ర పరీక్షతరగతిలోజేరి చదువుచుండిరి. 1889 వ సంవత్సరము డిశంబరులో జరిగిన మెట్రిక్యు లేషను పరీక్షలో ప్రకాశముగారు కృతార్థులైరి. అప్పటికాయనకు రమారమి పదియారో, పదియేడో సంవత్సరముల వయస్సుండవచ్చును. ఆ సంవత్సరము వేసవికాలపు నెలవులలో ప్రకాశముగారికి వివాహమయ్యెను. ఆ సంవత్సరము డిశంబరునెలలో రాజమహేంద్రవర హిందూనాటకసమాజము పైగ్రామములలో తమనాటకముల ప్రదర్శింపదలచి, యమలాపురమువెళ్లిరి. హనుమంతరావునాయుడుగారి బలవంతముమీద యమలాపురము నేను గూడ వెళ్ళితిని. కాని యమలాపురములో మా నాయుడుగారనుకొన్నట్లు ధనలాభము విశేషముగ గలుగలేదు. నాటకములకు గావలసిన తాటియాకులపాకలు మాచిరాజు నరసింహముగారు గుత్తకుడీసుకొని వేయించిరి. అప్పుడు హనుమంతరావునాయుడుగా రిన్నీసుపేట మిడిలుస్కూలులో ప్రధమసహాయోపాధ్యాయుడుగనుండిరి. అప్పుడు మిడిలుస్కూళ్లు శనివారముదయముగూడ బనిచేయుచుండెడివి. ఒక శనివారమునాడమలాపుర

ములో “గయోపాఖ్యానము” ప్రయోగించుటకు నిర్ణయింపబడినది. హనుమంతరావునాయుడుగారు గయునిపాత్ర ధరింపవలసినవారుగనుక వారు శనివారమునాడు ప్రారణమున బడికిపోయి పనిజేసి, బడికట్టివేసినచరువారబయలుదేరి రాజమహేంద్రవరమునుండి యమలాపురము నలుబదిమైళ్లు నడచివచ్చి, యారాత్రి యా పాత్రధరించి, యభినయించి, యీరునాడు బయలుదేరివెళ్ళిరి. హనుమంతరావునాయుడుగారికి నాటకములయందుగల కుతూహలమునుగూర్చి యంతకంటె నెక్కువ జెప్పనక్కరలేదు. ఎక్కడనున్నను నాటకశాలయే వారిగృహము. సామాజికులే వారికాపులు. అదియే వారికానందప్రదము.

ఉపాఖ్యాములుగ గూడ హనుమంతరావునాయుడుగారు మిక్కిలి ప్రతిష్ఠపహించినవారే. ఇంగ్లీషు గణితశాస్త్రముగూడ వారు మిక్కిలి సమర్థతతో బోధించెడివారు. ఆయన మెట్రిక్యులేషను పరీక్షయందే కృతార్థుడైనను, హైస్కూలు తరగతులకు గూడ నవలీలగ, గణితము నింగ్లీషు చెప్పగలవారు. బాలకులుగాక యుపాఖ్యాములు గూడ వారిబోధనమునుండి గొన్ని సంగతులు నేర్చుకొనవలసి యుండెడివి. ఆయనబుగ్గమీసములతో భయంకరాకారము గలిగియుండెడివాడు. కాని హృదయము చాలమంచిది. హైస్కూలులోని యుపాఖ్యాములు నెలపు దీసికొన్నప్పుడు వారి స్థానములందు మెహ్మత్ దొరగారు నాయుడుగారినే పంపుచుండెడివారు. ఈయన చేతిక్రింద నే నైదుసంవత్సరములు పనిజేసితిని అందుచేత వారిసామర్థ్యము నేనెరుగుదును. నాటకపాత్రలు ధరించినప్పుడు వీరి యభినయము, వీరి యుచ్చారణము, శ్లాఘాపాత్రములుగ నుండెడివి. ఈయనది మిక్కిలి జాలిగుడె. ఎప్పుడైన కోపమువచ్చి కుమారుని కొట్టినప్పుడు, తానుగూడ కన్నీరుపెట్టుకొని యేడ్చుచుండెడివాడు. నాటకసమాజ మమలాపురములో నున్నప్పుడు మేము చిరుకూరి లక్ష్మీనరసింహారావుగారి యింటనుంటిమి. వీరు మాధ్వలు. చిరుకూరి లక్ష్మీనరసింహారావుగారు రాజమహేంద్రవరములో బ్రథమశాస్త్రపరీక్షకు చదువుచున్నప్పుడే మానాటకసమాజములో జేరిరి ఈయన రాజమహేంద్రవరము సమాజములోని సభ్యులకు పదిరూపాయలు ఖర్చుపెట్టి బొబ్బిట్లతో విందుచేసెను, అప్పటినుండియు సామాజికులు వీరిని వినోదార్థమై “బొబ్బిట్లమేనేజి” రని పిలుచుచుండెడివారు ఆయన కవిత్యముగూడ జెప్పగలరు. “ద్రౌపదీవస్త్రాపహరణ”మను నాటకమును, “సౌగంధికాహరణ”మను నాటకమును వీరు రచించిరి.

అందు మొదటిది మా సమాజమువారు ప్రయోగించిరి. ఆయన సామాజికులయెడల స్నేహముచేత సమాజమువారి కమలాపురములో దన యింటిలోని పెనుకథాగము బసగ నిచ్చెను. అదియొక సందులోనున్నది. కాని మాకు సౌఖ్యముగానే యుండెను. అప్పుడొక విపరీతబ్రాహ్మణుడు మాకు వంటకు గుదిరెను. వాడు కోపస్వభావుడు. పై గా నల్లమందు వేసెడివాడు. పెద్దవాడు. వానిగోళ్లు పుప్పిగోళ్లు వాడు ప్రతిదినము ప్రాతఃకాలమున మజ్జిగలోన నటుకులు నానవేసుకొని, యుపాహారము 'దినుచుండెడివాడు. ఏది కొరతయైనను సహింపక కోపించుచుండెడివాడు. “నాపుప్పిగోళ్లు మంటబెట్టు. నేను పచ్చడిచేయలేను మహాప్రభో!” యని యరచుచుండెడివాడు. “పుల్లలు తడిగానున్నవి, మంటుటలేదు” అని కేరలువేయుచుండెడివాడు. “అటుకులలో వేసుకొనుటకు పెరుగులేదు. వెళ్ళిపోయెదను మహాప్రభో!” యని మాటమాటకు బెదరించుచుండెడివాడు. సామాజికులతో తరుచుగా జగడమాడుచుండెడివాడు. ఎట్టెబో మేము కాలక్షేపము చేయుచుండగా, 1891 వ సంవత్సరము సంక్రాంతినాడా దురహంకారుడు మిక్కిలి కోపపడి యేదో వంకబెట్టి వంటచేయకుండ లేచిపోయెను. ఆదినము పండుగ యయు్యును, పిండివంటలు లేవు సరిగదా, పట్టెడన్నమైనను దొరకుట దుర్లభమయ్యెను. సామాజికులలో నొకరిద్దరు మడికట్టుకొని, పగలు మూడుగంటలగునప్పటికి మాకింత చారుం గూడు పెట్టిరి.

అమలాపురములో మంత్రిప్రగడ కవులట్లయ్యగారను యొకయువకుడుండెను. ఆయన మా నాటకములుజూచి, నాలుగైదుసారులు మాబసకు వచ్చెను. వారికి, నాటా కొంత మైత్రియయ్యెను. ఆయన యష్టావధానము చేయుచుని నన్నుగోరగా, నేను మాబసలోనే యొకనాటిరాత్రి మా సామాజికులయెదుట నొక యష్టావధానముజేసితిని. అప్పుడు నేనెనమండుగురికి వారుకోరిన విషయములనీడ వారుకోరిన వృత్తములతో కవిత్వము చెప్పితిని, పుష్పగణనము, పురాణముచెప్పుట, చీట్లపేక, మొదలైన యంగములు లేవు. 1891 వ సంవత్సరమున మా సామాజికులు “హరిశ్చంద్ర” నాటకము ప్రయోగించిరి. ఆనాటకమున కారాత్రి ధవళేశ్వరములో నింజనీయర్లుగనున్న ముగ్గురు దొరలువచ్చిరి. హాలీ, రాములీసు మరియొకరును హిందువుల నాటకము లెట్లుండునో చూడవలెనను కుతూహలముతో వచ్చిరి. నాటకమైనతరువాత మరునాటి యుదయమున వారు హనుమంత రావునాయుడుగారిని గలుసుకొని “మీ సామాజికులు రాత్రివేసిన వేషములు

మరల నీపూటవేసి కూర్చుండవలెనని మా కోరిక. ఎందుకనగా మేము పొబోగ్రాపులు తీసుకొని వాటిని నీమకు బంపెదము, హిందువుల వేషము లెట్లుండునో చూడవలెనని మాదేశస్థులకు మిక్కిలి కుతూహలముండును” అని కోరిరి. తనమాట కడ్డుచెప్పవారెవరు లేరనుకొని, నాయుడుగారు సమ్మతించిరి. కాని యొక యాటంకమువచ్చెను. తనకు మిక్కిలి ప్రియ శిష్యుడును, ప్రేమాస్పదుడును, దనకు పుత్రప్రాయుడునునైన ప్రకాశము గారే దాని కంగీకరింపరైరి “పీర్ల పండుగలో వచ్చెడి నాడవేషములవలె నేను పట్టపగలు వేషము వేయుదునా? నేనొప్పుకొన”నని తిరస్కరించిరి. తనమాట బోటుపోవునని ప్రకాశముగారిని నాయుడుగారు మిక్కిలి బ్రతి మాలిరి. కాని ప్రయోజనము లేకపోయెను. ప్రకాశముగారు చిన్ననాట నుండియు నన్నివిషయములలోను స్వతంత్రుడు. తనకు యుక్తమని తోచినపనినేగాని చేయరు ఆయన యిట్లు ప్రవర్తించునని యెవ్వరనుకొన లేదు. నాయుడుగారు కొంచెము విచారించిరి. సామాజికలాశ్చర్యపడిరి. నాయుడుగారికి దొరలదగ్గర పరాభవము జరుగునేమోయని యెరగర్ల సత్యరాజుగారును, నెప్పలి బుల్లికృష్ణయ్యయు స్త్రీ వేషములు ధరించివచ్చిరి. నాయుడుగారును వారి సన్నిహిత జ్ఞాతియైన యిమానేని కాంతారావు నాయుడుగారును, అయినవోలు తాతయ్యనాయుడును పురుషవేషములు ధరించివచ్చి కూర్చుండిరి. దొరలు పొబోగ్రాపులు తీసుకొని నాటకము బాగున్నదని యొగ్గతాపత్రిక నిచ్చిపోయిరి. అమలాపురములోనుండగ సామాజికులలో గొందరు స్వల్పకారణమున గోపించి, నాటకములో వేషము వేయమని బెట్టుసరిజేసిరి. ఆనాడు వేయవలసిననాటకము “గయో పాఖ్యానము”. అందులో శ్రీకృష్ణ పాత్ర ధరించునతడును బలరామపాత్ర ధరించునతడును కోపించిరి. వెంటనే శ్రీకృష్ణపాత్ర చదివి దుర్గి గోపాల కృష్ణారావు నటించెను. తరువాత నతడు శ్రీకృష్ణ పాత్రధారణములో మిక్కిలి పేరు సంపాదించెను. బలరామపాత్ర ధరించుటకు మరియెవ్వరు లేకపోయిరి. అందుచేత నాటకము జెడిపోవునేమోయని నేనాపాత్ర ధరించుటకు సిద్ధమైతిని. కాని సాయంకాలమగునప్పటికి బలరామపాత్ర ధరించు నతడే స్వయముగవచ్చి, తానే యా వేషమువేసెను. నాకు దృష్టిలేకపోయి నను యెట్లో కాలక్షేపము జేయగలనని ధైర్యముగలిగి, నేనట్టిపని కొప్పు కొంటిని.

అమలాపురములోనుండగ నాయారి పెద్దకోమటియింట వివాహము జరిగెను. నాలుగవనాడు మిక్కిలి వైభవముతో నూరేగింపుజరిగెను. హనుమంతరావునాయుడుగారును, మరికొందరు సామాజికులు నూరేగింపు జూచుటకై వెళ్ళిరి. నిద్రాభంగమగునని, నేనుమాత్రము వెళ్ళలేదు. ఆయూరేగింపులో పెండ్లివారిపక్షమువారికిని, మరియొకపక్షమువారికిని వివాదము జరిగెను. ఆవివాదము క్రమముగముదిరి కొట్లాటలోనికిదిగెను. ఆవివాదమునెట్లో పరిష్కరింపదలచి, హనుమంతరావు నాయుడుగారు వారిమధ్యకు వెళ్ళినిలిచిరి. కలహకారులు కర్రలతో కొట్టుకొనిరి. అందులో నొకదెబ్బ నిరపరాధియైన నాయుడుగారి నెత్తిపైదగిలెను. తలపగిలి, క్రొన్నెత్తురు బొటబొట గారదొడగెను. నాయుడుగారు వెంటనే యింటికివచ్చి కట్టుగట్టించుకొని పండుకొనిరి. మానాటకసమాజమునకు “నాయుడుల కంపెనీ”యని పేరు. రాజమహేంద్రవరములో వెలమనాయుడులు మిక్కిలి పలుకుబడిగలవారని లోకములో నొకవాడుకయుండెను. అందుకు దోడుగ మా సామాజికులలో నొకడైన యిమ్మానేని కాంతారావునాయుడు గారు, లక్ష్మీనారాయణనాయుడుగారును రాజమహేంద్రవరములో జిల్లా మునసబులుగనుండిరి. తనయింటి వివాహములో హనుమంతరావునాయుడు గారికి దెబ్బతగులుటచేనాయుడులవల్ల తనకేదో యపకారము జరుగునని భయపడి, సంపన్నుడైన యావైశ్యశిఖామణి మాసామాజికుల కొకనాడు తనతోటలో విందుచేసెను. ఈవిందువలన తనమీదికోపము సామాజికులకు పోవుననితలచెను. సామాజికుల కాతనిమీద నెట్టికోపములేదు. ఆవిందులో నావైశ్యశిఖామణి నన్ను మిక్కిలి గౌరవించెను. అమలాపురమునుండి నేను నడుమనడుమ రాజమహేంద్రవరము వచ్చుచుంటిని. 1891 వ సంవత్సరము జనవరి నెలలోనో, ఫిబ్రవరినెలలోనో, పూర్వము నాసహాధ్యాయుడు నాకు మిత్రుడు సజ్జనుడునైన బంధకవి వేంకరావనువాడు మిక్కిలి జబ్బుగనున్నాడని తెలిసి, నే నమలాపురమునుండి రాజమహేంద్రవరము వానిని జూడవెళ్ళితిని. అతడు మాటలాడలేకయుండెను. తరువాత రెండు దినములకతడు మృతినొందెను. అతనిమృతి నాకు కొంతమనస్తాపము

కలిగించెను. అప్పటి కతనితండ్రి జీవించియుండెను. అతడు మెట్రిక్యులేషను పరీక్షయందు కృతార్థుడు. అంతకుముందే యతనికి వివాహమయ్యెను నేను నాటకములమీద సరదాచేతను, వారము వారము నమలాపురమువెళ్ళి సోమవారమునాటికి బడికి రాలేకపోవుచుంటిని. కుందూరి వేంకటరత్నముగారును, నామిత్రులైన చెరుకుమిల్లి వేంకటరామయ్యగారును, నేనునుగలసి మా యార్యను పాఠశాలనే “న్యూమిడిట్ స్కూలు” అను పేరుతో నడుపనిశ్చయించుకొంటిమి. నేను సరిగ బడికిపోలేకపోవుటచేత బడిలో పనిజేయుట కశ్రద్ధచేయుచున్నానని పాఠశాలయొక్క కాలపట్టిక (Time Table) లో నుండి నాపేరు దొలగించిరి దీనియర్థము వారిద్దరు నాయుద్యోగమును దీనివేసినట్లేగదా? నేనమలాపురమునుండివచ్చిన తరువాత నాకావార్త వెంకటరత్నముగారు తెలియజేసిరి. అంతట నేనబడి నుండి తప్పుకొంటిని. ఇందువలన నేను 1891 వ సంవత్సరమున నుద్యోగములేకయుంటిని డి. జగన్నాథరావుగారియింటను, నాదినములలో రాజమహేంద్రవరము తహసీలుదారుగనుండిన శ్రీవాడ్రేపు విజయరామయ్యగారియింటను, నేను బాలురకు పాఠములు చెప్పుచు స్వల్పభనమార్జించి కాలక్షేపముచేయుచుంటిని. అదిగాక, రాజమహేంద్రవరము కళాశాలలో, సాము కసరతుల యుపాధ్యాయుడైన యేలూరి రామచంద్రరావుగారు, సాము కసరతులమీద నొకపుస్తకము వ్రాయబూని, శరీరపరిశ్రమయవసరమనియు నారోగ్యము ముఖ్యమనియు బోధించునట్టి పద్యములు గొన్ని యాగ్రంథములో వేసుకొనుటకు, వ్రాయుమని నన్ను గోరిరి. నేను చాల పద్యములు వ్రాసియిచ్చితిని. అందుకు ప్రతిఫలముగ, నాకు వారు నెలకు నాలుగైదు రూపాయలు యిచ్చుచుండిరి. ఈవిధముగ నేను చిక్కుపడుచు నెట్లో కాలక్షేపము చేయుచుంటిని.

స్వీయ చరిత్రము

ఐదవ ప్రకరణము

నాటక సమాజము

బ్రెట్టుండగ నాకు శరీరాలోగ్యము చెడెను. జ్వరముతగులజొచ్చెను. రాజమహేంద్రవరములో నా బంధుగురెవ్వరును లేరు. పూటకూళ్ళయింట భోజనముచేయుచుంటిని. పూటకూళ్ళమ్మకు కొంపడబ్బిచ్చి కొంత యరుపు పెట్టుచుంటిని. నాకు దామెర్ల రమణరావుగారు మందిచ్చి కుదిర్చిరి. నా పిత్తుడు. శిష్యుడనైన రాయవరపు రామమూర్తి. నామీద దయాభిమానములుగలిగి, నన్ను దనయింటికి దీసికొనిపోయి నాకు సకలోపచారములు జేసెను. క్రమక్రమముగ నాజబ్బు రగ్గెను. నా జబ్బుసంగతి మా తండ్రి గారికి తెలిసి. రాజమహేంద్రవరమువచ్చి, నెమ్మదించినవరువాత నన్ను వీరవానరము దీసికొనిపోయిరి. అచ్చట కొన్నిదినములుండి, యక్టోబరు నెలలో రాజమహేంద్రవరమువచ్చితిని. అప్పుడు రాయవరపు రామమూర్తి మెట్రిక్యులేషను తరగతిలో చదువుచుండెను. అతనికి గణితము నేను చెప్పలేకపోయినను, దేశచరిత్రము, తెలుగు చెప్పగలిగినందున నన్ను రామమూర్తియు, నతని తండ్రిగారును పూటకూళ్ళయింటికి వెళ్ళవద్దనియు తమయింటనే యుండవలసినదనియు, బలవంతపెట్టి నన్ను నిలిపిరి. నేనందుకంగీకరించి వారియింటనుంటిని.

ఆసంవత్సరమున, మా సమాజ నాటకమొకటి చూడవలెనని, కిర్లంపూడి జమీందారులైన యినుగంటి బుచ్చితమ్మయ్య - చును. వారితమ్మలైన చిన్నారాయణంగారును, రాజమహేంద్రవరమేదో పనిమీదవచ్చి, తమ మిత్రులైన చెరుకుమిల్లి వెంకట్రామయ్యగారివారా తమ కుతూహలము మాకు తెలియజేసిరి. పూర్వముండిన తాటాకు నాటకశాల తీసివేయబడెను. మునుపటివలె వారమువారము సమాజమువారు నాటకములాడుట మానిరి. అప్పుడు పట్టణములో నాటకశాలలు లేనందున, వీరేశలింగముపంతులుగారు గట్టించిన టౌనుహాలులోనే, నాటకములు జరుగుచుండెడివి. కిర్లంపూడి

జమీందారుల నిమిత్తము, మా సమాజమువారు, నేను రచించిన “ద్రావదీపరిణయ నాటకమును” టౌనుహాలులో ప్రయోగించిరి. జమీందారు లిద్దరును నాటకముజూచి సంతోషించిరి. సామాజికులు చక్కగ నటనము జేసిరి.

ఆ సంవత్సరము సమాజమును కాకినాడ తీసికొనిపోవలెనని నాయుడుగారు సంకల్పించి, యాయన కాకినాడవెళ్ళి, యుప్పుచేటియొడ్డున నొక పాకవేయించిరి. ఇందుకు “సింగితపు అబ్బాయి”గారు సాయము జేసిరి. ఇచ్చట సింగితపు అబ్బాయిగారిని గురించి కొన్నిమాటలు వ్రాయ వలెను. అబ్బాయిగారు మాధ్వలు. బ్రాహ్మణులు. గొప్పవస్తాడు. అప్పటికి యేబది సంవత్సరములు వయసుదాటియుండును. వస్త్రాదగుటచేత, పట్టణ ములోనున్న యువకులు, స్వేచ్ఛావిహారులు, పెంకివాండ్లు మొదలగువారు వీరిమట్టూ జేరుచుండిరి ఇందన్ని వర్ణములవారు నుండిరి. ఈయన వైద్యముగూడ జేయుచుండెడివాడు. అందుచేత పట్టణములో మిక్కిలి పలుకుబడి యుండెను, వైద్యమువల్ల కొంతధనముగూడ వచ్చుచుండెను. ఎవరిమీదనైన నాగ్రహము వచ్చినప్పుడు, తన శిష్యులను వెంటబెట్టుకొని యబ్బాయిగారు, విరోధుల బుర్రలు కట్టలతో బగులగొట్టి, తనకోపము దీర్చుకొనుచుండెడివాడు. మేజిస్ట్రేటులు, పోలీసువారు, వైశ్యశిఖామణులు వీరిచే వైద్యము చేయించుకొనుచుండుటచే, నబ్బాయిగారికి వారివలన నేవిధమైన భయములేదు. ఈ బాహుబలశాలి యొకసారి యొకదొరనుగూడ గొట్టెనని, వాడుకగలదు. అప్పుడుగూడ వారికేవిధమైన నష్టము గలుగ లేదు. కాకినాడలో స్థాపింపబడిన నాటకసమాజమున కీయన మేనేజరుగ నుండిరి. వీరును, వీరి శిష్యులును పగులగొట్టిన బుర్రలు లెక్కలేదని చెప్పుదురు. వీరి శిష్యులలో బ్రాహ్మణులుగూడ పెక్కుండు గలరు. వారి పేరుజెప్పిన, కాకినాడలో నెల్లవారికి, భయముకలిగెడిది. వారు బహిరంగ ముగ రాచబాటలలో తలలు పగులగొట్టినను, వారికి వ్యతిరేకముగ నొక్క డైనను సాక్ష్యము వచ్చెడివాడుగాడు. తమ నాటకములు నిరాటంకముగ జరుగుటకు హనుమంతరావు నాయుడుగారు, కాకినాడవెళ్ళి యబ్బాయిగారి దర్శనముచేసి, వారిదయ సంపాదించి, పాకవేయించిరి. పాక సిద్ధమైనను నాటకములు 1892 వ సంవత్సరము జనవరిలోగాని ప్రారంభముగాలేదు. మొట్టమొదట సామాజికులు పారిజాతావహరణ నాటకము ప్రయోగించిరి. కాకినాడకు నేనుగూడ వెళ్ళితిని. ప్రకాశముగారి యభినయ కౌశలముచేత

పారిజాతాపహరణ నాటకము మిక్కిలి రక్తిగట్టెను పట్టణములో సామాజికులకు మంచిపేరు వచ్చెను. ప్రకాశముగారెక్కడ నాటకము ప్రదర్శించినను వారికి మంచిపేరు వచ్చుచుండెను. రాజమహేంద్రవరములో నాటకము ప్రయోగించినప్పుడు, పల్లాకిమిడి నివాసియైన శ్యామసుందర రాజగురువను నొక యోధ్రయవకుడు, తత్కాలమున బి. ఏ. తరగతి జదువుచుండెను. ఆయన పలుమారు మా నాటకములకు వచ్చి చూచి మెచ్చి ప్రకాశమునకు “రంగనక్షత్ర”మని (Star of the Stage) బిరుదునిచ్చెను. రాజగురువుగారు మిక్కిలి తెలివిగలవారు. సజ్జనుడు. విద్య ముగించిన తరువాత నతడు స్వస్థలమునకు వెళ్ళి యచట మునిసిపలుసభ కడ్యక్షుడయ్యెను. విద్యార్థిగనున్నప్పుడే యాత డింగ్లీషులో జక్కగ మాట్లాడుచు వ్యాసములు వ్రాయుచు వచ్చెను. దేశస్థుల దురదృష్టముచేత, నితడు వయసు ముదరకముందే మృత్యుదేవత నోటబడెను.

ఇంక మాసమాజమువారు కాకినాడలో నెట్లు మెలగిరో చెప్పవలయు. సింగితపు అబ్బాయిగారికిని, నాయుడుగారికిని, జరిగిన స్నేహము చిరకాలము నడచినదిగాదు. అబ్బాయిగారు మిక్కిలి యమాయకులేగాని, శిష్యులు చెప్పెడి కొండెములవల్ల, నాయనమనస్సు జెడిపోవుచుండెడిది. మాసామాజికులు నాటకములు ప్రయోగించినప్పుడు అబ్బాయిగారి శిష్యులు గొందరు వచ్చి యుచితముగ టీక్రెట్లనిమ్మని బాధించుచుండెడివారు. అట్లు ప్రతి నాటకమునకు యిచ్చుటకు వీలులేకపోయినది. ఆ శిష్యులలో గొందరు దుండగులు, పాకకడకుబోయి యొకరాత్రి కావలియున్నవానిని బెదరించి, మాసామాజికులలో కోపలై శేషగిరిరావను నాతనిని గట్టిక కర్రతో శిరస్సుపై గొట్టిరి అతడు పడిపోయెను. నెత్తురు గారణొచ్చెను. వెంటనే యతనిని బసలోనికి దీసికొనివచ్చి కట్టుగట్టణొచ్చిరి. ఆరాత్రి అబ్బాయిగారును, వారి శిష్యులును మాబసముందు జేసినయల్లరి వర్ణింపనలవిగాదు. తలుపులుమూసుకొని మా సామాజికులు లోపల గూర్చుండ, అబ్బాయిగారు పెద్దపెద్ద కేకలు వేయుచుండిరి. శిష్యులు తలుపులమీద రాళ్లు విసరుచుండిరి. ఆరాత్రి నేను పారుపల్లి లక్ష్మీనారాయణగారి యింట నుంటిని. బసలోనున్న సామాజికులకును, మాకును, సంబంధము లేకపోయినది. అంతగొడవ జరుగుచున్నను నిరుగు పొరుగుననున్న పెద్దమనుష్యులు, వీధిలోవెళ్లెడి పెద్దమనుష్యులుగాని, యిది యేమని వారిని మందలింపలేకపోయిరి. అబ్బాయిగారి పేరు చెప్పిన జనులకంతభయము. ఆరాత్రి యెట్టెబో తెల్లవారెను. మా

సామాజికులు తరువాత జాగ్రత్తగనే యుండిరి. అంతటనుండి అబ్బాయి గారిశిష్యులు నాటకమున కుచితముగ టిక్కెట్లనిమ్మని యడుగుట నూనిరి.

రామానుజయ్య చనిపోయినతరువాత, మాసమాజమునకు, బందరు నుండి, రాజగోపాలమని యొక గాయకుడు, సూత్రధారిగ వచ్చెను. ఇతని పాట జనరంజకముగ నుండినందున, సమాజమునకు రామానుజయ్య లేని వెలితి దేరెను. అంత హనుమంతరావునాయుడుగారు, పాఠశాలలో నుపాధ్యాయుడగుటచే, రాజమహేంద్రవరము వెళ్ళిరి. మా నాటకములు బాగున్న వని పేరువచ్చుటచే డబ్బు బాగుగవచ్చుచుండెను. గతసంవత్సరము మా కమలాపురములో వచ్చిననష్టము దీనిలో గూడివచ్చునని మాకు ధైర్యము గలిగెను. అంతట సంక్రాంతిపండగ వచ్చెను. ఆ పండుగలో నానగరమున రాత్రులు గొప్ప యుత్సవములు జరుగును. ఆ యుత్సవములను జూడవలెనని మాసామాజికులతో గొందరికి గుతూహలముదయించెను. అబ్బాయి గారి పక్షమువారేమైన హానిజేయుదురేమోయని సందేహముగలిగెను. పెత్తనమంతయు నామీదవిడచి నాయుడుగారు వెళ్ళినందున, యాత్రా యుత్సవముజూచుటకు వెళ్ళవద్దని, నేను మా సామాజికులతో జెప్పితిని. పట్టణములో నబ్బాయిగారికి విరోధులైన గొందరు మనుష్యులుండిరి. వారు గూడ సమయమువచ్చినప్పుడు బుర్రలుపగులగొట్టగలవారే. అప్పుడప్పు డబ్బాయిగారికిని వారికిని యుద్ధములు జరుగుచుండెడివి. తలలు పగులుచుండెడివి. అబ్బాయిగారి విరోధులలో నొకడు మాకడకువచ్చి, యుత్సవము జూడదలచినపక్షమున, మేము మిమ్ము వెంటబెట్టుకొనిపోయి, సురక్షితముగ దీసుకొనివత్తుమని జెప్పిరి. అయినను వారినలహానే నంగీకరింపలేదు. కాని మా సామాజికులు పడుచుదనపు గర్వముచేతను, వారి సహాయముగలదను ధైర్యముచేతను నుత్సవముచూడవలెనను కుతూహలముచేతను, రాత్రి భోజనానంతరమున వెళ్ళదలచిరి. పిళ్ళారిసెట్టి రామకృష్ణమ్మనాయుడుగారు తాతయ్యనాయుడు, గోపాలకృష్ణరావు, టంగుటూరి ప్రకాశమునను వారు నలుగురును, అబ్బాయిగారి విరోధులతోగలసి యుత్సవములోనికి వెళ్ళిరి. తమకు వ్యతిరేకముగనున్నవారు గట్టిగ నభయమిచ్చి మావాండ్రనుత్సవమునకు దీసికొనిపోవుచున్ననంగతి యబ్బాయిగారికి దెలిసెను. రాత్రి రమారమీ పదిగంటల కబ్బాయిగారు వారి శిష్యులను, దుడ్డుకర్రలను బుచ్చుకొని, తమకు వ్యతిరేకముగనున్న ప్రాతవిరోధులను, నాటకసామాజికులనుగూడ శిక్షింపదలచి, బయలుదేరిరి. మా సామాజికులు

దేవాలయమువద్ద నున్న మా బసనుండి మసీదువద్దకు వెళ్లనప్పటికే, యబ్బాయిగారి మూక వారివెనుకవచ్చి వారిం దాకిరి. గోపాలకృష్ణా రావునకు వెంటనే బుర్ర పగిలిపోయెను. ఇల్లు వెడలిన యరగంట లోనే, యతడు రక్తఘాతతో నింటికి పురలివచ్చెను. నాగుండె జెదరి పోయెను. ప్రకాశము, రామకృష్ణమ్మ, తాతయ్యనాయుడు, నేమైరో తెలియ లేదు. నేను పోలీసువారికి వర్తమానముజేసితిని. ఒకరిద్దరు పోలీసు జవానులు వచ్చిరి. అందులో నొకడు యూరపియను సార్జెంటు. ఆయన నావలన వాఙ్మూలముతీసికొనివెళ్ళిరి. మా తక్కిన సామాజికులను కొట్టి చంపిరో, యేమైరాయని, నాకు బెంగగలిగెను. ఇంటనున్న సామాజికులు ఖిన్నులై యుండిరి. రాత్రియంతయు మాకు నిద్రలేదు, ఆరాత్రి నేనును, నాచుట్టునున్నవారును, పడిన చిత్తశ్చేదమింతయని చెప్పవీలులేదు. నాలుగు గంటలైన తరువాత, ప్రకాశము, తాతయ్యనాయుడు, రామకృష్ణమ్మవచ్చి వారివారి కథలు చెప్పిరి. తాతయ్యనాయుడు తలకొక కుచ్చు పాగజుట్టుకొని, యబ్బాయిగారి గుంపులోగలసిపోయెనట. అతడు తమవాడేయనుకొని వారాతనిజోలికిపోలేదట, రామకృష్ణమ్మ యెట్టెబోదెబ్బలుతినకుండ నిల్లు జేరెను. ప్రకాశమును దుండగీడైన యనమండ్ర కొండయ్యయను నతడు తరుముకొనివెళ్లెను ప్రకాశమొక మార్వాడీకొట్టులో దూరబోయెనట. అర్ధరాత్రివేళ వీడెవడో దొంగవాడు కొట్టులో దూరుచున్నాడనుకొని, కొట్టులోనికి రానీయకపోవుటకు మార్వాడీ ప్రయత్నముజేసెనట. ప్రకాశ మతి సాహసుడగుటచే, తలుపుగెంటుకొని లోపలికిపోయి తలుపుబిగించి కిటికీదగ్గర నిలిచియుండెనట. కొండయ్య పొడుగుపాటి కర్రదీసికొని, కిటికీలోనుండి పొడిచెనట అందుచేత ప్రకాశమునకు కొండయ్యమొగము పరిచితమయ్యెను. ఈ ఘోరకృత్యమైన తరువాతగూడ మేము నాటకములు వేసితిమి. ప్రొద్దుపోయి నాటకశాలకుపోయినపక్షమున శత్రుభయముండు నని దీపాలుపెట్టగనే భోజనములుపెట్టించి నాటకమున్ననాడు సామాజికు లను నాటకశాలకు నేను పంపుచుంటిని. వారిని సాయంకాలము షికారుకు వెళ్ళనీయకుంటిని, మునుపటివలె నాటకములకు మాకు సౌమ్మ వచ్చుట మానెను. అబ్బాయిగారిజట్టు నాటకసామాజికులను కొట్టవత్తురనియు, నాసమయమున ప్రేక్షకులకుగూడ దెబ్బలుతగులవచ్చుననియు, నూరిలో నొకచెడ్డవాడుకపడెను. అందుచేత జనులు విశేషముగ నాటకముజూచుటకు మునుపటివలె వచ్చుటమానిరి. దానితో రాబడితగ్గెను. రాబడి మందగించ

గానే, యుత్సాహము మందగించెను. ఎట్టెట్టో కొన్ని నాటకములు 1892 వ సంవత్సరము ఫిబ్రవరి మొదటివారమువరకు ప్రయోగించి, మరల రాజమహేంద్రవరము ప్రయాణముగట్టితిమి.

ఫిబ్రవరి 15 వ తారీకున మేము రాజమహేంద్రవరము జేరితిమి. నాకప్పు డుద్యోగములేదు గనుక, నేను తీరికగలిగి కాకినాడలో నుండ గలిగితిని. నాయుడుగా రుద్యోగములో నుండుటచే, వారక్కడనుండక నడుమనడుమ నాటకములకు కాకినాడ వచ్చుచుండిరి. నాటక సమాజము నకు మేనేజరుగరైన త్రియంబకరావు నాయుడుగారు గత సంవత్సరమందమలాపురముగాని, యాయేడు కాకినాడగాని, రాలేదు. ఈవిధముగ నెన్నో చిక్కులు పడినను, కాకినాడలో మొత్తముమీద సమాజమునకు నష్టము రాలేదు

కాకినాడలోజరిగిన యాయల్లరియొక్క ప్రతిఫలము రాజమహేంద్ర వరములో కనబడెను. ప్రకాశమునకు కాకినాడలో జరిగిన చిక్కులు త్వరగ మరపురాలేదు. సమయము వచ్చినప్పుడు కాకినాడవారిమీద పగ దీర్చుకొనవలెనని యతని మనసులో నుండెను. మా నాటకసమాజము వారు తీరికయున్నప్పుడు కంభమువారి వీధి నొక యరుగుమీద కలసికొని మాటలాడుకొనుచుండెడివారు. 1892 సంవత్సరము జూనునెలలో నొక నాడు మేమందరము నా యరుగుమీద గూరుచుండి మాటలాడుచుంటిమి. కాకినాడనుండి కొండయ్య యేదో పనిమీద రాజమహేంద్రవరమువచ్చి పెద్దబజారువీధికి వెళ్ళుచుండెను. అరుగుమీదనున్న ప్రకాశమున కతడు కనబడెను. వెంటనే ప్రకాశము “కొండయ్య వచ్చినాడు, కొండయ్య వచ్చినాడ”ని కేకవేసి కఱ్ఱదీసికొని బయలుదేరెను. అరుగుమీదనున్న మిత్రులు కొందరు ప్రకాశము వెంటవెళ్ళిరి కొండయ్య, వీరు వెళ్లనప్పటి కిన్నీనుపేటవెళ్ళి వీరిని జూచి యొక యింటిలో దాగుకొనెను. అతని చేష్టలు గనిపెట్టుట కొక కుర్రవాని నచట ప్రకాశము నియమించెను. ప్రకాశము వెంట మాదిరెడ్డి చలపతిరావుండెను. మా యార్యను పాఠశాలలో చలపతిరావు గొంతకాలము జదువుకొనెను. చదువుకొను నప్పు డుపాధ్యాయుల యెడ దుర్వినయమెన్నడు జూపలేదు. తోడి బాలురతో వివాదములునులేవు. మిక్కిలి యడకువగలిగి యుండెడివాడు.

ఆనాడు సాయంకాల మారుగంటలకు కాకినాడ నివాసియైన బోడ రాజుగారను, వైశ్యశిఖామణియు, నాతని గుమాస్తాయైన యనమండ్ర

కొండయ్యయు, కాకినాడ బోవుటకై యొక యొంటెద్దుబండి నెక్కి ధవళేశ్వరము వెళ్లుచుండిరి, అప్పుడు రైలుదారి లేదుగనుక కాకినాడ వెళ్లువారు ధవళేశ్వరము బోయి, యక్కడ పడవ నెక్కవలెను. అట్లు వారు వెళ్లుదురను సంగతి ప్రకాశమునకు తనచే నియమింపబడిన జాలుడు చెప్పెను. వెంటనే యతడు చలపతిరావును వెంటబెట్టుకొని యిన్నిసుపేట బోయెను. వీరు వెళ్లునప్పటికి వారిబండి కాలేజివద్ద కరిగెను. ప్రకాశము, చలపతిరావు బండియొద్దకు బోయిరి. చలపతిరావు బండికడ్డముగ నిలచి, బండియొద్దను విప్పి, బండివానిని దింపి, బండి వెనుకప్రక్కకు నెత్తివేసెను. ముందుగ రాజుగారిపెట్టెయు, పెట్టెమీద రాజుగారును, రాజుగారిమీద కొండయ్యయు, బడిరట. ప్రకాశమేమిసాహసము జేయునోయని వానిని వారించుటకు యొకవైపునుండి హనుమంతరావునాయుడుగారును, మరియొక వైపునుండి నేనును వెళ్ళితిమి. అప్పటికి చీకటివడినందున నావెంట న్యాపతి బిందుమాధవరావను నామిత్రుని దీసికొనిపోతిని. మేము పోత గట్టుమీదుగ కాలేజివెనుకకు బోవునప్పటికి “చచ్చిపోయినానుబాబో!” యని కొండయ్యకేకలు వినబడెను. క్రిందబడిన కొండయ్యజుట్టుబట్టుకొని చలపతిరావో, ప్రకాశమో, కర్రతో బుర్రపగులగొట్టిరి. నెత్తురు గారు చుండెను. అనాడు శనివారము ఇన్నిసుపేటలో సంత, చుట్టుప్రక్కల గ్రామములనుండి సంతకువచ్చిన జనులు వేలకొలది మరల వారివారి గ్రామములకు బోవుచుండిరి. కాకినాడ యేదోపనిమీద వచ్చిన కొరళ్ళ సుబ్బారాయుడుగారును, నరసాపురమునుండి వచ్చిన యాత్మూరి రామయ్యగారను వైశ్య శిఖామణియు, కాకినాడ వెళ్లుచుండిరి. రాజమహేంద్రవర నివాసియైన దుగ్గిరాల కాశీవిశ్వనాథముగారను వైశ్యశిఖామణి యాలకట్టుతోటలో నున్న తన యాముదాలపాక్షరీ నుండి వచ్చుచు, గుర్రపుబండి దిగి యీగొడవ జూచుట కాగెను. ఈ గొడవయొక్క క్షణములో జరిగిపోయెను. ప్రకాశము బోడారాజుగారిజోలికి బోలేడు,

వేలకొలది జనులున్నను, ప్రకాశముగారి నెవ్వరు నాప సాహసించరైరి. వెంటనే ప్రకాశము, చలపతిరావు కాలేజికడనున్న తీగలుదాటి, కాలేజి యావరణమునబడి, తరువాత రెండవవైపునున్న తీగలుదాటి, గోదావరికి బోయి, కాలుచేతులు గడుగుకొని, యింటికిబోయిరి. నా ప్రయత్నమేమియు సాగుటకు వీలులేకపోవుటచే నేను నామిత్రుని వెంటబెట్టుకొని జరిగినపనికి విచారించుచు రాయవరపువారియింటికి వచ్చితిని. కొండయ్య

మృతినొందినాడని గ్రామములో వాడుకలుపడెను. మా నాటకసామాజిక శత్రువులు గోరంతలు కొండంతలుజేసి చెప్పకొన నారంభించిరి. హను మంతరావునాయుడుగారా వార్తవిని, పుత్రప్రాయుడైన ప్రకాశమునకేమి కీడుమూడునో యని భీతిల్లి, బెంగగొని పరుగుపరుగున మాయంటికివచ్చి “కొండయ్య చనిపోయినాడట, ప్రకాశమున కేమి ప్రమాదమువచ్చునో!” యని వలికి, కన్నులనీరుపెట్టుకొనిరి. ప్రకాశమునకు విరోధులైన కొందరు రాజమహేంద్రవర వాసులు గొండయ్య మొగమెన్న దెరుగకపోయినను, వనియెడల నత్యంతభీమానము గలిగి యాసుపత్రిలో జేర్చిరి. డాక్టరులు వనికి మరణభయము లేదని జెప్పి, చికిత్సజేయనారంభించిరి. పదియేను దినములనాటికి కొండయ్య గాయము మానగా నారోగ్యవంతుడై, కొందరి సలహామీద మేజిస్ట్రేటుకచేరీలో, నున్నవారిని లేనివారిని గలపి చార్జి యిచ్చెను. ఎనమండుగురిని ముద్దాయిలుగ చేర్చెను. 1. ప్రకాశము, 2. చలపతిరావు, 3. హనుమంతరావునాయుడుగారు, 4. తాతయ్యనాయుడు, 5. ఉదయ నారాయణరావునాయుడు, 6. వాలి వేంకటరత్నము, 7. దుర్గి గోపాలకృష్ణారావు, 8. న్యాయపతి బిందుమాధవరావు. ఇందులో మొదటి యిద్దరుతప్ప తక్కినవారెవ్వరు నాటిగొడవలో జోక్యము గలుగజేసుకొన్న వారుకారు. వాలి వెంకటరత్నము మా సామాజికుడైనవాడు. అతడు రాజమహేంద్రవరము పోలీసు స్టేషనులో కానిస్టేబులు. అతడు నాటకసామాజికులలో గొందరికి మిత్రుడు. కొండయ్య తన ఛాట్టి దాఖలుచేయుటకు, నడుపుటకు, వార్తదొరగారిని డెబ్బదిరూపాయలిచ్చి న్యాయవాదిగ బెట్టుకొనెను. వార్తదొరగారాంగ్లేయుడు. రాజమహేంద్రవరములో స్టేషరుగ నుండెడివాడు. అప్పుడు తహసీలుదారుగారికి మేజిస్ట్రేటు యొక్క యధికారముండెను. కాని యాయన గ్రామాంతరము వెళ్ళుటచే కొండయ్య తన ఛాట్టిని సిరస్తాదారు మేజిస్ట్రేటుయిన తాడూరి లక్ష్మీనరసింహారావుగారివద్ద దాఖలుచేసెను. మానాటకసమాజములో దుండగులు, పొగరుబోతులు నున్నారని కొందరి కభిప్రాయముండెను. ఆ వాడుక నిజమని నమ్మి సిరస్తాదారుగారికి ముద్దాయిలకు శిక్షవేయవలెనని యుండెనని వాడుక పుట్టెను. కొండయ్య తనకు సాక్షులుగ నాత్మూరి రామయ్యగారిని, కొరళ్ళ సుబ్బారాయుడుగారిని, దుగ్గిరాల కాశీవిశ్వనాథముగారిని, కాకినాడ వాసులైన మరియిద్దరు విశ్వబ్రాహ్మణులను, వేసెను. ఆత్మూరి రామయ్యగారు వైశ్య శిఖామణులు, లక్షాధిపతులు. నరసాపురవాసులు కొరళ్ళ సుబ్బారాయుడుగారు

వైశ్యులే ; ఆయన చిరకాలము డెహ్యూటికలెక్టరుపని జేసి యంతకుముందే పనిచాలించుకొన్నవారు. దుగ్గిరాల కాశీవిశ్వనాథముగారు రాజమహేంద్రవర వాసులైనగొప్ప గృహస్థులు. వర్తకులు.

ఒకనాడా యభియోగము విచారణకు వచ్చెను, విచారణము ప్రారంభము గాకమునుపు, కొందరు పెద్దమనుష్యులు కొండయ్యకును ముద్దాయిలకును రాజీనామా మాట్లాడిరి. షరతులేమనగ, కాకినాడనుండి యబ్బాయి గారి శిష్యులెవరు రాజమహేంద్రవరము వచ్చినను రాజమహేంద్రవర హిందూనాటక సమాజమువారు వారిజోలికి పోగూడదు — రాజమహేంద్రవరపు వారెవరు కాకినాడవెళ్ళినను వారు పీరిజోలికి రాగూడదు. ఈషరతులు కొండయ్య కిష్టములేకపోయెను. కాని ముద్దాయిపక్షమువారచ్చట జేరి కొంత సాక్ష్యము దిగదీసిరి. మేజిస్ట్రేటుగారు విచారణకు గూర్చుండిరి. ఆదినమున శ్రీ కొరళ్ళ సుబ్బారాయుడుగారు రాలేదు. ఆత్మూరి రామయ్యగారు రాలేదు. కాకినాడనుండి సమనులు పుచ్చుకొని విశ్వబ్రాహ్మణులు యిరువురు వచ్చిరి. ఈ పట్టణమువారే యగుటచే శ్రీ కాశీ విశ్వనాథముగారు వచ్చిరి. ముందుగ మేజిస్ట్రేటుగారు కొండయ్య వాఙ్మూలము పుచ్చుకొనిరి. అతడు తన ఫిర్యాదు స్థిరపరచుకొనుటకు తన్ను కొట్టినవారిని, కొట్టనివారినిగూడ కలిపి చెప్పెను. కాశీ విశ్వనాథముగారిని బోనెక్కింపగ, నాయన చెప్పినమాటల సారాంశమిది : “నేను నా యాముదాల ఫ్యాక్టరీనుండి వచ్చుచుంటిని. కాలేజివద్ద గొడవ జరుగుచుండెను. చాల జనులుండిరి. ఎవరో యెవరినో కొట్టుచుండిరి.” “ప్రకాశముగారు, చలపతిరావుగారు కొట్టిరా?”యని యడుగగ, “చీకటిపడినది నేను పెద్దవాడను. కన్నులు గనబడలేదు. ఎవరు కొట్టినారో చెప్పలేను.” అని చెప్పెను. కాకినాడనుండి వచ్చిన విశ్వబ్రాహ్మణులుగూడ, “చీకటిపడినది గనుక కొట్టినవారెవరో గుర్తుపట్టలేను,” అనిచెప్పిరి. అంతట కొండయ్య సాక్ష్యము పోవుచున్నదని భయపడి నా ఫిర్యాదును వదలుకొనుచున్నానని మేజిస్ట్రేటువద్ద శలవుపొంది తాను దాఖలుచేసిన యభియోగమును వదలుకొనెను. అంతట మేజిస్ట్రేటుగారు ముద్దాయిలనువిడుదలజేసిరి. ప్రకాశముగారి నాటకకళా కౌశలము, పట్టుదల, బుద్ధివిశేషము. సాహసము మొదలైన లక్షణములు వైనుకనే వివరింపబడినవి.

ఇటీవల మంత్రిగ నున్నప్పుడుగూడ వారి పట్టుదల యసాధారణముగ నుండెను. పువ్వుపుట్టగనే వాసన తెలియునన్నమాట నిజముగదా!

1891 వ సంవత్సరము డిశంబరులో జరిగిన ప్రథమశాస్త్ర పరీక్షలో మన ప్రకాశముగారు కృతార్థులైరి. ఈ క్రిందివారు వారి సహాధ్యాయులు. ఈనడుమ గవర్నరుపనిజేసిన, సర్ కూర్మా వెంకటరెడ్డి నాయుడుగారు, చెన్నపురి హైకోర్టులో గొప్ప న్యాయవాదిగ పనిజేసి మంచిపేరు గణించి కీర్తిశేషులైన పేరి నారాయణమూర్తిగారు, కొంతకాలము జిల్లా కలెక్టరు జేసిన బజరుల్లా సాహేబుగారు, చాలకాలము డెప్యూటీ కలెక్టరుగ పనిజేసి ప్రస్తుతము పింఛను పుచ్చుకొనుచున్న వింజమూరి వెంకన్న పంతులుగారు యింక ననేకులు గలరు. ప్రకాశముగారు, బి. యె. తరగతిలో జేరలేదు.

మెట్రిక్యులేషను పరీక్షయందు కృతార్థుడనై నదిమొదలుకొని ప్రథమ శాస్త్రపరీక్షకు ప్రయివేటుగ జదువవలెనని నాకు సంకల్పముగలిగినది. ప్రవేశపరీక్షయందు కృతార్థుడనైన నాలుగేళ్ళకు, విద్యార్థి ప్రథమ శాస్త్రపరీక్షకు ప్రయివేటుగ రావచ్చునని యప్పటి నిబంధనలలోనుండెను అందు చేత నేను 1891 వ సంవత్సరమున ప్రథమ శాస్త్రపరీక్షకు జదువవలెనని ప్రకాశముగారితోగలసి కొన్నిపాఠములు జదివితినీ కాని ఆసంవత్సరమున నెప్టెంబరునెలలో నన్ను పరీక్షకు రానిమ్మని నేను దరఖాస్తుపెట్టగా, చెన్నపురి విశ్వవిద్యాలయాధికారులు “నీపీసంవత్సరమురాగూడదు. కావలసిన పక్షమున ముందు సంవత్సరము రావచ్చు” నని నాకు లేఖపంపిరి. అప్పటికి నేనూరకుండి, మరుసటిసంవత్సరము వెళ్ళవచ్చునని యువ్విజ్ఞులు చుంటిని.

1892 వ సంవత్సరప్రారంభమున నా “నలచరిత్ర” నాటకమున నైదవయంకమువ్రాసి పూర్తిజేసితిని. అంతకుముందు నాలుగంకములు మాత్రమే వ్రాసితిని. ఆసంవత్సరము రెండవభాగమున, “నల” నాటకము టానుహాలులో ప్రయోగింపబడెను. దుర్గి గోపాలకృష్ణారావుగారు నల పాత్రము, ప్రకాశము దమయంతి పాత్రము ధరించిరి. ఆసంవత్సరము ప్రకాశము మొదటితరగతి (1st Grade) న్యాయవాదిపరీక్షకు దరఖాస్తు చేసెను. కాని వయసుతక్కువగనున్నదని దరఖాస్తు నిరాకరింపబడెను. నేనుద్యోగములేకయే 1892 వ సంవత్సరము జూనువరకు నుంటిని. ఆసంవత్సర మిన్నిసుపేట మిడిలుస్కూలుకు ప్రధానోపాధ్యాయులైన శ్రీ సత్యవోలు లక్ష్మీపతిగారు పనిమానుకొనిరి. ఆపని శ్రీ హనుమంతరావు నాయుడుగారికియబడెను. అందుచేత నిన్నిసుపేట మిడిలుస్కూలులో నొకపని ఖాళీయయ్యెను. పాఠశాలా పరిపాలకసంఘమునకప్పుడు కాలేజిలో

సుపాఠ్యములైన శ్రీ స్కాటుదొరగారు కార్యదర్శిగనుండిరి. హనుమంత రావునాయుడుగారి ప్రేరణముచేత నేనావనికి దరఖాస్తుపెట్టి స్కాటుదొర గారిని దర్శించితిని. ఆయన కూరగాయలబేరమువలె బేరమాడి, నెలకు పండ్రెండురూపాయలు జీతమేర్పరచి, నన్నాపారశాలలో మూడవయుపాధ్యాయుడుగ నియమించిరి. మరేదియు గతిలేదుగనుక మిక్కిలి తక్కువ జీతమైనను నేను దానికొడంబడి పనిచేయసాగితిని. ప్రధానోపాధ్యాయులైన నాయుడుగారు నాకు మిత్రులేగనుక నాకు దినములు సుఖముగనే వెళ్ళినవి. కాని నాకు ప్రథమ శాస్త్రపరీక్షకు జదువవలెనన్నపిచ్చి పోలేదు. తలలో నాకేదైన తలంపుపుట్టినపక్షమున నది నేరవేరినదాక తోచదు. నాసామర్థ్యమేమో నేనెరుగక, నేనాపరీక్షకు జదువనారంభించితిని గణిత భాగములో బ్రీగ్నామెటరీగానీ, యాల్జీబ్రాగాని నాకురాదు. రేఖాగణితములో గొంతజదివితినిని మొండిదైర్యముతో దరఖాస్తుచేసితిని. ఇంగ్లీషు, తెలుగు, గ్రీకుదేశచరిత్రము, రోముచరిత్రము, నింగ్లాండు దేశచరిత్రము, శరీర శాస్త్రము, తర్కము, (Logic) గణితశాస్త్రమునప్పుడు చదువవలసిన పాఠములు. గణితశాస్త్రములోదప్ప తక్కినవాటిలో కొంత ప్రజ్ఞ సంపాదించితిని. కాని నాపరీక్ష బ్రహ్మాండముగ భగ్గుమయిపోయెను. ఆసంవత్సరము శ్రీన్యాయతి సుబ్బారావు పంతులుగారు తెలుగులో పరీక్షాధికారులైరి. తెలుగులో నాకు చాల మార్కులు వచ్చెనని తరువాత వారు నాతో చెప్పిరి. ప్రయోజనమేమి? దరఖాస్తుపెట్టిన సొమ్ముదండగ. నాశ్రమవర్ధిము. కాని మరల జదువవలెనని కోరికమాత్రము నాకు గలుగలేదు. అది నాకు తగదని నేనప్పుడు తెలిసికొంటిని.

1891 సంవత్సరమున నేనొకసారి నా మిత్రుడైన నెప్పలి శేషగిరి రావుగారి కోరికమీద ధవళేశ్వరములో నతనిబసలో నష్టావధానముజేసితిని. ఆసభకు ధవళేశ్వర పురప్రముఖులలో ననేకులు వచ్చిరి. ఆకాలమున ధవళేశ్వరములో నొక సంస్కృతపాఠశాలబెట్టి విద్యార్థులకు నన్నదానము, విద్యాదానముగూడ జేయుచున్న శ్రీ చర్ల బ్రహ్మయ్యశాస్త్రిగారివద్ద విద్యార్థులైయుండిన తిరుపతి వేంకటేశ్వర కవులుగూడ నాసభకువచ్చిరి. గంటలు లెక్కపెట్టుట, పుష్పగణనము, మొదలైనవిగూడ జరిగెను అష్టావధానము జయప్రదముగ జరిగినదని చెప్పవచ్చును ఆసంవత్సరమే రాజమహేంద్ర వరము కాలేజీలో నా మిత్రులైన కొందరు విద్యార్థుల ప్రేరణముచేత నొక యష్టావధానము జేసితిని. ఎనమండుగురికి గవిత్యముమాత్రమే జెప్పితిని.

తక్కినవనులు జరుగలేదు. నా మిత్రుడైన వక్కలంక కామేశ్వరరావుగారి మేడమీద మరియొకమా రష్ట్రావధానము జేసితిని ఇది యైనతరువాత నేనట్లు చేయుచున్నానని విని, నా మిత్రులైన యాచంట సుందరరామయ్య గారు నన్ను బిలిచి, యష్టావధానముజేయుటవలన మెదడు పాడవుననియు, దానివలన దేహాంశగ్యముగూడ చెడుననియు, సంతకంటె గ్రంథరచనము మేలనియుచెప్పి యష్టావధానములు విరమింపుమని సలహానిచ్చిరి. ఆసలహా నామనస్సునకు నచ్చుటచేత నాటనుండి యష్టావధాన ప్రయత్నము మాను కొంటిని.

నా శిష్యుడైన రాయవరపు రామమూర్తియొక్క మామగారు పారు పల్లి లక్ష్మీనారాయణగారు తన రెండవయల్లుడైన నిమిషకవి భాస్కరరావు మరణముచేత దుఃఖసాగర నిమగ్నులైరి. కాబట్టి యాయనకు నేను యిరువదియైదు పద్యములుగల యొక పరామర్శలేఖ వ్రాసి పంపితిని. ఆ పద్యములిప్పుడు దొరకవు.

నాటకసమాజము రాజమహేంద్రవరమునుండి యమలాపురము వెళ్ళువరకు నేనును, ప్రకాశముగారును “ఏమండి?” యనుకొనుచుంటిమి. ప్రకాశముగారి రూప, బుద్ధి విశేషము మొదలయినవి నాకు మిక్కిలి సంతోషప్రదములుగ నుండినందున నాతనియడల నాకు మిక్కిలి యిష్టము గుదిరెను. ఆయన మెట్రిక్యులేషను పరీక్షలో కృతార్థుడైన దినమున నేను రెండు రూపాయలు ఖర్చుపెట్టి చీనా మిఠాయి దెప్పించి, మిత్రులకు పంచి పెట్టించితిని. మేమిరువురము నమలాపురము వెళ్ళినరరువాత స్నేహ మధికమగుటచే “ఏమండి?” యని పించుకొనుటమాని, “ఏమిరా?”యని పిలుచుకొనుట కారంభించితిమి. ఒకనాడు హనుమంతరావు నాయుడుగారు ప్రకాశముగారు తక్కిన సామాజికులందరు కలసి జనార్దనస్వామి తిరునాళ్ళకు పాడచి ధవళేశ్వరము వెళ్ళితిమి. ఆనాడు ప్రకాశముమీద నేనొక పద్యము జెప్పితిని. ఆనాటి నా కవిత్వ మెట్లుండెనో చదువరులు గ్రహించుటకై యాపద్యము నిందుదహరించుచున్నాను.

సీ॥ ఈగవ్రాలినగాని వేగజారెడునట్లు

మవ్వంపు కురులను దువ్వినాడు

వరలలాటమునందు తిరుచూర్ణరేఖను

ముద్దుగారెడుభంగి దిద్దినాడు

అరుణపల్లవమట్లు కరమురంజిల్లు చెం
 గావి వత్తంబును గట్టినాడు
 చార లంగరఖాను జక్కగా ధరియించి
 వలెవాటు కండువ వైచినాడు
 గీ॥ చెవులనందున గిరజాలు చిందులాడ
 మొగముమీదను జిరునవ్వు మొలకలెత్త
 టంగుటూరి ప్రకాశము రంగుమెరయ
 ధవళగిరి తీర్థమునకును దరలివచ్చె.

ప్రకాశమునకును, నాకును మైత్రి క్రమక్రమముగ హెచ్చెను. ఇప్పటికిని మేము మిత్రులమే. అతడు చెన్నపురిలోనున్నను, నేను రాజమహేంద్రవరములోనున్నను మా హృదయములు సమీపముననే యున్నవి. ఆయన మంత్రిగానుండి రాజమహేంద్రవరము వచ్చినప్పుడు నన్నుజూచుట కాయన మా బసకు వచ్చిరి. అప్పుడు వారిని గౌరవించుటకు జరిగిన మహాసభకు పౌరులు నన్నధ్యక్షునిగ నేర్పరచిరి.

పూర్వము 1890వ సంవత్సర ప్రాంతమున మా నాటకసమాజ సభ్యులందరముజేరి యొకనాడు సాయంకాలము ముచ్చటలాడుచుంటిమి. అప్పుడు హనుమంతిరావునాయుడుగారు పకోడీలు తెప్పించి మా కందరకు పంచిపెట్టిరి. అవి తినుచుండగ ప్రకాశమో, మరి యెవ్వరో నన్నుజూచి “మీరు పకోడీలమీద పద్యములు చెప్పండి. పద్యమున కొక పకోడీ బహుమాన మిచ్చెదము” అని బలికిరి. ఆ మాటలువిని నేను “కవుల కక్షరలక్షలెచ్చెడి కాలము గతించినది. పద్యమునకు పకోడీ నిచ్చెడు దుర్దినములు వచ్చిన” వని ప్రత్యుత్తరమిచ్చి, వెంటనే యాకు కవిత్యముగ గొన్ని పద్యములు జెప్పితిని. జ్ఞాపకమున్నంతవరకు వాని నిచట వ్రాసెదను.

క॥ వనితల పలుకులయందున

ననిమిషరోకమున నున్న డమృత మటంచున్

జనులనుటెగాని లేదట

కనుగొన నీయం డమృతము గలదు పకోడీ.

- క॥ ఆ కమ్మదనము నా రుచి
యా కరకర యా ఘుమఘుమ యా పొంకములా
రాకలు పోకలు వడుపులు
నీకే దగు నెందులేవు నిజము పకోడీ ! 2
- క॥ నీ కరకర నాదంబులు
మా కర్ణామృతములు నీదు మహితాకృతియే
మా కనుల చందమామగ
నే కొనియాడెదను సుమ్ము నిన్ను పకోడీ ! 3
- క॥ ఎందుకు పరమాన్నంబులు
ఎందుకు పలుపిండివంట లెల్లను హా ! నీ
ముందర దిగదుడుపున కని
యందును నందియము గలుగదరయ పకోడీ ! 4
- క॥ ఆరామానుజు డా గతి
పోరున మూర్ఖిల్ల దెచ్చెమును సంజీవిన్
మారుతి యెరుగడు గాక య
య్యారె నిను గొనిన బ్రతుకడటవె పకోడీ ! 5
- క॥ పురహరుడు నిన్ను దిను నెడ
గటగదె యొక వన్నె నలుపు గళమున మరిచం
దురుడున్ దినిన కళంకము
గరుగక యిన్నాళ్లు నుండగలదె పకోడీ ! 6
- క॥ కోడిని దినుటకు నెలవున్
వేడిరి మున్ను బ్రాహ్మణులు వేధ నతండున్
కోడి వలదా బదులు ప
కోడిం దిను మనుచు జెప్పె కూర్మి పకోడీ ! 7

మరియుం గొన్ని గలవు గాని, యవి జ్ఞాపకము లేవు. ఈ విధముగ సాహజీకులు నా చుట్టుజేరి వినోదించుచుండెడివారు.

1893 సంవత్సర ప్రారంభమున మా గురుపాదులగు వీరేశలింగముగారికి దొరతనమువారు, వారు చేసిన ఘనకార్యములకు వారికి రావు బహదూర్ బిరుదము నిచ్చిరి. శ్రీ న్యాయతి సుబ్బారావు పంతులుగారు

మున్నగు ప్రముఖులు దొరతనమువారిచే బిరుదు పొందినందులకు వీరేశలింగముగారిని జనవరి నెలలోనే సన్మానింపదలచి, మహాసభ టాను హాలులో జేసిరి. ఆ సభలో ననేకులు వీరేశలింగముగారిని గురించి ప్రశంసించుచు నాంగ్లేయ భాషలోను, తెలుగు భాషలోను నుపన్యసించిరి. వీరేశలింగముగారియొడ నాకు మొదటినుండియు మిక్కిలి భక్తిగలదు. అందుచేత నే నా సమయమున “నవరత్నము” లని పేరుబెట్టి తొమ్మిది పద్యములు రచించి సభలో జదివితిని. సభాసదులు మిక్కిలి సంతసించిరి. ఆ పద్యములు “చింతామణి” పత్రికలో ప్రకటింపబడినవి. కాని నా దగ్గర లేవు. 1893వ సంవత్సరముననే వీరేశలింగము పంతులుగారికిని, యేలూరి లక్ష్మీనరసింహముగారికిని జరుగుచుండిన యభియోగములు తుదముట్టినవి. ఏలూరు లక్ష్మీనరసింహముగారు “వివేకవర్ధని” పత్రికలో వీరేశలింగముగారు దమమీద నేచో నింపదాసనముగ వ్రాసినవి జాయింటు మేజిస్ట్రేటు వద్ద నొక చార్జి యిచ్చి, తమకు పరువునష్టము జరిగినదని మూడువేల రూపాయలు పరిహారముగ యిప్పించుమని జిల్లాకోర్టుకో లక్ష్మీనరసింహముగారు వ్యాజ్యము గూడ వేసిరి జాయింటు మేజిస్ట్రేటుగారు విచారణజేసి, యారెండు క్రిమినలు చార్జీలు కొట్టివేసిరి. వాటి విచారణ కాలమున నే నుత్సాహ పూరితుడనై మేజిస్ట్రేటుగారి కచేరికి వెళ్లుచుండెడివాడను. అప్పటి జిల్లాజడ్జిగారైన రాసుదొరగారు విచారణజేసి పరువునష్టముక్రింద యేలూరి లక్ష్మీనరసింహముగారికి నొక యుజ్జా నిప్పించిరి ఈ తీర్పు 1893 వ సంవత్సరములో జరిగెను. ఆ తీర్పు జరిగిననాడు నేను జిల్లాకోర్టుకు వెళ్లి స్వయముగ తీర్పుమాట కనుగొని వచ్చితిని. ఏలూరి లక్ష్మీనరసింహముగారి పక్షమున మహారాజశ్రీ నిడమర్రు జలదర్శనసాద రాయుడుగారు వాదించిరి వీరేశలింగముగారి పక్షమున మహారాజశ్రీ న్యాపతి సుబ్బారావు పంతులుగారు గట్టిగవట్టుబట్టి పనిజేసిరి. రాజమహేంద్రవరములో నున్నవారేగాక, జిల్లాలోనున్న పెద్దమనుష్యులనేకులు వచ్చి యా పక్షముననో, యీ పక్షముననో సాక్ష్యములిచ్చిరి.

ఆ దినములలో మా పట్టణమున రెండుపక్షము లేర్పడినవి. వీరేశలింగముగారి పక్షము కొందరు, లక్ష్మీనరసింహముగారి పక్షము కొందరు. మా నాటకసమాజములోనున్న యనేకులు లక్ష్మీనరసింహముగారి పక్షమే. నేనే వీరేశలింగపక్షముగ నుండెడివాడను. కాని మాలోమాకు వివాదములు లేవు. హనుమంతరావునాయుడుగారు వీరేశలింగముగారికి వ్యతిరేకముగ

లక్ష్మీనరసింహముగారి పక్షమున సాక్ష్యమిచ్చిరి. నేను మనసులో నిరంతరము వీరేశలింగముగారికే విజయమును కోరుచుంటిని. కాని నాకు లక్ష్మీనరసింహముగారితోను పరిచయముగలదు. అప్పుడప్పుడు నేను వారి యింటికిగూడ హనుమంతరావునాయుడుగారితోగలసి పోవుచుండెడివాడను. లక్ష్మీనరసింహముగారియందును గొన్ని ప్రశంసనీయమైన గుణములుండెడివి. ఆయన యాపద్బంధపుడనియు, సర్వజనమిత్రుడనియు, సులభుడనియు చెప్పుకొనుచుండెడివారు.

ఆ సంవత్సరమున చెన్నపుర శాసన నిర్మాణసభ విపులము చేయబడెను. పూర్వము శాసన నిర్మాణసభలో దొంతనమువారిచేత బేర్కొనబడినవారే సభ్యులుగ నుండెడివారు. శాసన నిర్మాణసభలో జనులచేత నెన్నుకొనబడిన సభ్యులే యెక్కువగ నుండవలెనని పార్లమెంటు మహాసభలో క్రాసు ప్రభువుగారు (Lord Cross) బిల్లు ప్రవేశపెట్టి పార్లమెంటు వారి యంగీకారము బడసిరి. హిందూదేశములోనున్న శాసన నిర్మాణసభలన్నియు దానింబట్టి పెద్దవి చేయబడెను. చెన్నపురి శాసన నిర్మాణసభగూడ యట్లే పెద్దది చేయబడెను. దక్షిణమండలముల పక్షమున నేడుగురు సభ్యులు. సుత్తరమండలముల పక్షమున నేడుగురును. నెన్నుకొనబడవలయునని శాసన మేర్పడెను. ఉత్తరమండలములపక్షమున మహారాజశ్రీ న్యాయపతి సుబ్బారావుపంతులుగారు సభ్యులుగ నియమబడిరి. ఎవరిని సభకు నెన్నుకొనదగునని రాజమహేంద్రపురవాసు లొక సభచేసిరి. ఆ విషయమై చర్చించుటకు తొనుమాలులో నొక సభ జరిగెను. మాయూరిలో గొప్ప గృహస్థులై డిస్ట్రిక్టుముననబు పనిజేసి పింఛను బుచ్చుకొనియున్న “బుచ్చి అబ్బాయి నాయుడు” అను నామాంతరముగల సామినేని ఆశహసింగరిరావు నాయుడుగారిని శాసనసభకు బంపదగునని కొందరు వాదించిరి. న్యాయపతి సుబ్బారావుపంతులుగారిని పంపవలెనని కొందరు వాదించిరి. న్యాయపతి సుబ్బారావు పంతులుగారి పక్షమున నున్న వారందరు నొక కాగితముమీద వ్రాళ్లు చేసి యాయవలసినదని జెప్పిరి. ఆలాగుననే బుచ్చబ్బాయి నాయుడుగారి విషయమునగూడ వ్రాళ్లుజేసిరి. సభాసమలలో నూరుమందికంటె యధికము నాయుడుగారికి వోట్లు వేసిరి. సుబ్బారావుపంతులుగారి కిరువదియొకరు వోట్లు వేసిరి. మా నాటికసామాజికులందరు సుబ్బారావుపంతులుగారికి వ్యతిరేకమైనను, నేనుమట్టుకు నిర్భయముగవెళ్లి పంతులుగారికి వోటు చేసితిని సుబ్బారావుపంతులుగారే సర్వవిధములచేత శాసన నిర్మాణసభకు తగిన

సభ్యులని నా అభిప్రాయము. ఉత్తరమండలములలోనున్న మ్యూనిసిపాలిటీల పక్షమున నొక సభ్యుడును, డిస్ట్రిక్టుబోర్డుల పక్షమున నొక సభ్యుడును, శాసననిర్మాణసభకు నెన్నుకొనబడవలెనని దొరతనమువారిశాసనము. అవిన్ని కలు కృష్ణాజిల్లా కలెక్టరు వారి యాధిపత్యమున బెజవాడలో 1893 సంవత్సర మాగష్టులో జరిగెను. ఉత్తరమండలముల మ్యూనిసిపాలిటీలపక్షమున శ్రీ న్యాపతి సుబ్బారావుపంతులుగారును, డిస్ట్రిక్టుబోర్డుల పక్షమున బళ్ళారి నివాసులైన శ్రీ సభాపతి మొదలియారుగారు నెన్నుకొనబడిరి. శ్రీ పంతులుగారు రాజమహేంద్రవర నివాసులగుటచే మొట్టమొదట శాసన నిర్మాణసభ తెన్నుకొనబడినవారు మా పురవాసులే గదా యని పుర ప్రముఖులందరు పంతులుగారిని సన్మానించుటకై టౌనుహాలులో నొక మహాసభ జేసిరి. చాలమంది పెద్దలు హాతులుగారు దేశమునకు జేసిన సేవను, వారి గుణములను మెచ్చుచు నాంగ్లేయమునను, నాంధ్రమునను, నుపన్యసించిరి. అప్పుడు నేను కొన్ని పద్యములు వారిమీద వ్రాసి సభలో చదివితినని. అవి “చింతామణి” యను మాసపత్రికలో ప్రచురింపబడినవిగాని, యిప్పుడు నాకడలేవు.

శ్రీ పంతులుగారియెడ నాకు మిక్కిలి గౌరవము గలదు. కారణమేమన, వారి దేశసేవయు వారి సుగుణసంపదయు నా మనస్సు నాకర్షించినవి. వారి యాంధ్రభాషాభిమానము ప్రశంసనీయము. 1891 వ సంవత్సరమున వారు “చింతామణి” యను తెలుగు మాసపత్రికను దాని వ్యయమంతయు వారే భరించి, దానిలో నెన్నో ప్రాచీనకవులు వ్రాసిన ప్రబంధములు ప్రచురించుటయేగాక, నవీనకవుల గ్రంథములు గూడ ప్రకటించుచు వచ్చిరి. అపూర్వమై యమూల్యమై యతిమనోహరమై, చిరకాలమునుండి గుప్తమైయున్న “ప్రభావతిప్రద్యమ్న” మను పింగళి సూరకవి విరచిత మహా ప్రబంధము మొట్టమొదట “చింతామణి” లోనే ప్రచురింపబడినది. ఇదిగాక “మొల్ల రామాయణము” “పాంచాలీపరిణయము” “నిజ్ఞానేశ్వరము” “చిత్ర భారతము” “నారాయణకవి పంచతంత్రము” “రామాభ్యుదయము” మొదలగు ప్రశస్తకావ్యములు గూడ నీ “చింతామణి” మాసపత్రికలోనే మొట్టమొదట ప్రకటింపబడినవి ఇవిగాక, నవీనకవులు రచించినవిగూడ నింత ప్రచురింపబడినవి. 1893 సంవత్సరమున సుబ్బారావు పంతులుగారు పాశ్చాత్య దేశపద్ధతిని మన భాషలో గూడ నాభ్యాసకలను (నవలలు) వ్రాయింపదలచి, పోటీపరీక్షలు బెట్టి, వారి స్వధనములోనుండి బహుమానములనీయ నారంభించిరి. ఈ యుత్కృష్ట కార్యమునలననే మనదేశములో

కొత్తనవలెన్నో తలయెత్తినవి. 1893వ సంవత్సరమున మూడునవలలు మాత్రమే పోటీపరీక్షకు వచ్చెను. అందులో రెండింటికీ మాత్రము బహుమానము లీయబడెను. మొదటనవల వ్రాసినవారికి డెబ్బదియైదు రూపాయలును, రెండవనవల వ్రాసినవారి కేబది రూపాయలును పంతులుగారు బహుమాన మిచ్చిరి. బహుమాన ధనము స్వల్పముగ నుండుటచేత మంచి నవలలు రాలేదని యభిప్రాయపడి పంతులుగారు మరుచటి సంవత్సరమునుండి ప్రథమగణ్యమైన నవలకు నూటయిరువదియైదు రూపాయలును, ద్వితీయముగ గణింపబడిన దానికి డెబ్బదియైదు రూపాయలు బహుమానముగ నిచ్చునట్లు ప్రకటించిరి. అందుచేత నేను 1894 వ సంవత్సరమున నవలల పోటీపరీక్షకు నిలిచితిని. ఆ సంవత్సరమున నేను “రామచంద్ర విజయ” మను నవలను వ్రాసి పంపితిని, ఆ సంవత్సరమున నవలల గుణగణముల పరీక్షించుటకు శ్రీ వావిలాల వాసుదేవశాస్త్రిగారిని, శ్రీ శండుకూరి వీరేశలింగము పంతులుగారిని, జిల్లాకోర్టు న్యాయవాదియైన యాచంట సుందరరామయ్యగారిని, నియమించిరి. ఆ సంవత్సరమున పోటీపరీక్షకు పదునాలుగు నవలలు వచ్చినవి వాటి నెల్ల శ్రమపడి చదివి పరీక్షకులు తమ నిర్ణయముల నిచ్చిరి. గోటేటి కనకరాజుగారు “వివేకవిజయ” మని యొక నవలను వ్రాసి పంపిరి. మరియు ననేకులు బంపిరి. శ్రీ వావిలాల వాసుదేవశాస్త్రిగారును, యాచంట సుందరరామయ్యగారును, నేను వ్రాసిన “రామచంద్ర విజయము” ప్రథమగణ్యమని యభిప్రాయపడిరి. కనకరాజుగారు వ్రాసి పంపిన “వివేకవిజయము” ప్రథమగణ్యమని వీరేశలింగముగారిభిప్రాయపడిరి. ఎవరి యభిప్రాయము త్రోసివేయుటకు వీలులేక, సుబ్బారావు పంతులుగారు మొదటి నవల కేర్పడిన 125/- రూపాయలును రెండవదాని కేర్పడిన 75 రూపాయలును కలిపి మొత్తము రెండువందల రూపాయలు మొదటినవల రెండవ నవల యను రెంటిని సమానముజేసి కనకరాజుగారికి నూరు రూపాయలును, నాకు నూరు రూపాయలునుయిచ్చి “తుని తగవు” ముదిరిగ చేసిరి.

“రామచంద్రవిజయ” మే నా నవలలలో మొట్టమొదటిది. అంతకుముందు నాటకములేగాని నేను నవలలు రచియింప లేదు. సుబ్బారావుపంతులుగారి ప్రోత్సాహముచేత నేను క్రొత్తపుంత త్రొక్కితిని. హనుమంతరావునాయుడుగారి ప్రోత్సాహము లేకపోయినయెడల నేను త్వరగనాటకములు వ్రాయలేకపోదును. సుబ్బారావుపంతులుగారి

ప్రోత్సాహము లేకపోయిన యెడల నేను నవలలప్పుడు వ్రాయలేక పోదును. నవలలు వ్రాయుటకు మా కప్పుడు వీరేశలింగముగారు వ్రాసిన “రాజశేఖరచరిత్ర” మను నవలయే యాదర్శకము. అనవలను నేనామూలాగ్రముగ జదివి, నవలలు రచించును పద్ధతి తెలుసుకొని, “రామచంద్రవిజయము” వ్రాసితని. పోటీ పరీక్షలో నెగ్గిన నవలలు “చింతామణి” పత్రికలోనే ప్రతి మాసము ప్రకటింపబడుచు వచ్చెను. ముద్రణము పూర్తియైన తరువాత నవలలు వ్రాసినవారికి 500 ప్రతులు సుబ్బారావుపంతులుగారు రుచితముగ విచ్చుచుండిరి. ఈ విధముగ సుబ్బారావు పంతులుగారు భాషాసేవ విశేషముగజేసిరి. ఆంధ్రదేశమున హరి కథా చక్రవర్తియని చెప్పదగిన సంగీతసాహిత్య విశారదులగు ఆచిభట్ల నారాయణదాసుగారు రాజమహేంద్రవరము వచ్చినప్పుడు, వారిచేత హరికథలు చెప్పించుచువచ్చిరి. సంగీతశాస్త్రవేత్తలగు పండితులెవరు వచ్చినను శ్రీ పంతులుగారే సభలుగావించి సన్మానించి వారి నాదరించుచు వచ్చిరి. మహావక్త్ర లేవరువచ్చినను వారిచేత నానావిషయముల గురించి యుపన్యాసము లిప్పించి, పురవాసుల నానందింపజేయుటలో, సుబ్బారావు పంతులుగారు మొట్టమొదటివారని జెప్పవచ్చును.

ఈ విధముగ భాషాసేవ జేయుటగాక పంతులుగారు రాజకీయముగ గూడ విశేషదేశసేవ జేసిరి శాసననిర్మాణసభలో జేరి వారుజేసిన దేశ సేవను గురించి యప్పటి చెన్నపురి గవర్నరుగారైన వెన్ లక్ ప్రభువు గారు పల్లకిమిడిలో నొకసభలో మనపంతులుగారిని మిక్కిలి కొనియాడి రసి చెప్పుటకంటె మరియేమియు నే వ్రాయనక్కరలేదు. ఉత్తర మండలమున పదునొకండు జిల్లాలుగలవు. ఆ జిల్లాల కష్టనిష్టరములన్నియు దెలుసుకొని దొరతనమువారికి విన్నవించవలసిన భారము పంతులుగారిపై బడెను. కావున దేహశ్రమము నాలోచింపక, ధనవ్యయము గణింపక, పంతులుగారు రన్నిమండలములయందు ప్రయాణముజేసిరి. సుబ్బారావు పంతులుగారు పండిత పక్షపాతి. పత్రికా ప్రకటనాదులయం దభిరుచి యొక్కువ. ఇంగ్లాండుదేశమున గొన్నిచోట్ల, మహాకవులయొక్కయు నాటకప్రణేతలయొక్కయు గ్రంథములనుండి రసవంతములయిన భాగములను, సమర్థులైనవారు సభలలో జదివి, జనులను రంజింపజేసేడు నాచార మొకటి గలదట. అట్టివానిపేరు “పెన్నీరీడింగ్సు” (Penny Readings) పెన్నీ యనగ అణా. అందువల్ల స్వల్పముగ పోగుచేసి సత్కార్యములకై

వివియోగింతురట. ఆంధ్రమహాకవుల గ్రంథములనుండి, రసవంతమయిన భాగములను జదివించి, జనులను రంజింపజేయవలెనని, పంతులుగారు మనదేశమునగూడ నట్టివి, టిక్కెట్టులేకుండ బెట్టించిరి. కాని యవి చిర కాలము నడచినవిగావు. నేను భాగవతములోని వామనఘట్టమునుండి కొన్నిపద్యములు యా సభలో జదివి పాలుగొంటిని.



స్వీయచరిత్రము



ఆరవ ప్రకరణము



వివాహము

1893 సంవత్సర మనగ విజయసంవత్సరమున నాకు వివాహ మయ్యెను. అప్పటికి నా కిరువదియారవయేడు. మనదేశములో జడువు కొన్న బాలరకు సాధారణముగ నిరువదియేండ్ల లోపుగనే వివాహము లగుట యాచారము. నే నింగ్లీషుగా మెట్రిక్యులేషను పరీక్షయందు గృతార్థుడనై యాంధ్రమున గొంత పరిశ్రమజేసి, కవిత్వము చెప్పుచుండినను, నా కిరువదియేండ్లలోపుగ వివాహము గాలేదు. కారణమేమన, నాకు కొంచెముగనో గొప్పగనో దృష్టిదోషముండుటచేత, నేనంధుడనని నాబంధు వర్గములో నొక ప్రవాదము వుట్టెను. అది కేవల మబద్ధముగాదు. పగలు చదువుటకు వ్రాయుటకు సంచరించుటకు నా కాటంకము లేకపోయినను, రాత్రులు నాకు చిన్ననాటనుండియు కన్నులు కనబడకుండెనన్నమాట విజము. ఇది యెరిగియే, నా బంధువులుగూడ, నా వివాహము విషయమై గట్టిప్రయత్నము జేయలేదు. ఎట్టకేలకు, నేను వివాహములేక ఘోటక బ్రహ్మచారియైయుండుట యిష్టములేక, మా తల్లిదండ్రులు క్లాభాపాత్రము గాని యొక వివాహము నాకు జేసిరి.

తణుకు తాలూకా కాకరపట్టు గ్రామములో, మా మేనమామగారికి సన్నిహితజ్ఞాతియైన యొక గృహస్థుడుండెను. ఆయనపేరు పురాణపంథ వెంకటదీక్షితులుగారు, ఆయన వైదికవృత్తిచే జీవించుచుండిరి. ఆయన గట్టి స్వాధ్యాయవేత్త షోడశకర్మలు సనర్గళముగ జేయింపగల సమర్థుడు. గొప్ప కుటుంబములలో మెప్పుపొందిన పురోహితుడు. ఆయన మూడవ కుమార్తె కప్పటికి వివాహము కావలసియుండెను. ఆయన కొక్కడే కుమారుడు అతనికిగూడ వివాహము గాలేదు. అతని వివాహ విషయమునగూడ వాని తలిదండ్రులును, మా తలిదండ్రులవలెనే, బెంగగొని యుండిరి. మా యింట మా మూడవ చెల్లెలైన రమణమ్మకు వివాహము కాలేదు. కాబట్టి మా బంధువులలోకొందరు, నా వివాహ విషయమున పూనుకొని, నాచెల్లెలైన రమణమ్మకు పురాణపంథ వెంకటదీక్షితులుగారి కుమారుడైన వెంకన్నకును, వెంకన్న చెల్లెలైన వెంకాయమ్మను నాకును యిచ్చి వివాహముచేయుటకు నిశ్చయించిరి. ఇటువంటి ఫిరాయింపు వివాహము చేసికొనుట నా కిష్టములేదు. వీటికే “కుండమార్పుల పెండ్లిండ్ల”ని లోకులందురు. ఇవి మనదేశములో జనులచే సంత గౌరవముగ జూడబడవు. ఏలయన, యుభయపక్షములవారు గతిలేక చేసికొను వివాహములగుటచే శ్లాఘాపాత్రములుగావు. ఈ వివాహము నా కిష్టములేదని నేను మావాండ్రకు పలుమారు నొక్కిచెప్పితిని. కాని మా తలిదండ్రులు దుఃఖపడినందున నా పట్టుదల నేనువదలి, యొడంబడవలసివచ్చెను. ఇందులో నొక షరతు గూడ గలదు. మా చెల్లెలి వివాహము చిన్నతిరుపతిలో జేయుటకు, మా తలిదండ్రులు చిన్ననాడమెకు జబ్బుజేసినప్పుడు మ్రొక్కుకొనినందున వివాహములు రెండును తిరుపతిలోనే జరుగవలసివచ్చెను. ఖర్చుపెట్టి తిరుపతి వెళ్లుటకు మా మామగారొప్పుకొనరైరి. కాబట్టి యుభయుల ఖర్చులు మేమే భరింపవలసివచ్చెను. నా శిష్యుడైన రాయవరపు రామమూర్తి తండ్రియైన యప్పారావుగారు నేనడుగకయే నా వివాహమునకై రు. 200/-లు ఇచ్చిరి. నేను మరొకచోట నూరురూపాయ లప్పుచేసి, మొత్తము మూడువందల రూపాయలు మా తండ్రిగారికి బంపితిని.

మేము వీరవాసరమునుండి పాలకొలనువచ్చి, తిరుపతివరకు నొక నావ గుత్తజేసికొని బయలుదేరి, కాకరపట్టు గ్రామమువచ్చి యాయత్తవారి నందెక్కించుకొని నడుమనడుమ గ్రామములలో దిగి వంటలుజేసి భోజనములు జేయుచు, మెలమెల్లగ భీమదోలు జేరితిమి. మా మేనమామగారైన

మల్లయ్యశాస్త్రిగారు, తమ జ్యేష్ఠకుమారుడైన భద్రయ్యశాస్త్రికి, ద్వారకా తిరుమలలో నుపనయనము జేయదలచి, సకుటుంబముగ వచ్చిరి. మేము చేబ్రోలువరకు నావమీదవెళ్లి, యచ్చట రైలెక్కి భీమడోలు వెళ్లితిమి. మొట్టమొదట మన జిల్లాలో 1893 సంవత్సర మాగస్టులోనే రైలుబండి నడచెను. నేను రైలుబండి యెక్కుట కదియే మొదటిసారి. ఈ యినుప దారి 1890 లో ప్రారంభింపబడి 1893 లో ముగింపబడెను. దీనికి మొట్ట మొదట తూర్పు తీరపుటినపదారి (East coast Railway) యని పేరు పెట్టబడెను. తరువాత దీనిపేరు మారెను. మొదట దొరతనమువారే దీనిని నిర్మించిరిగాని, పిదప గొన్ని కంపెనీలకు దీని నిచ్చివేసిరి.

మేము తిరుపతి వెళ్లినతరువాత, నైదురోజుల వివాహము వద్దు నాకు శలవు దొరకిలేదని మాయత్తవారితో జెప్పితిని. ఒక్కనాటి వివాహము వారి కిష్టములేక “సెలవు దొరకినప్పుడే, మరల వివాహము జేసికొనవచ్చును. పోదము పడండి” యని వారు త్తరము జెప్పిరి. ఆ పక్షితులలో నది యసాధ్యమగుటచే, నైదురోజుల వివాహమునకే, మాతండ్రిగారొడంబడిరి. పడవఖర్చులేగాక భోజనాదులకైన ఖర్చులు గూడ మావే. ఏదోవిధముగ నైదుదినములు వివాహము లయ్యెను. నా భార్య కప్పటికి పదినంవత్సరముల వయస్సు. నా వివాహమునకు ముందు నా కొక చిత్ర పరీక్ష జరిగెను. నా యత్తమామ లొకనాడు, రాయవరపువారి వీధి గుమ్మములో నిలిచియుండి, రోపలనుండి నన్ను రమ్మని వర్తమానమంపిరి. ఎందుకని నేను వీధిలోనికివచ్చి యడుగగా, మేము కార్యాంతరము మీద నీ యూరు వచ్చితిమి. మాకు జాబు వ్రాసిపెట్టవలెనని, వారు నన్నడిగిరి. నేను లోపలకుపోయి, కాగితము కలము సిరాబుడ్డి తెచ్చి, వారు చెప్పినట్లు జాబువ్రాసి వారికిచ్చితిని. పగలైనను, నేను స్వేచ్ఛగానంచరింపగలనోలేనో, వ్రాయగలనో లేనో యని పరీక్షించుటకు, వారు వచ్చిరని నేనభిప్రాయ పడితిని. నా వ్రాతతోవారు పరితుష్టులై వెడలిపోయి, ముహూర్తము పెట్టించిరి. తిరుపతినుండియే నేను మా పాఠశాలాధికారులకు సెలవు నిమిత్తము వ్రాసికొంటిని. అప్పుడు నేను తిరుపతి క్షేత్రమును గూర్చియు, వెంకటేశ్వరస్వామిని గూర్చియు, గొన్నిపద్యములు రచించితిని. జ్ఞాపకమున్న వాని నిచట నుదహరించెదను.

సీ॥ ఆలబోతులదెచ్చి యచ్చుబోసెడివారు
 నిలుపుదోపుల నిచ్చి నిలుచువారు
 డిబ్బిలయందున డబ్బువేసెడువారు
 సాష్టాంగదండముల్ సలుపువారు
 వడుగులు బెండ్లిండ్లు వరుసజేసెడివారు
 చెలువుగా భజనలు చేయువారు
 వెంకటేశ్వర ! యంచు వినుతిజేసెడివారు
 తివిరి ప్రదక్షిణల్ తిరుగువారు

గీ॥ ముడుపుల సమర్పణముజేసి మ్రొక్కువారు
 కొండపైనెక్కజాలక కుందువారు
 ఈశ్వరప్రసాదమును భక్షించువారు
 కలిగి కలకలలాడె దేవళము నేడు.

చం. పురములు మంచిగ్రామములు పుణ్యనదుల్ గలుగంగ సింహసూ
 కరముఖదుష్టజంతువులు గల్గి భయంకర ఘోరపన్నగో
 త్కరయతిమైన యీ విపుల కాననమందున నిల్వనేలనీ
 చరణము లాశ్రయించు జన సంఘము కష్టమునొందదే యిలన్.

చం. చెలగి వరాహరూపమును సింగపురూపునుదాల్చి తొల్లి కా
 నల జరియించి యుండుట వనంబులపై గడుభీతి నీమదిన
 గలుగగటోలు నయ్యదియె కారణమేమొ మహావనంబులన్
 మలలను నుండువాంఛ యతిమాత్రముగా నుదయించి యుంటకున్.

చం. ముడుపుల నీయకున్న యతిమూర్ఖుల బెత్తముతోడగొట్టి నీ
 ముడుపుల దెచ్చికొందువని భూజనులాడెదరట్టి నీవు నీ
 గుడి నడిరేయి జొచ్చి ధనకోశము మ్రుచ్చిలు దొంగవాండ్రనీ
 వడపకపోతివయ్య మహాత్వమె ? చెప్పము వెంకటేశ్వరా!

తే. గీ. తొల్లి బీబినాంచారియన్ తురకపడతి
 బెండ్లియాడితివని బుధుల్ జెప్పనిందు
 వర్ణనంకరుడగు నీకు వందనంబు
 బ్రాహ్మణాదులు చేయుట పాడియగునె.

నా వివాహము గాకమునుపు, 1893 వ సంవత్సరము జూనునెలలో,
 నా శిష్యుడైన రాయవరపు రామమూర్తికి బునస్సంధానమగుటచే, నేనుగూడ

వారితో కాకినాడపట్టణము బోయి పడునైదుదినములుంటిని. ఆ సమయమున, రామమూర్తి మామగారైన పారుపల్లి లక్ష్మీనారాయణగారితోనేగాక, వారి చెలియలి భర్తయైన శ్రీ గురజాడ శ్రీరామమూర్తి పంతులుగారితో గూడ, నాకు విశేషపరిచయభాగ్యము గలిగెను. శ్రీరామమూర్తిపంతులు గారు మనయాంధ్రులకు జిరపరిచితులు. ఆంధ్రభాషాసేవ విశేషముగ జేసిన వారు. కవి జీవితములనుపేర నాంధ్రమహాకవుల జీవితములు తెలుగున మొట్టమొదట వ్రాసిన మహనీయులు వీరే : వీరి తరువాతనే కందుకూరి వీరేశలింగం పంతులుగారు నేర్పుతో నాంధ్రకవుల చరిత్రము వ్రాసిరి. శ్రీరామమూర్తిపంతులుగారు గూడ కవిజీవితములను విశేషవిషయములను జేర్చి తిరిగి విపులముగ నిటీవలవ్రాసిరి. ఈయన మిక్కిలి శాంతమూర్తి. వీరును, వీరిభావగారైన పారుపల్లి లక్ష్మీనారాయణగారును గలసి తెలుగులో “రాజయోగి” యను నొక వారపత్రిక సెడపిరి. వారి యిరువురి పరిచయము గలిగినందుకు నేను మిక్కిలి సంతసించితిని. నాటనుండి నేను, శ్రీరామమూర్తిగారి కుటుంబమునకును, పారుపల్లివారి కుటుంబమునకును, మిక్కిలి యాప్తమిత్రుడనైతిని.

1893 వ సంవత్సరముననే శ్రీ రఘుపతి వేంకటరత్నమునాయుడు గారు, రాజమహేంద్రవరము దయచేసి, సంఘ పారిశుధ్యమునుగూర్చి, యాంగ్లేయభాషలో నొక మహోపన్యాసవర్షము గురిపించిరి. వేశ్యాంగనలను, మనవారు కులబలుగజేసి సంఘము సవిత్రముజేసినదియు, వారికి గూడ వివాహములుజేసి, సంసారులను చేయుట యుక్తమనియు, వివాహదులయందును, దేవతోత్సవములయందును వేశ్యలను బిలిచి నృత్యగానములు జేయించుట యనుచితమనియు, వారియుపన్యాసములలో నొక్కచెప్పిరి. ఆ భావగాంభీర్యమేమని కొనియాడుదును! ఆ శబ్దిసౌష్ఠవ మేమని వర్ణింతును! ఆ వాగ్వేగమేమని సన్నుతింతును. ఆ యుపన్యాసము వినునప్పుడు సభాసదులు సమ్మోహితులవలె బరవశులైరి. నే నానందసముద్రమున నోలలాడితిని. రాజమహేంద్రవర కళాశాలా ప్రధానాచార్యులును, గురువులకు గురువునైన పూజ్యపాదులు మెట్కాప్రదొరగారు, నాదాసభ కధ్యక్షతవహించి, నాయుడుగారి యుపన్యాసమును మిక్కిలి మెచ్చుకొనిరి.

ఆ సంవత్సరాంతమున నా యుద్వోగము పోయెను. ఏమన, రాజమహేంద్రవరములో నదివరకున్న పాఠశాలలన్నియు గలిపి, యేక పాఠశాలగ 1888వ సంవత్సరమున చేసియుండిరని నే నిదివరకు వ్రాసియుంటిని.

అయినను, నవాబు దేవిదీలో మహారాష్ట్రోన్నత పాఠశాల యని యొకబడి బయలుదేరెను. పూర్వము శ్రీ యేలూరి లక్ష్మీనరసింహముగారిచేత స్థాపింపబడిన యాస్థికపాఠశాలలో, గొంతకాలము సహాయోపాధ్యాయుడుగ పనిజేసిన, ముత్తుస్వామిశాస్త్రిగారు మహారాష్ట్ర పాఠశాల స్థాపించిరి. అది గాక బి. యే. పరీక్షలో గృతార్థుడైన ద్రోణరాజు రామకృష్ణారావును నొక యువకుడు, మరియొక పాఠశాలను స్థాపించెను. మహారాష్ట్ర పాఠశాల యొకటియున్నది గనుక, జనులు పరిహాసమునకు దీనిని, పిండారి పాఠశాల యనుచు వచ్చిరి. ఈ పాఠశాలలు విద్యాశాఖవారి యనుమతిని బొందినవి గావు. ఐనను గొందరు బాలకు లీ పాఠశాలకు బోవుచునేయుండిరి. పోటీ పాఠశాలలు రాజమహేంద్రవరములో లేకుండ జేయవలెనని, మెట్కాప్ దొరగారు చేసిన ప్రయత్నము విఫలమగుచుండెను. ఈ స్థితిగనిపెట్టి, మెట్కాప్ గారిక క్రొత్తపుంత త్రొక్కిరి. చెన్నపురి రాజధానిలోనున్న యిరువదిరెండు జిల్లాలకు, బోధనాభ్యసన కళాశాల, చెన్నపురిదగ్గిరనున్న నైదాపేటలోచూత్రమే యుండెను. దానిపేరుపాధ్యాయకళాశాల (Teacher's College) బోధనాభ్యసనముచేయదలచువారు తర్రమున గంజాము నుండియైన, దక్షిణమున తిరునల్వేలినుండియైన, నైదాపేట బోవలసినదే. రాజమహేంద్రవరమునుండి రాయసం వెంకటశివుడుగారును, సత్యరాజు మృత్యుంజయరావుగారును, బి. యే. పరీక్షయందుదేరి, బోధనాభ్యసనము కొరకు నైదాపేటబోయిరి. వీరిద్దరు నా సహాధ్యాయులే. గంజాము విశాఖ పట్టణ జిల్లాలనుండి నైదాపేటకుపోవుట మిక్కిలి కష్టపాద్యమయినపని. విశేషించి యాకాలమున రైలుబండి సౌకర్యములేవు ఈ కష్టముల నివారించుటకును, నున్నతపాఠశాలా విద్య సరిగ జరుపుటకును, దొరతనము వారే సమర్థులని యాలోచించి, మెట్కాప్ దొరగారు రాజమహేంద్రవరములో నొక బ్రయినింగు కళాశాల స్థాపింపవలసినదనియు, నందులో నొక నున్నత పాఠశాలగూడ స్థాపింపవలసినదనియు, నా కాలపు విద్యాశాఖాధికారియైన "డంకన్" దొరగారికి వ్రాసిరి. ఆ సలహా బాగున్నదని డంకన్ దొరగారు దొరతనమువారికి వ్రాసిరి. ఆ సలహా దొరతనమువారింగీతరించి 1894 సంవత్సరము జనవరిలో రాజమహేంద్రవరమున దొరతనము వారిక బ్రయినింగు కళాశాలను స్థాపించిరి. బి. యే. లకు యల్. టి. తరగతియు ప్రథమశాస్త్రపరీక్షయందు తేరినవారికొక తరగతియు మెట్రిక్యులేషన్ యందు తేరినవారికొక తరగతియు, బోధనాభ్యసన కళాశాలలో నెలకొల్పబడెను.

అంతకుమున్ను చిరకాలమునుండి పనిచేయుచున్న నార్మల్ స్కూలుగూడ, నీ కళాశాలతో జేర్పబడెను. ఇందు ప్రైమరీ పరీక్షయందు దేరిన వారికిని, లోవర్ సెకండరీలో దేరిన వారికిని, బోధనాభ్యసనము నేర్పబడుచుండెను. మొత్తముమీద నీ క్రొత్తకళాశాలలో, యల్. టి. మొదలుకొని ప్రైమరీవరకు, బోధనాభ్యసనము నిమిత్తమై యైదుతరగతు లేర్పరుపబడినవి. అదివరకు రాజమహేంద్రవరములో బనిచేయుచున్న రాజమహేంద్ర పురోన్నతపాఠశాలయు, దాని శాఖలుగనున్న యిన్నీసుపేట మధ్యమ పాఠశాలయు. నగరమధ్యమ పాఠశాలయు (Town Middle School) పరిపాలక సంఘమువారు తీసివేసి బోధనాభ్యసన కళాశాల కిచ్చివేసిరి. రాజమహేంద్రవర పాఠశాల పరిపాలకసంఘమువారు, కష్టపడి సంపాదించి యారువేలరూపాయలు రొట్టెమును, నగరమధ్యమ పాఠశాల భవనమును, (Town Middle School Building) నగరమధ్యమున నున్నతపాఠశాల కట్టుటకై సంపాదించిన విశాలస్థలమునుగూడ దొరతనమువారి కిచ్చివేసిరి.

నేను పనిచేయుచున్న యిన్నీసుపేట పాఠశాల దొరతనమువారికిచ్చి వేసినందున నాయుద్యోగము పోయెను. కాబట్టి 1894 వ సంవత్సరము జనవరి మొదలుకొని నే నుద్యోగములేక నిరర్థకముగ కాలము జరుపవలసి వచ్చెను. అట్లు జూన్ నెలవరకు ధనసంపాదనములేక నిరుద్యోగిని నేనుంటిని. 1893 వ సంవత్సరము డిశంబరులో జరిగిన మెట్రిక్యులేషను పరీక్షలో, రాయవరపు రామమూర్తి గృతార్థుడై 1894 వ సంవత్సరము జనవరిలో ప్రథమశాస్త్ర పరీక్ష తరగతిలో జేరెను. తెలుగు, దేశచరిత్రము మొదలయిన పాఠములలో నేను వారి యింటనుండి, యతనికి సాయము జేయుటచే. నతడు నా యెడల మిక్కిలి భక్తిగలవాడై నా కుద్యోగమున్నప్పుడు లేనప్పుడుగూడ నన్ను వేరొకచోటికి బోనీయక, మిక్కిలి దయతో నాదరించుచుండెను. నిరుద్యోగిని యుండుట నాకిష్టములేక, నేనా సంవత్సరమున బోధనాభ్యసనము బొందుట మంచిదని తలచితిని. బోధనాభ్యసన కళాశాలలో, నా మిత్రుడైన మరంగంటి కృష్ణమాచార్యులుగారు లేఖకుడుగా నుండి, నాకు తగిన సహాయము జేసెను. ఏదోవిధముగ నేను సెకండరీ ట్రెయినింగు తరగతిలో జేరితిని. ఇప్పుడున్న బ్రెయినింగు కళాశాల భవన మప్పటికి నిర్మింపబడలేదు. కాబట్టి యల్. టి. తరగతియు దాని తరువాత తరగతియు, దొరతనమువారి కళాశాలలోనే పెట్టిరి. అవిగాక యున్నత

పాఠశాల తరగతుల గూడ కొన్ని యచ్చటనే యుండెను. ప్రస్తుతము న్యాపతి సుబ్బారావుగారి భవనమున్నచోట, గొన్ని తరగతులుండెను. కొన్ని తరగతు లద్దెయింటిలో నుండెను. మెట్కాప్ దొరగారే మునుపటి కళాశాలకును, యీ బోధనాభ్యసన కళాశాలకును గూడ, ప్రధానాచార్యులైరి. విద్యాశాఖలో జీరకాల ముపాధ్యాయులై యెంతో యనుభవము గలిగి, “నడచుచున్న నిఘంటువు” (walking Encyclopaedia) యను బిరుదము నొందిన, శ్రీతంజావూరు సుబ్బారావు పంతులుగారు, వైసు ప్రిన్సిపాలుగ నియమింపబడిరి. మొదటి సంవత్సరము యల్. టి. తరగతిలో శ్రీ వల్లూరి నరసింహారాయడుగారు చేరిరి. ఈ క్రొత్తకళాశాల నిర్మింప బడినతరువాత సెకండరీ గ్రేడ్ తరగతిలో పదిమంది చేరిరి. అందునే నొకడను. మాతరగతులపై బూర్వము నా సహాధ్యాయుడు నా మిత్రుడునైన సత్యరాజు మృత్యుంజయరావు గారధికారిగ నుండుటనే, నేను కొంత సుఖపడితిని.

ఇన్నీసు పేటపాఠశాలలో నే నుపాధ్యాయుడుగ నున్నకాలమున, నా యొద్ద జదువుకున్న శిష్యులలో కొందరి పేళ్లుచెప్పెదను. నిడమర్తి వెంకట్రామయ్యగారు, పెద్దాడ సుందరశివరావుగారు, ఓరుగంటి సుబ్బారావుగారు, వీరు న్యాయవాదులై సుప్రసిద్ధులైరి. నేను బోధనాభ్యసన కళాశాలలో నున్నప్పుడు న్యాపతి కామేశ్వరరావుగారు నా యొద్ద జదివిరి. ఆ సంవత్సరమున జిల్లాకోర్టులో శ్రీ పితాపుర సంస్థానపు టభియోగము విచారణచేయబడుచుండెను పితాపురపు రాజుగారి దత్తుడుగారు, శ్రీ గంగాధరరామారావుగారి యొరసపుత్రులైన యిప్పటి పితాపురము మహారాజుగారు బాలురై యుండగ సంస్థానము తనకే రావలయునని యభియోగము దెచ్చిరి. దత్తుడుగారి పక్షమున రాయబహుమార్ పునప్పాక మానందా చార్యులవారు, చెన్నపురి నుండి న్యాయవాదిగ వచ్చిరి. మహారాజావారి తరపున సుబ్రహ్మణ్యమయ్యగారును, భాష్యమయ్యంగారును వకీళ్లుగ వచ్చిరి.

మా నాటకసమాజమువారు ప. || రా. || శ్రీ ఆనందాచార్యులవారి గౌరవార్థ మొక నాటకము ప్రదర్శింపదలచి, వారి సహృదయముజేసిరి. ఆహ్వానము నిరాకరింపక యానందాచార్యులవారు మా సమాజమువారి కోరిక దీర్చిరి. అప్పుడు నా గయోపాఖ్యాననాటకమే పురమండరమున (Town Hall) ప్రదర్శింపబడెను. దుర్గి గోపాలకృష్ణారావు కృష్ణపాత్రయు, హనుమంతరావు నాయుడుగారు గయనిపాత్రయు, ప్రకాశముగారు చిత్రరేఖార్జునపాత్రలు, ధరించి చక్కగ నభినయించిరి. ఆనందాచార్యులవారును సభాసదులును

మిక్కిలి సంతసించిరి. ఆచార్యులవారు నాటకాంతమున నటుల యభినయమును మెచ్చుకొనుచు, నింగ్లీషులో చిన్నయువన్యాసము జేసిరి. ఆనందాచార్యులవారు సరసులు. ఆంధ్రగీర్వాణ భాషాభిమానులు. నవదీప్త పండితులు, వీరికి “విద్యావినోది” యని బిరుదమిచ్చిరి. “వైజయంతి” యను తెలుగు మాసపత్రికను వీరు ప్రకటించుచుండిరి. ఈయన మిక్కిలి బండిత పక్షపాతి. బళ్ళారిలో ధర్మవరము కృష్ణమాచార్యులవారు స్థాపించిన నాటక సమాజమువారు, చెన్నపురివెళ్ళి నాటకములాడినప్పు డాచార్యులవారు బహు విధముల వారికి బ్రోత్సాహము గలిగించిరి. వచననాటకములే యెక్కువగ ప్రయోగించెడు మా సమాజము చెన్నపురి వచ్చిన జనులు మెచ్చుకొందురాయని, మా నాయుడుగా రాచార్యులవారి నడిగిరి. నాటకమున కభినయము హావభావములు ప్రధానములుగాని. సంగీతముకాదని వారు స్పష్టముగ జెప్పిరి. నాటకసమాజమున కాచార్యులుగా రప్పుడు రు 116 లు నిహమానమిచ్చిరి. నాటకమైన తరువాత నే నానందాచార్యులవారి దిర్యసముజ్జేసి, వారి పరిచయభాగ్యము సంపాదించితిని. నా నాటకరచనము వారు మెచ్చుకొనిరి. వారి కుమారుడైన శ్రీనివాసాచార్యులవారుగూడ మా నాటకసమాజప్రదర్శన మొకటి చూడగోరగా, సామాజికులు, నవాబుదేవిదీలో నేను రచించిన “నల” నాటకము ప్రదర్శించిరి. శ్రీనివాసాచార్యులుగారు కూడ నాంధ్ర భాషాభిమానులే. తెలుగున వారు రెండో మూడో గ్రంథములుగూడ రచించిరి. వారుకూడ నాటకమును మెచ్చుకొనిరి. అప్పుడు దుర్గి గోపాలకృష్ణారావు “నల” పాత్రమును, ప్రకాశముగారు “దమయంతి” పాత్రమును ధరించిరి.

ఆ సంవత్సరము శ్రావణమాసములో వీరవాసరములో నున్న మాయిల్లు పరశురామప్రీతి యయ్యెను. మా తల్లిదండ్రులు ప్రక్కనున్న మరియొకరియంటికి చేరిరి. మాయిల్లు మా తండ్రిగారు కట్టి యప్పటికి నలువది సంవత్సరము లయినవి. ఈ గృహదహనముచేత మా తండ్రిగారు బెంగపెట్టుకొనిరి. ఆ సమయముననే, మా రెండవభావమరిది యైన రామస్వామిగారి యన్నగారు వెంకటప్పయ్యగారు, కాలధర్మమొందిరి. వారిని పరామర్శచేయుటకును, మా తల్లిదండ్రుల చూచివచ్చుటకును, నేను వీరవాసరము బోయితిని. అక్కడనుండి నరసాపురము బోయి మా చెలియలు పున్నమ్మను, బావగారిని జూచి, రాజమహేంద్రవరము వచ్చితిని.

ఆ సంవత్సరమున జాతీయమహాసభ (All India National Congress) చెన్నపట్టణములో జరుపనిశ్చయింపబడెను. నా కన్నులొక సారి చెన్నపురిలోని నేత్రవైద్యులచేత పరీక్షచేయించుకొనవలెనని, చిర కాలమునుండి నాకొక కోరిక యుండెను. " ఏకక్రియాద్య్వర్థకరీ " యను సామెతనుబట్టి, నేనాసంవత్సరమున చెన్నపురిబోయినపక్షమున, నేత్రపరీక్ష జేయించుకొనుటయే గాక, కాంగ్రెసుమహాసభ గూడ జూడవచ్చునని, నేను చెన్నపురిబోవ నిశ్చయించుకొంటిని. నా మిత్రులైన తల్లాప్రగడ చలపతి రావుగారును, చేబియ్యపు వేంకట్రామయ్యగారును, బి. యే. పరీక్షనిమిత్తమై చెన్నపురి బోవుచుండగా, వారితోగలసి 1894వ సంవత్సరము డిశంబరులో నేనుగూడ చెన్నపురి బోయితిని. అప్పుడచ్చట నా మిత్రుడైన శ్రీ పోల వరము జమీందారుగారు కొచ్చర్లకోట రామచంద్రవెంకటకృష్ణారావుగారు, వరకువాకమను పేటలో కాపురముండిరి. నేను వారిని జూడబోవగా, వారు దయతో నన్ను వారియింటనే యుండమని బలవంతపెట్టి, నా నేత్ర పరీక్ష గూడ చేయింతుమని నెలవిచ్చిరి. అందుచేత నేను వారియింటనే బసచేసియుంటిని. ఆదినములలో నామిత్రుడైన రెడ్డాప్రగడ పాపయ్యగారు కూడ నచ్చటనే యుండి, నాకు సహాయముజేయుచుండిరి జమీందారుగారు నన్ను మిక్కిలి దయతో నాదరించిరి. వారు జనవరినెలలో నొకనాడు నన్ను వెంటబెట్టుకొని నేత్రవైద్యులకు గొనిపోయి యచ్చటివైద్యులలో ప్రధానులైన సుప్రసిద్ధులైన " పోపు " దొరగారికి, నన్ను జూపిరి. ఆయన యొక గదిలోనికి నన్ను దీసికొనిపోయి కన్నులు పరీక్షించి యెన్నో సులో చనములు నాకన్నులకు దగిలించిరి. సులోచనములేవియు నాకు సరిపడ లేదు. నా నేత్రరోగ మంతకంటె వృద్ధికాదనియు, వది నివారణకాదనియు, వారు జెప్పిరి.

నేను కాంగ్రెసుమహాసభకువెళ్ళితిని. అప్పుడే మహావక్తయైన సురేంద్రనాథబెనర్జీగారి యొక్కయు, దేశాభరణమైన మదనమోహన మాలవ్యగారియొక్కయు, నితర వక్తలయొక్కయు, మహోపన్యాసములు విని ధన్యుడనైతిని. ఆదినములలో నిచ్చటనుండి సరాసరి చెన్నపురికి రైలు దారిలేదు. అది తయారగుచుండెను. కాబట్టి మేము బెజవాడవెళ్ళి, దక్షిణ మహారాష్ట్ర ధామశకటము (S. M. R.) మీద, నందియాలగుంతకల్లు ప్రదేశముల మీదుగ, చెన్నపురికి జేరితిమి. చెన్నపురినుండి తిరిగివచ్చు నప్పుడుగూడ నదేమార్గము. అది చుట్టుదారి బండి మెల్లగ నడచును.

కాబట్టి ప్రయాణికులకు విసుగులుగును. ఈ బండికూడ లేనప్పుడు, ప్రాతగోదావరి మండలవాసులు, చెన్నపురి వెళ్ళవలసినవచ్చినప్పుడు, కాకి నాడ వెళ్ళి, పొగయోడనెక్కి మూడవనాడు చెన్నపురిలో దిగుచుండిరి. మొత్తముమీద నేను చెన్నపురిలో నెలపదియేను దినములుండి, శ్రీ పోల వరము జమీందారుగారి గుఱ్ఱపుబండిమీద, దర్శనీయములైన స్థలములు జూచి, తిరిగి రాజమహేంద్రవరమువచ్చితిని. శీతాకాలపు సెలవులతరువాత మా కళాశాల తెరచిననాడు నేను రాలేక, సెలవునిమిత్తము చెన్నపురినుండి దరఖాస్తుపంపితిని. నామిత్రుడైన మరంగంటి కృష్ణమాచార్యులవారి సహాయముచేత, నాకు సెలవుదొరుకుటయేగాక సెలవుదినములలో జీతము గూడ దొరికినది. అప్పుడు బోధనాభ్యసనము చేయువారికి, నెలకు పది రూపాయలు చొప్పున, దొరతనమువారిచ్చెడివారు. పట్టపరీక్షసిద్ధులకు నెలకు పదునైదు రూపాయలును, ప్రథమ శాస్త్రపరీక్షసిద్ధులకు నెలకు పందెండు రూపాయలు నిచ్చుచుండెడివారు. ఇప్పటివలె, బోధనా భ్యసనము పొందువారు, స్వగృహమునుండి సొమ్ము దెచ్చుకొనవలసిన యవసర ముండెడిదిగాదు. ఎట్టెబో నాబోధనాభ్యసనము 1895 వ సంవత్సరము మార్చి నెలతో ముగిసినది.

ఆకాలమున రాజమహేంద్రవరమున కంతకు బోధనాభ్యసన కళాశాల యొక్కటే పాఠశాలగ నుండెను. మొదటిఫారము జదువుకొను బాలుడు మొదలుకొని, బి. యే. జదువుకొనువాడు వరకు, నిన్నీసుపేటకే వెళ్ళవలసినవచ్చెను. ఆర్యాపురమునుండియు, జామ్ పేటనుండియు, ప్రాత యూరినుండియు, జిన్న తరగతులలో జదువు బిద్దలు నడువలేక జాల శ్రమపడుచుండిరి.

అందుచేత రెండవ పాఠశాలయొకటి యుండుట యవసరమని పుర వాసులకు దోచెను. అప్పుడు రాజమహేంద్రవరపు మ్యునిసిపలు సభాధ్యక్షులుగ, శ్రీ నిడమర్తి జలదుర్గ ప్రసాదరాయుడుగారుండిరి. వారు పుర జనుల మనపుల నాలకించి, బాలురకష్టములు గుర్తించి, ప్రాతయూరిలో నొక మ్యునిసిపల్ లోవర్ సెకండరీ పాఠశాల స్థాపించుట యవసరమని తలంచి, మ్యునిసిపల్ సభలో బెట్టి, యా విషయ మంగీకరింపజేసి, 1895 సంవత్సర మేప్రియల్ యొకటవ తారీఖునుండి, మ్యునిసిపల్ మిడిలు స్కూల్ లొకటి స్థాపించిరి. ఇప్పుడు టోనుహాలు కెదురుగనున్న భవనము, దొరతనమువారికి జెందియుండినందున, వారి యనుజ్ఞబొంది పాఠశాల

యందు స్థాపింపబడెను. అప్పుడు దుర్గయ్యగారి మ్యునిసిపల్ సంఘాధ్యక్ష పదవి తాత్కాలికముగ నాగిపోయినందున, మరల నెన్నిక జరుగువరకు, యేలూరి లక్ష్మీనరసింహముగా రధ్యక్షపదవిలో నుండిరి. ఈపాఠశాలకు గావలసిన యుపాధ్యాయుల యుద్యోగము లన్నియు నాయనయే యిచ్చిరి. వల్లూరి నరసింహరాయుడుగారు మొట్టమొదట ప్రధానోపాధ్యాయులుగ నేర్పరుపబడిరి. రెండవ యుపాధ్యాయుడుగ హనుమంతరావు నాయుడుగారేర్పరుపబడిరి. మూడవయుపాధ్యాయుడుగనే నేర్పరుపబడితిని, నాకు నెల కప్పుడు రు. 20/- లు జీతము. పండితులుగ శ్రీ మల్లంపల్లి పేరయ్యశాస్త్రిగారును, కల్లూరి వేంకటరామశాస్త్రిగారును, చావలి సోమనాథ శాస్త్రిగారునుగూడ నియమింపబడిరి.

మా తండ్రిగారు వీరవాసరములో నొక పెంకుటిల్లు మిక్కిలి శ్రమ పడి కట్టిరి. నేనుకూడ వారికి కొంత ధనసహాయము జేసితిని. కాని గృహప్రవేశమునకు నేను వెళ్ళజాలనైతిని, కారణమేమన గృహప్రవేశము మేనెలలో జరిగెను. అప్పుడు కాలవలు కట్టివేయబడియుండును. పడవలుండవు. నడచియో బండ్లమీదనో మార్గామము పోవలెను. అట్లు చేయలేక నేను గృహప్రవేశమునకు పోజాలనైతిని. కాని జూన్ నెలలో నొకసారి మా తలిదండ్రుల దర్శనము చేసివచ్చితిని. ఆ నెలలోనే మొట్టమొదటి గోదావరి మండలసభ కాకినాడలో జరిగెను. అప్పుడు గోదావరి జిల్లా విభజింపబడలేదు. ఆసభకు శ్రీ న్యాయతి సుబ్బారావు పంతులుగారధ్యక్షత వహించిరి. మొదటినుండియు నాకు సభలకుబోవుట యలవాటు, అది రాజకీయ సభయైనను, నాకు రాజకీయ విషయములలో నప్పటి కేవిధమయిన ప్రవేశము లేకపోయినను, నేనాసభకు బోయితిని. మూడవనాడు నేను పదునాలుగు పద్యములు రచించి సభలో జదివితిని. పద్యము చదివినప్పుడెల్ల సభాసదులు చప్పట్లుగొట్టి యానందించుచుండిరి. ఆపద్యములతో నాపేరు గోదావరిమండల మందంతట వెల్లడియయ్యెను నాపద్యములు చాల బాగున్నవని, సాధారణముగ నెవరి కవిత్వమును మెచ్చని, వీరేశలింగము పంతులుగారుగూడ మెచ్చిరి. ఆపద్యము లివి.

సీ॥ తుహినాద్రిమొదలు సేతువుదాక రాజ్యంబు

జరిపె నీ యాంగ్లేయ దొరతనంబె

జాతిమతాచార సర్వస్వతంత్రముల్

నెరపె నీయాంగ్లేయ దొరతనంబె

పిండాదిదండుల పేరై నలేకుండ

దోలె నీయాంగ్లేయ దొరతనంబె

నేర్పుతో చట్టముల్ నిర్మించి క్షేత్రముల్

తొలచె నీయాంగ్లేయ దొరతనంబె

తే॥ గీ॥ ప్రజలు లోపముల్ జూప నాగ్రహములేక

కరుణజూపు నీయాంగ్లేయ దొరతనంబె

ఇట్టి యాంగ్లేయ దొరతనంబేలుగాక

ధర్మమతితోడ నాచంద్రతారకంబు.

1

సీ॥ దీప్తిమంతంబైన దీపంబుతోడ గ్రీ

సిద యొక్కింత గన్పించునట్లు

కమ్మకమ్మనితావి గుమ్మున వెదజల్లు

నల గులాబికి ముండులలమినట్లు

సర్వజనానంద సంధానకరుడైన

చందమామను గందు జెందునట్లు

జీవనాధారమైచెలగు చల్ల నివాస

బెడిదంపు పిడుగుల నడరినట్లు

తే॥ గీ॥ లుత్తమంబగునట్టి యీ హూణరాజ్య

మందు గనుపించు లోపంబు లరసిజూడ

తన్నివారణార్థముగాదె ధన్యులార

గౌతమీమండలసభ సుంకల్పమయ్యె.

2

సీ॥ హిందూమహాజన హృదయసీమలయందు

ప్రబలియుండెడు రాజభక్తి యొకటి

ద్రవ్యంబు ప్రాణంబు ధారబోయించు న

మానుష దేశాభిమానమొకటి

నిష్కారణంబుగ నిరపరాధులు చెందు

శ్రమలజూడగ బుట్టు జాలియొకటి

ప్రతిమనుష్యుడుధాత్రి భగవంతుడంచు వి

విధభూత సహాయ్యవిధియు నొకటి

తే॥ గీ॥ యనెడు నాలుగు మూలంబు లగుచునుండ
గౌతమీ మండలసభ సంకల్పమయ్యె
నఖిలజన సౌఖ్యదాయకమగుచు నిదియె
ధరణివర్ధిల్లు నాచంద్రతారకంబు.

3

సీ॥ పాలింపబడువారి బాలించువారల
సూటిగల్పెడు సంధిసూత్రమనగ
ప్రభువులపాల గన్నడు లోపముల జూ
పదగినట్టి నిలువు టద్దంబనంగ
మాయశాసనముల నృత్యంబులనుబొంచి
యలయించిపట్టెడు వలయనంగ
బ్రాభవమ్మునుదాల్చి ప్రార్థించుటకు మూర్తి
వంతమౌ వర రాజభక్తియనగ

తే॥ గీ॥ బ్రజలకెల్లను గన్నుల పండువగుచు
జగతి దేశీయసభ కొక్క శాఖయగుచు
బ్రబలు రగువారల ప్రయత్నఫలమునగుచు
నలరు నిమ్మహాజనసభ భ్యాతిమీఱు.

4

సీ॥ పన్నుగట్టుటయందు బ్రభువులౌ హూణుల
కేనాటికై నను దృష్టిలేదు
ఉద్యోగములు చేయు నున్నట్టులకు గార్య
నిర్వాహమందున నియతిలేదు
బహుపరీక్షల దేరి ప్రజ్ఞాధ్యులగు మీకు
రవ్వంతయేని దైర్యంబులేదు
మితిలేని తమ చెడ్డగతినెల్లఁ దగ విన్న
వింపఁగ రయితుకు విద్యలేదు

తే॥ గీ॥ తెలుఁగు తెలియంగ దొరలకుఁ దెలివిలేదు
దీనదశఁ బాపగలయట్టి దిక్కులేదు
కటకటా ! యెట్లులున్నదో కాపులదశ
సుగుణధనులార జనులార చూడరయ్య.

5

సీ॥ నేల దున్నుదమన్న జాలతరముపన్ను
 నీరు గావలెనన్న నీటిపన్ను
 వాణిజ్యమొనరింప వచ్చుబడికి పన్ను
 సరకులమ్ముదమన్న సంతపన్ను
 కర్రలమ్ముదమన్నఁ గలప కింకొకపన్ను
 పట్టణంబుల మున్సిపాలుపన్ను
 పారిపోవుదమన్న బండిహాసీల్ పన్ను
 కొంపమ్ముకొన్నచో స్థాంపుపన్ను
 తే॥ గీ॥ ఉన్నమట్టుకు తినకుండ నుప్పుపన్ను
 ననెడు పన్నులె దిగదీసె జనులనెల్ల
 కటకటా : యెట్టులున్నదో కాపులదశ
 సుగుణధనులార జనులార చూడరయ్య.

6

సీ॥ అధికారభూతంబు లడుగు లంచములిచ్చి
 పరివరి విధములౌ పన్నులిచ్చి
 మునసబు కరణాల ముడుపులన్నియు నిచ్చి
 కోసి నూర్చినవారి కూలినిచ్చి
 కచ్చేరి బంబ్రోతు గముల కీనామిచ్చి
 పాలేళ్ళకును గొంత పంటనిచ్చి
 యజమానునకు బంట నర్థభాగంబిచ్చి
 పైకమిచ్చినవాని వడ్డినిచ్చి
 తే॥ గీ॥ గడ్డిమాత్రమే మిగిలింప గాపువాడు
 సేద్యమున దాను పశులు భక్షింపకొరకు
 కటకటా : యెట్టులున్నదో గాపులదశ
 సుగుణధనులార జనులార చూడరయ్య.

7

సీ॥ గృహములయందు దరిద్రదేవతనిల్పె
 గొప్పసంసారముల్ గుల్లలయ్యె
 జక్కని భూములు సారహీనములయ్యె
 వివిధవస్తుధరలు వృద్ధిబొందె

మునుపటివెల్ల మొదలట నడుగంటె
మానాభి మానముల్ మాయమయ్యె
లజ్జిధిపతులెల్ల భిజ్జిధిపతులైరి
కనుపించు నేటిట కాటకములు

తే॥ గీ॥ అంతకంతకు ఋణబాధ లధికమయ్యె
దొరలకు ప్రజలమీదను గరుణదప్పె
కటకటా : యెట్టులున్నదో కాపులదశ
సుగుణధనులార జనులార జూడరయ్యె.

8

సీ॥ అధికారులకు దైన్యమంత వెల్లడిసేయు
దేశస్థులకు మైత్రి దిట్టపరచు
నఖిలజాతులవారి కైకమత్యముగొల్పు
రాజ్యాంగ విషయవార్తలనుదెల్పు
జనులలోనుండు నజ్ఞానమంతయుబాపు
వినయాదిగుణముల విధముజూపు
ప్రభువులపైగల్గు భక్తిని ప్రకటించు
సాహస దైర్యముల్ సంఘటించు

తే॥ గీ॥ గౌతమీమండల సభ నిక్కముగ మనకు
గాన జనులార యుక్తమౌ కాలమందె
ధరణి నిమ్మహాజనసభ స్థిరముగాగ
బాటుపడరయ్యె వినరయ్యె పలుకరయ్యె....

9

సీ॥ వ్యవసాయ మొనరించి వివిధనష్టములొంది
కడగండ్ల బడు పంటకాపులార
త్రాణ లేకున్నను వాణిజ్యమొనరించి
పన్నులిచ్చుకొనునో వైశ్యులారి
యభిమాన ధనులందు నఖిలదేశములందు
బ్రాహ్మతిగన్న యో రాజులార
విద్యలన్నియు నేర్చి యుద్యోగములులేక
విసికి వేసారునో వైప్రలార

తే॥ గీ॥ ప్రాతపగలున్న నవిమాని బ్రీతిబూని
తగుధనములిచ్చి సభల కందరును వచ్చి
పాటుపడరయ్య వినరయ్య పలుకరయ్య
శ్రద్ధగనరయ్య సభలను జరుపరయ్య.

10

సీ॥ మొగమోటయనుమాట దెగగోసి దొరలతో
జనులకై వాదించు సాహసుండ
యతి కార్యదీక్షచే నల గవర్నరుచేత
మెప్పుగైకొన్న యమేయగుణుడ
కార్యవాదమెకాని ఖడ్గవాదములేక
సఫలకార్యుడవైన శాంతిధనుడ
ప్రజల కష్టములనెల్ల బాపినంగాని ని
ద్రయినబోవని యో దయార్ద్రహృదయ

తే॥ గీ॥ చెలిమినీసభ దొరలకు దెలుపవయ్య
కినుకలేకుండ గరుణ గల్గింపవయ్య
యోసభాగ్రాసనాదీశ మో సుశీల
సుగుణ సముదాయ న్యాయతి సుబ్బరాయ.

11

సీ॥ చలువపందిళ్ళు గొళలముతో నిర్మించి,
భోజన సదుపాయముల నొనర్చి
రవి రశ్మి సౌరనట్టి రమ్యహర్యములిచ్చి
సభయెంతో తీవితో జరుగజేయు
విబుధుడౌ బాదము వేంకటరత్నాఖ్య
తద్బంధుగణముల స్తవమొనర్చి
వరమండల సభా ప్రపంచనిర్మాత కా
రణులగుచు బహుజన ప్రణతులగుచు

తే॥ గీ॥ ప్రబలు గంజాము వెంకటరత్న విభుని
ప్రవిమలుని శేషగిరిరావు పద్మనాభ
పేరరాజు ముఖ్యులనెల్ల వినుతిజేసి
వందనంబులజేతు మీ కందరకును.

12

ఉ॥ భూజనవందితంబు పరిపూర్ణ మనోరథ దాయకంబునై

రాజిలు నిమ్మహానభ కరంబనుకూలత గాకినాడ నీ

యోజను మన్మథాబ్ధిమున నొప్పెగదా యిక సభ్యులార ! మా

రాజమహేంద్రపట్టణము రండు ముదంబున ముందరేటికిన్. 13

తే॥ గీ॥ గౌతమీనుండల సభకు ఖ్యాతిమెరయ

పూర్ణభక్తి సమర్పించె పుష్పమాల

వసుధ వీరవాసర పురవాసియైన

చిలకమర్తి లక్ష్మీనరసింహమూర్తి.

14

మూడవనాడురాత్రి భోజనసమయమందు న్యాపతి సుబ్బారావు పంతులుగారు, కృత్తివెంటి పేర్రాజుపంతులుగారు, గంజాము వేంకట రత్నముగారు, బాదం వెంకటరత్నంగారు, మొదలగువారు నాచేత నాపద్యములు మరల మరల జదివించి, యానందించిరి. నాలుగవనాడు నేను రాజమహేంద్రవరము వెళ్లుచుండగా, కాకినాడ వీధులలో గొందరు మనుష్యులు నన్ను వ్రేలితో చూపి, “నిన్న పద్యములు జదివినవారు వీరే” యని, యొందొరులతో చెప్పుకొనిరి. ఆపద్యములు హరికథలలోగూడ హరిదాసులు పాడజొచ్చిరి. అవి జనరంజకముగ నున్నవనుట కదియే తార్కాణము. నాపద్యములు విని, నా మిత్రులైన పిళ్ళారిసెట్టి నారాయణ రావునాయుడుగారు, నాతో నిట్లనిరి. “ఇటువంటి పద్యములు, మీరు దొరతనమువారిని క్లాపించుచు చెప్పినపక్షమున, మీకు రావుబహదూరు బిరుదము తప్పక నిచ్చియుందురు.” ఈ నారాయణరావునాయుడుగారు బి. యల్. పరీక్షయందు కృతార్థులై కొంతకాలము న్యాయవాదియై, పిదప డిస్ట్రిక్టుమునసబుగాను, సబుజడ్జిగాను పనిజేసి, నెల్లూరులో జిల్లాజడ్జిగ పని చేసి, పింఛను పుచ్చుకొని, కొలదిసంవత్సరములక్రిందట కాలధర్య మొందిరి.

ఈ పద్యములు మిక్కిలి మనోహరముగ నున్నవని తోచినందున, శ్రీ న్యాపతి సుబ్బారావుపంతులుగారు, వీటిని విజయనగరము పంపి నచ్చటి కళాశాలలో నాంగ్లేయభాషా పండితులయిన, శ్రీ గురజాడ అప్పారావు పంతులుగారిచేత నింగ్లీషుపద్యములుగ వ్రాయించిరి. తెలుగు పద్యములు నింగ్లీషుపద్యములు గూడ, మండలసభావృత్తాంతముల తెలియజేయు రిపోర్టులో (Godavary District conference Report) నచ్చువేయబడినవి. ఈ పద్యములు జూచి మాతండ్రిగారు పరమానందమునొంది, తనకు బరిచితులైన మాయూరి కాపులను జేర్చి, యివి జదివి వినిపించుచుండెడివారు.

స్వీయ చరిత్రము

ఏడవ ప్రకరణము

పితృమరణము

త్రయింశతి సంవత్సరములు కట్టుకొన్న సంతోషమును మేము చిరకాల మనుభవింపలేదు నిద్రాహారములులేక మా తండ్రిగారు స్వగృహ నిర్మాణమునకు మండువేసంగిలో దిరిగి శ్రమపడుటచేత, దేహములో జబ్బు చేసినది. ఆ సంవత్సరముగోనే యాయనకు గ్రహణి ప్రవేశించెను. ఆయన మొదటినుండియు మిక్కిలి సుకుమారి. ప్రతిదినము పగలు పదిగంటలకును, రాత్రి యెనిమిదిగంటలకును, భోజనముచేసెడివారు. గృహనిర్మాణ సందర్భములో వేళపట్టుకు భోజనముచేయుటకు వీలులేకపోయెను. ఎండలో దిరుగ వలసివచ్చెను. క్రమక్రమముగ రోగమెక్కువయ్యెను. నేను రాజమహేంద్రవరములో నుంటిని. మా తండ్రిగారు. నాకు తన దేహస్థితిని గురించి జాబువ్రాసి, సెలవుపుచ్చుకొని నన్ను రమ్మని వ్రాసిరి. ఆయన కోరిక ననుసరించి నేను సెలవుపెట్టి యింటికి పోతిని. మా తండ్రిగారికి రక్తగ్రహణి క్రమక్రమముగా హెచ్చెను. నీరసమెక్కువయ్యెను. అన్నద్యేషము గలిగెను ఆ యూరిలోనే వైద్యము చేయించితిని. అది గచ్చాకు పుచ్చాకు వైద్యమేగాని, శాస్త్రబద్ధమైన వైద్యముకాదు. ఎట్టకేలకు మా తండ్రిగారు మన్మథసంవత్సర భాద్రపదశుద్ధ మందు, ఏకాదశీ శుక్రవారమునాటి యుదయమున స్వగృహములో మృతినొందిరి. అనగా, 30-8-1895 తేదీని మా నాయనగారు మరణించిరి. మా తండ్రిగారు మరణించుసరికి మా బంధువులెవరునులేరు. శ్మశానమునుండి వచ్చి మేమే వండుకొన నక్కరలేకుండ, మా కుటుంబమునకు చిరకాలమిత్రులైన నియోగుల కుటుంబమునుండి యొక వృద్ధవితంతువువచ్చి. మాకు వంటచేసిపెట్టి, సహాయము చేసెను. ఆమె సహాయము మే మెన్నడును మరువజాలము. క్రమక్రమముగ మా బంధువులందరును వచ్చిరి. ఆ సంవత్సరము, మా తండ్రిగారు పోయిన పదిదినములలోనే, గొప్ప గాలివాన పట్టెను. మా మేనమామగారు మా

జనకుని చురణవార్తను విని, యా దానలోనే తడియుచు, రెండుగోదావరులు దాటి, యమలాపురమునుండి తొమ్మిదవనాటికి బహు శ్రమలుపడి మా వీరవాసరము వచ్చిరి. మేము ఋగ్వేదమును గుటచే, నాశ్వలాయనసూత్ర ప్రకారము మా తండ్రిగారికి నుత్తరక్రియలు జరుపవలసియుండెను. కాని ఋగ్వేదమంత్రము చెప్పనట్టి బ్రాహ్మణుడు చుట్టుప్రక్కల నెక్కడను దొరకనందున, యజుర్వేదమంత్రముచేతనే, తొమ్మిదవనాడు కర్మ ప్రారంభించి చేయవలసివచ్చెను. ద్వాదశాహస్సులు పూర్తియైన తరువాత, నేను పదమూడవనాడు రాజమహేంద్రవరమువెళ్ళి, తిరిగి పాఠశాలలో పనిచేయ నారంభించితిని.

మా పాఠశాలాధికారులు జీతము నష్టముమీద నాకు సెలవిచ్చిరి. నేనును, మా తమ్ముడును కలసి మాసికము పెట్టవలసి యుండిననూ, నేను రాజమహేంద్రవరములోను, నా సోదరుడు వీరవాసరములోను నుండుట చేత, ప్రతిమాసికము కలసి పెట్టుటకు వీలులేకపోయెను. మాసికముల నిమిత్త మొకప్పుడు మా తమ్ముడు రాజమహేంద్రవరము వచ్చుచుచుండెను. సెలవు దొరికినప్పుడు నేను వీరవాసరము వెళ్లుచుంటిని ఒకప్పుడు నెవరినో బ్రతిమాలి, వంటచేయించుకొని, రాజమహేంద్రవరములో నేను మాసికము పెట్టుచుంటిని. కర్మలమీద నా కంత నమ్మకము లేదు. గాని మా తల్లికిని, మేనమామగారికిని, బంధువులకును, నా మీద నాగ్రహము వచ్చునేమోయని యథావిధిగా జడ్డితిని. అప్పటికే నా యభిప్రాయములలో గొంత మార్పు గలిగెను.

వీరేశలింగముగారిమీద నాకు గౌరవమెక్కువయ్యెను. 1893వ సంవత్సరము మొదలుకొని, రాజమహేంద్రవర ప్రార్థనసమాజ వార్షికోత్సవములయందు, నా కభిరుచి మెండుగ గలిగెను. ఆ దినములలో బ్రతి సంవత్సరము సంవత్సరాదినాడు, ప్రార్థనసమాజ వార్షికోత్సవముల సందర్భమున, వీరేశలింగము పంతులుగారు టవును హాలులో నొక సభచేసి, యమూల్యమైన యొక ధర్మోపన్యాసము చదువుచుండిరి. ఆ సభకు నేను పోయి, యుపన్యాసము శ్రద్ధగ వినుచుంటిని. ఏటేట సంవత్సరాది వెళ్ళిన తరువాత, మూడవదినముననో, నాలుగవ దినముననో, వీరేశలింగముగారు సాయంకాలమున, సారంగధర మెట్టమీదికివెళ్లి ప్రార్థనము చేయుచుండెడి వారు. వారి వెంట ప్రార్థన సామాజికులు, కళాశాల విద్యార్థులుగలసి రమారమి యేబది యరువదిమంది మెట్టమీదికి వెళ్లుచుండెడివారు. వీరేశలింగము

గారు కాలినడకమీదనే వెళ్లెడివారు. శిష్యులు నల్లే నడచివెళ్ళేడువారు. నేను కూడ నాయుత్సవములకు నడచిపోయేసివాడను. రాత్రి యెనిమిదిగంటలై నతరువాత మెట్టదిగి, వీరేశలింగముగారును, శిష్యులును నడచియే ప్రార్థన గీతములు పాడుకొనుచు, పట్టణముచేరి స్వగృహములకు పోవుచుండెడివారు. సారంగధరుని మెట్టమీద ప్రార్థనమైనతరువాత, మిఠాయి, పకోడీలు మొదలగు సుపాహారములు పంచిపెట్టెడివారు.

ఈ సందర్భమున నా ప్రియమిత్రులైన రెబ్బాప్రగడ పాపయ్యగారిని స్మరింపవలయును. పాపయ్యగారు, పోలవరం జమీందారుగారి సంస్థానములో సుద్యోగముచేయుచు, ప్రార్థనసమాజ వార్షికోత్సవమునకు తప్పక వచ్చుచుండెడివారు. వచ్చి, వీరేశలింగముగారికి శ్రమలేకుండ, కార్యభారము పైవైచుకొని, పురమందిరమున చక్కని తోరణములు, పూలమాలలు కట్టించి, సభల కేర్పాటుచేసెడివారు. సంవత్సరాదినాడు ప్రార్థనసమాజ పక్షమున పేదలకు జరుగు సంతర్పణలో పాల్గొని పంటలుచేయించి, పేదలకు తాను స్వయముగ వడ్డించి, యా కార్యము జయప్రదముగ జరిపి, ప్రార్థనసమయములలో స్వయముగ తంబుర చేతపట్టుకొని, శ్రుతిపేసి, తక్కిన సామాజికులతోపాటు తాముకూడ గీతములు పాడుచుండెడివారు. అదిగాకుండ, సారంగధర మెట్టమీదికి గావలసిన మిఠాయి మొదలగు భక్ష్యములను, రెండుబిందెల నీళ్ళను, నీళ్లు త్రాగుటకు కొన్నిపాత్రలను, రెండు మూడు దీపములను, బిండిమీద వేయించుకొని మెట్టమీదకు వచ్చి, ప్రార్థనా సంతరమున భక్ష్యములను వచ్చినవారికి స్వయముగ పంచిపెట్టి, మా కందరకు సంతోషము కలుగజేయుచుండెడివారు. పాపయ్యగారు మొదటి నుండియు ప్రార్థనసమాజమున సభ్యులు. ఆ సమాజమన్న వారికి మిక్కిలి ప్రీతి. వీరేశలింగముగారు తలపెట్టిన సత్కార్యములన్నిటిలోను, పాపయ్యగారు తోడ్పడుచుండెడివారు. పాపయ్యగారు వీరేశలింగముగారిని దైవము వలె చూచుచుండెడివారు. పాపయ్యగారు విద్యార్థియైననాటనుండియు వీరేశలింగముగారిమీద మిక్కిలి భక్తి. పాపయ్యగారు పరోపకారమన్న ముందంజ వేసెడివారు. ఒకరికి మేలుచేయుట వారికి మిక్కిలి యిష్టము.

1894 వ సంవత్సరమున సారంగధర మెట్టమీదికి వల్లారి నరసింహ రాయుడుగారు కూడ వచ్చి, బ్రహ్మచతమునుగూర్చి, యింగ్లీషులో గంభీరమైన యుపన్యాసమిచ్చిరి. నేనును, నచ్చటనున్న సభాసదులును, వారి భావములను, వాగ్దోరణిని విని, చాలసంతోషించి, బ్రహ్మచత వ్యాప్తికాయన

జీవితము ధారవోయుదురని భావించితిమి. కాని, కాలక్రమమున వారు గొప్పపదవులలోనికి వెళ్ళినకొలది. వారి యభిప్రాయములు మారజొచ్చెను. వారు బందరులో కృష్ణామండల విద్యాధికారిగ పనిచేసి, యుపకారవేతనము పుచ్చుకొని, రాజమహేంద్రవరమునకు వచ్చి, స్థిరముగ నచ్చట నివాస మేర్పరచుకొన్న తరువాత, మున్ను విగ్రహారాధనముమీఁక నెంతమాత్రము నిష్టములేని నరసింహాయుడుగారు, పృథిదిసము సాయంకాలమున, నిన్నీసుపేటనుండి నడచి మార్కండేయస్వామివారి యాలయమునకుబోయి, ప్రదోషకాలమున నీశ్వర సంధర్శనము చేయునంతటి పూర్వాచారపరాయణులుగ మారిరి. వారు 1941 వ సంవత్సరముననే కాలధర్మమునొందిరి. పరమేశ్వరుడు వారి యాత్మకు శాంతి బ్రసాదించుగాక.

1895 వ సంవత్సరమున జరిగిన ప్రార్థనసమాజ వార్షికోత్సవములో, నేనును కొంత పాల్గొంటిని. పరిశుద్ధ జీవనమును విషయమును గూర్చి నే నొక ధర్మోపన్యాసమును వ్రాసి, దానిని సారంగధరుని మెట్టిమీద, నా శిష్యుడైన దుర్గి గోపాలకృష్ణారావుచేత జదివించితిని. శ్రోతలు నాయుపన్యాసము మిక్కిలి బాగున్నదని మెచ్చిరి. ఆ యుపన్యాసము కాకినాడలో ప్రకటింపబడుచున్న “రాజయోగి” యను వారపత్రికలో ప్రకటింపబడెను. దాని ప్రతి నా యొద్ద లేకపోవుటచే, నిప్పుడది దుర్లభము. నా యొద్ద నొక చెడ్డయలవాటు గలదు. నేను వ్రాసిన పద్యముల నొక పుస్తకముమీదవ్రాసి దాచియుండెడు నభ్యాసము నాకు లేదు. అది యొక దురభ్యాసమేగాని, శ్లాఘ్యమైన పనిగాదు. ఇట్టి యశ్రద్ధచేతనే, నేను వ్రాసిన పద్యములెన్నో యుండినను, నా దగ్గర వాటి ప్రతులు లేకపోవుట తటస్థించెను. నా మిత్రుడైన వడ్డాది సుబ్బారాయుడుగారికి, స్వరచిత పద్యములన్నిటి నొక పుస్తకము మీద వ్రాసి, జాగ్రత్తపెట్టెడు మంచి యలవాటు గలదు. అందుచేతనే వారు తాము రచించిన బాటపద్యముల నన్నిటిని “బాటపద్య మణిమంజరి”యని పేరుపెట్టి, యొకసంపుటముగ ప్రకటింపగలిగిరి. అట్టి యలవాటు నాకు లేనందుకు నేడు నేను విచారించుచున్నాను. విచారించిన ప్రయోజనమేమి ?

ఆ సంవత్సరము గూడ న్యాయతి సుబ్బారావు పంతులుగారు, నవలలు వ్రాసిన వారికి బహుమానము లిచ్చెదమని ప్రకటించిరిగాని, నే నా యేడు నవల వ్రాయలేదు.

మ్యునిసిపల్ స్కూలులో నే నుపాధ్యాయుడనని వ్రాసితినిగదా : నెలకు నా కిరువదిరూపాయలు జీతము. మా తండ్రిగారున్నప్పుడు నాజీతము వారికి నెలనెలకు పంపుచుంటిని. మా తండ్రిగారు పోయిన తరువాత, వీర వాసరములోనున్న మా కుటుంబ వ్యయమునకై మా తమ్మునిపేర నెల నెలకు సొమ్ము పంపుచుంటిని. 1895 వ సంవత్సరము డిశంబరు నెలలో, శీతకాలపు సెలవులకు, వీరవాసరము పెళ్ళదలచితిని. అప్పుడు నా మిత్రుడైన చిత్రపు వెంకటనరసింహారావుగారియొద్ద, వీరవాసరములో మా తండ్రిగారు చేసిన యొకయప్పు తీర్చుకొనుటకై రెండువందల యేబదిరూపాయలు ఋణముచేసితిని. ఈ ఋణమునుగూర్చి యొకమాట వ్రాయవలయును. వీరవాసరములో తాడేపల్లివారని యొక నియోగికుటుంబముండెను. ఆకుటుంబమున జ్యేష్ఠుడు తాడేపల్లి రామయ్యగారు. ఆయన లోకలుఫండులో నోవరుసీరు ఆయన మకాము తాడేపల్లిగూడెమువద్దనున్న యనంతపల్లి. ఆయనయొద్ద మా తండ్రిగారు కొంత ఋణముచేసిరి. 1886 వ సంవత్సర ప్రారంభమున మా తండ్రిగారు నూటయేబదిరూపాయలు తీసికొని యనంతపల్లి వెళ్ళి రామయ్యగారి కిచ్చిరి. ఆయన యేదో పనితొందరమీద నుండుటచేతను, వారికి మా తండ్రిగారికి మిక్కిలి స్నేహమగుటచేతను, మా తండ్రిగారు దస్తావేజుమీద చెల్లు వ్రాయించలేదు. తరువాత నొక సంవత్సరమునకు రామయ్యగారు గుఱ్ఱముమీదనుండి పడి యకస్మాత్తుగ మృతి నొందిరి. వారి కుటుంబము వీరవాసరమువచ్చి స్వగృహమున కాపురముండెను. కొన్ని వ్యవహార సందర్భములచేత, వారికిని మా కుటుంబమునకును విరోధము సంభవించెను. అందుచేత రామయ్యగారి భార్య వెనుక మా తండ్రిగారిచ్చిన వసూలు మినహాయించకుండ, యావత్తు సొమ్మునకు మా తండ్రిగారిమీద నరసాపురము కోర్టులో దావా చేసెను. మేము వసూలు యిచ్చినట్లు లిఖితపూర్వమైన సాక్ష్యము లేనందున, మునసబుగారు యావత్తు సొమ్మునకు మా తండ్రిగారిమీద డిక్రీ యిచ్చిరి. ఆ ఋణము తీర్చుటకై మా తండ్రిగారు మా బంధువునియొద్ద మాభూమి యొకటి తనఖాపెట్టి బదులు తెచ్చిరి. అది 1895 సంవత్సరము డిశంబరు నాటికి వడ్డీతో రెండువందల యేబదిరూపాయలయ్యెను. ఆ ఋణము తీర్చుటకే నేను చిత్రపునరసింహారావు వద్ద బదులుపుచ్చుకొంటిని. ఆ యప్పు నేను మెలమెల్లగా తీర్చుకొంటిని. నరసింహారావుగారియొద్ద తెచ్చిన సొమ్ముతో భూమితనఖా వదలించి భూమి మా తమ్ముని స్వాధీనము చేసితిని.

ఆ సంవత్సర ప్రారంభమున మా రెండవచెల్లెలైన యచ్చమ్మ కాపురమునకు వెళ్లెను. డిశంబరునాటికామె గర్భవతియ్యెను. మా బావమరది రామస్వామిగారు గత సంవత్సరము నాతోనే బ్రయనింగై. యప్పుడు కొత్తపేట బోర్డుస్కూలులో నుపాధ్యాయుడుగనుండి శీతకాలపు సెలవులకు మాయింటికి వచ్చెను. ఆ సెలవుదినములలో, దేవుని యూరేగింపులో భోగము మేళములనుపెట్టి యూరేగించుట గర్హించుచు, నేను కొన్నిపద్యములను వ్రాసితిని. తక్కిన నా చాటుధారాపద్యములవలెనే, యివికూడ మృగ్యములు. అవి కొన్నిపత్రికలలో పడినవిగాని యా పత్రికలు నేను జాగ్రత్త పెట్టలేదు. శీతకాలపు సెలవుల తరువాత, నేను రాజమహేంద్రవరము వెళ్ళితిని. 1896 వ సంవత్సరము ఫిబ్రవరి తొమ్మిదవతేదీన పీఠవాసరములో మా రెండవచెల్లెలు ప్రసవించినది ఆడపిల్లపుట్టెను. ప్రస్తుతము రాజమహేంద్రవరములో చొరతనమువారి బాలికాపాఠశాలలో నాండ్రపండితురాలుగానున్న, రాపూరి వెంకటసుబ్బమ్మయే యా ప్రథమపుత్రిక.

ఆ సంవత్సరమున (1896) న్యాపతి సుబ్బారావు పంతులుగారు, నవలలకు బహుమాన మిచ్చెదమని తిరిగి ప్రకటించినందున నేనా సంవత్సరమున “హేమలత” యను నవల వ్రాసి పంపితిని. ఇది చరిత్రాత్మకమైన నవల. పూర్వము తెలుగు నవలలకు వీరేశలింగముగారి “రాజశేఖర చరిత్రయే” మార్గదర్శకముగ నుండెను. అది చరిత్రాత్మకమైన నవల కాదు. అది సాహిత్యమైన నవల. దానిని చదివితే నేను రామచంద్ర విజయమును వ్రాసితిని. చరిత్రాత్మకమైన నవల వ్రాయవలెనని సంకల్పము నాకు గలుగగా, నప్పుడు పూర్వము “మెడోసు తెయిల”ను దొరగారు వ్రాసిన నవలలలో టిప్పుసుల్తాను, తార, చాందుబీబీ యను నవలలను నా మిత్రుడైన యొక యువకునిచే జదివించుకొని వింటిని. అవి విన్నతరువాత చరిత్రాత్మకమైన నవల వ్రాయువిధము నాకు దెలిసినది. ఆనంతరమున నేను “హేమలత” వ్రాసితిని. ఆ సంవత్సరమునగూడ పోటీకి పది నవలలు వచ్చెను. వీరేశలింగముగారు, వడ్డాది సుబ్బారాయుడుగారు, ఆచంట సుందరరామయ్యగారు నను మువ్వరు, నవలల గుణాగుణముల నెన్నుటకు పరీక్షకులుగా నియమింపఁడిరి. అభిప్రాయభేదంబులు లేకుండ నీసారి పరీక్షకులు మువ్వరు నా “హేమలత” ప్రథమగణ్యమని తీర్పుచెప్పిరి. ఆ కారణమున సుబ్బారావుపంతులుగారు మొదటి బహుమానమునకు నియ

మింపబడిన నూట యిరువదియైదురూపాయలు నాకిచ్చిరి. దీనితో నేను మంచి నవలలు వ్రాయగలనని కొంతపేరు వచ్చెను.

ఆ సంవత్సరమున రెండవ గోదావరీ మండల సభ రాజమహేంద్ర వరమున జరిగెను. టవునుహాలుకు తూర్పుదిక్కున నున్న రెండుదొడ్లు కలిపి సభనిమిత్తము పెద్ద పాకవేసిరి. సభ యా పాకలో సమావేశమైనది. కడవలో న్యాయవాదియు, చెన్నపురిశాసననిర్మాణసభలో సభ్యుడు నైన, శ్రీ జంబులింగము మొదలియారుగారు, సభ కధ్యక్షతవహించిరి. టవునుహాలులో తూర్పుప్రక్కనున్న గది, మహారాజశ్రీ నాళం కామరాజు గారివద్ద కొంతస్థలము, వీరేశలింగముగారు పుచ్చుకొని యా సంవత్సరమే కట్టించిరి. కట్టినది మొదలిప్పటివరకు బిలియర్డు బల్ల యా గదిలోనే యున్నది. అప్పుడే కట్టుటచేత సభకు వచ్చిన ప్రతినిధుల కందుపాహారములు మొదలగునవి యాయబడెను. సభ మూడదినములు చక్కగా జరుపబడెను. ప్రాతగోదావరీ జిల్లానుండి ప్రతినిధులు విశేషముగ వచ్చిరి. వెనుకటి సంవత్సరపు సభలో వలెనే, నేనీ సంవత్సరపు సభలోగూడ, కొన్నిపద్యములు వ్రాసి జదివితిని. ఈ పద్యములు ప్రస్తుతము నావద్దలేవుగాని, యిది గతసంవత్సర పద్యములంత చక్కగలేవని, నామిత్రులు కొందరభిప్రాయపడిరి. ఆ దినములలో రాజకీయసభతోపాటు, మండల సంఘ సంస్కరణసభకూడ, జరుగుచుండెడిది. ఈ సంఘసంస్కరణసభకు మహారాజశ్రీ దురిశేటి శేషగిరిరావు పంతులుగా రధ్యక్షతవహించిరి. ఈ సంఘసంస్కరణ సభలో నేనుకూడ పాలుగొంటిని. మహారాజశ్రీ దాసు శ్రీరాములుపండితులు త్రీవిద్యనుగురించి, యా సభలో గంభీరమైన యువన్యాసమిచ్చిరి.

ఆ సంవత్సరమున దుర్ముఖి సంవత్సర పుష్కరము జరిగెను. యాత్రికులకొరకు దొరతనమువారు, కోటిలింగాలవద్ద తాటియాకులపందెళ్లు, పాకలు వేయించి, వసతులేర్పరచిరి. ధర్మవరసంస్థానపు ప్రొప్రయిటరులు, మిక్కిలి యుదారశీలురు నయిన శ్రీ కంచుమర్తి సీతారామచంద్రరావు జమీందారుగారు, యాత్రికుల సౌకర్యముల నిమిత్తము, నూతినీళ్లు కుళాయి గొట్టములద్వారా తెప్పించు నేర్పాటుచేసిరి. పుష్కరనగరములో, మంచి మంచి బాటలు వేయించుటలో, వీరు దొరతనమువారికి మిక్కిలి తోడ్పడిరి. ఆ పుష్కరములో వారు మిక్కిలి శ్రమపడిరనుట యతిశయోక్తికాదు. ఇంతియేకాదు. జనోపయోగమైన ప్రతికార్యమునందును, శ్రీ రామచంద్ర

రావుగారు మేను దాచుకొనక, బహుశ్రమపడి పనిచేసి, రాజమహేంద్ర వరమునకు మంచి యశస్సు సంపాదించెడివారు. వీరు సంఘసంస్కరణ ప్రియులు. వీరేశలింగముగారియెడల మిక్కిలి భయభక్తులుగలిగి యుండెడి వారు. ఆకారణముచేతనే, వీరేశలింగముగారు బహునుహాలుకు ధర్మకర్తల నేర్పరచునప్పుడు, శ్రీ కంచుమర్తి రామచంద్రరావుగారిని యావజ్జీవ ధర్మకర్తగ నేర్పరచిరి. ఆ పుష్కరమునకుగూడ నానాదేశములనుండి యాత్రికులు వేలకొలది వచ్చిరి. ఆకాలమున రాజమహేంద్రవరములో, “ఎల్ ఫిన్ స్టన్” దొరగారు సబుకలెక్టరుగ నుండిరి. ఈయన తక్కిన యుద్యోగస్థుల వంటివారుకారు. మానవసేవా పరాయణులు, పరోపకార తత్పరులు. ఈయన, గోదావరి రేవులలో జనులు పడిపోకుండ, కర్ర దూలములతో మెట్లుకట్టించి, జారిపడకుండ రేవులలో దూలములుపాతించి, బహు సౌకర్యములు గావించిరి. పుష్కరములో విశూచి జాడ్యములుకూడ బయలుదేరెను. ఈదొరగారు పాయకానదొడ్లకు స్వయముగపోయి పరి శుభ్రము చేయించి, విశూచిజాడ్య పీడితులకు మందులిప్పించి, యెన్ని విధములచేతనో ప్రజల కృతజ్ఞతకు పాత్రులైరి.

ఆ సంవత్సరమున మా పురప్రముఖులలో నొకరైన శ్రీ చల్లపల్లి రంగయ్య పంతులుగారు, మ్యూనిసిపల్ సభ్యులుగనుండి, దొరగారు ప్రజా క్షేమముకొరకు చేసినపనియెల్ల గుర్తించి, వారిని గౌరవించుటకొక సభ గావించి, వారిమీద కొన్ని పద్యములు రచింపుమని నన్నుగోరి, నాచేత గొన్ని పద్యములు చేయించి, యాసభలో నెవరిచేతనో చదివించి సంత సించిరి. విన్నవారందరు పద్యములు చాల చక్కగా నున్నవని నన్ను శ్లాఘించిరి. రంగయ్య పంతులుగారా పద్యముల నచ్చువేయించి జనులకు పంచిపెట్టించిరి. రంగయ్య పంతులుగారు, డిస్ట్రిక్టు మునసబుపనిచేసి, పింఛను పుచ్చుకొని, కొంతకాలము మ్యూనిసిపల్ సభ్యులుగాను, కొంత కాలము తాలూకాబోర్డున కుపాధ్యక్షులుగను, పనిచేసిరి. మునసబుగనున్న కాలమున, వీరు లంచమన్న దెరుగక, మిక్కిలి న్యాయముగ బ్రవర్తించి ఖ్యాతి గడించిరి. ఈయన 1906 వ సంవత్సరమున స్వగృహములో కాల ధర్మము నొందిరి. ఈయన మోడేకుర్రులో వేదసంస్కృత పాఠశాల నొకటి స్థాపించి, పండితులకు జీతములిచ్చి, చనిపోవువరకు పాఠశాల నడపిరి. ఆకారణమున వీరు వందనీయులు.

1896 వ సంవత్సరమున నేప్రియల్ నెలలో రాజమహేంద్రవరమున నొక గొప్పమార్పు జరిగెను. దొరతనమువారి కళాశాలలో ప్రధానాచార్యులుగ నుండిన మెట్కాప్ దొరగారు పింఛను పుచ్చుకొని సీమకు వెళ్ళిరి. ఆయన 1876వ సంవత్సరము డిశంబరు నెలలో రాజమహేంద్రవరము వచ్చిరి, వారు వచ్చునప్పటికి రాజమహేంద్రవర విద్యాలయమున్నత పాఠశాలగ నుండెను. అప్పుడు దానికి శ్రీ చంగల్వల కుప్పు స్వామి శాస్త్రిగారు ప్రధానోపాధ్యాయులుగ నుండిరి. మెట్కాప్ గారు మొట్టమొదట ప్రధానోపాధ్యాయులుగ వచ్చి క్రమక్రమముగ దానినే పెద్ద కళాశాల చేసిరి. బోధనాభ్యసన కళాశాల కూడ స్థాపించిరి. ఆంధ్రమండలమునకు ముఖ్యముగ నుత్తరసర్కారులకు, మెట్కాప్ దొరగారు విద్యావిషయమున చేసిన మహోపకారము తరతరములవరకు మరువదగినది కాదు. పేదవిద్యార్థులకు విద్యాభ్యసనము నిమిత్తము గొప్పనిధి ప్రోగుచేసి, యా నిధినుండి విద్యార్థులకు సొమ్మిచ్చి, యెందరో పేదవిద్యార్థులను పట్టపరీక్ష సిద్ధుల జేసెను. ఆయన రాజమహేంద్రవరమున నిరువది సంవత్సరములు (అనగా 1876 - 1896) వరకు కళాశాలా ప్రధానాచార్యులుగ పనిచేసిరి. అక్కడనుండి యొక్కసారియైన బదిలీకాలేదు. గోదావరి యన్నను రాజమహేంద్రవర మన్నను నాయనకు మిక్కిలి ప్రీతి. వారు పింఛనుపుచ్చుకొని, సీమ వెళ్ళినతరువాత, లండను నగరమున నొక భవనము నిర్మించుకొని, దానికి “గోదావరీ భవనము” (Godavari House) అని పేరుబెట్టిరి. వారికి రాజమహేంద్రవర మీదగల ప్రీతికిదే గొప్ప యుదాహరణము. 1896వ సంవత్సరము యేప్రియలు నెలలో, వీరు రాజమహేంద్రవరమునిడిచి వెళ్లినప్పుడు, వారి గౌరవార్థము వారి ప్రాతశిష్యులు, క్రొత్త శిష్యులు, పురప్రముఖులుగలసి గొప్ప యుత్సవము చేసిరి. కళాశాలా భవనము మొదలు మ్యూజియమువరకు నెన్నో పందిళ్లు వేయబడెను. తోరణములు కట్టబడెను. కాగితపు బుట్టలు వ్రేలాడదీయబడెను. శిష్యులును, పురప్రముఖులును మెట్కాప్ దంపతులను, గుర్రపుబండిను దగూర్చుండబెట్టి, జేజేధ్వనులతో మంగళవాద్యములతో నూరేగించిరి. ఆ మహోత్సవము గవర్నరులకు గూడ జరుగదనుట యతిశయోక్తిగాదు. అది హృదయమునుండి వచ్చిన కృతజ్ఞతాపూర్వక ప్రేమ. సాయంకాలము మ్యూజియమావరణలో గొప్పసభ జరిగెను. ఆ సభ కప్పుడు జిల్లాజడ్జిగ నుండిన మెకంజీ దొరగారధ్యతక్షవహించిరి. పురప్రముఖు లనేకులు, దొర

గారి యోగ్యతను గూర్చియు, సామర్థ్యమును గూర్చియు వారాంధ్రదేశము నకు చేసిన మహోపకారమును గూర్చియు, బహువిధముల ప్రశంసించిరి, అప్పుడు శ్రీ వడ్డాది సుబ్బారాయుడుగారు కొన్ని పద్యములు రచించి చదివిరి. దొరగారియెడల నాకుగల భక్తి తెలియజేయుటకై నేనును గొన్ని పద్యములు రచించి సభలో చదివితిని. నా పద్యములకన్నను సుబ్బారాయుడుగారి పద్యములెక్కువ మనోహరములుగ నుండెను.

ఆసంవత్సరము జూనునెలలో, మామునిసిపల్ స్కూలుకు ప్రధానోపాధ్యాయులైన వల్లూరి నరసింహరాయుడుగారు, పనిమానుకొని, యెక్కువ జీతముమీద శ్రీకాకుళమువెళ్ళిరి. ఆయనస్థానమందప్పటి మ్యునిసిపల్ సభాధ్యక్షులైన నిడమర్తి జలదుర్గప్రసాదరాయుడుగారు, పట్టపరీక్షసిద్ధులైన చేబియ్యము వేంకటరామయ్యగారిని, ప్రధానోపాధ్యాయులుగ నియమించిరి. ఆయన బోధనాభ్యసనమునొందినవారుగారు. ఈ వేంకటరామయ్యగారు పూర్వము హనుమంతరావునాయుడుగారివద్ద చదువుకొన్న శిష్యుడ. నాకు మిక్కిలి మిత్రుడు. నాకేగాదు, వేంకటరామయ్యగారు సర్వజనమిత్రుడు. ఎంతోమంచివాడు. ఆయనగూడ శ్రీ రాయవరపు అప్పారావుగారి యింటనే గాపురముండెను. నేనును రాయవరపువారి యింటనే యుండుటచేత మా యిరువురకును మైత్రి హెచ్చెను.

ఈ సంవత్సరమున (1896) మాకుటుంబమున కొక కష్టము గలిగెను. మాతండ్రిగారి సంవత్సరీకమునకు నేను పీఠవాసరము వెళ్ళితిని. ఆ సంవత్సరీకములో మూడవరోజున జాబుపట్టుకొని యొకమనుష్యుడు వచ్చెను. నా పెదచెల్లెలి పెనిమిటియైన యద్దంకి వేంకటరామయ్యగారికి జబ్బుగనున్నదనియు, వెంటనే యందరు బయలుదేరి రావలసినదనియు, మా చెల్లెలు వ్రాయించిన జాబది. జాబులోని విషయములు తెలిసిన వెంటనే మా కందరకు గుండెలలో రాయిపడెను. త్వరగ భోజనములు ముగించి, యానాటి మధ్యాహ్నమే బయలుదేరి, విచారపూరితములైన హృదయములతో నెట్టెటో సాయంకాలమునకు, నరసాపురము జేరితిమి. మా చెల్లెలు పూర్ణమ్మ మిక్కిలి బెంగపెట్టుకొని యుండెను. కీడులో మేలన్నట్లు మా పినతల్లియు, నామె పెనిమిటియైన ముల్లంగి వెంకయ్యగారును సంవత్సరీకముల నిమిత్త మాలమూరునుండి పీఠవాసరము వచ్చినందున, వారుగూడ మాతో నరసాపురమువచ్చిరి. మా బావగారిస్థితి మేము వెళ్లునప్పటి కెంతమాత్రము బాగుగలేదు. జ్వరము తీవ్రముగ గాయించుండెను.

రాత్రులు నిద్రలేదు. లేచినప్పుడు కన్నులు దిరుగుచుండెను. ఆజబ్బుజూచి నేను భయపడి, యింగ్లీషుమందు నిప్పించవలెనని, నాకు రాజమహేంద్ర వరములో మిక్కిలి పరిచితులై యప్పుడు నరసాపురములో డాక్టరుగ నుండిన ఐజాక్ సాహేబుగారినిజూచి, మాబావగారికి మందిమ్మని కోరితిని ఆ సాహేబుగారు మిక్కిలి మంచివారగుటచే, మా బసకువచ్చి రోగినిజూచి, మందిచ్చెదనని చెప్పిరి. కాని యామందు మా బావగారి నోటబడలేదు. మా పినతండ్రి కాయుర్వేదవైద్యముమీదనేగాని యింగ్లీషువైద్యముమీద విశ్వాసములేనందున, నామాట సాగనియ్యక, యతడు రుస్తుంబాదానుండి మాటలునేర్చిన యొక తెనుగువైద్యుని బిలిచి మందిప్పింపసాగెను. కాని మందుదారి మందుదేయయ్యెను. రోగముదారి రోగముదేయయ్యెను. మా పినతండ్రి మాకు ధైర్యము చెప్పసాగెను. రోగము శానాటికి హెచ్చెను. మాబావగారికి సంధించెను. మొదట రాత్రియే ప్రేలజొచ్చెను. కాని పిదప పగలుకూడ ప్రేలజొచ్చెను. వైద్యులు లంఘనముగట్టుటచే నీరసము హెచ్చెను. జ్వరాతిసారముబుట్టెను నేను భయపడి నా మేనమామగారికి జాబువ్రాసితిని. ఆయన అమలాపురమునుండి, కష్టపడి నరసాపురము వచ్చిరి. ఆయనరాకతో మాకు కొంత ధైర్యముగలిగెను. ఆదినములలో నామనసు విచారాక్రాంతమైనపుడు, పూర్వము నాగురువులై యప్పుడచ్చట న్యాయవాదులుగనుండిన, వలివేటి భాస్కరశాస్త్రిగారింటికి నేను తరుచుగ బోయి, వారినలహాను బుచ్చుకొనుచుంటిని. అప్పుడు నామిత్రులైన కూచి నరసింహముగారు, తెయిలరు పాఠశాలకు ప్రధానోపాధ్యాయులుగనుండి నందున, వారికడకుగూడ నప్పుడప్పుడు బోవుచుంటిని. అప్పుడు వారు రామకృష్ణపరమహంసగారి ధర్మోపదేశములను పద్యములుగ రచించుచుండి, నాకు వాటిని వినిపించుచుండెడివారు. మరియు నామిత్రులైన కొవ్వలి వేంకటశివరావుగారికడకును, అద్దంకి ముఖ్యప్రాణరావుగారి యింటి కినిబోయి మనశ్శాంతినొందుచుంటిని. మా దురదృష్టము ఫండినందున, మాబావగారు, దుర్ముఖిసంవత్సర భాద్రపద బహుళ చతుర్థి శనివారము నాటి యుదయమున, లోకాంతరగతులైరి. మాబావగారికి సంతానములేనందున, మా చెల్లెలిమీద కర్తవ్యముబెట్టి, మాతమ్ముడు కృష్ణమూర్తియే కర్మచేసెను. ఆదినము 1896 వ సంవత్సరము సెప్టెంబరు, 24 తేదీయని నాకు జ్ఞాపకము. మాబావగారు కాపురమున్నది యద్దెయిల్ల గుటచే, మాబంధుగులందరు కర్మ, వీరవాసరములో చేయింపనిశ్చయముజేసిరి. ఈవిధముగ మాతండ్రి

గారి వియోగముచేత గలిగిన దుఃఖవ్రణము మనసున మానకమునుపే, సంవత్సరమునకే పిడుగువలె ఘోరదుఃఖము మాకుటుంబముపై బడెను. సంవత్సరమునుండి వైధవ్యదుఃఖమునుభవించుచున్న తల్లికి, మరింత దుఃఖహేతువైన, వైధవ్యభారముచే గ్రుంగిన కూతురు తోడయ్యెను. మావాండ్రనందర వీరవాసరము బొమ్మని యేర్పాట్లుజేసి, నాకు సెలవు లేనందున, నేనొకటవ యక్టోబరునాటికి, రాజమహేంద్రవరమువెళ్ళి పనిలోజేరితిని. కాని నామనసు కొన్నాళ్ళవరకు దుఃఖపూరితమైయుండెను. ఆసంవత్సరము నవలలలో నాకు మొదటి బహుమానమువచ్చినదన్న సంతోషము లేకపోయెను. నాకువచ్చిన “హేమలతా” బహుమానము నుండి, కొంతసొమ్ముతో చిత్రపు నరసింహారావుగారియొద్ద నేజేసిన ఋణములో గొంత దీర్చితిని. మాబావగారు చాలభూమి సంపాదించిరిగాని వానిలో జిరాయితీలెక్కువ, చెల్లించవలసినపన్నులుగూడ నెక్కువే. ఆయన చనిపోవునప్పటికి కొంతఋణముకూడ నుండెను. మాపినతండ్రి గారు దుఃఖములోనున్న మాకుటుంబమునువిడిచి వెంటనేవెళ్ళక, భార్య సమేతముగ కొంతకాలము వీరవాసరములో మాయంటనుండిరి ఆయన సాయమున, మాతమ్ముడు మాబావగారి భూములు కొన్ని విక్రయించి, ఋణములుకొన్ని తీర్చెను.

1896 వ సంవత్సరము డిశంబరునెలలో శీతకాలపు సెలవులలో నేను వీరవాసరము వెళ్ళితిని. భర్తృవియోగ దుఃఖమున మిక్కిలి గుండు చున్న మా సోదరి నోదార్పుటకే, నేను వీరవాసరము వెళ్ళుటకు ముఖ్య కారణము. ఆసెలవు దినములు వ్యర్థముగ గడపకుండ నేను “హిందూ దేశపు వీరవనితలు” (Heroines of India) అను నింగ్లీషు గ్రంథమును, నాతోగూడ రాజమహేంద్రవరమునుండి పట్టుకొనివెళ్ళి, నా చిన్న బావ మరదియైన మధునాపంతుల రామస్వామిచేత, చదివించుకొని వింటిని. అది యింగ్లీషులో మన్మథనాథ దత్తుగారిచే వ్రాయబడిన గ్రంథము. అం దనేక కథలుగలవు. వానిలో సంయుక్తాదేవి కథకూడ నుండెను. ఆకథ రసవంతమై నామనసు నాకర్షించుటచేత, దానిని నేను దెనుగురో నొక చిన్న పద్యకావ్యముగ వ్రాయవలయునని, సంకల్పించితిని. మా పాఠశాలకు మఱుసటి సంవత్సరము జనవరి 17 తేదీవరకు సెలవు లుండుటచే, నేనాదినములలో “పృథ్వీరాజీయ”మని పేరుపెట్టి సంయుక్తాదేవి కథలో రమారమి నూరు పద్యములు వ్రాసితిని. ఆదినములలో ధేరము జగన్నా

ధముగారనువారు, మా గ్రామమునకు రెవిన్యూ యినస్పెక్టరుగనుండిరి. ఆయన మిక్కిలి మంచివారు. గతసంవత్సరము మా తండ్రిగారు చని పోయినపుడు వారు మాకెంతో సాయముజేసిరి. మొక్కపాటి సుబ్బారాయుడుగారు, డేరము జగన్నాధముగారికి మేనల్లుడు నల్లుడు గూడను. అప్పుడు సుబ్బారాయుడుగారు, సెలవు దినములలో మేనమామగారింటికి వచ్చిరి. ప్రతిసంవత్సరమాయన మేనమామగారింటికి వచ్చుచుండుటచే, సుబ్బారాయుడుగారికిని మా తమ్మునకును స్నేహమాయెను. ఆమైత్రిచే వారు మా తమ్మునిజూచుట కప్పడప్పుడు వచ్చుచుండుటచే, నాకుగూడ వారితో బరిచయమయ్యెను. ఆంధ్ర సారస్వతమునందు సుబ్బారాయుడుగారికి మిక్కిలి యభిరుచిగలదు. వారు శ్రీ రఘుపతి వేంకటరత్నము నాయుడుగారి శిష్యులగుటచే నాంగ్లేయభాషలోగూడ మంచి పాండిత్యము గలదు.

సుబ్బారాయుడుగారు నా “పృథ్వీరాజీయము”లోని పద్యములు, నేను వ్రాయుచున్న కాలములోనే విని సంతసించి, వ్రాయుమని నన్ను ప్రోత్సహపరచుచు వచ్చిరి. సుబ్బారాయుడుగారు, పితాపురములో మహారాజుగారియొద్ద నాంతరంగిక కార్యదర్శి (Private Secretary) గను, పిమ్మట మంత్రిగాను, పనిచేసినప్పుడుకూడ నన్ను గలసికొన్నపుడు, ప్రేమాతిశయములు గలిగి యాదరించి, గౌరవించి, “పృథ్వీరాజీయము” మిక్కిలి బాగున్నదనియు, దానిని సమాప్తముచేసి ప్రకటింపకపోవుట తప్పనియు, నాతో నెన్నిసారులో చెప్పిరి. 1899 వ సంవత్సరమునాటికి నేను “పృథ్వీరాజీయము”లో రెండాశ్వాసములు వ్రాసితిని. ఆ పద్యములు రెండువందలయ్యెను. ఆ గ్రంథమంతయు నేనొక పుస్తకములో నెక్కించి తాళములేని యొకపెట్టెలో బెట్టితిని. అది పనికిమాలిన పుస్తకమనుకొని, నా పెద్దమేనకోడలు రావురి వెంకటసుబ్బమ్మ చింపివేసెను. పృథ్వీరాజీయ మావిధముగ నామావశేషమయ్యెను. తిరిగి నేను దానిని వ్రాయుటకు ప్రయత్నింపలేదు. అందులోని పద్యములుకొన్ని మనోహరములుగానే యుండెను. పుస్తకము నాశనమైనను దానిమీద ప్రేమ నాకిప్పటికిని పోలేదు. మృతినొందిన బాంధవునికై విచారించుట యెట్టిదో, నాశనమైన పుస్తకమునకై విచారించుట యట్టిదేకదా?

1897 వ సంవత్సరమున గూడ న్యాపతి సుబ్బారావు పంతులుగారు, మేలైన నవలలు వ్రాసినవారికి బహుమానములను మునుపటివలెనే ఇచ్చెద

మని ప్రకటించిరి. ఆ సంవత్సరము నేనూరకుండక “అహల్యాణాయి” యను నవలను వ్రాసి పంపితిని. గ్రంథపరీక్షకులు వీరేశలింగముగారు, ఆచంట సుందరరామయ్యగారును. ఆ సంవత్సరము పోటీపరీక్షకు నవల లెన్నివచ్చినవో నాకు జ్ఞాపకములేదు, గాని, వచ్చిన నవలలన్నిటిలో నా “యహల్యాణాయి” కే మొట్టమొదటి బహుమానము వచ్చెను. లక్ష్మీ నరసింహముగారు నవల వ్రాసిపంపిన సంవత్సరము, వారికేగాని మరి యెవరికిని బహుమానము రాదని, లోకములో నొక వాడుకపడెను. నవలల పోటీపరీక్ష యా సంవత్సరముతో సమాప్తమయ్యెను. ఈ నవలలు వ్రాయుటవలన నాకు ధన లాభమేగాక సాధారణపు నవలలు చరిత్రాత్మకమైన నవలలు వ్రాయుటకు శక్తియు నుత్సాహమును గలిగెను. పోటీపరీక్ష సమాప్తమని నేననుటకు గారణమేమన, చింతామణి పత్రికా ప్రకటనము చేతను, నందు గద్యపద్య గ్రంథములనేకములు ప్రకటించుటచేతను, నవలలకు బహుమానము లిచ్చుటచేతను, సుబ్బరావు పంతులుగారికి చాల ధనము వ్యయమయ్యెను. ఆ వ్యయమున కాయన విచారించలేదు. పత్రికా ప్రకటనమున నాయనకు మిక్కిలి సహాయభూతులైన వీరేశలింగముగారా సంవత్సరము జెన్నపురికి బోదలచుటచే, చింతామణి పత్రిక యప్పటినుండి చెన్నపట్టణములోనే ప్రకటింపబడుననియు, నవలలు వ్రాసెడివారు పంప వచ్చుననియు, మేలైన నవలలకు మునుపటివలె ధనబహుమానము లీయ బడవనియు, గ్రంథకర్తలకు కొన్నిప్రతు లిచ్చువేసి యివ్వబడుననియు, సుబ్బరావుపంతులుగారు ప్రకటించిరి. అందుచేత నేనప్పటినుండియు పోటీకి నవలలు పంపుట మానితిని.

1896 వ సంవత్సరం డిశంబరులో వీరేశలింగముగారు తంజావూరు నగరమునకు నముద్రితాంధ్ర గ్రంథములను సంపాదించుటకై వెళ్ళిరి. ఆ పురమును తెనుగునాయకులు బరిపాలించినపుడు యమూల్యమైన యాంధ్ర గ్రంథ భాండారమొకటి సంపాదించియుంచిరి. మనదేశములో నెచ్చటనుదొరకని యాంధ్రగ్రంథము లనేకములచ్చట దొరకుచు వచ్చెను. నాచనసోముడు రచియించిన “యుత్తరహరివంశ”మను మహాకావ్యము, తెనుగుదేశమున నెవరెంత ప్రయత్నించినను దొరకినదిగాదు. వీరేశలింగముగారు తంజావూరి గ్రంథభాండారములోని పుస్తకములజాబితా తెప్పించిచూడగ, నందులో నాచనసోముని యుత్తరహరివంశముయొక్క వ్రాతప్రతి యొకటి యున్నట్లు కనబడెను. ఆ గ్రంథము నశించిపోయినదని చింతించుచున్న వీరేశలింగము

గారికి, పేదకు పెన్నిధి దొరకినట్లయ్యెను. వెంటనే వారు వ్యయప్రయాసములకు లోనై తంజావూరుపోయి, యప్పుడచ్చట మండల న్యాయాధిపతిగ నుండిన “హేమ్ నెటు” (Hamnet) దొరగారి సహాయమున, నెవరిచేతనో, “యుత్తరహరివంశము”న కొక ప్రతి వ్రాయించి, తెప్పించి, తమవివేకవర్ధనీ ముద్రాక్షరశాలలో దానిని ప్రకటింప నారంభించిరి. నాచనసోముని కవిత్యము, కవిశ్రయము వారి పాకముకంటెను మిన్నగనుండునని “శబ్దరత్నాకర” నిర్మాతలైన బహుజనపల్లి సీతారామాచార్యులుగారును, వీరేశలింగముగారును వ్రాయుటచేతను, నాచనసోముడు మూడవకన్ను దాచివచ్చిన శివుడేయని పూర్వము చిన్నయసూరిగారు మెచ్చుటచేతను, సోముని కవిత్య మెంత బాగుండునో చూడవలెనన్న కుతూహలము మిక్కుట మగుటచేతను, గ్రంథము ప్రకటింపబడినదాక వేసియుండుటకు నా కోపికలేక, నే నొక చిన్న దొంగతనము జేసితిని. చేసినపాపము చెప్పిన పోవునని మనలో నొక సామెతగలదు. దానింబట్టి నా తప్పు నే నొప్పుకొనుచున్నాను. పాఠక మహాశయులు నన్ను క్షమింతుగాక.

ఆ దినములలో వివేకవర్ధనీ ముద్రాక్షరశాలకు నా మిత్రుడైన కోపలై శేషగిరిరావు ప్రవర్తకుడు (Manager) గ నుండెను. నేనాతని నాశ్రయించి యొక్కక ఫారము (ఎనిమిదిపుటలు) యచ్చుపడగనే, వీరేశలింగముగారికి తెలియకుండ, శేషగిరిరావు నడిగి తెచ్చుకుని యింటివద్ద నెవరిచేతనో చదివించుకొని విని, ముఖ్యమైన పద్యములు కొన్ని వల్లించితిని. గ్రంథ ముద్రణము సమాప్తమైన తరువాత వీరేశలింగముగారు నా కొక పుస్తక మును బహుమాన మిచ్చిరి. అప్పుడు నేను నా కదివరకే దానిలోని పద్యములు పెక్కువచ్చునని వారితో చెప్పితిని. ఎట్లు వచ్చునని నన్ను వారడిగిరి. నేను దాచక వారి కార్యస్థానమున నే జేసిన దొంగతనము వారి యెదుట నొప్పుకొని క్షమింపుమని యడిగితిని వారు కోపపడక నవ్వి యూరకుండిరి. ఆ మహాత్ముని భాషాభిమానముచేతనే, మున్ను నశించినదని చెప్పుకొన్న యుత్తరహరివంశము, మన యాంధ్ర సారస్వతమున కలంకారమై ప్రకటింపబడెడు భాగ్యము గలిగెను. వీరేశలింగముగారు మన యాంధ్రమండలములకు జేసిన మహోపకారములలో విది యొకటి. నా చేసిన దొంగతన మిది యొకటియేకాదు. మరియొకటికూడ గలదు. అది వడ్డాది సుబ్బారాయుడుగారి “వేణీసంహారము” విషయమున, నేను రాజమహేంద్రవరము వచ్చిన క్రొత్తలో నొకనాడు సుబ్బారాయుడు

గారి యింటికివెళ్ళి వారుచదువుచుండగ “వేణీసంహారము”లో కొంతభాగము వింటిని ఆ దినములలో సుబ్బారాయుడుగారు “హిందూ నాటకోజ్జీవక సమాజ”మని యొక నాటకసమాజమును స్థాపించి నాటకము లాడించు చుండిరి. వారొకసారి “వేణీసంహారము”ను నాడిరి. ఆనాడు కనుపర్తి శ్రీరాములు గారశ్వత్థామ పాత్రను వడ్డాది సుబ్బారాయుడుగారు ధర్మరాజు పాత్రను, సునర్ల శ్రీనివాసరావుగారు ద్రౌపది పాత్రను, సునర్ల అనంతరావు గారు దుర్యోధనుడు పాత్రను ధరించిరి. ఆనాడు నే నా నాటకమునకు వెళ్ళితిని. శాంతరసము కరుణరసము నుట్టిపడునట్లు సుబ్బారాయుడుగారు ధర్మరాజుపాత్ర నభినయించిరి. ఇదియేగాదు. సుబ్బారాయుడుగా రొకమారు తమ నాటకములో నశ్వత్థామపాత్రనుగూడ ధరించిరి. అశ్వత్థామ పాత్ర ధరించినపుడు వీరౌద్రరసములును. ధర్మరాజుగ నున్నప్పుడు శాంతకరుణ రసములను, నానాటి ప్రేక్షకులు మరువరు. నేనుజూచిన “వేణీసంహార” నాటకప్రదర్శనములో నాటకాంతమున గ్రంథములోలేని యొక దండకముతో శ్రీకృష్ణుని స్తవముచేసిరి. ఆ దండకము ముక్కుతిమ్మన చేసిన “పారి జాతాపహరణము”లోనిది. పద్యములు చదువుటలోను, దండకములు చదువుటలోను, మిక్కిలి నేర్పుగల సుబ్బారాయుడుగారి నోటనుండి విని నప్పుడు నా యొడలు పరవశమయినది.

మరునాటి యుదయమున నేను బజారునకు బోయి “పారిజాత” ప్రబంధమును మూడణాలిచ్చి కొని యెనుబదిపంక్తులలోనున్న యా దండక మును నే నొక్కపూటలో పల్లించితిని. పల్లించి యేబదిసంవత్సరము లయినను నాకది యిప్పటికిని పూర్తిగ జ్ఞాపకమున్నది. నా శరీరదౌర్బల్యము లేన్నియున్నను భగవంతుడు నాకు బరిపూర్ణకటాక్షముతో జ్ఞాపకశక్తి మెండుగనిచ్చెను. సుబ్బారాయుడుగారు, తమ “వేణీసంహార” నాటకమును, వీరేశలింగముగారి వివేకవర్ధనీ ముద్రాక్షరశాలలో నచ్చొత్తించిరి. గ్రంథ మంతయు నచ్చుపడి వచ్చినదాక, కనిపెట్టుకొని యుండుటకు నా కోపికలేక, ముద్రణములో నుండగనే, యచ్చుపడినకాగితము లొకమిత్రునిచేత రహస్య ముగ దెప్పించి, పద్యములు ముందే పల్లించితిని. “వేణీసంహారము” లోని పద్యములన్నియు నాకిప్పటికిని జ్ఞాపకమున్నవి. “వేణీసంహారము”న్న నాకు మిక్కిలి ప్రీతి. ఆ యొక్కపుస్తకము మీదనేగాదు. సుబ్బారాయుడు గారి గ్రంథములన్నియుగూడ నాకు బ్రിയములే.

నాకుగల యేకసంధాగ్రహణశక్తినిబట్టి నాకు సుబ్బారాయుడుగారు, “భాగ్యగ్రహణ యంత్రము”ని (కేమేరా) పేరుపెట్టిరి సాధారణముగ నెవరైన పద్యమొకసారి చదివిన పక్షమున, నాకది వెంటనే కంఠస్థమయ్యెడిది 1897 వ సంవత్సరమున నే నొకనాటి మధ్యాహ్నము సుబ్బారాయుడుగారి యింటికి బోతిని. ఆ సమయముననే, నిడమర్తి దుర్గయ్య గారును, బోడపాటి రామలింగేశ్వరప్పగారును. వేలూరి వేంకట్రామయ్య గారును, సుబ్బారాయుడుగారింటికి వచ్చిరి. అప్పుడు సుబ్బారాయుడుగారు “లక్ష్మీనరసింహముగా రేకసంధాగ్రహ”యని వారితో చెప్పిరి పరీక్షించుటకు నేడే నొకగ్రంథముతెచ్చి, యొకపద్యము చదువుమని, వారు వసురాయనితో చెప్పిరి. వెంటనే వసురాయుడు లోనికిబోయి కళాపూర్ణోదయము దెచ్చి యందులోని యీక్రిందిపద్యమును గంభీరముగ నొక్కసారే చదివిరి.

కా॥ గంధర్వంధవు జాతియెంచగ, శుభాకారంబు చంద్రత్రపా
సంధాన శ్రమమద్వితీయుడ వికన్ సంగీతసాహిత్య ధౌ
రంధర్యంబున నజ్ఞనుండ వసురప్రద్యేషి భక్తుండవున్
బంధంబొక్కటిగల్గె శాపమనగ న్నాయన్న నీకున్ దుదిన్.

ఈ పద్యమును నేను వెంటనే మరల చదివితిని. సుబ్బారాయుడుగారి మాట నిజమేయని వారు మువ్వరు సంతసించి వెడలిపోయిరి. సుబ్బారాయుడుగారి నోటనుండి “వేణీసంహారము” నేను మొదట విన్నపుడు వారిమీద నీ క్రింది పెరిమొరి పద్యము నల్లితిని. చిన్ననాటి నా కవిత్వమున కిది యొక యుదాహరణము కావచ్చును.

కం॥ వేణీసంహారంబును
వాణీధవళుల్కుడైన వసురాయుడుతా
నాణెముగా తెనిగించెను
ప్రాణంబులు లేచివచ్చు పద్యము విన్నన్.

1897 వ సంవత్సరమున విక్టోరియారాజ్ఞిగారికి గొప్పయుత్సవము జరిగెను. దానిపేరు వక్రొత్సవము (Diamond Jubilee) మహారాజ్ఞిగారు సామ్రాజ్య మరువదియేండ్లు పాలించినందుకీ యుత్సవము జరుగబడినది. పాశ్చాత్యుల సాంప్రదాయమునుబట్టి, యేబదియేండ్లు పరిపాలించిన రాజునకుగాని, రాణికిగాని, సువర్ణోత్సవమని (Golden Jubilee) ప్రజలు చేయుదురు. అరువదియేండ్లు పాలించినవారికి వక్రొత్సవము (Diamond

Jubilee) చేయుదురు. విక్టోరియా రాణిగారు 1887 సంవత్సరమున సింహాసన మెక్కినందున 1897 సంవత్సరమున కరువదియేండ్లు పరిపాలనము పూర్తియైనది. కాబట్టి యింగ్లాడులోను, సామ్రాజ్యమంతటను గొప్ప యుత్సవములు జరిగెను. రాజమహేంద్రవరములోగూడ గొప్పయుత్సవములు జరిగెను. ఆ యుత్సవ సందర్భమున పురమందిరములో (Town Hall) నొక పెద్దసభ జరిగెను. ఆ సభకు గోదావరిజిల్లా కలెక్టరుగారగు "బ్రాడీ" దొరగారిధ్యక్షత వహించిరి. ఆ సమయమున శ్రీ న్యాపతి సుబ్బరావుపంతులుగారు, శ్రీ మాదిరెడ్డి వేంకటరత్నమునాయుడుగారు, కందుకూరి వీరేశలింగముపంతులుగారు మున్నగు పెద్దలు శ్రీ విక్టోరియారాణిగారి పరిపాలనమును గురించి ప్రశంసించుచు మాటలాడిరి. అప్పుడు నేను పద్యములు రచించి సభలో చదివితిని.

ఈ సభ ముగిసిన పిమ్మట మ్యాజియము కెదురుగనున్న స్థలములో విచిత్రమైన బాణసంధా కల్పబడెను. నా పద్యములా సంవత్సరము జూన్ నెల 22 వ తేదీ చింతామణి పత్రికలో ప్రకటింపబడెను. కందుకూరి వీరేశలింగముపంతులుగారు, విక్టోరియారాణి చరిత్రమును వచనముగవ్రాసి "చింతామణి" పత్రికలోనే ప్రకటించిరి. నా పద్యములు చూచినతోడనే నన్ను క్లాపించుచు నాంద్రదేశమున నానాభాగములనుండి బహుళకరణ లేఖలు నాకువచ్చినవి. "అముద్రితగ్రంథచింతామణి" పత్రికాధిపతులగు పూండ్ల రామకృష్ణయ్యగారు, నన్నును నా కవిత్వమును మెచ్చుకొనుచు నెల్లూరునుండి యొకలేఖ వ్రాసిరి. అట్లే విజయనగరమునుండి శ్రీ నిడదవోలు సుందరం పంతులుగారు జూబిలీసందర్భమున, మన యాంద్రదేశమున రచియింపబడిన పద్యములన్నిటికంటె నాపద్యములు రసవత్తరముగ నున్నవని నాకొక లేఖవ్రాసిరి. ఈ విధముగనే యనంతపురముజిల్లాలోని పెనుగొండ యాసుపత్రిలో వైద్యులుగనున్న పార్థసారథిచెట్టిగారు ప్రశంసాపూర్వకముగ నొకజాబు నాకు వ్రాసిరి. ఆనాటి తెనుగుపత్రికలన్నియు నన్నట్లే ప్రశంసించెను.

ఆ సంవత్సరము సెప్టెంబరు నెలలో మా పాఠశాలలో ప్రధానోపాధ్యాయులుగనుండిన శ్రీ చేబియ్యము వేంకటరామయ్యగారు పనిమానుకొని, జిల్లాకలెక్టరు కచేరీలో నొకగుమాస్తావదవి సంపాదించి, కాకినాడ వెళ్ళిరి. ఆయనస్థానముడు, మొదటి సహాయోపాధ్యాయుడుగనుండిన శ్రీ ఇమానేని హనుమంతరావునాయుడుగారిని, మునిసిపల్ సభాధ్యక్షుడైన నిడమర్తి

జలదుర్గప్రసాదరాయుడుగారు నియమించిరి. నాయుడుగారి స్థానముందు నాకు చిరమిత్రుడైన ధరణీప్రగడ శివరావుగారు నియమింపబడిరి. నాయుడుగారు నాకు మొదటినుండియు వరమమిత్రుడగుటచేతను, శివరావుగారు గూడ నాకు సహాధ్యాయులును పూర్వమిత్రులు నగుటచేతను, నాకు సంతోషము కలిగెను. నా యుద్యోగము మాత్ర మెదుగుపొదుగులేక కనుబొమ్మ మీద వెండుకవలె, యధాప్రకారముగ నున్నదని నా మిత్రులు గొందరు విచారించిరి. ఆ పాఠశాలలో నేను రెండవ సహాయోపాధ్యాయుడనుగదా ! మొదటిసహాయోపాధ్యాయుని పదవి శాశ్వతమైనప్పుడు, దానికొరకు నేనెంత మాత్రము ప్రయత్నము చేయలేదు. చేసినను నాకది లభింపదని నే నెరుగుదును. ఏలయన నుపాధ్యాయ యోగ్యతాపరీక్షలో లిఖితభాగమునందు నేను మొదటి తరగతిలో గృతార్థుడనయితిని. కాని ప్రాక్తికలు పరీక్షకు బోయి సంపూర్ణయోగ్యత నేనప్పటికి సంపాదించలేదు. అదియొక కారణము. నాకు దృష్టిదోషముగలదని యధికారులభిప్రాయపడి నాకియ్యరని యనుమానము. కాని నా దృష్టిదోషము నా యుపాధ్యాయపదవి కెంతమాత్రము నడ్డురాలేదు. ప్రతి తరగతిలోను నలువది పిల్లలుండినను, నేను పాఠము చెప్పునప్పుడుమాత్రము గోలయు వల్లరియు లేకుండ తరగతి నిశ్శబ్దముగానే యుండుచువచ్చెను. ఒకటి, రెండు, మూడు పాఠములకు నే నింగ్లీషులో దేశచరిత్రమును, భూగోళమును బోధించుటయేగాక, మొదటిపాఠమునకు, రెండవపాఠముకు నింగ్లీషుగూడ జెప్పుచుంటిని. నా బోధనాశక్తి మిక్కిలి బాగుండెనని విద్యార్థులలో నాకు మంచి పేరుండెడిది ఈ విషయమై యప్పటి నా శిష్యులును నేటి పురప్రముఖులునైన శ్రీ కందుల వీరరాఘవ స్వామిగారు, డాక్టరు కారుమూరి వీరభద్రస్వామిగారు, డాక్టరు పాలకోడేటి గురుమూర్తిగారు, మాదిరెడ్డి పురుషోత్తమునాయుడుగారు మొదలగువారు చెప్పగలరు. దేశచరిత్ర, భూగోళబోధనములలో నే నధికప్రజ్ఞావంతుడననియు, నొక్కసారి నేను బోధించెడి పక్షమున బాలురు చదువనక్కర లేకయే పాఠములు వచ్చెడివని, నాకు బ్రతిష్ఠగలదు పాఠకమహాశయులు దీని నాత్మస్తుతిగ గ్రహింపకుండురుగాక !

1897 వ సంవత్సరమున రాజమహేంద్రవరమున గొప్ప విశేష మొకటి జరిగెను. ఈ పురనివాసియు, మహాకవియు, మహాపండితుడు, సంఘసంస్కర్తయు పురమందిరప్రదాతయు, శ్రీ పునర్వివాహ సంస్థాపనాచార్యుడు, శ్రీ విద్యాభిమానియు, శతాధిక గ్రంథకర్తయు నైన రావుబహు

దూరు శ్రీ కందుకూరి వీరేశలింగముపంతులుగారు, రాజధానియైన చెన్న పట్టణములో వితంతు శరణాలయము స్థాపించి, సంఘసంస్కరణ విషయమున విశేషకృషి నలువవలెనను సంకల్పముతో, రాజమహేంద్రవర నివాసముమాని, డిశంబరునెలలో సకుటుంబముగ చెన్నపురికి పోయిరి. వారు రమారమి యిరువదినంవత్సరములు రాజమహేంద్రవర కళాశాలలో నాంధ్రాధ్యాపకులుగ నుండుటంజేసి, కళాశాలావిద్యార్థులు నుపాధ్యాయులుగలసి, కళాశాలలో నొక మహాసభజేసి, వారిని సన్మానించి వీడుకోయ నొసంగిరి. ఆ సభకు పురప్రముఖులలో నొకరును న్యాయవాదులును పూర్వము వీరేశలింగముగారికి శిష్యులు శ్రీ ఆచంట సుందరరామయ్యగారధ్యక్షత వహించిరి. ఆ సభలో నప్పుడు బి. యే. తరగతిలో చదువుచున్నట్టియు, సరస కవితా విశారదుడైనట్టియు “రక్మిణీపరిణయ” “శ్రీరామవిజయ”ది నాటకములు రచించినట్టియు, శ్రీ కోవలై వెంకటరమణారావుగారు కొన్ని పద్యములువ్రాసి చదివిరి. నేమను కొన్ని పద్యములువ్రాసి సభలో చదివితిని. మరికొందరు కొన్ని పద్యములువ్రాసి చదివిరి. ఇదియేగాక శ్రీ న్యాపతి సుబ్బారావుపంతులుగారు, మరికొందరు పురప్రముఖులను గలసి టవును హాలులో నొక గొప్ప సభజేసి, వీరేశలింగముగారిని సన్మానించిరి. మరియు శ్రీ కంచుమర్తి రామచంద్రరావుగారిచేత స్థాపింపబడిన “విద్యాభిమానీ” సమాజమువారుగూడ సభజేసి, యాంధ్రాభ్యుదయ పితామహుడైన వీరేశలింగముగారిని గౌరవించిరి. అప్పుడు శ్రీ కొట్టి రామవయ్యగారు మనోహరములైన పద్యములు వీరేశలింగముగారిమీద రచించి చదివి సభాసదులను రంజింపజేసిరి. వీరేశలింగముగారు 1889 లో తమ సొంతదబ్బుతో టవును హాలు కట్టుట ప్రారంభించి 1890 లో ముగించిరి. అప్పుడు కళాశాలలో ప్రథమ సహాయోపాధ్యాయుడుగనుండిన, శ్రీ నాగోజీరావుపంతులుగారు, పురమందిర ప్రవేశ మహోత్సవ సందర్భమున జరిగిన మహాసభ కధ్యక్షులైరి. నాడు కళాశాలలో ప్రకృతిశాస్త్ర పండితులైన పండిత రంగాచార్యుల వారాంగ్లభాషలో బహుజన స్తవనీయమైన యుపన్యాసమును వీరేశలింగముగారినిగూర్చి యిచ్చిరి. నాటసుండియు మా పురమందిరము ప్రజల నిమిత్తమే యుపయోగపడుచుండినను, వీరేశలింగముగారు దానిని ధర్మపత్రమువ్రాసి ధర్మకర్తల కప్పగింపలేదు. ఈ 1897 వ సంవత్సరము డిశంబరునెలలో చెన్నపురికి వెళ్ళకమునుపు వీరేశలింగముగారు పురమందిర పరిపాలనము నిమిత్తము, ధర్మశాసన మొకటి వ్రాసి, పదముగ్గురు

ధర్మకర్తల నేర్పరచి, వారికది యప్పగించిరి. ఆధర్మకర్తల సంఘమునకు న్యాయత సుబ్బారావుపంతులుగా రధ్యక్షులుగను, చిత్రపు వేంకటాచలము గారు కార్యదర్శిగను నియమింపబడిరి. వీరేశలింగముగారు కష్టాధికమైన సొంతసొమ్ముతో దీనిని కట్టిచిరి. ఆంధ్రదేశమున వెలసిన పురమందిరము లలో నిదియే మొదటిదియని, రాజమహేంద్రపురవాసులము సగర్వముగ సంతోషించుచున్నాము. వీరేశలింగముగారు చెన్నపురికి బోకమునుపు, నేను వారి డర్శనము చేయబోవగ. వారు రచించిన ప్రతిపుస్తకము యొక్కయు నొక్కొక ప్రతి నాకు బహుమానముగ నిచ్చిరి. వీరేశలింగము గారి యువ్యోగము, కళాశాలలో శ్రీ వద్దాది సుబ్బారాయుడుగారి కగునని, చాలమంది తలంచిరిగాని యట్లుగాక మరియొకరి కయ్యెను.

శ్రీ పోలవరము జమీందారుగారు, చెన్నపురిలో నివాసముండి రనియు, నేను 1894 వ సంవత్సరము డిశంబరు నెలలో చెన్నపురికి వెళ్ళినప్పుడు నన్ను వారియింటనే నిలిపి నాకన్నులకు వైద్యముచేయించి రనియు, వ్రాసినవిగదా. 1906 వ సంవత్సర ప్రాంతమున జమీందారు గారికి చెన్నపట్టణములో మిక్కిలి జబ్బుచేపెను. వారికి నోటనుండి రక్తము పడజొచ్చెను. ఆరోగము నివారించుకై సీమకు బోవలచిరి. ఆవార్తవిని పూర్వము వారికి రాజమహేంద్రవరములో గురువై, మిత్రుడై యేలూరులో నప్పుడు న్యాయవాదిగా నుండిన సోమంచి భీమశంకరముగారు, సీమకు వెళ్ళినచో జమీందారుగారు చెడిపోదురని భయపడి, వెంటనే చెన్నపురిబోయి, విదేశప్రయాణము నష్టదాయకమని వారికి బోధించి నచ్చజెప్పి, ప్రయాణము మానిపించి యేలూరు తీసుకొనివచ్చి, తమకు విశ్వాసపాత్రుడును, దమ కుటుంబవైద్యుడనైన నారాయణదాసుగారిను నొక బొంబాయివద్ద, మంచి ప్రింప జొచ్చిరి. నారాయణదాసుగారు పూర్వము మిత్రులవర్తకుడనియు నానాట వైద్యము నేర్చుకొని గొప్ప పేరు సంపాదించెననియు, నారోజు లలో చెప్పగొనిరి. ఏలూరువచ్చిన తరువాత జమీందారుగారికి క్రమముగా కొంత యారోగ్యము గలుగజొచ్చెను. వారక్కడ మందుపుచ్చుకొనుచున్నారని విని, వారినొకసారి జూచుటకు నేనేలూరు బోతిని, వారికి నామీద మొదటనుండియు మెండుగ నభిమానముండెనుగాని, యాదినములలో నా ప్రసంగములు విని తనిపిజెందక, నాపై ద్విగుణీకృతాభిమానము గలిగి, నేను పాతశాలకు బోవలసియుండుటచే ఖర్చులిచ్చి పంపి, నన్ను ప్రతివారం రమ్మని యానతిచ్చిరి. అట్లు నేను 1898 వ సంవత్సరము మార్చి యేప్రిల్

నెలలలో ప్రతివారము నేనేలూరు బోవుచుంటిని. జమీందారుగారు నారాకకు మిక్కిలి సంతసించుచుండిరి. ఆయన పవరుపేటలో నొకయిల్లు ప్రత్యేకముగ నద్దెకు పుచ్చుకొని భార్యాసమేతముగా నందు నివసించుచుండిరి. వారి వెంట కొందరు మిత్రులు పరిజనులుగూడ సుండిరి. భీమశంకరముగారు జమీందారుగారికి తరుచుగ దర్శన మిచ్చుచుండిరి. అట్లు నేను యేలూరు బోయెడి దినములలో నొకనాటి సాయంకాలమున జమీందారుగారు గుర్రపుబండిమీద షికారుబయలుదేరి, నన్నుగూడ వారి ప్రక్కను గూర్చుండబెట్టుకొనిరి. బండికి వెనుకప్రక్కను వారిమిత్రులైన బ్రాహ్మణులిద్దరు తుపాకులను చేత ధరించి గూర్చుండి మాతో షికారువచ్చిరి. అట్లు తుపాకులను ధరించి మావెంట ఎచ్చుట నాకిష్టములేకపోయెను ఏలూరులో నదివరకే జమీందారుగారిమీదను, వారి మిత్రులమీదను జెడ్డవాడుక లెన్నో యుండెను. కారణమేమన జమీందారుగారి భార్య యుండగనే, యొకదాసి కన్యను విలిపించి, వారిని వేరేయింట గాపురముంచి, ప్రతిదినము మధ్యాహ్నము మూడు నాలుగు గంటల నడుమ నామె యింటికిబోయి, యయిదారు గంటలకు వచ్చెడినారు అదిగాక వారి యాస్తమిత్రులలో గొందరు మద్యపానలోలు రుండిరి. అందుచే వారికప్రతిష్ఠ యెక్కువయ్యెను. అనాడు మేము షికారునుండి మరలి యింటికి వచ్చిన తరువాత, భోజనములు చేసిన పిదప, వారిని నేనీవిధముగ మందలించితిని, “అయ్యా ! జమీందారుగారు ! మీరు గొప్ప గృహస్థులు, ప్రభువులు, బి, యే. వరకు జదువుకున్నవారు. ఇవి మీకు సుప్రతిష్ఠ రావలసిన దినములు. అది లేదు సరిగదా, మీకప్రతిష్ఠ లోకములో నెక్కువగ నున్నది. దీనికి గారణము మీ యాస్తలలో గొందరు విద్యావిహీనులు, మద్యపాన ప్రియులు, సత్ప్రవర్తనము లేనివారు. గ్రామములోనికి నేను వెళ్ళినప్పుడు కొందరు పెద్ద మనుష్యులు మిమ్మునుగురించి యనేక చిత్రవిచిత్ర ప్రశ్నలు నన్నడుగుచుందురు. వాటికి నేను సమాధానము చెప్పలేకపోవుచున్నాను. ఈ మిత్రులను మీరు విడచిన గాని మీకు సుప్రతిష్ఠరాదు. నేటి సాయంకాలము మనము షికారు వెళ్ళినప్పుడు మీ మిత్రులిరువురు తుపాకులను పుచ్చుకొని

బండివెనుక గూర్చుండి యుండిరిగదా ? మీరది గవిపెట్టిరిగదా ? మన మందరము బ్రాహ్మణులముగదా ! చేతులలో మనకు తుపాకులెందుకు ? మనము వేటగాండ్రమా ? ఇటువంటి పనులనుబట్టియే లోకములో నెన్నియో యవవాదములు మీపైబడుచున్నవి. మీరెన్నో విషయములలో లోకమున కెంతో మేలుచేయవలసియున్నారు. నేడు నేనిట్లు మీతో చెప్పినందుకు నాపై నాగ్రహింపక మీమిత్రులను పరిత్యజించి మంచితోవ్రవకు గండు" ఇట్లు నేను మనవి జేసిన తరువాత వారు గొంత పళ్ళాత్తాపము నొంది నాతో విట్లనిరి. "లక్ష్మీనరసింహముగారు ! నేనీ నిర్భాగ్యులను చేరదీయుట తప్పు. వీరివల్లనే నాకు మిక్కిలి యప్రతిష్ఠ వచ్చుచున్నది. ఈనిర్భాగ్యుల సహవాసము మానివేసి, యే మంచిపని మీరు చేయమన్నను చేసెదను." ఈ సంభాషణము ముగియవలయును జరుగునపుడు మిత్రులెవ్వరును మాచెంత లేరు. ఇది మిక్కిలి రహస్యముగ జరిగినది.

సుబ్బారావుపంతులుగారు స్థాపించిన "చింతామణి" మాసపత్రిక వీరేశలింగముగారితో చెన్నపురి వెళ్ళిపోయినందున, నాంధ్రదేశమున నొక మంచి మాసపత్రిక యుండవలెనని నే నభిప్రాయపడి. యొక తెలుగు మాస పత్రిక నెలకొల్పవలసినదని నేను వారికి సలహా జెప్పితిని. అది వారు మంచిదేయని యంగీకరించిరి. మేమిరువుర మాలోచించి మాసపత్రికకు "సరస్వతి" యని పేరుజెట్టితిమి. అది రాజమహేంద్రవరములోనే యచ్చు పడునట్లును, దానికి జమీందారుగారు సంపాదకులుగ నుండునట్లును, నేను సహాయసంపాదకుడుగనుండి పత్రిక నడుపునట్లును, మాలో మేము నిర్ణయించుకుంటిమి. ఈ పత్రికా ప్రవర్తనము నాలుగుమూడు మాసములు బోయిన తరువాత చేయదలచుకొంటిమి. ఏలూరులో నుండగనే గుంటూరులో జరుగదలచిన కృష్ణామండల సభకు రావలసినదని (ఆ రోజులలో ఇప్పటి కృష్ణా, గుంటూరుజిల్లా లొకేజిల్లాగా యుండెడివి) జమీందారుగారి కాహ్వానము వచ్చెను. మరియు విజయనగరములో జరుగదలచిన విశాఖ పట్టణమండల సభకును, పసలపూడిలో జరుగనున్న నాలుగవ గోదావరి మండల సభకునుగూడ రావలసినదని జమీందారుగారి కాహ్వానములు వచ్చెను.

స్వీయచరిత్రము

ఎనిమిదవ ప్రకరణము

మండలసభాయాత్రలు

ఈ మూడు సభలకుగూడ హాజరుకావలెనని జమీందారుగారి కుత్సాహముపుట్టి, నన్నుగూడ తమతోరమ్మని పిలిచిరి. సభలకుబోవుట నాకు మిక్కిలి యిష్టముగనుక వెంటనే నేనంగీకరించితిని. భీమశంకరము గారుగూడ లోకసేవా పరాయణులు గనుక జమీందారుగారు బిలువగనే యంగీకరించిరి. అట్లు నిశ్చయించుకొని జమీందారుగారు, భీమశంకరము గారు, నేను మండలసభ యాత్రలకు బయలుదేరితిమి. కృష్ణామండలసభ గుంటూరులో మేనెలలో జరిగెను. రాజకీయ సభకును, సంఘసంస్కరణ సభకునుగూడ నప్పుడు బందరు కళాశాలలో నుపాధ్యాయుడుగనుండి మహావక్తయైన శ్రీ రఘుపతి వేంకటరత్నము నాయుడుగారే యధ్యక్షత వహించిరి. జమీందారుగారితో కలసి శంకరముగారును, నేనును రైలులో రెండవతరగతిలోనే ప్రయాణము జేసితిమి. గుంటూరు వెళ్ళినతరువాత సన్మానసంఘమువారు మమ్ము ముగ్గురను మిక్కిలి గౌరవించిరి, సభలలో వేదికమీద నధ్యక్షిని వెనుకనే నూ మువ్వరకు కూరుచుండుట కాసనములు వేసిరి. మా బసకు నూరుబయట నొక బంగాళా ప్రత్యేకముగ నిచ్చిరి. జమీందారుగారితో వంట బ్రాహ్మణులు, సేవకులు వచ్చుటచేతను, సన్మాన సంఘమువారు మాకు కొరతలేక నన్నివస్తువులను బంపుటచేతను గుంటూరులో దినములు మేము మిక్కిలి సుఖముగ గడిపితిమి. సన్మానసంఘాధ్యక్షులు శ్రీ పసుపులేటి వేంకటకృష్ణమ్మ నాయుడుగారు; వీరు వేంకటరత్నమునాయుడుగారికి చిరమిత్రులు, సహాధ్యాయులుగూడనని వింటిని. వేంకటరత్నమునాయుడుగారి వాగ్దోరణియు, విజ్ఞానమును లోకవిదితములు గదా! ప్రథమదినమున శ్రీ వేంకటరత్నము నాయుడుగారు తమ వక్తృత్వమునకును, విజ్ఞానమునకును దగినట్లు నాంగ్లేయభాషలో గంభీరోపన్యాసమిచ్చిరి. అప్పుడు చెన్నపురిలో న్యాయవాదిగనున్న పురాణం నాగ

భూషణంగారుకూడ సభకు దయచేసిరి. వారు బందరులో సుప్రసిద్ధ న్యాయవాదులును, దొరతనమువారి వకీలునునైన పురాణం వెంకటప్పయ్య గారి తమ్ములు. ఆసభకు బాపట్ల, పల్నాడు, రేపల్లె, గురజాల మొదలగు సీమలనుండి యింగ్లీషు తెలియని రయితలు చాలమంది వచ్చియుండుటచే నాయుడుగారి యుపన్యాససారము వారికి తెలియజేయుటకై నాగభూషణము గారు స్పష్టముగ సరియైన తెలుగులో జెప్పిరి. వారి ధారణశక్తికి, నుపన్యాస ప్రౌఢిమకు సభాసదులు మిక్కిలి యాశ్చర్యము, సంతోషము నొందిరి,

సభాదినములలో రెండవనాదో, మూడవనాదో విశేషమొక్కటి జరిగెను. ఆంగ్లేయసామ్రాజ్యభారము చిరకాలముపహించిన ప్రధాన మంత్రియు, విక్టోరియా మహారాజ్ఞిగారికి మిక్కిలి గౌరవనీయుడు, సర్వ లోకమాన్యుడు, మిక్కిలి మేధావియునైన “గ్లాడ్ స్టను” దొరగారు లండనులో మృతినొందినట్లు మధ్యాహ్నమొక తంతివార్త వచ్చెను. మృత జీవుడు, మహామంత్రియునైన యా మహాత్ముని గౌరవార్థమై మండలసభ యొకయరగంటసేపు నిలుపుచేయబడెను. అప్పుడు జమీందారుగారు నన్ను బిలిచి, సభతిరిగి సమావేశమగులోపుగ గ్లాడ్ స్టనుగారిమీద గొన్ని పద్యములు చెప్పుమని నన్నుగోరిరి. వారికోరిక నేనునిరాకరింపక, వెంటనే నామనసులోనే, నయిదోయారోపద్యములు రచించి కాగితముమీద వ్రాయక మనసులో నిలుపుకొని ధారణచేసి సభ తిరిగి సమావేశమైనప్పుడు జదివె తిని. సభాసదులు సంతోషించిరనియే నానమ్మకము. వెనుకటివాటివలెనే నివిగూడ మృగ్యములు. నాలుగవనాడు మండల సంఘసంస్కరణసభ జరిగెను. నాయుడుగారు సహజముగ సంఘసంస్కరణ ప్రియులగుటచే, నాటి సభ రాజకీయసభకంటె నెక్కుడు జయప్రదముగ జరిగెను. సభానంతరమున జమీందారుగారు, శంకరముగారు, నేనును సభాప్రముఖులయొద్ద పెలపుగైకొని గుంటూరువిడిచి మరల నేలూరు వచ్చితిమి. అక్కడనుండి విశాఖపురమండలసభనిమిత్తము విజయనగరము ప్రయాణమైవెళ్ళితిమి. ఆ విజయనగరసభకు సుప్రసిద్ధ రాజ్యాంగవేత్తయు, కాకినాడలో సుప్రసిద్ధ న్యాయవాదియు దేశసేవాపరాయణుడు, నైన శ్రీ గంజాము వేంకటరత్నము పంతులుగారధ్యక్షులైరి. సభాద్యక్షుని, సభకు నరుదెంచిన జమీందారుగారిని, వారితోగూడనరుదెంచిన మమ్మునుసన్మానించుటకై రైలుస్టేషనునకు విజయనగరప్రముఖులనేకు లరుదెంచిరి. మాకు బసవిమిత్తము శ్రీహృదయపాటి వెంకట

పతిరాజుగారి సౌధమునిచ్చిరి. అక్కడగూడ రెండవనాడో, మూడవనాడో శ్రీ గంజాము వేంకటరత్నముగారి ప్రోత్సాహముచేత నేను గ్లాడుస్ట్రసుగారి మీద నదివరకే రించిన పద్యములు సభలో జదివి మెప్పువడసితిని. అప్పుడు శ్రీ గురజాడ శ్రీరామమూర్తిపంతులుగారు విజయనగరసంస్థానములో నేదోయద్యోగములోనుండి, ప్రతిదినము మా జమీందారుగారిని జూడవచ్చి, యొకనాడు జమీందారుగారికిని మాకును విందుజేసిరి. వారు దేశచరిత్రమున మిక్కిలి కృషిచేసిన మహనీయులు. ఆదినములలోనే విజయనగరకళాశాలా ప్రధానాచార్యుడైన శ్రీ కిశాంబిరామానుజాచార్యులు గారితోడను, నచటనే కళాశాలలో పండితులైన శ్రీ గురజాడ అప్పారావు గారితోడను నాకు పరిచయమయ్యెను. విజయనగర ప్రభువులైన శ్రీమదానంద గజపతిమహారాజుగారు గతసంవత్సరమందే కీర్తిశేషులగుటచే వారిదర్శనమునకై నేను ప్రయత్నింప నవసరము లేకపోయెను.

తిరిగి వచ్చునప్పుడు మేము విశాఖపట్టణములో ప్రయాణము నిలుపుచేసి “కారుమంచివారి హవేలి” యను పేరుగల కసింకోట జమీందారుగారి మేడలో బసచేసితిమి. అప్పుడక్కడ దొరతనమువారి వకిలుగ నున్న మహారాజశ్రీ బలిజేపల్లి సూర్యనారాయణ శాస్త్రిగారి యింట భోజనములు చేయుచుంటిమి. అప్పుడు కసింకోట జమీందారుగారు విశాఖ పట్టణములో నుండిరి. వారికి మతి చలించెను. ఈ ప్రయాణములో మా జమీందారుగారి వెంట గొంత పరివారము వచ్చెను. మతి చలించిన కసింకోట జమీందారుగారు, పోలవరము జమీందారుగారి పరివారములో నొక యువకుని “డూర్ జావ్ బాంఛోత్త” ని యొక్క చెంపకాయ కొట్టెను. దైవానుగ్రహమున నీ యపూర్వబహుమానము నాకు జరుగనందుకు సంతసించుచు, ప్రాణముల నరచేత బెట్టుకొని తక్కిన దినముల నెట్టెబో గడపితిని.

ఏలూరులో నా యువదేశములు విన్నది మొదలుకొని శ్రీ పోలవరము జమీందారుగారు నాయెడల భయభక్తులుగలిగి ప్రవర్తించుచుండిరి. ఇందుకొక యుదాహరణ జెప్పెదను తరుచుగ మేము బలిజేపల్లి సూర్యనారాయణశాస్త్రిగారి యింట భుజించుచున్నను, మా జమీందారుగారు రప్పుడప్పు డక్కడకు రాక, మరికొందరు మిత్రులయిండ్ల భుజించుచుండిరి. ఆ మిత్రుల పేళ్లు మేమెరుగము. ఒకనాటిరేయి మా జమీందారుగారు మాతో భోజనమునకు రాక, మహారాజశ్రీ అంకితము జగ్గరావుగారి

యింట విందారగించుచుండిరట ! రాజమహేంద్రవరమునుండి కార్యాంతరము మీద నక్కడకు వచ్చిన నా ప్రేయమిత్రుడు చెరువు సోమయాజులు గారు జగ్గరావుగారి దర్శనమునకై బోయిరి. ఆ జమీందారుగారు జగ్గరావుగారి యింట విందారగించుట నా రాత్రి జూచెను. వెంటనే మా జమీందారుగారు మిత్రుని జూచి లేచి యెదురువచ్చి, “అయ్యా నే నక్కడ భోజనము చేయుచున్నానని లక్ష్మీనరసింహముగారితో మాత్రము చెప్పవద్దు !” అని బ్రతిమాలెనట ! “చిత్తము” అని నా మిత్రుడు జమీందారుగారి యొద్దను, జగ్గరావుగారి యొద్దను సెలవుగైకొని బసకుబోయి వెంటనే గాక తరువాత కొన్నాళ్ళకు నన్ను గలసికొని “మీ యెడ జమీందారుగారికి మిక్కిలి భయమే !” యనిపలికెను. నేను మిక్కిలి పేదవాడను. తక్కువ విద్యగలవాడను. వారాగర్భశ్రీమంతులు. బి. యే ప్యాసయిన విద్యావంతులు. అల్పుడనైన నాయెడ భయమెందుకుండునని నేనంటిని. తోడనే నా మిత్రుడు నాటిరేయి విశాఖపట్టణములో జగ్గరావుగారి యింట జరిగిన విషయము నాకు చెప్పెను. నే నాశ్చర్యపడితిని.

విశాఖపట్టణమునుండి మేము కసింకోటవెళ్ళితిమి. కసింకోట జమీందారుగారి బంధువుడైన వక్కలంక జోగరావుగారు, మా జమీందారుగారిని సవరివారముగ నాహ్వానించి గౌరవించి వారిమేడలే మాకు బసగ నిచ్చిరి. అప్పుడు కసింకోట జమీందారుగారు మైనరుగనుండి చెన్నపురిలో జదువుకొనుచుండిరి మూడుదినములు మెమచ్చట సుఖముగ గడపితిమి. విశాఖపట్టణములోనుండగ నాకు మా జమీందారుగారివల్ల శ్రీశ్రీశ్రీ విక్రమ దేవవర్మగారి పరిచయమును, అంకితము జగ్గరావుగారి పరిచయమును విశాఖపట్టణ కళాశాలాధ్యక్షులైన, పి. టి. శ్రీనివాసయ్యంగారి పరిచయము గలిగెను. అప్పటికి మిక్కిలి వృద్ధులును, బ్రహ్మసమాజ మతాభిమానులును, మహర్షి దేవేంద్రనాథటాగూరుగారికిని, బ్రహ్మనందకేశవచంద్రసేనుగారికి మిత్రులునైన శ్రీ రాజాగోడే నారాయణగజపతిరావు బహదూరువారి దర్శనమునకు నన్ను వెంటబెట్టుకొని మా జమీందారుగారు వెళ్ళిరి. అప్పుడు నాకు వారిదర్శనముచేయు భాగ్యముగలిగెను. కసింకోటలోనున్న కాలమున నేనొకమిత్రుని సాయముదీసికొని యనకాపల్లి బోతిని. అక్కడ మునిసిపల్ మధ్యమపాఠశాలకు నామిత్రులైన బులుసు పాపయ్యశాస్త్రి ప్రధానోపాధ్యాయులుగ నుండిరి. వారిపరిచయ ముదివరకులేదుగాని, పేరుమాత్రమునిని వారిని చూడబోతిని. పాపయ్యశాస్త్రిగారు మెట్రిక్యులేషను పరీక్షయందు

గృతార్థులై, యుపాధ్యాయులై, యాంధ్రభాషా పాండిత్యముగలిగి, కొన్ని గ్రంథములుకూడ రచించిరి. వారురచించిన “భాస్కరవిలాస”మను నవల మిక్కిలి రసవంతమైయున్నది.

కసింకోటనుండి మేము బయలుదేరి, పసలపూడిలో జరుగబోవు నాలుగవ గోదావరీమండలసభకు బోతిమి. ఆ యేడా మండలసభకు శ్రీ కృత్తివెంటి పేర్రాజుపంతులుగారధ్యక్షులైరి. పేర్రాజుగారు గాకినాడలో గొప్ప న్యాయవాదులు. కొన్నిసారులచ్చటి మునిసిపల్ సభ కధ్యక్షులైరి. ఇటీవల వారు చెన్నపురి శాసనసభలో సభ్యులై ప్రజాపక్షమున వారు శ్లాఘ్యముగ పనిజేసిరి. పసలపూడిలోవారు మూడుదినములు సభకధ్యక్షతవహించి జయప్రదముగ జరిపించిరి. కడపటిదినమున నేను ఐదుపద్యములను సభమీద రచించి చదివితిని. ఆపద్యములివి :

సీ॥ మనసులో మిము మేము మరువగోరినను మీ

మంచి యాదరణంబు మరువ నీదు

వేడ్కతో మీ యూరు విడువగోరినను మీ

పిండివంటల రుచుల్ విడువనీవు

మా యింటిపై భ్రాంతి మాకు బారినను మీ

పచ్చని పందిళ్లు పారనీవు

త్వరితంబ యిటనుండి దాటగోరినను మీ

తేటతెల్ల ని నీరు దాట నీదు

తే॥ గీ॥ అడుగులకు మడుగుల నొగ్గి యహహ మమ్ము

గారవింపరె వియ్యాలవారిన్లు

సకల సన్మానసంఘంపు సభ్యులార

అందుకొనరయ్య నేజేయు వందనములు

1

సీ॥ కనులపండువుగాగ గాకినాడపురాన

మన్మథాబ్ధమున జన్మంబునొందె

రాణ్ణి హేంద్రమునందు బ్రబలి విద్వేముజేసి

యల్లనల్లన దప్పటడుగులిడియె

నేలూరు పురమందు బాలలీలదలిర్ప

నొక్కింతలేచి కాలానినడచె

పవలపూడిని నేడు బసితనమ్మును బాసి

జిలిబిలి ముద్దుపల్కులను నేర్పె

తే॥ గీ॥ గౌతమీమండల సభాభ్యుత్సవమునక
పాలబేదతనము పాలబడకయుండ
జంటిబిడ్డచేష్టలు దీని నంటకుండ
కాచుకొనెడి భారముమీది కాపులార :

2

మ॥ మితభాషితవ్యము కార్యసాధకత గాంభీర్యంబు సౌశీల్యము
న్నతచిత్తంబును శాంతభావము గడున్ బాటించి శుంభద్గుణా
న్వితృడై యీసభ నిర్వహించెగద మా పేర్రాజుపంతుల్ నమ
స్కృతులన్నలైదగాక యీతనికి నక్షీణప్రహృదంబునన్.

3

గీ॥ అస్తమించును శ్రమలన్ని యస్తమించు
నధములగువారి యధికార మస్తమించు
నన్నిచెడుగులు ననితెల్ప నస్తమించె
జలజమిత్రుండు లెండిక సభ్యులార.

4

గీ॥ తోచు మీమీద దయయెల్ల దొరలకనగ
దోచువారల కిక తేటయోచనలన
దోచె జాబిల్లి పాండురద్యుతులతోడ
రండు నిండువేడుకతోడ రయితులార.

5

ఈసభ రామచంద్రపురం తాలూకా పవలపూడి గ్రామములో 1898 సంవత్సరము మేనెల 26, 27, 28 తేదీలలో జరిగెను. ఈసభలు ముగిసిన తరువాత జమీందారుగారు కాకినాడయును, శంకరముగారు యేలూరును, నేను రాజమహేంద్రవరమును వెళ్ళితిమి.

ఉపాధ్యాయవృత్తికి నేను సగము యోగ్యత సంపాదించితినిగాని, ప్రాక్టికల్ పరీక్షకువెళ్ళి గృతార్థుడగానందున సంపూర్ణయోగ్యత లభింప లేదని, యాకౌరత దీర్చుకొమ్మని, నాచేత నట్టిపరీక్షకు దరఖాస్తు చేయింప వలసినదని, మునిసిపలు సభాధ్యక్షునకు విద్యాశాఖాధికారులు వ్రాసిరట. ఆ వ్రాతననుసరించి మునిసిపలు సభాధ్యక్షులైన నిడమర్తి జలదుర్గ ప్రసాద

రాయుడుగారు, మా పాఠశాల ప్రధానోపాధ్యాయులైన హనుమంతరావు నాయుడుగారికి వ్రాసిరి ఆయెడు దరఖాస్తుపెట్టుమని నాకు నాయుడుగారు లిఖితపూర్వకముగ నుత్తరువుచేసిరి, ఆ పరీక్షకు దరఖాస్తుచేసిన యతడు పాఠశాల పరీక్షాధికారియెడుట నల్లబల్లమీద యొక బొమ్మ వ్రాయవలెను. యొక లెక్క చేయవలెను పటము గీయవలెను. చక్కగ వరవడి పెట్ట వలెను. ఏదో యొకతరగతికి పాఠము చెప్పవలెను. పాఠము బోధించుట నాకు సులభమేగాని తక్కినపనులలో నాకంత ప్రవీణతలేదు ఆకారణము న నేనా పరీక్షకు కట్టదలచుకొనలేదు. కట్టనియడల విద్యాశాఖాధికారు లూరకుండరు. ఎట్లయిన నుద్యోగమునకు భంగమువచ్చునని నాకు దోచి నందున, నేనే యుద్యోగము మానుకొనుట మంచిదని విడుదలపత్రము (Resignation) దాఖలుచేసితిని. వెంటనే నన్ను పాఠశాలనుండి విడుదల చేసిరి. మొత్తముమీద నేను మ్యునిసిపల్ పాఠశాలలో మూడు సంవత్సరముల నాలుగుమాసములు పనిచేసితిని. అదివరకే శ్రీ పోలవరము జమీందారుగారు పనిమానివేసి “సరస్వతీ” మాసపత్రిక నడుపుచుండవల సినదనియు, నెలకు ముప్పదిరూపాయలు వేతనమిచ్చెదననియు, పలు మారులుచెప్పిరి. ఆ రైర్యముచేత నేను పని మానుకొన్నపుడు నా భవిష్య జ్ఞీవన మెట్లు జరుగునని నాకు విచారము కలుగలేదు. నేను శ్రీ న్యాయపతి సుబ్బరావు పంతులుగారి పక్షమువాడనగుటచే మ్యునిసిపల్ సభాధ్యక్షులైన శ్రీ నిడమర్తి జలదుర్గ ప్రసాదరాయుడుగారు నాపని తీసివేసిరిని నిష్కారణముగ కొందరభిప్రాయపడి నాతోగూడ నట్లుజెప్పిరి. అది నిజముకాదని నేను వాదించితిని. జలదుర్గ ప్రసాదరాయుడుగారికి నామీద కోపములేదు. కోపముండుటకు హేతువులేదు. వారటువంటి యనుచితకార్యములు చేయు వారు గారు. విద్యాశాఖాధికారులుచేసిన తొందరచేత వారు పరీక్షకు దరఖాస్తుచేయుమని నాకు హెచ్చరిక నిచ్చిరేకాని, మరియొక కారణమేమియు లేదు. ఎన్నోసారులు నేను వారి దర్శనము చేసితిని. నన్ను వారు సగౌరవముగానే జూచుచువచ్చిరి. వారియెడల నాకు గౌరవముగలదు. ఆసంవత్సరమున నేనొకనాదొకమిత్రుని యింటికిపోవుచుండగ దారిలోనున్న కుక్కను త్రొక్కితిని. వెంటనే యొడలునొచ్చుటచేత నది నన్ను గఱచెను. కుక్క కాటన్న నాకు మిక్కిలిభయము. ఏలయన కొంతకాలముక్రిందట రాయవరపు అప్పారావుగారియింట నే కాపురమున్న గూడా చంద్రయ్యగారి రెండవ కుమారుడు కుక్కకాటువలన దారుణమైన మరణమునొందెను. కుక్కకర

చిన నెలదినముల కాబాలుడు జ్వరపీడితుడయ్యెను. అంతట జలభయలోగ మంకురించెను. నీరుముట్టలేడు, చూడలేడు, త్రాగలేడు, నీరుచూచిన భయముచే నెగిరిపడెడివాడు. నోట చొంగలు ప్రవాహముగ కారెను. వైద్యులు సహాయమేమియు చేయలేకపోయిరి. తుదకు బాలుడు మృతినొందెను. అతనిగుడ్డలు, పండుకొన్న చాపలుగూడ వైద్యులు దహనము చేయించిరి. ఆబాలకు ము ప్రస్తుత మమలాపురములో సుప్రసిద్ధ న్యాయవాదిగనున్న గూడా హరిశ్చంద్రుడుగారి రెండవయన్నగారు. చేబియ్యము వెంకటరామయ్యగారి రెండవబావమరది. ఆబాలుని ఘోరమరణము జూచినదిమొదలు కుక్క-కాటన్న నాకు మిక్కిలి భీతిగనుండెను. అప్పుడు కూనూరులోగాని, మరెక్కడనుగాని కుక్క-కాటుకుమందులిచ్చెడి స్థలములు లేవు. నామిత్రులైన దామెర్ల రమణారావుగారు రాజమహేంద్రవరములో సుప్రసిద్ధ వైద్యులుగనుండిరి. ఆయన నాతో నిట్లు నియెను. “పిచ్చికుక్క-కాటుకుమందులేదు. అది పిచ్చికుక్క-కానిపక్షమున మీకేమియు భయము లేదు. పిచ్చికుక్కయైనపక్షమున దానికి ప్రతిక్రియలేదు.” అమాటలువిని నేనయిదురూపాయలు చేతపుచ్చుకొని జిల్లాసర్జనుగారిదర్శనముచేసి సలహా నడిగితిని. వారు నాకు చాలదైర్యముచెప్పిరి. అంతటితో సంతృప్తిచెందక నాన్నేహితులిరువురను వెంటబెట్టుకొని వెలుగుబందగ్రామము వెళ్ళితిని. ఆయూరి మునసబు పిచ్చికుక్క-కాటుకు మందిచ్చునని వినియచ్చటకుబోతిని. ఆమునసబు నాయొద్ద నొకరూపాయపుచ్చుకొని నూనెలోకలిపి యేదోమందిచ్చెను. అదిపుచ్చుకొనుటయే చాలకష్టమయ్యెను. పుచ్చుకొన్న వెనుక తల విశేషముగదిరిగి పమనములు వెల్లెను. ఒకబ్రాహ్మణునియింట నెట్లో చారుకూడుతిని సాయంకాలమున కింటికివచ్చితిని. రెండవ మోతాదు మందుగూడ మునసబిచ్చెను. కాని నేనామందు పుచ్చుకొనుటకంటె మరణమే మేలని దైవముమీద భారమువేసిపుచ్చుకొనుట మానితిని. దైవానుగ్రహమున నదిపిచ్చికుక్క కాకపోయెను.

1898 వ సంవత్సర మాగస్టులో నాభార్య కాపురమునకువచ్చెను. అదినములలోనే “సరస్వతీ” పత్రికా ప్రకటనమునుగూర్చి నేను ప్రయత్నించితిని. కందుకూరి వీరేశలింగము పంతులుగారు చెన్నపురి వెళ్ళినప్పుడు చిత్రపు నరసింహారావుగారికి తమ వివేకవర్ధనీ ముద్రాక్షరశాలను విక్రయించిరి. అప్పటినుండియు నరసింహారావుగారే దానిని నడుపుచుండిరి. ఆ ముద్రాక్షరశాలలోనే నేను “సరస్వతీ” పత్రికను ముద్రించి

ప్రకటింప నారంభించితిని. ఖర్చులును, నాజీతమును, జమీందారుగారే పంపుచుండిరి. పత్రికలో మొట్టమొదట శ్రీ దాసు శ్రీరాములుగారు తెనిగించిన “మాలతీ మాధవ” నాటకమును, తాడూరి లక్ష్మీనరసింహారావుగారు తెనిగించిన “యున్మత్త రాఘవము”ను, మారనకవి రచించిన “మార్కండేయ పురాణము”ను బ్రచురింప నారంభించితిని. “సౌందర్య తిలక” యను నవలను నేను వ్రాయనారంభించి, నెలనెలకు కొన్నిపుటలు వ్రాసి ప్రకటింప నారంభించితిని. పత్రిక బాగున్నదని పేరువచ్చెను. మారన రచించిన “మార్కండేయ పురాణము” యొక్క వ్రాతప్రతిలో గొన్ని తప్పులుండుటచే బ్రహ్మశ్రీ యాకొండి వ్యాసమూర్తి శాస్త్రిగారు తప్పులు సవరించి శుద్ధప్రతివ్రాసి నెలనెలకు గొంతభాగము నాకిచ్చుచుండిరి. ఈపని చేసినందుకు జమీందారుగారు వారికి కొంత ధనసహాయము చేయుచుండిరి.

ఈ సంవత్సరమున (1898) నా రెండవచెల్లెలైన యచ్చమ్మకు రెండవ కుమార్తె కలిగెను. ఈ పురుడుగూడ వీరవాసరములోనే జరిగెను. మా తండ్రిగారియొక్కయు, బావగారియొక్కయు శ్రాద్ధ మాసికాదులకు నాకు, గొంత ఋణమగుటచేత నేనా విషయము జమీందారుగారితో మనవి చేసితిని. ఆఋణము దీర్చుకొనుటకు జమీందారుగారికి నామీద దయకలిగి, యారువందల రూపాయ లొక్కసారి యుచితముగ నాకిచ్చిరి. వారికి నేను మిక్కిలి కృతజ్ఞుడను, ఇదిగక, నేనుద్యోగము మానినప్పటినుండియు నాకు వారు నెలకు ముప్పదిరూపాయల చొప్పున నిచ్చుచుండిరి. కాకినాడ వెళ్ళినప్పుడు జమీందారుగారియింట బసచేయుచు వచ్చితినిగాని నాకచ్చట నుండుట మిక్కిలి కష్టముగ దోచెను. ఏమన, వారు తమ యుంపుడు కత్తెను తాము నివసించుయింటనే యొకగదిలో బెట్టిరి. అది నాకెంత మాత్రము గిట్టదు. నేను వీధిలోకి వెళ్ళినప్పుడు “మీ జమీందారుగారు తమ యుంపుడుకత్తె నింటిలోనే యుంచితట నిజమేనా?” యని నన్ను కొంతమంది యడుగజొచ్చిరి. “లే”దని నా కబద్ధమాడుట కిష్టములేదు, “ఐ”నని చెప్పిన పక్షమున జమీందారుగారి గుట్టు బయలుపెట్టినవాడ నగుదును. ఈ సందేహములో బడి నామనసు మిక్కిలి పరితపింప జొచ్చెను.

ఆ సంవత్సరమున దేశీయమహాసభ ఇండియన్ నేషనల్ కాంగ్రెసు చెన్నపట్టణములో జరుగునని ప్రకటింపబడెను. సన్మానసంఘమునకు

చెన్నపురివాసులు శ్రీ న్యాపతి సుబ్బరావుపంతులుగారి నధ్యక్షులుగ నియమించిరి. అది సుబ్బరావు పంతులుగారిని గౌరవించుటయేగాక, యాంధ్ర దేశమంతను గౌరవించినట్లుగ భావించి, నేనాసభకుబోప నిశ్చయించుకొంటిని జమీందారుగారు నా యభిప్రాయము తెలిసికొని, నన్నుగూడ చెన్నపట్టణము రమ్మనిరి. వడ్డాది సుబ్బరాయుడుగారినిగూడ రమ్మనిరి. మునుపు సభలకు వెళ్ళినప్పుడు రెండవతరగతి టిక్కెట్టు యిప్పించిరిగాని యాపర్యాయము నాకును సుబ్బరాయుడుగారికిని యింటరు తరగతి టిక్కెట్టుల నిప్పించిరి. అప్పటికి బెజవాడనుండి చెన్నపురికి సరాసరి రైలుబండి పోవుటలేదు, బెజవాడనుండి గూడూరు రేణిగుంటలమీదుగ ప్రయాణము చేసి వెళ్ళితిమి. పూర్వము నేను వెళ్ళినపుడు జమీందారుగారు పరుసువాకములో నుండిరి. ఈపర్యాయము తిరువళ్ళిక్కేణిలో వీరరాఘవ మొదలి పీఠిలో బసచేసిరి. అది పెద్దమేడ. జమీందారుగారును, వారి ప్రియురాలును మేడమీద బసచేసిరి. నాకును, వడ్డాది సుబ్బరాయుడుగారికిని క్రిందిభాగములో బసనిచ్చిరి. ఇది మాకు న్యూనతయని నేనేగాక సుబ్బరాయుడుగారుకూడ భావించిరి. ప్రారంభమున జమీందారుగారు తమ ప్రియురాలిని స్వగృహమందు బెట్టినప్పుడే నాకట్టిపని సహజముగ నసహ్యమగుటచే నాకును, జమీందారుగారికిని సఖ్యము చిరకాలము పొసగదని భావించి, సాధ్యమయినంత శీఘ్రకాలములో వారి సంబంధము వదలుకొనుట మంచిదని నేను నిశ్చయించుకొంటిని. ఈ నిశ్చయముతో నేను చెన్నపురికి వెళ్ళకమునుపే నా పోషణము నిమిత్తమొక పాఠశాల స్థాపింపవలెనని నాకు సంకల్పము గలిగెను. కలుగగనే యొకరిద్దరు మిత్రులయొద్ద రెండు వందల రూపాయలు బదులు పుచ్చుకొని పాఠశాలకు గావలసిన కూర్చుండు బల్లలు, కుర్చీలు, నల్లబల్లలు మొదలైనవి చేయించ నారంభించితిని. పాఠశాలకొరకు బజారులోనున్న, వాడ్రేవు జమీందారుగారి గాడేఖానా మాటలాడితిని. అప్పుడు పోలవరము జమీందారుగారుకూడ బావమరది గారైన వాడ్రేవు కృష్ణారావు జమీందారుగారి యింట నుండినందున నాపాఠశాల నిమిత్తము నేకోరిన గాడేఖానా నా కద్దెకిమ్మని, మా జమీందారుగారు బావగారితో సిఫారుసు చేసిరి.

ఆ సంవత్సరము చెన్నపురిలో జరిగిన దేశీయమహాసభ (ఇండియన్ నేషనల్ కాంగ్రెసు) కానందమోహనబోసు గారధ్యక్షులైరి. సన్మాన సంఘాధ్యక్షులైన శ్రీ న్యాపతి సుబ్బరావుపంతులుగారి స్వాగతతోపన్యాసము

శ్రవణానందముగ వింటిని. ఆనందమోహన బోసుగారి యుపన్యాసము వర్ణించుటకు వాచామగోచరముగ నుండెను. ఆ కంఠమాధుర్యము వర్ణనా తీతముగ నుండెను. ఆ భావగాంభీర్య మసాధారణము. నభ ముగిసిన తరువాత నేను రాజమహేంద్రవరమువచ్చి, యచటనుంచి వీరవాసరము వెళ్ళితిని.



స్వీయ చరిత్రము



తొమ్మిదవ ప్రకరణము



పాఠశాలాస్థాపనము

సంక్రాంతిపండుగ వెళ్లువరకు వీరవాసరములోనుండి 1899 జనవరి 17వ తేదీని పాఠశాలస్థాపింపవలెనని, వీరవాసరమునుండి యానెల 15వ తేదీని బయలుదేరి కొంతబండిమీదను, కొంతనడచియు, నెట్టెబోతాడేపల్లిగూడెముచేరి, రైల్వెక్కి 16వ తేదీ సాయంతాలమునకు రాజమహేంద్రవరము చేరితిని. జనవరి 17వ తేదీని సరిగ 10 గంటలకు ప్రాథమికపాఠశాల స్థాపించితిని. ఆకొండి వ్యాసశాస్త్రిగారు దానిలో మొట్టమొదటి యుపాధ్యాయుడు. నాలుగవతరగతివరకు బాలురు క్రమక్రమముగ, జేరనారంభించిరి. అప్పటి విద్యాశాఖాధికారియైన రఘునాథాచార్యులుగారు పాఠశాలకుదయచేసి, చూచియొప్పుకొనిరి. 1వ ఫారము, 2వ ఫారము, గూడ పెట్టదలచితినిగాని, తగినంతమంది బాలురుచేరలేదు. “సరస్వతీ” పత్రిక యధాప్రకారముగ రాజమహేంద్రవరములో నాచే ప్రకటింపబడుచుండెను. దృష్టిదోషముచేత నేను చక్కగ వ్రాయలేనుగనుక పత్రికనిమిత్తమొక గుమాస్తానిమ్మని జమీందారుగారిపేర వ్రాసితిని. మీయిష్టమువచ్చిన గుమాస్తాను వేసుకొమ్మని వారు నాకు జవాబువ్రాసిరి. కొత్తపల్లి సూర్యారావుగారిని నేను గుమాస్తాగ నియమించుకొంటిని. సూర్యారావుగారు వట్టి

గుమాస్తాకాడు. ఆయన కాంధ్రభాషాపరిచయముకలదు. గద్యపద్యకావ్యములు కొన్ని వారు వ్రాసినారు. ఆయన లేఖరిగనుండి నాకు మిక్కిలి సహాయముచేసినారు. అచ్చుపడినకాగితములు (పూపులు) తప్పలులేకుండ దిద్దుమందెడివాడు. నా “సౌందర్యతిలక” నేను భాగభాగములుగ వ్రాసినప్పుడు, శుద్ధప్రతి వ్రాయుమందెడివాడు. జమాఖర్చుల లెక్కలు సరిగనుంచెడివాడు. ఇట్లు 1899 వ సంవత్సరమున నాపత్రికయు, నాపాఠశాలయు జూనునెల తుదవరకు నడుపబడెను.

1899 వ సంవత్సరము జూలై నెలలో మా జమీందారుగారికి తమ నివాసస్థానమైన కాకినాడలోనే “సరస్వతీ” పత్రికను ముద్రించి ప్రకటింపవలెనని బుద్ధిపూతైన వెంటనే కాగితములతోను, జమాఖర్చు లెక్కలతోను నన్ను కాకినాడరమ్మని నాకు జాబువ్రాసిరి. నేను కాకినాడ వెళ్ళుటకిష్టము లేక, కాగితములు, నిలువయున్నసొమ్ము, జమాఖర్చులెక్కలు మొదలయినవన్నియు సూర్యారావుగారిచేతికిచ్చి ముందుగనాయనను కాకినాడబంపితిని. తరువాత నేను వెళ్ళితిని. అప్పుడు మాకిరువురకును మిత్రులైన సోమంచి భీమశంకరముగారక్కడనుండిరి. నేను పాఠశాలస్థాపించితిని. కావుననేను కాకినాడ వచ్చినసక్షమున నదిచెడిపోవుననియు, నందుచేత నేను కాకినాడ రాజాలననియు, ముందుగ శంకరముగారికి నా యభిప్రాయము తెలియచేసి యా విషయమును, జమీందారుగారికి నచ్చచెప్పవలసినదని శంకరముగారిని కోరితిని. ఆయన జమీందారుగారితో చెప్పిరిగాని, నేను కాకినాడ రానందుకు నామీద జమీందారుగారికి మిక్కిలి కోపమువచ్చెను. పాఠశాల యేల స్థాపించవలెనని వారు నన్నడిగిరి. పాఠశాలపోయిననుసరే నేను వారియొద్ద నుండవలెనని వారికోరిక. పాఠశాల పెట్టుకొనుటకు జమీందారుగారు వారి బావగారితో స్థలమిమ్మని సిఫార్సుచేసిననియు, నేను రహస్యముగ స్థాపింపలేదనియు పాఠశాలస్థాపన వారెగిన విషయమేయనియు, నేనది విడువజాలననియు చెప్పితిని. అదియురుగాక, యాసంవత్సర ప్రారంభమున భీమశంకరముగారు తమకుమార్తెను, బుర్రా రాజలింగశాస్త్రిగారి రెండవ కుమారుడు తమకు మేనల్లుడనైన బుర్రా దేవేంద్రనాథునర్సి వివాహము చేసిరి. ఆ వివాహమునకు జమీందారుగారును, నేనును మరికొందరు మిత్రులును వెళ్ళితిమి. “సరస్వతీ” పత్రిక కాకినాడలో ప్రకటింపవలెనని జమీందారుగారునాతో నప్పుడైనను చెప్పలేదు. ఆసంగతి నేనును జమీందారుగారికి జ్ఞాపకముచేసితిని. ఎన్నిచెప్పినను వారికి మనసు తిరుగలేదు.

నేను కాకినాడవచ్చువరకు, నెలనెలకు నాకు వారిచ్చు యువపిల్లలపాఠశాల జీతము నిలుపుచేసితిమని శంకరముగారిద్వారా నాకు తెలియజేసిరి. అందుకు సిద్ధమై నేను కాకినాడనుండి రాజమహేంద్రవరము వచ్చితిని. దీనితో నాకును, జమీందారుగారికిని శాశ్వతవియోగము సంభవించెను.

నేనప్పటినుండియు గాలి జీవనము చేయవలసిన వాడనైతిని. జూలై నుండి నా పాఠశాలలో నొకటి రెండు ఫాఠములు (Ist and IInd forms) కొంచెము వృద్ధిపొందెను. పాఠశాలకువచ్చు రాబడితో నేను నేనుపాఠ్యాంశములకు వేతనములిచ్చి, యింటి కద్దెయిచ్చి, కొంచెము నేను వాడుకొనుచుంటిని. తాలూకాబోర్డుల ప్రెసిడెంటులు కొందరు నా గృంథములను వారి పాఠశాలలకు కొనుచుండిరి. బాలికాపాఠశాలా పరీక్షకులుగూడ బాలికల బహుమానముల నిమిత్తమై నా పుస్తకములను గొనుచుండిరి. ఆ సంవత్సరమున నిట్లు కొంత ప్రోత్సాహము కలుగుటచే, నేను దినములు సుఖముగ గడుపగలిగితిని. ఎప్రిల్ 1899 వ సంవత్సరము గడచిపోయెను. 1899 వ సంవత్సరము డిశంబరులోనే, నా మూడవ చెల్లెలైన రమణమ్మ కాపురమునకు వెళ్లెను.

1900 వ సంవత్సర ప్రారంభమున మా పాఠశాలకు దగిన యుపాధ్యాయు నొక్కని ప్రధానాధ్యాపకునిగ నియమించి, మధ్యమపాఠశాలగ దానిని జేయదలపెట్టితిని. అందుకు సెంకండ్ రీగ్రేడు బ్రయినింగయిన వారు కావలసివచ్చిరి. అట్టివారికొరకు వెదకుచుండగ, నక్కా కొండల రాయుడుగారని బ్రాహ్మణేతర యువకుడువచ్చి తన కుద్యోగమిమ్మని నన్ను డిగెను. నెలకు నిరుపదియైదు రూపాయలు జీతముమీద నతనిని మూపాఠశాలకు ప్రధానోపాధ్యాయునిగ నియమించితిని. నియమించిన కొలది దినములకే నా మిత్రులైన కుందూరి వేంకటరత్నముగారు నాకడకువచ్చి “నేను మీ పాఠశాలలో పనిచేయవలెనని యున్నదయ్యా!” యని పలికిరి. ఏ సందేహమును లేక, “సరే రమ్మని” చెప్పి నెల కిరుపదియైదు రూపాయలు జీతముమీద సహాయోపాధ్యాయునిగ వేంకటరత్నముగారిని నియమించితిని వేంకటరత్నముగా రంతకుముందు రాజమహేంద్రవరములో క్రయస్తవమిషను వారి పాఠశాలలో నుపాధ్యాయులుగఁ బనిచేయుచుండిరి. వారు బోధనాభ్యసనము నొందిరి. కాని యీ పరీక్షయందు కృతార్థుడు కాలేదు. అందుచేతనో, మరెందుచేతనో, వారా పాఠశాల వదలి మా కడకు వచ్చిరి. వేంకటరత్నముగారు మధ్యమ పాఠశాలా బాలురకు విద్య

గరపుటలో మిక్కిలి సమర్థులు. ఆర్యను పాఠశాలలో పూర్వము మే మిరువురముకలసి పనిచేసితిమి, కావున వారిసామర్థ్యము నే నెరుగుదును అందుచేత వారి రాక నాకు మిక్కిలి సంతోష దాయకముగ నుండెను. కాని ప్రధానోపాధ్యాయుడయిన కొండలరాయుడుగారికిని, వేంకటరత్నము గారికిని నెంతమాత్రము సరిపడలేదు. వారిరువురకును సామరస్యము కుదర్పలేక పోయినందున శ్రీ కొండలరాయుడుగారు నా పాఠశాలలో పనిమానుకొని, కాకినాడ వెళ్ళిరి. అందుచేత కొన్నిపాఠములు నేను కూడ చెప్పుచుంటిని. అజ్ఞరపు పార్వతీశముగారిని యొకరు నా పాఠశాలలో నొక పూటయు, మరియొక పాఠశాలలో రెండవ పూటయు పనిచేయుటకు కుదిరిరి. ఆ కొండి వ్యాసశాస్త్రిగారు పండితులయ్యును, లోవరు సెకండరీ పరీక్షలో గృతార్థులగుటచే మా పాఠశాలనుండి బ్రయనింగుకు వెళ్ళిరి. వారిస్థానమున కోడూరి దక్షిణామూర్తిశాస్త్రిగారిని నియమించితిని. ప్రాథమిక పాఠశాల శాఖకు నరసింహదేవర వెంకటరమణయ్యగారు ప్రధానోపాధ్యాయులుగ నుండిరి. క్రింది తరగతులకు మరియిద్దరిని సహాయులుగ నియమించితిని.

“సరస్వతీ” పత్రిక కాకినాడలోనే ప్రకటింపబడుచుండెను. పత్రికామాసము “సౌందర్యతీతక” యను నవలలో కొంతభాగము వ్రాసి కాకినాడ బంపుచుంటిని. గోదావరినదిమీద వంతెన 1897 వ సంవత్సరమున వాల్టను దొరగారిచే ప్రారంభింపబడి, 1900 వ సంవత్సరములో పూర్తియై, యక్ష్కోబరు నెలలో పొగబండ్లు నడచుటకు వీలుపడెను. నేనును మిత్రులతో కొవ్వూరువెళ్ళి వంతెనమీద మొట్టమొదట నడచిన రైలుబండిపై నెక్కి రాజమహేంద్రవరము వచ్చితిని, ఇది యొక గొప్ప కార్యముగాదు. కాని యట్లు వంతెనపై నడచిన మొట్టమొదటి బండి నెక్కుటకు కుతూహల పడితినిని చెప్పుటకు మాత్రమే 1899 డిశంబరు నాటికి నా “సౌందర్యతీతక”లో మొదటి భాగము పూర్తియయ్యెను. 1900 వ సంవత్సరము డిశంబరునాటికి రెండవభాగము పూర్తియై గ్రంథము సమాప్తమయ్యెను.

ఈ సంవత్సరమున (1900) వేసవికాలములో నా రెండవ చెల్లెలైన యచ్చమ్మకు మూడవ కుమార్తె పుట్టెను. మా కుటుంబము పీఠవాసరము నుండి రాజమహేంద్రవరము వచ్చినందున రాయపురపువారి యింటి ప్రక్కనే యొక చిన్నయిల్లడెకు పుచ్చుకొని కాపురముంటిని. 1901 వ సంవత్సరమున నా పాఠశాలలో నేను మూడవపాఠము పెట్టితిని. ఇక్కడనే పెద్ద కష్టము. ఏలయన దానిని లోవరు సెకండరీ పాఠశాలగ

జేసి విద్యాశాఖవారి సమ్మతిని బడయవలయునని నా యాశయము. ప్రధానోపాధ్యాయుడు కనీసము ప్రవేశపరీక్ష సిద్ధుడై బోధనాభ్యసనము నంది యా పరీక్షయందు సంపూర్ణముగ కృతార్థుడై యుండవలెను. వేంకటరత్నముగారు ప్రవేశపరీక్ష సిద్ధుడై, బోధనాభ్యసనము నందెను, గాని తత్పరీక్షయందు కృతార్థుడు గాలేదు. కాబట్టి ప్రధానోపాధ్యాయుడుగ నుండుట కప్పటి కతని కర్హతలేదు. పాఠశాలనుండి యతనిని దీసివేసి, సంపూర్ణ యోగ్యతగల మరియొకరిని నియమించుకొమ్మని కొందరు నాకు సలహా చెప్పిరి కాని వేంకటరత్నముగారు నాకు చిరమిత్రుడగుటచేతను, సమర్థుడగుటచేతను, నా కాయనను దీసివేయుట కిష్టములేకపోయినది. ఇక నా పాఠశాల విద్యాశాఖవారి యనుమతిని బడయుటెట్లని నేనాలోచింప దొడగితిని.

అలోచనచేయుచు నేనొకనాడు నా మిత్రుడైన దామెర్ల రమణారావు గారి యింటికిపోయి గూర్చుండగ, నచ్చటికి నాకును, రమణారావుగారికిని మిత్రుడైన సత్యవోలు లక్ష్మీపతిగా రక్కడకువచ్చిరి, నా పాఠశాలకు ప్రధానోపాధ్యాయుడుగ నుండదగిన వారెవరును దొరకలేదని ప్రసంగ వశమున నేను వారితోచెప్పగ “నేను పనికివత్తునా?” యని లక్ష్మీపతిగారు నన్నడిగిరి. ఆయన పరిహాసమున కట్లనెనేమోయని నేను మొదట భావించితిని. ఏలయన, ఆయన యెక్కడ? నా పాఠశాలయెక్కడ? ఆయన జమీందారుల యల్లుడు. ఆయన పెద్దయల్లుడు జమీందారు. మిగుల భాగ్య వంతుడు. ఇంటి యద్దెలవల్లను, భూములవల్లను లక్ష్మీపతిగారికి, విశేషముగ రాబడి వచ్చుచుండెను. ఆయన వయసున నాకన్న పెద్దవాడు, గొప్ప కుటుంబమునబుట్టిన గొప్ప గృహస్థుడు. ఆయన ప్రధమశాస్త్ర పరీక్షయందు కృతార్థుడై కొన్నాళ్లు నరసాపురము బెయిలరు హైస్కూలులోను, పిమ్మట రాజమహేంద్రవరమునందలి పాఠశాలలలోను సహాయోపాధ్యాయుడుగను, ప్రధానోపాధ్యాయుడుగను పనిచేసి పదిసంవత్సరములక్రిందట పని మానుకొని యింటిదగ్గరనేయుండి విశ్రాంతి సుఖమునుభవించుచున్న భోగి. వారికిదగిన జీతము పుచ్చుకొన్న పక్షమున నే నీయజాలను. పుచ్చుకొనకుండ పనిచేయమనుటకు నాకు నోరాడలేదు. ప్రధానోపాధ్యాయులుగ నుండుట కాయన కన్నివిధముల యోగ్యతగలదు. “నేను పనికివత్తునా?” యని యాయన మరల నన్నడిగిరి. “ఇప్పటి నిబంధనల ప్రకారము మీరు తప్పక పనికివత్తు”రని బదులు చెప్పితిని. “అట్లయిన నేను రేపటినుండి

బడికివత్తు"నని వారు బదులుచెప్పిరి. "చిత్తము నా కింతకంటె యువ కారముగలదా?" యని పలికి ననుస్కారము చేసితిని. లక్ష్మీపతిగారనగా నాదిన మాటకును, జేసెడి చేతకును భేదము జూపెడివారుగారు. అదిన మాటకు నిలువబడి దానిప్రకారము పని యాచరించెడివారే ఆయన మా పాఠశాల కుపాధ్యాయుడగు వత్తురని విన్నవారండరాశ్చర్యపడిరి. కొందరు నమ్మలేదు. లక్ష్మీపతిగారి గుణశీల మెరిగినవారు తప్పక వత్తురని నమ్మిరి. జీతమక్కరలేకుండ పనిచేయుదుమని వారు నాతో నెలవిచ్చిరి. మరునాడు పదిగంటలకు భోజనముచేసి, జీతముపుచ్చుకొని పనిచేయు నుద్యోగస్తుని వలెనే కోటు దొడిగికొని, తలపాగ బెట్టుకొని మా పాఠశాలకువచ్చి తరగతులన్నియు జూచి మూడవపాఠమున కింగ్లీషు తాము చెప్పెదమని చెప్పిరి. అప్రకారము కుందూరు వెంకటరత్నముగారు కాలపట్టిక (టైం టేబుల్) వ్రాసిరి.

మూడుపాఠములకు ముగ్గురుపాఠ్యాయులుండవలెనని మఱియొకరిని సహాయోపాధ్యాయునిగ నియమించితిని. ఆ దినములలో మహమ్మద్ ఆజమ్ సాహేబుగారు గోదావరీమండలమునకు సహాయపరీక్షాధికారిగ (అసిస్టెంట్ ఇన్ స్పెక్టర్ ఆఫ్ స్కూల్స్) నియమింపబడిరి ఆయనయు, లక్ష్మీపతిగారును పూర్వము సహాధ్యాయులు. ఆ కాలమున శ్రీ గరికపాటి సుబ్బారాయుడుగారు రుత్తరస్కాండంలోని పాఠశాలలకు ప్రధాన పరీక్షాధికారిగనుండిరి. ఆయనయు లక్ష్మీపతిగారికి మిత్రులే నేను మహమ్మద్ ఆజమ్ సాహేబుగారి దర్శనముచేసి, మా పాఠశాలను జూచి విద్యాశాఖవారి సమ్మతిని బడయునట్లు చేయుమని కోరి, దిరఖాస్తును పంపితిని. మధ్యమ పాఠశాల, విద్యాశాఖవారి యనుమతి బడయుటకై సాముకనరతుల పరికరము లారోజులలో మెండుగ గావలయును. పేరలఱబారు, తోలుమూసిన కర్రగుట్టము, హరిజాంటలుబారు, కొన్నిజతల డంబుల్లు, సురిస్తంభముల వలెనుండు రింగులు, ట్రీపీజు మొదలైన పరికరములు కావలెను. ప్రాథమిక పాఠశాలకు నాకాసంవత్సరము కొంతగ్రాంటు వచ్చెను. ఆ సొమ్ము వినియోగించి యీ పరికరములు చేయించితిని. పాఠశాలలోని విద్యార్థి ధ మెటులున్నను, పై జెప్పిన పరికరములును, సాముకనరతులు నేర్పెడి పంతులును, నొకపాకీదొడ్డి నుండినగాని యా దినములలో పాఠశాల విద్యా శాఖవారి యనుమతిని బడసెడిదిగాదు. ఈవన వెంకట్రామయ్యయను నతనిని నేను సాముకనరతుల యుపాధ్యాయునిగ నియమించితిని.

మహమ్మదాజముసాహేబుగారు వచ్చి పాఠశాలనుజూచి యిది యంగీకృత పాఠశాలలలో చేర్చవచ్చునని పై యధికారులకు సిఫారసుచేసిరి. గరికపాటి సుబ్బారాయుడుగారు కూడ మా పాఠశాలను జూచి, దైరెక్షరుగారికి సిఫారసు చేయుదుమని చెప్పిరి. ఆ దినములలో శ్రీ గరికపాటి సుబ్బారాయుడు గారియొద్ద చెరుకూరి లక్ష్మీనరసింహముగారని యొకబ్రాహ్మణుడు ప్రధాన లేఖరిగ (హెడ్ క్లర్క్) నుండెను. ఆయనకును నాకును కొంతకాలము నుండి మైత్రికలసెను. అందుచేత వరుగూడ నా పాఠశాల విషయమున ననుకూలముగ పనిచేసిరి. ఇక్కడ యధికారులు సిఫారుసు చేసిరిగాని, యంగీకరింపబడినట్లు చెన్నపురినుండి యుత్తరువులు నాకు రాలేదు. ఇట్లు 1901 వ సంవత్సరములో మొదటి యారుమాసములు గడచెను.

ఆ సంవత్సరమున ఫిబ్రవరినెలలో, ననగా కార్వరి సంవత్సర మాఘ మాసమున, మా తమ్ముడు కృష్ణమూర్తికి వివాహమయ్యెను. నామేనమామ గారైన పురాణపంధ మల్లయ్యశాస్త్రిగారికి ముగ్గురు కుమార్తెలు, నొక కుమార్తెయు. ఆ కుమార్తె కప్పడు పదునొకండు సంవత్సరములు వయసు. నామేనమామగారికి మామీద మొదటినుండియు మిక్కిలి యభిమానమని యిదివరకే వ్రాసితిని. ఆ యభిమానముచేతనే వారు మా తమ్మునకు తమ బాలిక విచ్చి వివాహము జేసిరి. అప్పుడు మా తమ్ముడు ముప్పదియేండ్ల వయసువాడు. అంతకాలమువరకు నేల పెండిలి కాలేదని నందేహము తోపవచ్చును. మొదటినుండియు నతడు రోగపీడితుడగుటచే, మా తండ్రి గారతనికి పెండ్లి చేయలేదు. అదిగాక, మేనరికము చేసికోవలెనని మా తల్లికి, పినతల్లలకు గట్టిపట్టు కలదు. తన కూతురును మా తమ్మునకే యిచ్చి వివాహము చేయవలెనని మా తల్లియు, పినతల్లులు మామేనమామ గారిని నొక్క యడిగిరి, దానికడ వచ్చినప్పు డాలోచింతములెందని యాయన సమాధానము చెప్పుచు వచ్చిరి. ఎట్లకేల కా బాలికకు వివాహపు వయసు వచ్చెకు. తోబుట్టువుమీదగల ప్రేమచేత మల్లయ్యశాస్త్రిగారు, మా తమ్ముడు వయసుమీరినవాడయినను, విద్యావిశేషములేనివాడయినను, మిక్కిలి భాగ్యవంతుడు గాకపోయినను, గుణవతియు విద్యావతియునై వ తన కూతురును, రామలక్ష్మమ్మను మా తమ్మున కిచ్చి వివాహముచేయుట ప్రశంస నీయమైన కార్యమని మా బంధువులు శాస్త్రిగారి మిత్రులును సంతోషించిరి. ఆ వివాహము వీరవానరమునకు మిక్కిలి సమీపమందున్న మత్స్యపురి గ్రామములో మల్లయ్యశాస్త్రిగారి బావమరదియైన చిలకమర్తి వెంకయ్యగారి

యింట జరిగెను. నేను నాలుగువందలరూపాయలు ఋణముజేసి, పిల్లకు రెండువందలరూపాయలు నగలుపెట్టి, రెండువందలరూపాయలు ఖర్చుపెట్టి, రాజమహేంద్రవరమునుండి బాణసంచ తెప్పించి, శాస్త్రీగారి దర్జాకు తగినట్లు పెండ్లి చేసితిని. అప్పటికి నా భార్యమెడలో బంగారపు పట్టెడయిననులేదు. తక్కినవాటిమాట చెప్పనేల ?

1901 వ సంవత్సర వేసవికాలపు సెలవుల యనంతరమున మాపాఠశాలను తెరచితిమి. ఎప్పటివలెనే లక్ష్మీపతిగారు పాఠశాలకువచ్చి పనిచేయ సాగిరి. విద్యలోను, వయసులోను, స్థితిలోను లక్ష్మీపతిగారికంటె నేను తక్కువవాడనైనను, స్వగృహమందు హాయిగ సుఖింపక యా మహాత్ముడు “కుంజరయూధంబు దోమ కుత్తుకజొచ్చెన్.” యన్నట్లు చిల్లిగవ్వయైనను నావల్ల జీతమపేక్షింపకుండ స్వార్థత్యాగముజేసి, తనకాలము నానిమిత్తముపయోగించినందుకును నేను పాఠశాలాధికారిగను, నా చేతిక్రింద లక్ష్మీపతిగారు శాబేదారుగ నున్నందుకు నాలో నేనే సిగ్గుపడుచుండెడివాడను. ప్రతిదినము లక్ష్మీపతిగారు పనిచేయు విధానమిట్లుండెను; పగలు పదిగంటల కాయన భోజనముచేసి, దుస్తులు వేసుకొని, పండ్రెండు గంటల లోపుగ పాఠశాలకు వచ్చెడివారు. అప్పటికి నేను భోజనముజేసి, బడికిపోయి, యుపాధ్యాయులు గూరుచుండుట కేర్పడిన గదిలో (కామన్ రూమ్) కూర్చుండువాడను. లక్ష్మీపతిగారును నేనును పాఠశాలా విషయముల గూర్చియు, మరి యితర విషయములగూర్చియు, ముచ్చటించుకొనుచుండెడి వారము. ఒంటిగంట మొదలు రెండు గంటలవరకు వెంకటరత్నముగారు మొదలగు తక్కిన యుపాధ్యాయులు మమ్ము కలుసుకొనుచుండెడివారు. రెండుగంటలు కాగానే, యెవరి తరగతికి వారు వెళ్లుచుండెడివారు. లక్ష్మీపతి గారుకూడ మూడవపాఠముకు వెళ్ళి సాయంకాల మైదుగంటల వరకు, నిమిషమైన వ్యర్థముచేయకుండ, వంచిన నడుమెత్తకుండ, మిక్కిలి శ్రద్ధతో పాఠములు చెప్పుచుండెడివారు. ఆయన యాకారము మిక్కిలి గాంభీర్యముగ నుండెడిది. దట్టమైన మీసకట్టు, మొగమునకెంతో యందము తెచ్చినది. ఆయన యాకారము విద్యార్థులకేగాక, సహాయోపాధ్యాయులకు కూడ భయంకరముగ నుండెడిది. ఆయనపేరు సింహస్వప్నము. దర్శనము సింహదర్శనము. ఇట్లనుటచే నాయన యెంతమాత్రము క్రూరుడుగాడు. ఆయన మాట కఠినముగాని, హృదయము మిక్కిలి మెత్తనిది. ఆయనది జాలిగుండె యనుటతిశయోక్తిగాదు. ఆయనయొద్ద

బడులుపుచ్చుకొన్నవారు మిక్కిలి ధన్యులు. కొందరికి వడ్డీ తగ్గించియు, కొందరికి వడ్డీ పూర్తిగ మానియు, గొందరి కసలులోనే తగ్గించియు, ఋణము దీసికొన్నవారికి లక్షీపతిగారు మిక్కిలి యుపకారము చేయుచుండెడివారు. ఒకవిద్యార్థి బొంబాయిలో పారిశ్రామికపాఠశాలలో చదువుకొనుటకై నావద్దకు వచ్చి లక్షీపతిగారికి సిఫార్సుచేయమని కోరగా, నేనట్లు చేసితిని. ఆ విద్యార్థి కాయన నూటమేబదిరూపాయ లొక్కమారుచితముగ నిచ్చిరి. ఈ విద్యార్థి కొక్కనికేగాదు. ఇటువంటి విద్యార్థుల కనేకుల కాయన సహాయముచేసెను. దసరా మొదలగు సెలవు దినములలో జీతము పుచ్చుకొనునట్టి యుపాధ్యాయులు బడివంక జూడకపోయినను, లక్షీపతిగారు మట్టుకు పరీక్షకుబోవు విద్యార్థుల తరగతిని మధ్యాహ్నము రమ్మని రెండుమొదల యిరుగుంటలువరకు బాలురకు కావలసిన పాఠములు చెప్పుచుండెడివారు. ఇంతటి సంపన్నగృహస్థుడేమి! పాఠశాలలో నుచితముగ బనిచేయుట యేమి! యని సందేహముతోచి, విద్యాశాఖాధికారులకస్మాత్తుగ నడుమ నడుమ వచ్చి లక్షీపతిగారు బడికి వచ్చినారో లేదో యని చూచుచుండెడివారు. వారెప్పుడు వచ్చినను లక్షీపతిగారు బడిలో ప్రత్యక్షముగ గనబడుచుండుటచే, లక్షీపతిగారు పేరునకుమాత్ర ముపాధ్యాయత్వము చేయుచుండుటలేదు. మనస్ఫూర్తిగనే చేయుచున్నారని యధికారులు నమ్మి పోవుచుండిరి.

1901 వ సంవత్సరము ప్లపసంవత్సరము. ఆ సంవత్సరమున నధికమాసము వచ్చెను. శ్రావణ మధికమా? ఆషాఢ మధికమా? యను ప్రశ్నవచ్చెను. ఆంధ్రదేశమున నానాభాగములనుండి జ్యోతిశ్శాస్త్రపండితులు చాలమంది వచ్చి రాజమహేంద్రవరపులో సభలుచేసి చర్చించిరి. నేను శ్రావణవక్షము వహించి, యా సభలలో పాలుగొంటిని.

ఈ 1901 వ సంవత్సరమున మా పాఠశాలకు దగిన ప్రధానోపాధ్యాయుడుగ లక్షీపతిగారు లభించుటచే, లోవరు సెకండరీ పాఠశాలగ విద్యాశాఖవారి యనుమతి బడసెను. అది మిక్కిలి కష్టముమీద నయ్యెను. ఎట్లు కష్టమనగా, గోదావరీమండల విద్యాశాఖాధికారియైన మహమ్మదాజముసాహెబుగారికిని, నాకును గొంత మనస్పర్థ గలిగెను. కారణము మిక్కిలి చిన్నది. మా పాఠశాల స్థాపింపకమునుపు మొరకవీధి తెలగాలైన ముత్తంగి రామకృష్ణయ్యగారు పాఠశాల నొక దానిని స్థాపించిరి. దాని పేరు “ఓవును” స్కూలు. స్థాపింపబడిన కొలదికాలమునకే రామకృష్ణయ్య

గారు మృతినొందిరి ఆయన కుమారుడు జగ్గారావుగారు దానిని నడుపుచుండిరి. రెండుపాఠశాలలును ప్రాతయూరులోనే యుండుటచేత జగ్గారావు గారిబడియు, మా బడియు పోటీమీద పనిచేయుచుండెను. ఇట్లుండగ 1901వ సంవత్సర మధ్యమున మండల విద్యాశాఖాధికారియైన సాహేబుగారు మా పాఠశాల పరీక్షింపవలసివచ్చెను ఆ పరీక్ష సందర్భమున మా పాఠశాలపరీక్ష నిమిత్తము జగ్గారావుగారి పాఠశాలకు పంపుమని సాహేబుగారు నాకొక తాఖీదు బంపిరి. విద్యాశాఖాధికారులు నిబంధనల ప్రకారము పాఠశాల యొక్కడనున్నదో యక్కడకేబోయి పరీక్షింపవలెనుగాని మరియొక చోటునకు రమ్మనగూడదు. అట్టి నిబంధన లుండినప్పటికి సాహేబుగారు నిరంకుశాధికారముగల నవాబువలె నా పాఠశాలను మరియొక చోటునకు బంపుమని వ్రాసిరి. అది నిబంధనలకు విరుద్ధమేగాక, మాకు పోటీగ పని చేయుచున్న పాఠశాలకు బంపుట యాత్యగౌరవమునకు భంగమని నాకు దోచెను. అట్లు బంపుట నా కిష్టములేదనియు, నవసరమైన పక్షమున మరియొక చోటునకైన బంపెదనుగాని యా “టవును” స్కూలునకు మాత్రము బంపననియు, వారి హుకుమునకు జవాబువ్రాసి బంపితిని. ఆ జవాబు చూచుకొనగానే సాహేబుగారికి నాపై అగ్రహమువచ్చెను, కారణమేమవ, తాను గొప్ప మండలాధిపతిననియు, పాఠశాలను స్థాపించినవారు మండల విద్యాధికారుల నిగ్రహానుగ్రహములకు పాత్రులై యుండవలసిన యధమాధములనియు, నధికారుల హుకుములకు విరుద్ధముగ వ్రాయగూడదనియు, సాహేబుగారి యభిప్రాయము. వారితో సమాసాధికారులో, వారికంటె పై యధికారులో వారికి లిఖితపూర్వకమైన జాబులు వ్రాయవలెనుగాని మిక్కిలి యల్పులయిన ప్రాథమిక పాఠశాలా పరిపాలకులు లిఖితపూర్వకమైన సమాధానము పంపకూడదనియు, తెలియపరచవలసిన విషయమున్న పక్షమున ఖద్దనవెళ్ళి మనవి చేసుకొనవలెననియు వారి యభిప్రాయము. ఖద్దన వారితో నేను మనవిచేసికొనకపోవుట నాది తప్పట! నా వంటి యల్పుడు వారివంటి ప్రభువులకు జవాబువ్రాయుట యవమానకరమట! వ్రాసిన కాగితమునకు జవాబువ్రాయుట తప్పని నాకు తోచలేదు. అదివరకు సాహేబుగారికి నామీద యిష్టముగనుండెను. వారి యింటికి నేను తరుచుగ వెళ్లుచుండెడివాడను. వారు మిక్కిలి ప్రసన్నులై నాతో మాటలాడుచుండెడివారు. గత సంవత్సరమున వారణ్ణీరవ్యాధివలన బాధపడినప్పుడు నేను వెళ్ళి తరుచుగ వారి క్షేమ మరయుచుంటిని. అరయుటయేగాక, తగిన

వైద్యుని తీసికొనిరమ్మని వారు నన్ను కోరినపుడు, నా మిత్రుడును, ఘన వైద్యుడునైన దామెర్ల వెంకటరమణారావుగారిని దీసికొనిపోయి వారికి వైద్యము చేయించితిని. అది యుచితవైద్యముగాదు. సాహేబుగారు రమణారావుగారికి తగిన బహుమానము జేసిరి. మొత్తముమీద మేమిరువురము మిత్రులమేయని చెప్పవచ్చును. నా కాగితము వెళ్ళిన తరువాత మా మిత్రత్వము శత్రుత్వముక్రింద మారెను. వారికి నాపై నాగ్రహము కలిగినదని విని నేను వారి యింటికిబోయి వారి దర్శనము జేసితిని. వారు మునుపటివలెనే ప్రీతిపూర్వకముగ మాటలాడక, కఠినముగ మాటలాడ జొచ్చిరి. నా యభిప్రాయము ఖడ్గునవెళ్ళి వారికెందుకు మనవిచేసుకోలేదని వారు నన్నడిగిరి. అది తప్పని నే తలంపలేదనియు, మేము మాటిమాటికి యధికారుల యింద్లకు బండ్లుచేసుకొని పోవుటకు సంపన్నులముకామనియు, వినయముగ మనవి చేసితిని. నా మాటలు వారిని శాంతిపరచుటకుమారు మరింత కోపోద్దీపితుని జేసెను. ఎట్టెట్లో నేను వారికడ సెలవుదీసికొని యింటికి బోతిని.

ఆ మరునాటినుండి సాహేబుగారు మితిమీరిన కక్షసాధింపజొచ్చిరి. అందు మొదటిదేవునగా నాపాఠశాలను పాడుజేయుట. నాపాఠశాలలో వేలైన తప్పులున్నవేమో కనుగొని, విద్యాశాఖాధికారులకు వ్రాసి యది యంగీకారము బడయకుండిచేయవలెనని వారి సంకల్పము. ఆ సంకల్పముతో వారు ముందుగా మాకు తెలియజేయకుండా పాఠశాలకు హఠాత్తుగ నెన్నోసారులుపోయి చూచుచుండిరి, వారు పాఠశాలకు పోయినపుడెల్ల లక్ష్మీవతిగా రచ్చట నుండుటచేతను, పేర్కొనదగిన తప్పులేమియు గనపడక పోవుటచేతను, మున్నుతానుజేసిన యనుకూలమైన సిఫార్సున కెంత మాత్రము విరుద్ధముగ వ్రాయుటకు వీలులేక వారూరకుండిరి. కాని వారు దానితో సంతృప్తి జెందక తరుచుగ నామిత్రులకడకుపోయి నేను దుర్మార్గుడ ననియు, స్నేహపాశుడను గాననియు, యేమేమోజెప్పి వారి మనసులను కళంకితములు చేయసాగిరి. నాస్వభావమెరిగినవారు సాహేబుగారి మాటలను సరకుచేయరైరి.

నా స్నేహితులు నన్నెప్పటివలె నాదరించుటచేత తన మాటలు వని చేయలేదని సాహేబుగారికి నామీదకోపము ద్విగుణీకృతమయ్యెను. తన్ను నేనవమానము జేసినని నామీద దోషాలోపణముజేసి, జేబులో నొక పిస్తోలు పెట్టుకొని నేనొంటిగ దొరికినప్పుడు దానితో కాల్చి చంపెదన

నామిత్రులైన దామెర్ల వెంకటరమణారావుగారితో చెప్పిరట. ఆ ప్రతిజ్ఞ విని నేనెంతమాత్రము భయపడలేదు. నేను పట్టణములో నెప్పటివలెనే నాపనులమీద తిరుగుచుంటిని. వేయేల! ఆకోపావేశమున వారు మైమరచి పిచ్చివానివలె సంధరింపజొచ్చిరి. పైనుండివచ్చిన కాగితములుకాని. క్రింది వారి వద్దనుండి వచ్చెడి కాగితములుగాని. వారు జూచుట మానిరి. జూబుల విచ్చుటమానిరి. గుమాస్తాలచే వ్రాయబడిన కాగితములమీద సంతకములు చేయుటమానిరి. కార్యస్థానము నిద్రపోవుచుండెను. ఈస్థితినిగ్రహించి దొర తనమువారు సాహేబుగారిని కొన్నిమానములు బర్తరపు (సస్పెండ్) చేసిరి. ఆకాలమున రాజమహేంద్రవరములో నొక విశేషము జరిగెను. ప్రధమ శాస్త్రపరీక్షకు పేక్సియరు మహాకవి రచించిన “జూలియస్ సేజ” రను నింగ్లిషు నాటకము పఠనీయగ్ర ధముగ నిర్ణయింపబడెను, అప్పటి కళా శాలా ప్రధానాచార్యులైన స్టోనుదొరగారు నాటకమును విద్యార్థులకు నేర్పి వారిచే నాడించిరి. కళాశాలయే రంగస్థలము. అప్పుడు సాహేబుగారిొక పెద్దమనుష్యునియొద్ద నాటకమునకు భోగముదానిని తీసికొని రావచ్చునాయని యడిగిరట, కూడదని యా పెద్దమనిషి బదులుచెప్పగా దొరసానులు వచ్చుటలేదా? భోగముదేల రాకూడదని సాహేబుగారు మరల ప్రశ్నించి రట! ఆవార్తలా పెద్దమనుష్యుడు పూసగుచ్చినట్లు దొరగారితో చెప్పగా, దొరగారికి సాహేబుగారిమీద నెంతో నాగ్రహము గలిగెను. దానిఫలిత మేమనగా సాహేబుగారు, నాటకమునకు టికెట్టు కొన్నప్పటికిని సాహేబుగారిని లోపలికి రానీయవద్దని చెప్పి కళాశాల ముఖద్వారమువద్ద పోలీసువారిని దొరగారు కావలిబెట్టిరి. శ్రీ మోచర్ల రామచంద్రరావు గారును, మహమ్మదాజము సాహేబుగారును నాటకము చూచుటకై గుట్టపు బండినెక్కి వచ్చిరి, పోలీసువారు దొరగారి యజ్ఞను విన్నవించిరి. వెంటనే సాహేబుగారు నాగుర్రపుబండిమీదనే యింటికిపోయిరి. సాహేబు గారు దొరసానులను భోగముదానితో సమానము చేసిరని దొరగారు కోపించి యిట్లుచేసిరి. అయిదేసి రూపాయలు టికెట్టు కొనుక్కొని నేనును, లక్ష్మీపతిగారును నాటకమునకు పోయి చూచితిమి, నాటకము బాగుండెను. చంగారెడ్డిగారు నాటకములో “అంటోనీ” పాత్రను ధరించి మిక్కిలి హృదయంగమముగ నభినయించిరి. సాహేబుగారి స్థానమందు దొరతనమువారు గోదావరి మండల విద్యాశాఖాధికారి (అసిస్టెంట్ ఇన్ స్పెక్టరు ఆఫ్ స్కూల్స్) గా బరంపురం నివాసులైన చటర్జీగారిని బంపిరి.

వారు పరమ సాధువులు. మానసియులు. ఆయన పనిలో బ్రవేశించిన తరువాత మా పాఠశాలకు స్వయముగవచ్చి పరీక్షనడిపిరి ఈ విషయమున నేనాత్మగౌరవమును నిలుపుకొంటినని నామిత్రులు సంతోషించిరి.

1901 వ సంవత్సరము జూను నెలలో నాలుగవ గోదావరీమండల సభ యమలాపురములో జరిగెను. సభా ప్రతినిధులు గూరుచుండుటకు గావలసినన్ని బిల్లులమలాపురములో దొరకనందున, నాపాఠశాలలోని బిల్లులను కొన్నింటిని, నేను రహదారి పడవమీదవేసి యమలాపురము బంపితిని. ఆ సభకు నేనుకూడ పోయి యా మూడుదినములు నా మేనమామ యైన మల్లయ్యశాస్త్రిగారి యింట బసచేసితిని. గంజాము మండలములో నున్న శ్రీకాకళము మునిసిపాలిటీ కధ్యక్షుడైన శ్రీ తిమ్మరాజు శివరావు పంతులుగా రధ్యక్షత వహించిరి. శ్రీ గంజాము వేంకటరత్నము పంతులు గారు కూడ సభకు వచ్చియుండిరి. వారి ప్రోత్సాహముమీద నేనొక తీర్మానముమీద మాటలాడి సభలో పాల్గొంటిని. గోదావరీమండల సభ మొట్టమొదట కాకినాడలో న్యూపతి సుబ్బారావుపంతులుగారి యధ్యక్షతక్రింద జరిగెను. రెండవసభ 1896 వ సంవత్సరమున రాజమహేంద్రవరమున శ్రీ జంబులింగ మొదలియారుగారి యధ్యక్షతక్రింద జరిగెను. 1897 వ సంవత్సరమున నేలూరు పట్టణమున శ్రీ రెంటాల వెంకటసుబ్బారావుగారి యాధిపత్యమున మూడవసభ జరిగెను. ఆ సభకు నే బోవలేదు. 1898 వ సంవత్సరమున పనలపూడిలో శ్రీ కృత్తివెంటి పేర్రాజుగారి యధ్యక్షతక్రింద జరిగినట్లు యిదివరకే వ్రాసితిని. 1899 వ సంవత్సరమునను, 1900 వ సంవత్సరమునను మండలసభ మూయమై యెక్కడను జరుగలేదు. ఎట్లైతే యిదివరకు సభ యమలాపురములో జరిగెను. ఆ సభలో నేను కొన్నిపద్యములు చదివితిని. అవి “దేశోపకారి” పత్రికలో ప్రకటింపబడెను. ఆ పత్రికను మహారాజశ్రీ సత్యరాజు సీతారామయ్యగారు యేలూరులో నడిపిరి.

నా పాఠశాల విద్యార్థులవారి సమ్మతిని బడయుటకై గడచిన యేప్రియులు నెలలోనే దరఖాస్తుచేసినను నధికారులు దాని సంగీకరించి నట్లు జూలైవరకు నుత్తరువు రాలేదు. లోవరుసెకండరి పరీక్షకు దరఖాస్తు చేయవలసిన విద్యార్థులు యాగస్టులోనే దరఖాస్తులను తప్పక పంపవలెను. ఎంతకాలమునకును నుత్తరువులు రాకపోవుటచే నేనాగస్టునెలలో మా పాఠశాలను గురించి నుత్తరువులు పంపుమని దైర్యముగారికి తంతి

వార్త విచ్చితిని. పాఠశాల నంగీకరించితిమని తంతిములముగనే నాకు జవాబువచ్చెను. తరువాత కొన్నినాళ్ళకు దైరెక్టరుగారి కార్యస్థానమునుండి క్రమముగ విడిదయ్యితిమని సమాధానము వచ్చెను. ఈవిధముగ నాపాఠశాల 1901 వ సంవత్సరము విద్యాభ్యాసమునకు ముగిసి పరిశ్రమను. మా పాఠశాలను గురించి యిక్కడ నొకమాట వ్రాసెదను. దీనిపేరు “హిందూలోవరు సెకండరీ పాఠశాల”. స్థాపించిన నేను పేదవాడ నగుటచే, మాపాఠశాలగూడ పేదగనే యుండెను. చాలమంది పేదవిద్యార్థులు మా పాఠశాలలో చేరిరి. కొందరు విద్యార్థులు జీతమీయకుండను, కొందరు సగముజీత మిచ్చుకొనుచును, చదువుకొనుచుండిరి. మొత్తముమీద మా పాఠశాలలో విద్యార్థ్యాసముచేయు బాలురలో నూటికేదిమంది జీతమీయకుండ చదువుకొనువారే. “మంగలివానినిజూచి యెద్దు కాలు కుంటిన” దన్నమాట నిజము. నెలకు వేయిరూపాయలు సంపాదించుచున్న న్యాయవాది నాకిట్లు వర్తమాన మంపెను. “మాయిట నాభార్య మేనల్లుడొకడున్నాడు. అతనికి ధర్మార్థముగ నే నన్నము బెట్టుచున్నాను మీరు జీతములేకుండ చదువుచెప్పుడు.” పరమలోభియైన యాన్యాయవాదియొక్క స్థితియు, గుణము నేనెరుగుదును; కావున వారికోరిక నిరాకరించితిని. ఇదిగాక మరియొక యుదాహరణ గలగు. చిరకాలము తహసీలుదారు పని చేసి, లంచములు విశేషము పుచ్చుకొని, చాల ధనమార్జించి, యప్పుడు నెలకు నూరురూపాయలు లంచముదీసికొనుచున్న యొక గొప్ప గృహస్థుడు లక్ష్మీపతిగారికడకుబోయి భార్య తమ్ముడు మిక్కిలి పేదవాడనియు, వానికి జననీ జనకులు లేరనియు, వానికి తానుచిత్తముగ నన్నము బెట్టుచున్నాననియు, కావున వానికి సుచితముగ చదువు చెప్పవలసినదనియు కోరెను. లక్ష్మీపతిగారు “నాపెత్తనమేమియులేదు. జీతమువిషయమున నంతయు లక్ష్మీనరసింహముగారిదే” యని చెప్పి తప్పుకొనిరి అగృహస్థుడు నాకడకు వచ్చి నన్ను పీకుకొని దినలేదు. సత్రమున్నపక్షమున భాగ్యవంతులుగూడ, పూటకూళ్ళయింటిని పక్షమున డబ్బులు ఖర్చునని తేరగ నన్నముదొరికెడి సత్రములోనే భుజించిన ట్లుచితముగ చదువు చెప్పెడివారున్న పక్షమున సంపన్నులు సయితము తమబంధుగుల కుచితముగ చదువుచెప్పమని సిఫార్సు చేయునట్టి సీచదళ మనదేశములో నింకను పోలేదు. నెలకు నూరురూపాయలు జీతముపుచ్చుకొనిన ప్రధానోపాధ్యాయుడు మాపాఠశాలలో సుచితముగ పనిచేయుచున్నను, మిగిలిన యుపా

ధ్యాయులకు నెలనెలకు నీయవలసిన జీతము వసూలగుట కష్టముగ నుండెను. ఇక్కడ నాటకసమాజమును గురించి కొన్నిమాటలను వ్రాయవలెను.

రాజమహేంద్రవర హిందూనాటక సమాజమును 1889వ సంవత్సరమున శ్రీ ఇమానేని హనుమంతరావు నాయుడుగారు స్థాపించిరినియు, నాయుడుగారు టంగుటూరి ప్రకాశముగారు, మున్నగువారు ముఖ్య నటులుగ నుండిరినియు నీవరకే వ్రాసితిని. ఆసమాజము 1894వ సంవత్సరము వరకు నాటకములాడి నాట్యకళను పోషించి పేరువడసెను. అది మొదలుకొని, 1901వ సంవత్సరము వరకాసమాజమువారు నాటకములను ప్రయోగింపలేదు. హనుమంతరావు నాయుడుగారి కోరిక ననుసరించి నేను వారికి కొన్ని నాటకములను రచియించి యిచ్చితిని. వారు పెక్కుసారులు నా నాటకములను ప్రయోగించి మెప్పువడసిరి.

స్వీయ చరిత్రము

పదవ ప్రకరణము

నాటకసమాజ పునరుద్ధరణము

నాటకసమాజమును మరల నుద్ధరింపవలెనని హనుమంతరావు నాయుడుగారికిని, నయినవోలు తాతయ్యనాయుడుగారికిని, సుత్సాహము వుట్టెను. హనుమంతరావునాయుడుగారి కప్పటికి రమారమి యేబదిసంవత్సరములుండినను, వయసు హెచ్చినకొలది నాటకములమీది యుత్సాహము హెచ్చెనేగాని మందగింపలేదు. ఆయుత్సాహాన్ని సమీధలువేసి ప్రజ్వలంపజేసెనేగాని తాతయ్యనాయుడుగా రార్పలేదు. ఆయుత్సాహము పురస్కరించుకొని, హనుమంతరావునాయుడుగారు, నాటకసమాజమును మరల నుద్ధరించిరి. మొట్టమొదట నా “పారిజాతాపహరణ” నాటకమును, నవాబుదేవదీలో ప్రయోగించిరి. అప్పటికి ప్రకాశముగారు మునిసిపల్

సభ్యుడుగాను, న్యాయవాదిగను నుండుటచే నాటకములలో పాల్గొనుట మానిరి. కృత్తివెంటి నాగేశ్వరరావు, గాడిచర్ల రామమూర్తి, ప్రిపాత్రలు ధరింప నారంభించిరి. రాజమహేంద్రవరములోని కొందరు మహమ్మదీయ యువకులు, సమాజముగచేరి, హిందూస్తానీ నాటకము లాడదలచి, యిన్నీను పేటలోని కుమ్మరిగుంటయొద్ద నొక పాకవేసి, కొన్ని నాటకములు మాత్రమే ప్రయోగించి, మానివేసి, తమ పర్వశాల నమ్మజూపిరి. అప్పుడు హనుమంతరావునాయుడుగారు, సూరురూపాయల కాపాక క్రయమునకు దీసికొని, తాతయ్యనాయుడుగారి సహాయముచేత, నేడెనిమిది సంవత్సరములనుండి గాథనిద్రపోవుచున్న నాటకసమాజ కుంభకర్ణుని విశ్వప్రయత్నముమీద మేలుకొలిపిరి. హనుమంతరావునాయుడుగారు, మ్యూనిసిపలు పాఠశాలలో ప్రధానోపాధ్యాయులుగ నున్నందున పైయధికారు లేమందురో యని, సమాజకార్యములన్నియు తానే చక్కబెట్టుచున్నను, బహిరంగముగ తానే మేనేజరుగ నుండుట కిష్టములేక, తన ప్రియమిత్రుడనై, యొకరి తాబేదారుడుగాక, స్వతంత్రుడనైన, నన్ను బిలిచి సమాజమునకు ప్రెసిడెంటుగాను, మేనేజరుగాను నుండుమని కోరిరి. నాటకసమాజమన్న నాకు మిక్కిలి కుతూహలమే గావున వారికోరిక నే నంగీకరించితిని. మునుపటి కుమ్మరిగుంట యిప్పుడులేదు. మా నాటకపుపాకయున్న స్థలము బోధనాభ్యసన కళాశాల (టెయినింగ్ కాలేజీ) యావరణలో గలిపివేయ బడినది. కుళ్ళునీళ్ళ గుంటయైన కుమ్మరిగుంట పూడ్చివేయబడినది. ఆ తాటియాకుల పాకలో మా సమాజమువారనేకనాటకములను ప్రయోగించిరి. హనుమంతరావునాయుడుగారి యుత్సాహమునకు, శ్రీ సత్యవోలు గున్నేశ్వరరావుగారును, కృత్తివెంటి నాగేశ్వరరావుగారును తోడుపడిరి సమాజమునకు నేను ప్రెసిడెంటుగాను, గున్నేశ్వరరావుగారు వైసుప్రెసిడెంటుగాను నేర్పడితిమి. సమాజమువారు వచననాటకములేగాక, పద్య నాటకములుగూడ, నభినయింప నారంభించిరి. సమాజమువారు నా నాటకములేగాక యితర నాటకములుగూడ నాడనారంభించిరి. ఇతరనాటకము లివి. వీరేశలింగముగారి “కాకుంతలము”, “ఁత్నావళి”, “చమత్కార రత్నావళి”, “సత్యహరిశ్చంద్ర” నాటకము; వడ్డాది సుబ్బారాయుడుగారి “వేణీసంహారము”, “విక్రమోర్వశీయము”; ధర్మవరము రామకృష్ణ మాచార్యులవారి “చిత్రనళీయము” మొదలైనవి. నా నాటకములు “గయోపాఖ్యానము”, “పారిజాతాపహరణము”, “శ్రీరామజననము”,

“ ద్రౌపదీ పరిణయము ”, “ నల నాటకము ”, “ సీతాకళ్యాణము ”, మొదలైనవి. అప్పటికి “ ప్రసన్నయాదవ ” నాటకమును నేను వ్రాసియుండలేదు గనుక దానిపేరు చెప్పలేదు. ఈసర్వాయము పద్యములు చదువనేర్చిన యువకు లనేకులు మాసమాజములో చేరుటచే, మేము సరసమైన పద్యగద్యాత్మక నాటకములుగూడ ప్రదర్శింపగలిగితిమి. వచన భాగములో బాగుగ నభినయింపగలవారు శ్రీ హనుమంతరావునాయుడుగారు నయినవోలు తాతయ్యనాయుడుగారు. పద్యభాగములో నేర్పుతో నభినయింపగలవారు, దుర్గి గోపాలకృష్ణారావుగారు. ఈయన జిల్లాకోర్టులో గుమాస్తాగా నుండెడివారు. రెండవవారు నేతి సుబ్బయ్యగారు. ఈయన మ్యూనిసిపల్ పాఠశాలలో నుపాధ్యాయుడుగ నుండెడివారు. మూడవవారు పరిటాల వీరన్నగారు. ఇతనికి నుద్యోగమేమియులేదు ఈనాముదారు “రంగతిలక” మని చెప్పవచ్చును. వీరరస ప్రధానములగు పాత్రల నభినయింపవలసి వచ్చినప్పు డితనికితడే సాటి. “వేణీసంహార”ములో నశ్వత్థామపాత్రయు, “గయోపాఖ్యానము”లో నర్జునపాత్రయు, “ప్రసన్నయాదవము”లో నరకాసురునిపాత్రయు నీతడభినయించినప్పుడే చూడవలెను. దుర్గి గోపాలకృష్ణారావుగారు “వేణీసంహారము”లో ధర్మరాజుపాత్రను, “హరిశ్చంద్ర”లో హరిశ్చంద్రపాత్రయును, “ప్రసన్నయాదవ”, “గయోపాఖ్యాన”ములలో శ్రీకృష్ణపాత్రయు, “చిత్రసభీయము”లో నలపాత్రయు మిక్కిలి సొగసుగ నభినయించి ప్రేక్షకులను గంజింపజేసెడివారు. నేతి సుబ్బయ్యగారు మిక్కిలి శ్రావ్యముగ పద్యములు జదివి “వేణీసంహారము”లో దుర్యోధన పాత్రయును, “గయోపాఖ్యానము”లో గయనిపాత్రను, “కాకుత్స్థలము”లో దుష్యంతుని పాత్రను, “విక్రమోర్వశీయము”లో రాజుపాత్రను, శ్లాఘా పాత్రముగ నభినయించి సభాసదుల మెప్పుబడ నెడువాడు. గయోపాఖ్యానములో పద్యములు చేర్చకమునుపు, హనుమంతరావునాయుడుగారే గయని పాత్ర ధరించెడివారు. “వేణీసంహారము”లో సుందరకునిపాత్ర ధరించి, యా భాగము మహాద్భుతముగ నభినయించి, సభాసదులయొక్కయు, గ్రంథకర్తయైన శ్రీ వడ్డాది సుబ్బారాయుడుగారియొక్కయు, స్తోత్రములకు బాత్రులైరి. వీరుగాక తాతయ్యనాయుడుగారినిగూడ ప్రశంసింపవలెను. హనుమంతరావునాయుడుగారు పెద్దలై సుందరకునిపాత్ర ధరించుటమానిన తరువాత, తాతయ్యనాయుడుగారు రా పాత్రను ధరించి, గ్రంథమంతయు నొక్క తప్పులేకుండ వల్లించి, హనుమంతరావునాయుడుగారు రెంత బాగు!

నొప్పించిరో యంత బాగుగ వీరును నొప్పించిరి హాస్యరసప్రధానములగు పాత్రల నటించుటలో తాతయ్యనాయుడుగా రద్వీతీయుడు. ఇతడు “చిత్ర నళీయము”లో నెరుకలరాజై, “హరిశ్చంద్ర”లో వీరబాహుడై, “గయో పాఖ్యానము”లో కౌశికుడై, “పారిజాతాపహరణము”లో కైరవుడై చక్కగ నభినయించి సభాసదులను కడుపుబ్బ నవ్వించుచుండెడివాడు. నాటకభారమంతయు నతనిమీదనే యుండెడిదనుట సత్యమునకు దూరము గాదు. ఇతడు విద్యావంతుడుగాడు. కొంతకాలము ప్రాథమికపాఠశాలలలో నుపాధ్యాయుడు, పిమ్మట కొంతకాలము సాముకసరత్తులనేర్పెడి నుపాధ్యాయుడు. కాని గట్టిపట్టుదలయు శ్రద్ధయు గలవాడు. సామాజికబలందరకు విష్టుడై తలలో నాలుకవలె నుండెడివాడు. ఈవరకు చెప్పిన నటులుగాక, మన సమాజములో, సరిపల్లె కామేశ్వరరావుగారు, ధరణీప్రగడ వెంకట శివరావుగారు, సత్యవోలు గున్నేశ్వరరావుగారి తమ్ముడు బంగారురాజుగారు, చెరువు సోమయాజులుగారు. చంద్రపాటి సుబ్రహ్మణ్యముగారు మొదలగు వారుగూడ తమ కుచితములైన పాత్రలను ధరించెడివారు. 1902 వ సంవత్సరములో తురుమెళ్ళ వెంకటసుబ్బారావుగారుగూడ మా సమాజములో చేరి కొన్ని ప్రీ పాత్రలను ధరించెడివారు. ఆయన కొంతకాలము మా పాఠశాలలో నుపాధ్యాయుడుగగూడ పనిచేసెను. వీరుగాక సత్యవోలు లక్ష్మీపతిగారు, చెరుకుఖిల్లి వేంకటరామయ్యగారు, చిత్రపు వెంకట నరసింహారావుగారు, చల్లపల్లి బ్రహ్మజీరావుగారు, మోచర్ల సుంధర రామయ్యగారు, రాయవరపు రాఘమూర్తిగారు మొదలగువారు పాత్రలను ధరింపకయే సమాజములో సభ్యులుగనుండి, సమాజ కార్యనిర్వహణమందు నాకును గున్నేశ్వరరావుగారికిని, మిక్కిలి తోడ్పడుచుండిరి వారమున కొక నాటకము ప్రయోగించుచుంటిమి. ఆ సంవత్సరమున వర్షాకాలములో, సురభినాటకసమాజమువారు, రాజమహేంద్రవరమువచ్చి, మెరకవీధిలో నొకదొడ్డిలో దేరావేసి, కొన్ని నాటకము లాడిరి. ఆ సమాజములో ప్రీలు ప్రీ పాత్రలను, నొకప్పుడు పురుషపాత్రలనుగూడ ధరించి, రూపకములను ప్రదర్శించుటచే, వారి నాటకములు ఇనుల నాకర్షించెను. మూపై గిట్టనివారు కొందరు సురభినాటకములను, మా నాటకములనుపోల్చి పత్రికలలో మూపై దూషణపూర్వకములైన విమర్శలను చేయజొచ్చిరి. వాటిని మేము సరకు జేయక మా దారిని మేము నాటకము లాడుచుంటిమి. మా నాటకములో

బెడదకోట రమణయ్యగారను నతడు హాస్యము చెప్పుచుండెడివాడు. ఈయన హాస్యము జనరంజకముగాను సరసముగాను నుండెడిది.

ఈయన ప్రయిమరీ పరీక్షయందు కృతార్థుడై, మాపాఠశాలనుండి బోధనాభ్యసన పాఠశాలకుబోయి, బ్రయినింగయి, మ్యూనిసిపలవారి పరిపాలనలోనున్న ప్రాథమిక పాఠశాలలో నొకదాని యందుపాఠ్యాయుడై, వీరభద్రపురములో నిల్లవాకిలి సంపాదించుకొని విటీవల మృతినొందెను.

మా నాటకసమాజమువారు ప్రయోగించిన నాటకములకు ప్రేక్షకుల వలన సొమ్ము విశేషముగనే వచ్చుచుండెడిది. మొదట గున్నేశ్వరరావు గారు, తెరలవేయించుటకును దుస్తులు, సామానులను తయారుచేయించుటకును వేయిరూపాయలు పెట్టుబడిపెట్టి నాటకమువలన వచ్చు రాబడితో వారిఋణమును క్రమక్రమముగ వాయిదాలమీద తీర్చుకొనిరి. మా సమాజమునకు సత్యవోలు గున్నేశ్వరరావుగారును, సత్యవోలు లక్ష్మీపతిగారును రెండు కల్పవృక్షములవలె నుండిరి.

సమాజము వృద్ధిలోనుండగా మేము మరియొక ప్రదేశమునకు వెళ్ళి నాటకములాడవలెనని మాకు కుతూహలము పుట్టివది. ఆ యుబలాటము చేత మేము 1901 వ సంవత్సర మక్టోబరునెలలో పయనమై నరసాపురము వెళ్ళితిమి. ఒక రహదారి పడవ రాకపోకల కిరువదియైదు రూపాయలకు గుదుర్చుకొని, రమారమి యిరువదియైదు సామాజికులను తీసికొని నేను పోయితిని, హనుమంతరావునాయుడుగారు, సత్యవోలు లక్ష్మీపతిగారును మావెంటవచ్చిరి. నరసాపురములో పెద్దకాలువయొడ్డనున్న లోకలుఫాడు సత్రములో బసచేసితిమి. వంటచేయుటకై ఒక వంట బ్రాహ్మణుని గుదుర్చుకొంటిమి. యంబిరుమన్నారు కోవెలకు త్తరముగనున్న దేవిదీప్తలములోనున్న పాక మాకుదొరికెను. అక్కడ రెండు నాటకములాడితిమి, మొదటిది నా "పారిజాతాపరణ" నాటకము. రెండవది "గయే పాఖ్యానము". నాటకములు రక్తికట్టెనుగాని, మే మనుకున్నంత విశేషధనమురాలేదు. రెండునాటకములకు మొత్తంమీద నూటయేబదిరూపాయల వచ్చెను. ఆసొమ్ము ఖర్చులకే సరిపోయెనుగాని మాకేమియుమిగులలేదు.

ఆ సంవత్సరము డిశంబరు నెలలో గుంటూరు ప్రధమ నాటకసమాజమువారు మాపురమువచ్చి, మా నాటకపాక యద్దెకుపుచ్చుకొని నాటకమువారి సత్రములో బసచేసి, కొన్ని నాటకములు ప్రయోగించిరి, వాటిదర్శనములు ప్రజానురంజకములై దర్శనీయములై యుండెను. వారి

“శాకుంతలము”, “వేణీసంహారము”, “చిత్రనళియము”, “సారంగధర” నాటకము, “సునందినీ పరిణయము” మొదలగునవి ప్రయోగించిరి. హరి ప్రసాదరావుగారు కథానాయక పాత్రను, హనుమంతరావుగారను మాధ్వయువకుడు కథానాయిక పాత్రను ధరించి. యెల్లవారల మెప్పును వడసిరి. ఈసమాజమువారు మున్నొకసారి 1884వ సంవత్సరము డిశంబరులో వచ్చి, వచన నాటకములు ప్రయోగించి పురజనులచేత గౌరవింపబడి వెళ్ళిరి. ఈ పర్యాయము పీరు పద్యగర్భితములైన మహానాటకములను మిక్కిలి నిపుణతతో ప్రయోగించి ప్రఖ్యాతిగాంచి వెళ్ళిరి. వారిలో హరి ప్రసాదరావుగారు సుప్రసిద్ధ నటులు. గానవిశారదులు. వారిచేతనే యీ సమాజమునకు మిక్కిలి పేరువచ్చెను.

మా నాటకసమాజమువారు నాటకములాడుట వట్టి సరదాకొరకే గాదు. కొంత వరోపకారము చేయుచుండిరనుట గర్వోక్తిగాదు కొందరి విద్యార్థులకు జీతములిచ్చి మేము చదువు చెప్పించుచుంటిమి. కొందరు పాత్రధారులకు జీతములిచ్చి వారిని ఖోషించుచుంటిమి. ఒకరిద్దరికి వివాహములు చేసితిమి. బెడదకోట రమణయ్యగారి గృహనిర్మాణమునకు గొంత సహాయముచేసితిమి. హరికథాకాలక్షేపమునందు మిక్కిలి ప్రసిద్ధికెక్కిన అనంతరామ భాగవతారు, రాజమహేంద్రవరము రాగా వారిని, మా నాటకశాల కొహ్వనించి, యొకనాటి మధ్యాహ్నమున వారిచే హరికథ చెప్పించి వారికి నూటపదియారు రూపాయలను బహుమానముగ నిచ్చితిమి. ఆంధ్రదేశ గాయకులలో మేటియై, మిక్కిలి నిపుణతతో ఫిడేలు వాయించి, దేశ ప్రఖ్యాతిగాంచిన కోటయ్యదేవరగారిని రప్పించి, మా నాటకశాలలో నొక పాటకచేరీచేయించి, వారికి నూటపదియారురూపాయలను బహుమానమిచ్చి, గౌరవించితిమి. బిపినుచంద్రపాలుగారు రాజమహేంద్రవరము వచ్చినపుడు, వారి యువ్యవమునకు తోడ్పడదలచి, మా నాటకశాలలో “వేణీసంహార” నాటకము ప్రయోగించి, దానివలన వచ్చిన సొమ్ము నూటయేబదిరూపాయలు నేనే స్వయముగ దీసికొని, పాలుగారి బసకుపోయి వారికొసొమ్ము సమర్పించితిని. పాలుగారు కృతజ్ఞతాపూర్వకముగ నాసొమ్ము నందుకొని “దీనివలన నా ప్రయాణము మరికొంతదూరము సాగును” అని యింగ్లీషులో పలికిరి. ఒకసారి, నాటకశాలలో సామాజికుల యానందముకొరకు, దాసరిభాగవతులచే, భాగవతము కట్టించి, సముచితముగ వారిని సమ్మానించితిమి. నాటకశాలలో నప్పుడప్పుడు, విందులు గావించుకొని వినో

దించుచుండెడివారము. అత్యగౌరవముగూడ సామాజికులు కాపాడుకొను చుండెడివారు. అల్లరి జరుగకుండ జాగ్రత్త పెట్టెదమను వంకమీద, పోలీసు జవానులు టిక్కెట్లులేకుండ నాటకశాలలో ప్రవేశించి, నాటకములు చూచు చుండెడివారు. మంచి నాటకము లాడినప్పుడు నాటకశాల జనముతో మిక్కిలి క్రిక్కిరిసియుండెడిది. అట్టి సమయమున పోలీసువారు కొంత స్థల మాక్రమించుటచే, టిక్కెట్లుకొని నాటకము చూడవచ్చినవారు స్థలములేక వెడలిపోవుచుండిరి. ఇందువలన మాకు కొంతనష్టము వచ్చుచుండెడిది. ఇది కనిపెట్టి, మా సభ్యులలో నొకడు, నాటకశాలలో బ్రవేశించిన పోలీసు భటుల నెంబర్లు వ్రాసుకొని, యా నెంబర్లను ప్రకటనార్థ మొకపత్రికకు పంపెను. అవి పత్రికలలో ప్రకటింపబడగానే పై యధికారులు వారిని గట్టిగ మందలించిరి. నాటనుండి మా నాటకశాలమీదికి మాయూరి పోలీసుల దండయాత్రలు తగ్గెను.

తాటియాకుల పాకలో నాటకములు వేయుటచేత నెప్పుడైన నగ్ని ప్రమాదము గలుగునేమోయని, మా మనసులో భయము గలుగుచుండెను. శ్రీ సత్యవోలు లక్ష్మీపతిగారు మాకాభయమును దీర్చిరి. ఇన్నీసుపేటలో, నాగులచెరువు వీధిని, లక్ష్మీపతిగారికి రమారమి 2,000 గజములు వైశాల్యముగల కాశీస్థలముగలదు. మా నాటకసమాజము నిమిత్తము లక్ష్మీపతిగారాస్థలమున, పెంకుటి నాటకశాల నొకదానినిగట్టించి మాకిచ్చిరి. నెలకు యిరువదిరూపాయ లద్దెక్రింద మేము వారికిచ్చునట్లు లక్ష్మీపతిగారు విర్ణయించిరి. మేము లక్ష్మీపతిగారి కొక్కనెల యద్దెనైన సరిగ నిచ్చినట్టి పాపమున బోలేదు. డబ్బున్నప్పు డిచ్చెడివారము. లేనప్పు డూరకుండెడివారము. ఆ భవనమునకు లక్ష్మీపతిగారు రమారమీ రెండువేలరూపాయలు ఖర్చు పెట్టిరి. వారికి మా వలన వడ్డీయైన గిట్టలేదు. అద్దె ముట్టకపోయినను లక్ష్మీపతిగారు సమాజములో నొక సభ్యుడగుటచే, దానిమీది యభిమానము చేత, మమ్ము నొక్క యద్దె నడుగలేదు. ఈభవనము 1902వ సం॥రమున ప్రారంభింపబడి 1903వ సంవత్సరమున ముగింపబడెను. ఆ గృహప్రవేశ మహోత్సవమును జరుపుటకు రావుబహదూరు కందుకూరి వీరేశలింగము గారి నడిగితిని. ఆ పంతులుగారు వచ్చుటకు వీలులేక, యా కార్యము నెరవేర్చుటకై శ్రీ కనుపర్తి శ్రీరాములుగారిని బంపిరి. వారువచ్చి యా కార్యమును నెరవేర్చిరి. నాటనుండి మే మా భవనమును సమాజమున్నంత కాలము సొంతభవనముగానే భావించి మెలగితిమి.

నాకు మొదటినుండియు నేవో కొన్ని పాఠశాలలు పెట్టవలెనని మిక్కిలి కుతూహలముగనుండెను. ఆ కుతూహలముచేతను, నాకు కొంత లాభముండనను నాశచేతను, హిందూ లోవరు సెకండరీ పాఠశాలను స్థాపించితిని. నా కుతూహలము పరిపూర్ణముగ నెరవేరనందున, నేనున్నత పాఠశాలగూడ స్థాపింపదలచితిని. ఇట్లు పాఠశాలలు స్థాపించుటవలన దేశమునకు రెండు లాభములు గలుగునని నా యభిప్రాయము. చిన్నవో పెద్దవో పది యుద్యోగము లుండునుగనుక, పదిమంది కుద్యోగములు దొరకిన, మనదేశములో మిక్కిలి ప్రబలముగనున్న నిరుద్యోగసమస్య కొంతవరకు సాధింపబడును. గవర్నమెంటువారి పాఠశాలలోను, బోర్డు మునిసిపల్ పాఠశాలలలోను, విద్యార్థుల కుచితముగ విద్యగరవు నాచార మాదినములలో నంతరించినందున, నిరుపేద బాలకులు మా పాఠశాలలలో జదువుకొని బాగుపడవచ్చును. గ్రాంటు మొదలగు వానివలన స్థాపకుల కే స్వల్పలాభమైన గలుగవచ్చును. ఈయుద్దేశములు మూడును మనస్సున మల్లడిగాన, నేను మధ్యమపాఠశాల స్థాపించి- దానితో సంతుష్టిజెందక యున్నత పాఠశాల స్థాపింపవలెనని 1902 వ సంవత్సర ప్రారంభమున నాల్గవఫారము (IVth Form) బెట్టితిని. అతరగతి నా లోవరు సెకండరీ పాఠశాలా భవనమునబెట్టక, నా పాఠశాలా భవనముయొక్క దొడ్డిగుమ్మ మున కెదురుగనున్న మహమ్మదీయుల కచేరీసావిడి యద్దెకువుచ్చుకొని, యాతరగతి నందు నెలకొల్పితిని. బాలకులు ప్రోత్సాహకరముగానే చేరిరి. గత సంవత్సరమున మా పాఠశాలనుండి లోవరు సెకండరీ పరీక్షకుబోయి గృతార్థులైనవారు కొందరు, వారుగాక పైవారు కొందరు, మా క్రొత్త తరగతిలోచేరి, నా పూనిక నెరవేర్చిరి. చాలచాలమునుండి నాకు మిత్రు డును, సంఘ సంస్కరణాది విషయములలో నాతో నేకీభవించువాడును, సజ్జనుడునునైన రామాప్రగడ వేంకట రామయ్యగారి నా తరగతి కుపాధ్యాయుడుగ, నెలకు ముప్పదిరూపాయలు జీతముమీద, నియోగించితిని. ఆయన యప్పటి ప్రథమశాస్త్ర (F. A) పరీక్షయందు గృతార్థులై, గత సంవత్సరమందు బోధనాభ్యసన కళాశాలలో బోధన విధానమును నేర్పు కొని, యుపాధ్యాయపదవికి యోగ్యతను సంపాదించిన యువకుడు. ప్రకృతిశాస్త్ర మైచ్చికముగ దీసికొని పట్టపరీక్షకు కొంతకాలము చదివిన బుద్ధిశాలి. నాల్గవతరగతి కాయన ప్రకృతిశాస్త్రమును గణితమును బోధించు చుండెడివాడు. ఆయనకన్న వయసుచేతను ననుభవముచేతను లక్ష్మీవతి

గారు పెద్దలగుటచే, నాల్గవతరగతి కింగ్గీ షుపాఠము బోధింపుమని లక్ష్మీపతి గారిని గోరితిని. వారు నాకోరికను నిరాకరింపక యట్లుచేసిరి.

ఈ క్రొత్త తరగతి నెలకొల్పుటచే నాకు గొన్ని క్రొత్త చిక్కులు సంభవించినవి. ఉన్నతపాఠశాల యొకటి బట్టణమున బయలుదేరినయెడల బోధనాభ్యసన కళాశాలకు నష్టము కలుగునని, కళాశాలా ప్రధానోపాధ్యాయులకును సహాయోపాధ్యాయులకును భయము. అప్పటి కళాశాలాధ్యక్షులు మార్కు హంటరు దొరగారు తమ యభిప్రాయమును, నాడుత్తర సర్దారులపాఠశాలల పరీక్షాధికారియైన విలియమ్సుపిళ్లగారికి వ్రాసిరి. పిళ్లగారు దాక్షిణాత్యులు. క్రైస్తవులు. నా పాఠశాలకంటె ముందే మా పట్టణమున మిషను వారొక యున్నత పాఠశాల స్థాపించిరి. వారు నాలుగైదారు ఫారముల నొక్కసారే స్థాపించిరి. బోధనాభ్యసన కళాశాలలోని, యున్నతపాఠశాలలో గల విద్యార్థులు, చాలమంది సర్టిఫికేటులను దీసికొనకుండపోయి, మిషను పాఠశాలలో చేరిరి. అందువలన దొరతనమువారి పాఠశాలకు కొంత నష్టముకలిగెను, మా పాఠశాలలో నాల్గవతరగతి యొక్కటే స్థాపించితిని కావున, దొరతనమువారి పాఠశాలకు, మా పాఠశాలవలన నష్టముకలుగలేదు. అయినను హంటరుదొరగారు మా మీదగాని, మిషనువారిమీదగాని గట్టిగ వ్రాయకపోవుట చేతను, విలియమ్సు పిళ్లగారికి మిషనువారిమీద భక్తి యుండుటచేతను, పిళ్లగారు మా మీద చేసినంత ధూకుడు మిషనువారిమీద చేసినట్లు కనబడదు. వారి కోపమునకు నే నెంత మాత్రము లెక్కసేయక యెప్పటిలాగున నడుపుచుంటిని. నా పాఠశాలలోని నాలుగవ ఫారము దీసి వేయవలసినదనియు, నట్లు దీసివేయనియెడల నా లోవరు సెకండరీ పాఠశాలకు మునుపిచ్చిన సమ్మతిని లాగివేయించెదననియు, బెదరించుచు మా పిళ్లగారు నాకు వ్రాయించుచువచ్చిరి ఆ బెదరింపులను నేను లెక్కసేయక నాల్గవఫారము జరుపుచునే యుంటిని. మా పాఠశాలలో నే నా సంవత్సరము రాయవరపు రామమూర్తిగారిని, తురుమెళ్ళ వెంకట సుబ్బారావుగారిని కూడ నుపాధ్యాయులుగ నియమించితిని. కొందరు బాలరా సంవత్సర మధికముగ చేరుటచే వీరి నిద్దరిని నియోగింపవలసి వచ్చెను.

ఆసంవత్సరమున (శుభకృత్, 1902) నా మామగారు పురాణపండ వెంకటదీక్షితులుగారు తణుకుతాలూకా కాకరపర్రుగ్రామములో మృతి నొందిరి. నాభార్యను ముందుగ నక్కడకుబంపి, బంధుపరామర్శకై

పిమ్మట నే నాయూరుబోయి, పండ్రెండుదినములు ముగియగానే మరల రాజమహేంద్రవరము వెళ్ళితిని.

హిందూదేశముయొక్క రాజకీయములను, నాయకులు చర్చించి, దొరతనమువారికి విన్నవించుటకై దేశీయమహాసభ (ఇండియన్ నేషనల్ కాంగ్రెస్) పుట్టినదిగదా! చెన్నరాష్ట్రము, బొంబాయిరాష్ట్రము, పంజాబు రాష్ట్రము, అలహాబాదురాష్ట్రము, బంగాళా రాష్ట్రము మున్నగు భాగముల సమస్యలు విచారించుటకై యాయా రాష్ట్రముల సభలేర్పడెను. ప్రతిరాష్ట్ర సభయు నేడాదికొకసారి యేదోయొక ముఖ్యపట్టణములో సమావేశమగు చుండును. చెన్నరాష్ట్రమహాసభగూడ నేదోయొక పట్టణములో సమావేశమై వ్యవహరించుచుండును. 1902 వ సంవత్సరమున మన చెన్నరాష్ట్రసభ, జూనునెలలో కాకినాడ పట్టణమున సమావేశమయ్యెను. సుప్రసిద్ధ న్యాయ వాదులు, దేశసేవకులునైన, కృత్తివెంటి పేర్రాజుపంతులుగారు సన్మాన సంఘాధ్యక్షులైరి. హిందూపత్రికాసంస్థాపకులును, రాజ్యాంగవ్యవహార వేత్తలునైన, జి. సుబ్రహ్మణ్యమయ్యగారు రాజకీయసభ కధ్యక్షులైరి. ఆసభకు రాజమహేంద్రవరమునుండి నేనును, నామిత్రుడు రాయవరపు రామమూర్తియు, వెళ్ళితిమి. ఆసభ మూడుదినములు జరిగెను. నాల్గవ దినమున రాష్ట్రీయసంఘసంస్కరణసభ జరిగెను. చెన్నపురినుండివచ్చి, రావుబహదూరు కందుకూరివీరేశలింగముపంతులుగారు, సంస్కరణసభాధ్యక్షతవహించిరి. ఈసభజరిగినపిదప మహారాజశ్రీ దుగ్గిరాల వెంకటసూర్య ప్రకాశరావుగారు వీరేశలింగముగారి కొకనాటిరాత్రి విందుచేసిరి. శ్రీ ప్రకాశ రావుగారు సంస్కరణప్రియులు. వీరేశలింగముగారియెడ మిక్కిలి భక్తిగలవారు. ఆయన పట్టపరీక్షెసిద్ధులై జిల్లాకలెక్టరుగారి కచేరీలో నుద్యోగములోనుండిరి. ఆయన నిర్భయముగ వీరేశలింగముగారితో భోజనము చేయుచుండెడివారు. ఈయన తమకాలమును వ్యర్థపరుపక, హిందూదేశ సంబంధమైన యార్థిక, సాంఘిక సమస్యలను నాలోచించి, వాటిలో ప్రజ్ఞ సంపాదించినవారు. మనప్రాంతములనుండి శాసననిర్మాణసభలకు సభ్యులై వెళ్ళిన మహాపురుషులకు, ప్రకాశరావుగారనేక సమస్యలలో, నమూనాముఖ్యములైన సలహాలనిచ్చెడివారు. ఈయన మహావక్త. ఏసమస్యనుగూర్చియైన గంటలకొంది కంచుమ్రోగినట్లు వాగ్దోరణిగలిగి, సుపన్యసింపగలరు. ఈయన పెండలకడ పించునుపుచ్చుకొని తనకాలము దేశసేవక్రింద నుపయోగపరచుచున్నారు. మండలపక్షమున ప్రకాశరావుగారు ప్రతినిధులై

శాసననిర్మాణసభకు సభ్యులై వెళ్ళిన, నెంతోబాగుండును. అట్లాకసారియైన జరుగకపోవుట మిక్కిలి శోచనీయము. వీరేశలింగముగారికి చేసినవిందునకు, ప్రకాశరావుగారు నన్నును, రాయవరపు రామమూర్తినిగూడ నాహ్వానించినందున, మేమిరువురము విందునకుబోయి వీరేశలింగముగారి పంక్తిని భోజనముచేసితిమి. వీరేశలింగముగారిపంక్తిని భోజనముచేయుటకు నాకిదియే మొదటిసారిగాదు. వీరేశలింగముగారు చెన్నపురికి వెళ్ళకమునుపే వారు రాజమహేంద్రవరములోనుండగానే, నేనును రామమూర్తియు వారి పంక్తిని భోజనముచేసితిమి. కాకినాడలో జరిగిన విందునకు బోవలదని నన్నును, రామమూర్తిని, రాజమహేంద్రవరమునుండి వచ్చిన ప్రతినిధులు కొందరు సలహాచెప్పిరిగాని, వారిసలహా నిరాకరించి మేము విందునకు బోతిమి. దీనివలననే నొకగొప్ప వీరుడనని చెప్పుటకుగాదు. సంస్కరణము నందభిమానము, మహాసంస్కర్తలయెడ గౌరవమునుగలదని చెప్పుటకే యీస్వల్పవిషయము వ్రాసితిని.

రాజమహేంద్రవరము నుండి కాకినాడకు నేను బోనందుకు శ్రీ పోలవరము జమీందారుగారికి నామీదనుదయించిన కోపమప్పటికి మూడుసంవత్సరములై నను, లేకమైన డిందుపడలేదు. 1912 వ సంవత్సరము వేసవికాలపు నెలపులలో మాసమాజమువారికి కాకినాడలో నాటకములు ప్రయోగింపవలెనని కుతూహలముకలిగెను నాకు మిత్రులును, మాసమాజసభ్యులునైన, శ్రీ చెరుకుమల్లి వేంకటరామయ్యగారికి. కాకినాడలో చాలమంది మిత్రులుగలరు. ఆకారణమున మానాటక ప్రయోగములకొరకు దగుప్రయత్నముచేయవలసినదని, నేను వెంకటరామయ్యగారిని కాకినాడ పంపితిని. వెంకటరామయ్యగారు కాకినాడవెళ్ళి యొక గొప్ప గృహస్థుని కలుసుకొని, మాసమాజమువారి సంకల్పముచెప్పి, మాకు సహాయముచేయుమని కోరిరి. మహాపురుషుడైన యాగొప్ప గృహస్థుడు, శ్రీ పోలవరము జమీందారుగారిలో మాసమాజము సంకల్పము నెరింగించిరట, వెంటనే జమీందారుగారు దానికి లక్ష్మీనరసింహముగారధ్యక్షులుగనున్నారుగనుక, దానికి నేనేవిధమైన సహాయమును చేయక పోవుటయేగాక వారికవకారము చేసెదనని యామిత్రునితో పలికిరట. ఆ గృహస్థుడా వాక్యములను వెంకటరామయ్యగారి కెరింగించిరి. వెంకటరామయ్యగారు జమీందారుగారి మాటలకు మిక్కిలి విస్మయమంది, నిరుత్సాహులై రాజమహేంద్రవరమువచ్చి, మాకావార్త నెరింగించిరి. నాటక

సమాజములో సుందరులు, సుకుమారులునైన యనేకజాలకులుగలరు. వారి కేయపాయము వచ్చునోయని కాకినాడ ప్రయాణముమానితిని.

“సరస్వతీ” పత్రికకు నేను ప్రతిమాసము భాగములుగ “సౌందర్య తిలక” వ్రాసి పంపుచుంటిని. జమీందారుగారు గ్రంథము రెండుభాగములుగ ముద్రింపించిరి. కాని వారు నాకు కొన్ని ప్రతులైనను నియ్యలేదు. నేను నా మిత్రునియొద్ద కొంత ఋణముజేసి, జమీందారిగారియొద్ద పుస్తకములన్నియు, క్రయమునకు దీసికొంటిని. ఇంతతో వారి యాగ్రహ మడగలేదు. శ్రీ పేరి నారాయణమూర్తిగారు బి. యల్. పరీక్షలో గృతార్థులై కాకినాడలో న్యాయవాదిగ కొంతకాలము పనిచేసిరి జమీందారుగారు వారిచేత నొక రిజిస్టరునోటిను నిప్పించిరి. అందులోని విషయము లివి. 1898 వ సంవత్సరమున “సరస్వతీ” పత్రిక స్థాపించినకాలమున నా కుచితముగ వారూపందల రూపాయలనిచ్చి, ఆ రూపాయలను నాకు బదులిచ్చినట్లును, త్వరలో నాసొమ్ము తీర్చనియెడల నామీద దావా చేయ బడునట్లును, నారాయణమూర్తిగారు నోటిసులో వ్రాసిరి. ఆజ్ఞాబునకు వెంటనే ప్రత్యుత్తరమిచ్చితిని. అందులోని విషయములివి, జమీందారుగారు నా కారుపందల రూపాయలిచ్చినమాటి నిజమే. కాని వారు నాకా సొమ్ము సుచితముగ నిచ్చిరేగాని, బదులివ్వలేదు “సరస్వతీ” పత్రిక స్థాపించి మేమిరువురము దానిని నడుపునట్లు నియమించుకొంటిమి. నా యుద్యోగము జమీందారుగారు మానిపించి నాకున్న ఋణములు దీర్చు కొనుటకై నాకా సొమ్ము సుచితముగనిచ్చిరి బదులిచ్చినపక్షమున నోటో పత్రమో నుండియుండును. నిజస్థితియిది. తరువాత మీ చిత్తమువచ్చినట్లు చేయుడు. నాజాబు చేరినతరువాత జమీందారుగారు నారాయణమూర్తిగారు కూడ మిన్నకుండిరి. దావాచేయుటకు సాహసింపరైరి.

వీరేశలింగముగారు చెన్నపురి వెళ్ళినతరువాత రాజమహేంద్రవరములో వితంతు వివాహములు మందగించెను. వివాహములు మిక్కిలి సక్రమముగ జరుగుచుండెను. ఆవిషయమైన యత్సాహము నాకును, శ్రీ కుందూరు వేంకటరత్నముగారికిని, రామాప్రగడ వేంకట రామయ్యగారికిని, గొంతవరకు నిలిచియున్నందున, మేమావిషయమై శత్యమైనంత వరకు నిండుక ప్రయత్నము చేయుచుంటిమి. అదినములలో శ్రీ పెద్దాడ సాంబశివరావుగారును, దొరతనమువారి కళాశాలలో సుపాధ్యాయులైన అరవపల్లి సుబ్బారావుగారును, ప్రణతార్థి హరయ్యరుగారును, రవంత

ప్రోత్సాహము గలిగించుచుండిరి. వారందరిలోను సంఘ సంస్కరణ విషయమున మా కరవపల్లి సుబ్బారావుగారే ముఖ్యులు. సుబ్బారావుగారికి సంఘ సంస్కరణముపై సంతకరణకుద్దియైన యభిమానముగలదు. మేమా సంవత్సరము (1902) మూడు వితంతు వివాహములు జరిపితిమి. అందు మొదటిది నాళ్ళచెరువు కృష్ణారావుగారి వివాహము. ఈయన కృష్ణవేణమ్మయను నొక వితంతువును వివాహమాడెను. కృష్ణారావుగారంతకు మున్నొక వితంతువునే పెండ్లియాడిరి. ఆమె చనిపోవుటచేత రెండవసారికూడ వితంతువునే పెండ్లియాడిరి. రెండవవివాహము డేరము వెంకటేశ్వర్లుగారిది. ఈయన వైదిక బ్రాహ్మణుడు. అబ్బరాజువారి యాశుపక్షమైన శేషమ్మయను నియోగి వితంతువును, కుందూరు వేంకట రత్నముగారును నేను ప్రయత్నించి పెండ్లిచేసితిమి. 'ఈ వెంకటేశ్వర్లు గారు, చాలకాలము హొర్మోనియములు తయారుచేసి విక్రయించి గౌరవ ముగ జీవించిరి. మూడవది భట్టిప్రోలు శరభయ్యగారిది. ఈ శరభయ్య గారు రాజేశ్వరియను వితంతువును పెండ్లియాడిరి. భార్యాభర్త లిరువురును నియోగులు. ఉన్నవ లక్ష్మీనారాయణగారు బందరునుండి యీ వధూవరు లను దీసికొనివచ్చిరి. శరభయ్యగారు రమారమి పదునెనిమిది సంవత్సర ముల పయసుకలవాడు. రాజేశ్వరమ్మ పదమూడు సంవత్సరముల పయసు కల బాలిక. ఈ వివాహము మేము మా మిత్రుడైన తణుకు చలపతిరావు గారియింట చేసితిమి. ఈపెండ్లికి చాలమంది వచ్చిరి. వివాహమైన తరువాత శ్రీ అరవపల్లి సుబ్బారావుగారు వివాహమును మెచ్చుకొనుచు నింగ్లీషులో నుపన్యసించిరి. ప్రణుతార్థి హరయ్యరుగారు పెద్దాడ సాంబ శివరావుగారుకూడ వచ్చిరి. పెండ్లియైన మరునాటిరాత్రి యూరేగింపుకూడ జరిగెను. కాని యీ వివాహము దంపతులకు సుఖప్రదముగాక దుఃఖ ప్రదమయ్యెను. భార్యాభర్తలకు మనసులు కలియలేదు. కాపురము పొత్తు చేయవలెనని వీరేశలింగముగారు మొదలగువారు బహుప్రయత్నములు చేసిరిగాని సాగలేదు. తుదకు శరభయ్యగారు భార్యను వదలివేసి దేశాంతరము వెళ్ళిరి. ఈ దంపతులకొక కుమారుడు కలిగెను. రాజేశ్వరమ్మ ప్రవేశపరీక్షయందు కృతార్థురాలై, బోధనాభ్యసనమునొంది, దొరతనము వారి బాలికాపాఠశాలలో పనిచేసి, ప్రస్తుతము విశాఖపట్టణములో నెలకు నూరురూపాయలు జీతము తెచ్చుకొనుచు తన కుమారునికి విద్య చెప్పించు కొనుచున్నది.

1902 వ సంవత్సరమున నేను, నా మిత్రుడైన తల్లాప్రగడ చలపతి రావుగారి కుమారుడైన నరసింహారావు వివాహమునకు, చాపట్ల వెళ్ళితిని. దేశరాజు కృష్ణయ్యగారి కుమార్తెను నరసింహారావున కిచ్చిరి. ఆ సమయమున నాకు దేశరాజు కృష్ణయ్యగారితోను, వారి యన్నగారైన సీతారామారావుగారితోను, పరిచయ మయ్యెను. సంఘ సంస్కరణమందు మహాపీరుడైన దేశరాజు పెదబాపయ్యగారితో, నా కచ్చటనే ప్రథమ పరిచయమయ్యెను. ఈ పరిచయము నా కాయనతో, నాయన జీవితాంతము వరకు మైత్రియై వర్ధిల్లెను. ఆ సంవత్సరమున నేను నా మిత్రుడైన చెరుకు మిల్లి వేంకటరామయ్యగారి తమ్ముడు అనంతరావు వివాహమునకు ర్యాలి గ్రామము వెళ్ళితిని. ఆ వివాహమునకు బోగముమేళము పెట్టబడెను. వివాహమునకు వెళ్ళినను మేళమునకు నే నొక్కసారియైన వెళ్ళలేదు. తుదకు వేశ్యల పాటకచేరీ కైనను రమ్మని వేంకట్రామయ్యగారు నన్ను బ్రతిమాలిరి. కాని నేను దానికిని వెళ్ళలేదు. అంతకు ముందే నేను వేశ్యల యాటపాటలకు పోనని ప్రమాణపత్రముమీద సంతకముచేసి వీరేశలింగముగారి కిచ్చితిని. కావున నేను నాట్యమునకుగాని, గానమునకుగాని వెళ్ళలేదు. ఆ వివాహ దినములలో నేను వెంపటి వెంకటశాస్త్రిగారను నొక వండితునితో స్నేహముచేసి వారితో కాలక్షేపము చేసితిని. ఈ నియమము నేను యావజ్జీవము పాటించుచున్నాను. ఇందుకు మరియొక యుదాహరణము చెప్పెదను. రాజా తమ్ములవల్లి రామారావుగారి కుమారుడు, వరదారావుగారు సబుజ్జిగ రాజమహేంద్రవరము వచ్చిరి. ఆయన సంగీతప్రియుడు. చెన్నపురమందు “ధన” మను వేశ్యాంగన గానకళయందు మిక్కిలి పేరుగాంచెను. ఆమె యేదో కారణమున రాజమహేంద్రవరము వచ్చెను. ఆమె చేత నొక పాటకచేరీ చేయించవలెనని వరదారావుగారికి సంతకము కలిగెను. ఆ కచేరీ పెట్టుకొనుటకు మా నాటకశాల నిమ్మని నాకు వర్తమానమందిరి. నే నీయజాలననియు మా సామాజికులలో నధిక సంఖ్యాకులిచ్చిన పక్షమున నే నడ్డుపెట్టననియు, నేను వారికి జవాబు పంపి సామాజికుల సభ పెట్టి వారి యభిప్రాయ మడిగితిని, అధికసంఖ్యాకులు శాల నిచ్చుట కొడంబడిరి. మరునాడు ధనము యొక్క పాటకచేరీ జరిగెను. నా నియమము ననుసరించి నే నా కచేరీకి బోలేదు. శ్రీకాకొండ వేంకటరత్నము గారా సభకు హాజరై “ధనము” మీద నొకపద్యము రచించిరట! ఇదియేగాక మరి రెండుదాహరణలు చెప్పెదను నా మిత్రు

దైన చెరుకుమిల్లి వెంకటరామయ్యగారు, తన కడగొట్టు తమ్ముడైన వేంకటరావున కుపనయనముచేసి, యా మహోత్సవమునకు చెన్నపురినుండి “కోయంబత్తురు తాయి” యను గానకళావిశారదయైన వేశ్యాంగనను బిలిపించి యామెచే నొక పాటకచేరీ పెట్టించి, మిత్రులతోపాటు నన్ను గూడ నాహ్వానించిరి. కాని నేనా సభకు బోలేదు. మా గ్రామమున సుప్రసిద్ధ న్యాయవాదులైన ములుకుట్ల యచ్యుతరామయ్యగారు, తన రెండవ కుమార్తె వివాహమునకు, మదరాసునుండి “యేనాదిపిల్ల” లను నిరువురు వేశ్యాంగనలను పిలిపించి వారిచే పాటకచేరీలు పెట్టించి యూరందరిని పిలిచిరి. అచ్యుతరామయ్యగారికిని, నాకును విశేషపరిచయమున్నను, నేనొక్క కచేరీకైనను బోలేదు. వారును మరి యితరులను నానియమములను మన్నించి నాపై నాగ్రహము బూనలేదు.

స్వీయ చరిత్రము

పదునొకొండవ ప్రకరణము

ఉన్నతపాఠశాలాస్థాపనము

పాఠశాలా సంస్థాపనమీది కురూహలము నాకింకను సడలకుండుటచే, 1903 వ సంవత్సరము జనవరిలో, నాయున్నత పాఠశాలను సంపూర్ణముచేయవలెనని, మునుపటి నాలుగవఫారముకు తోడుగ నయిదవఫారమును నారవఫారమునుగూడ స్థాపించి, పూర్ణమైన యున్నతపాఠశాలగ జేసితిని. ఇదివరకు పనిజేయుచున్న రామావ్రగడ వెంకటరామయ్యగారికి తోడుగ, నున్నతపాఠశాలనిమిత్తము, మరియిద్దరుపాఠ్యాయులను నియమించితిని. అందు మొదటివారు దిగమర్తి కోదండరామస్వామిగారు; ఈయన పట్టపరీక్షసిద్ధుడు. బోధనాభ్యసనముగూడ బొందినవారు. రెండవవారు తనికెళ్ళ పూర్ణయ్యగారు. ఈయన పట్టపరీక్షయందు సిద్ధులైరిగాని,

బోధనాభ్యసనము బడయలేదు. ఇక్కడకు మాయున్నతపాఠశాలలోని మూడుతరగతులకు ముగ్గురుపాఠ్యాయులేర్పడిరి. కష్టపడి లాగుకొని వచ్చిన పక్షమున నెప్పటికైన మాయున్నతపాఠశాల దొరతనమువారి యంగీకారమును బడయకపోదనియానించి, పైతరగతులుగూడ పెట్టితిని. నాలుగవపాఠమున్నచోట దక్కినతరగతులకు స్థలములేకపోవుటచే, నున్నత పాఠశాలనంతను మరియొకచోటబెట్టితిని. మ్యాజియమున కెదుటనున్న పోలీసుకవాతు భూమిలో నొకమూలగానున్న బంగళాలో కొంతభాగ మద్దెకుపుచ్చుకొని, పాఠశాలనందు నెలకొల్పితిని. అందు మూడు పెద్ద గదులున్నందున మూడుతరగతులకు స్థలముసరిపోయెను. మామధ్యమ పాఠశాలలోని పండితులు మధ్యాహ్న మున్నతపాఠశాలలోను, నుదయ మున మధ్యమపాఠశాలలోను పనిచేయునట్లు నిర్ణయించితిని. నడుమనడుమ నేనుబోయి పాఠశాలను చూచుచుంటిని. మూడుతరగతులలోను బాలురు దిట్టముగజేరిరి. గాని మధ్యమపాఠశాలలోనున్నట్లే జీతములీయకుండ చదువువారిసంఖ్య యెక్కువవుండుటచే, నాకు ధనలాభముగలుగలేదు. దాని ఖర్చులు దానికి సరిపోవుటయే కష్టమయ్యెను. పైగా నూరురూపాయలు ఖర్చుపెట్టి ప్రకృతిశాస్త్రపు పనిముట్లను (నైస్సు ఏవరేటస్) తెప్పించితిని. పాఠశాల సర్వవిధముల చక్కగనే జరుగుచుండెనుగాని, విద్యా శాఖవారి యనుగ్రహము మాత్రము దానిమీద బడలేదు. విలియమ్సు పిళ్ళగారికి మాపాఠశాలపై నాగ్రహము క్రమక్రమముగ హెచ్చుచుండెను. నాపై వారికేమియు ద్వేషములేదు పట్టణమున మరియొక యున్నతపాఠశాలయున్నపక్షమున బోధనాభ్యసన కళాశాలకు నష్టమని హంటరు దొర గారితో నేకీభవించి పిళ్ళగారుగూడ మామీద దాడివెడలజొచ్చిరి.

ఆ సంవత్సర ప్రారంభమున (1903) సంస్కృతవిద్యాప్రవీణులైన బ్రహ్మశ్రీ ప్రయాగ వెంకటరామశాస్త్రిగారికిని, నాకును మైత్రి ప్రారంభ మయ్యెను. ఆయన తెలంగాణ్య బ్రాహ్మణులు. తణుకుతాలూకాలోని తామరాడ గ్రామనివాసులు. నాయొద్దకు వచ్చునప్పటికే వారు సంస్కృతకావ్యములనే గాక, వ్యాకరణశాస్త్రమును గట్టిగ బఠించిరి. వాకడకు వచ్చునప్పటికి వారికి రమారమి యిరువది సంవత్సరములుండెను. ఆయన యెదైననుద్యోగము కొరకు వచ్చిరి. వారికిదగినయుద్యోగము నాకడనప్పుడేదియులేకపోయెను. నాపాఠశాలలో నదివరకే నిరువురు పండితులుండిరి. కాని యంతచిన్న తనములో నంతనిశితమైన పాండిత్యముసంపాదించిన యాబాలపండితుని

వదలిపెట్టుటకు నాకిష్టములేకపోయెను. అందుచే నాదగ్గరనే వారినుండుమని కోరి, పూటకూళ్ళయింట ప్రవేశింపుమనిచెప్పి, నెలకారురూపాయలు చొప్పున నేను వారి కొకసంవత్సరమిచ్చితిని.

ఆ దినములలో నేను వారివల్ల భవభూతి ప్రణీతమైన “ఉత్తర రామ చరిత” నాటకమునువింటిని. ఆ సంవత్సరమున నేను పూర్వమున్న చిన్నయిల్లు వదలిపెట్టి, రాయవరపువారి యింటికి సమీపముననున్న దుర్గా సూర్యనారాయణగారి యింట గాపురముంటిని. అది పెద్దయిల్లుగుటచే, నా సంసారమునకు సరిపోయెను. నా మూడవచెల్లెలైన రమణమ్మ యప్పటికి గర్భవతియై మాయింటికి వచ్చెను. మా రెండవచెల్లెలైన యచ్చమ్మకు మూడవసారి రాజమహేంద్రవరములోనేబుట్టిన రాజేశ్వరియను పిల్ల కడుపులో బిల్ల పెరిగి కొన్నిమాసములు బాధపడి యెన్నిచికిత్సలు చేయించినను నారోగ్యస్థితినిబొందక 1903 వ సంవత్సరము మేనెల 11 తేది మధ్యాహ్నము మాయింటికడ మృతినొందెను. ఆ బాలికకు మృతినొందునప్పటికి రెండు సంవత్సరములు వయసు.

1903 వ సంవత్సర ప్రారంభమున జరిగిన విషయమొకటి వ్రాయమరచితిని. ఆ విషయమిది. గుంటూరు పట్టణమున విశ్వనాథయ్యరు గారను జిల్లా మునసబుగారుండిరి. ఆయన సంఘసంస్కరణ ప్రియుడు. వితంతువివాహ పక్షపాతి. వితంతు వివాహములనుగూర్చి లోకమున జనసమ్మతి బడయుటకై కొన్ని యుపన్యాసముల నిప్పింపదలచి, రాజమహేంద్రవరమున అరవపల్లి సుబ్బారావుగారికిని, టంగుటూరి శ్రీరాములుగారికిని నాకును, గుంటూరువచ్చి యుపన్యాసములిమ్మని యాహ్వానముల నంపిరి. మేము ముగ్గురము గుంటూరు వెళ్ళితిమి. అరవపల్లి సుబ్బారావుగారును, టంగుటూరి శ్రీరాములుగారును నింగ్లిషులో నుపన్యసించిరి. నేను తెనుగులో నుపన్యసించితిని. మేము విశ్వనాథయ్యరుగారి యింటనే బసచేసితిమి. మరునాడు బయలుదేరి రాజమహేంద్రవరము వచ్చితిమి.

1903 వ సంవత్సరము జూను నెలలో నారవ గోదావరీ మండల సభ పెనుమంట్రిలో గోస్తసీనది యొడ్డున జరిగెను. 1899 - 1900 సంవత్సరములలో నీ సభ జరగనేలేదు. 1902 వ సంవత్సరమున నెక్కడను జరగలేదు. తణుకు తాలూకాలోని యాలమూరు గ్రామనివాసులును, దేశాధిమానులు నైన పెనుమెత్త సుబ్బరాజుగారు సభ నాహ్వానముజేసి, యాలమూరులో దగిన స్థలము లేనందున పెనుమంట్రి వంతెనకు, నాలమూరు

నకు నడుమనున్న గోస్తనీనది యొడ్డున పందెళ్ళు వేయించి సభలు జరిపించిరి. ఆ సభకు శ్రీ గంజాము వేంకటరత్నముగారధ్యక్షత వహించిరి. గోదావరీ మండల సభ లా సభతో నంతమొందినవనియే చెప్పవచ్చును. ఏలయన, నా సభలు చాలకాలమువరకు మరల జరగలేదు. మండల సభా దేవత తన్నేటేటపిలిచి యాదరించువారులేరని బెంగపెట్టుకొని చిక్కి శల్యమై పెనుమంట్ర పంతెనమీద నెక్కి గోస్తనీనదిలోబడి యాత్మహత్య జేసికొన్నదని నా యభిప్రాయము. ఆ సభనిమిత్తము బల్లలు మొదలైనవి పడవమీద పంపించితిని. కాని నేను మూత్రము సభకు వెళ్ళలేదు. ఏమన, మా మూడవచెల్లెలు రమణమ్మకు నవమాసములు నిండెను, ఆమె నేనింట లేనప్పుడు ప్రసవించినచో మా వాండ్రు చిక్కుపడుదురని నేను సభకు వెళ్లట మానితిని ఆ సంవత్సరమున మా మేనమామగారు మల్లయ్యశాస్త్రి గారు కొన్ని మాసములు నెలపుపుచ్చుకొని జూలై యాగస్టు నెలలలో, భార్యాసమేతముగ వచ్చి మాయంట నుండిరి. జూలై నెల మూడవతేదీని మా చెల్లెలు రమణమ్మ ప్రసవించి మగశిశువును గనెను. ఆ పురిటింటిలో నామెకు మిక్కిలి జబ్బుచేసెను, ఆమె జీవించునా, లేదా యని మా కందరకు సందేహము కలిగెను, నా ప్రియమిత్రులగు దామెర్ల వెంకట రమణారావుగారు శ్రద్ధతో వైద్యముచేసి యామెను బ్రతికించిరి. ఇప్పుడే కాదు దామెర్ల వెంకటరమణారావుగారు వైద్యమారంభించినది మొదలుకొని 1921 వ సంవత్సరమున వారు మరణించువరకు మిక్కిలి ప్రేమతోను శ్రద్ధతోను మాయంట నుచితముగ వైద్యముచేసిరి. ఆయనకు నేను మిక్కిలి కృతజ్ఞుడను.

ప్రయాగ వేంకటరామశాస్త్రిగారు రాజమహేంద్రవరములోనున్న కాలమున ప్రతిదినము వారు నాకడకు వచ్చుచుండెడివారు. అటువంటి పండితుడు నాకు లభించినపుడు నేనాయనవలన లాభము పొందవలెనని భాణమహాకవిచే సంస్కృతమున రచియింపబడిన “కాదంబరి”యను పదనమహాకావ్యమును వారి సహాయమున నే నాంధ్రీకరింప నారంభించితిని. ఆ సంవత్సరము నవంబరునెలనాటికి నేను రమారమి నూరుపుటలు తెనిగించితిని. “కాదంబరి రసజ్ఞానా దాహారోపి నరోచతే” కాదంబరి రస మెరిగినవారి కాహారముగూడ రుచింపదని దీని యర్థము. “కాదంబరి” యనగా, కాదంబరి మహాకావ్యమేగాక, “కల్ల”నిగూడ యర్థము. ఆసంవత్సరమున దేశీయమహాసభను (ఇండియన్ నేషనల్ కాంగ్రెసు) చెన్నపట్టణ

మున లాల్ మోహనఘోషగారి యాధిపత్యమున జరుపుటకు నిశ్చయింపబడినది. ఘోషగారు సురేంద్రనాథ బెనర్జీవలెనే మహావక్తలు. అదివరకు నేనెప్పుడు ఘోషగారి వాగ్ధోరణి విననందున, నేనాసభకుబోవ నిశ్చయించితిని. నేను నా మిత్రులైన చెరుకుమిల్లి వెంకటరామయ్యగారితో గలసి చెన్నపట్టణము వెళ్ళితిని. ఆ బండిలోనే రాజమహేంద్రవర గ్రామనివాసులును, మా కిరువురకు మిత్రులు, హుకుంపేట జమీందారుగారునైన శ్రీ రాజా హోతా వీరభద్రయ్యగారు గూడ సహరివారముగ చెన్నపట్టణము వచ్చిరి. మే మందరము శ్రీ కొరళ్ల సుబ్బారాయుడుగారి యింట బసచేసితిమి. కొరళ్ల సుబ్బారాయుడుగారు వైశ్యశిఖామణులు. చిరకాలము డెహ్యాటి కలెక్టరుపనిచేసి, వృద్ధులై పనిమానుకొని, చెన్నపట్టణములో విశ్రాంతి సుఖమనుభవించుచుండిరి. సుబ్బారాయుడుగారి కుమారుడు వెంకటలింగముగారు, బి. యల్, పరీక్షయందు కృతార్థులై హైకోర్టు న్యాయవాదిగనుండిరి. చెరుకుమిల్లి వెంకటరామయ్యగారికిని, వెంకటలింగముగారికిని చిరకాల మైత్రి కలదు. కొరళ్లవారికి చెన్నపట్టణమందలి యెళుంబూరు (ఎగ్నూరు) యనుపేటలో గొప్ప స్థలముగలదు. ఆ స్థలములో రెండు బంగాళాలు గలవు. ఒక బంగాళాలో కొరళ్లవారు కాపురముండిరి. రెండవ బంగాళా శ్రీ వీరభద్రయ్యగారికి నివాసము కొరకిచ్చిరి. వీరభద్రయ్యగారు వంట బ్రాహ్మణుని, సేవకులను తీసుకొనివచ్చుటచేత మమ్ముగూడ వేరేబసచేయ నీయక వారి కందాలోనేచేర్చికొని మాయెడ మిక్కిలి గౌరవాదరణములు గలిగియుండిరి, ఆ సంవత్సరము డిశంబరునెలలో మహావర్షములు గురిసెను. ప్రతినంవత్సరము డిశంబరునెలలోనే వానలు కురియును. కాని యా సంవత్సరము దేవేంద్రుడు పుష్కలావర్తకమేఘములను విచ్చలవిడిగ లోకముమీద విడిచినాడోయన్నట్లు, ఘోరముగ వానలు దిమ్మరించెను. లాల్ మోహనఘోషగారి ప్రారంభోపన్యాసము వినవలెనని మిక్కిలి యుబలాటము పడితినిగాని పడిశముపట్టి వారి గొంతు చెడిపోవుటచేత వారేగాక వేలకొలది ప్రతినిధులకు, ప్రేక్షకులకు నెంతో యాశాభంగము గలిగినది. హిందూదేశ నాయకులలో నగ్రగణ్యులని చెప్పదగిన ఫిరోజిషా మెహతాగారాసభకువచ్చి. మిక్కిలి చమత్కార సంభాషణలతో లాలు మోహనఘోషగారి రధ్యక్షత వహించవలెనని తీర్మానముపపాదించిరి. అదివరకు నేను మెహతాగారి ప్రసంగమెప్పుడును వినలేదు. అదే మొదటి

సారి యగుటచేతనో, వారి ప్రసంగము మిక్కిలి రసవంతమగుటచేతనో, నేనెక్కువయొనందించితిని,

చెన్నపురి బోకమునుపే మేమొక వితంతువివాహముచేయించితిమి. మానాటకసమాజములో సభ్యుడును, మాపాఠశాలలో నుపాధ్యాయుడు, నైన తురుమెళ్ళ వెంకటసుబ్బారావుగారిక వైష్ణవ వితంతుబాలికను వివాహమాడిరి. ఆబాలిక తండ్రియైన వృద్ధవైష్ణవుడు వితంతువైన తన పుత్రికను వివాహనిమిత్తము రాజమహేంద్రవరము తీసుకొనివచ్చెను. ఆయనను మేము ప్రోత్సహపరచితిమి. ఆ వితంతువును వివాహమాడుటకు సుబ్బారావుగారుగూడ సంగీకరించిరి. శ్రీకందుకూరి వీరేశలింగము పంతులుగారు భార్యను వెంటబెట్టుకొని ఈ వివాహముజరుపుటకై చెన్నపురి నుండి రాజమహేంద్రవరమువచ్చిరి. ఆవివాహము చాల వైభవముతో జరిగెను. కళాశాలలోని యుపాధ్యాయులు, విద్యార్థులు, పురప్రముఖులు చాలమందివచ్చిరి. వివాహము తాలూకాకచేరికి వెనుకనున్న యాచంట లింగరాజుగారియింట జరిగెను. ఆరాత్రి విందుజరిగెను. ఆవిందునకు నేనును రాయవరపు రామమూర్తియుపోయి భుజించితిమి. మావంటి సంస్కరణప్రియులేగాక మమ్ము నిరంతరమాక్షేపించుచున్న వైదికశిఖా మణులయొక్కయు, సభాపతులయొక్కయు కొడుకులుగూడ గొందరువచ్చి యావిందులోపాలుగొని వధూవరులపంక్తిని భుజించిరి. భోజనముచేసిన వారిపేళ్లు పత్రికలోపడెను, తమబిడ్డలే యావిందులోపాలుగొనుటచే, దొంగను తేలుగుట్టినట్లా పూర్వాచారపరాయణులు మమ్మేమియుచేయలేక యూరకుండిరి.

చెన్నపురి బోకమునుపే నాయున్నతపాఠశాలవిషయమున నే నొక పనిచేసితిని. నాయున్నతపాఠశాల దీసివేయుమని విలియమ్సుపిళ్ళగారు మాకు మాటిమాటికి శ్రీముఖము పంపుచుండుటచే, డైరెక్టరుగారికిగూడ వారు నావిషయమై వ్రాసియుందురని నమ్మకముతో నేను డైరెక్టరుగారిపేర జాబువ్రాసితిని. నేను పాఠశాల విద్యశాఖవారి యనుమతినిబడయునని, యున్నతపాఠశాలను నిర్వహించితినిగాని బోధనాభ్యసన కళాశాలకు నష్టము కలిగించుచుద్దేశముతో గాదనియు, మంచియుద్దేశముతో పాఠశాలనిర్వహింప బడుటచే బాలకులనేకులు చేరిరనియు, నాకారణమున మాపాఠశాల సంగీకరింపవలసినదనియు, సంగీకరింపనివక్షమున దానిని సంవత్సరమధ్యమున దీసివేయుమని యాజ్ఞాపింపవద్దనియు, యట్లాజ్ఞాపించినచో బాలకులవిద్య

చెడిపోవుననియు, మీరంగీకరింపనిపక్షమున నేనే సంవత్సరాంతమున దీసివేయుదుననియు వినయముతో వ్రాసితిని. దై రెక్టరుగారు పాఠశాల యంగీకరింపబడదనియు సంవత్సరమధ్యమున దీసివేయనక్కరలేదనియు, సంవత్సరాంతమువరకు నవకాళమిచ్చితిమనియు, నాకు జవాబిచ్చిరి. ఐనను “యత్నముచేయుటవలన దోషములే”దను యార్జ్యక్తియుండుటచేత మరల నొకప్రయత్నముచేసితిని. కాంగ్రెసునిమిత్త మాసంవత్సరము సత్యవోలు లక్ష్మీపతిగారుగూడ చెన్నపురి వచ్చుటచే వారినిదోడ్కొని స్కాటుదొర గారిని జూడబోతిని. అప్పుడు స్కాటుదొరగారు దై రెక్టరుగారికి సొంత సహాయుడు (Personal Assistant) గా నుండిరి. వారితో జెప్పిన యెడల గొంతసహాయముండునేమోయని నేననుకొంటినిగాని, లాభములేక పోయెను. స్కాటుదొరగారు పూర్వము రాజమహేంద్రవర కళాశాలలో నుపాధ్యాయులుగనుండి, యచ్చటి పాఠశాలా పరిపాలకసంఘమునకు చాల కాలము కార్యదర్శిగనుండిరి. నేనును, లక్ష్మీపతిగారును వారిచేతిక్రింద నుపాధ్యాయులుగ పనిచేసితిమి. అందుచేత మమ్ము స్కాటుదొరగా రెరు గుదురు ఎరిగియుండిననేమి? వారుమాపాఠశాలకేవిధమైన యుపకారమును చేయలేకపోయిరి. తరువాత నేను వీరేశలింగముగారి దర్శనముచేసి, నాయున్నతపాఠశాల దీసికొమ్మని వారినడిగితిని. అంతకుమున్ను పది సంవత్సరములక్రిందట రాజమహేంద్రవరములో నొక యాస్థికపాఠశాల స్థాపింపవలెనని వీరేశలింగముగారు సంకల్పించిరి. అది యప్పుడు నెర వేరలేదు. నాపాఠశాలనుదీసికొని యాసంకల్పము నెరవేర్చుకోవచ్చునని నేనువారితో మనవిచేసితిని. కాని వారందుకొడంబడలేదు. పిమ్మట నేను వారితో “కాదంబరి” తెనిగించుచున్నానని చెప్పగా, నటువంటి పుస్తకములు లోకులు చదువరనియు శ్లేషలతోను, దీర్ఘసమాసములతోను, నిండిన “కాదంబరి”వంటి కఠినకావ్యములను విశ్వవిద్యాపీఠమువారు పాఠ్యపుస్తకముగ నిర్ణయింపరనియు, కాబట్టి “కాదంబరి” నాంధ్రీకరించుట మాన వలసినదనియు, నాకు వారు సలహాచెప్పిరి. ఆహితోపదేశమును నేనువిని రాజమహేంద్రవరము వచ్చినతరువాత “కాదంబరి” తెనిగించుటసూచితిని.

1903 వ సంవత్సరమున కాంగ్రెసు మహాసభ జరుగలేదు. నిరంతర వర్షపాతమున నన్మానసంఘమువారు కాంగ్రెసు మహాసభ జరుపుటకు నిర్మించిన తాటియాకుల పాక కూలిపోయెను. వక్తలు ప్రసంగించుట కారంభించినపుడు ప్రతినిధులు వానదెబ్బ కాగలేక, లేచి నిలువబడిరి. పెద్ద

గోలయ్యెను. ఇనుప యూపిరితిత్తులు, కంచుకంతము గల మహావక్త్రయని పేరుబడిన బాబును రేంద్రనాథ బెనర్జీ గూడ మేఘగర్జనలవంటి గంభీరభాష జలతో శాంతి నెలకొల్పు యత్నించినను, వ్యర్థమయ్యెను. మూడు దినముల సభలు నిశ్చే భగ్గుములయ్యెను. ఆ యావరణములోనున్న బంగళా వసారాలో నాలుగవనాడు సభాధ్యక్షులు, ప్రతినిధులు సమావేశమై తీరు చూసములు తొందరగ చదివి మసిబూసి మారేడుకాయ చేసినట్లు సభయైన దనిపించిరి లాల్ మోహన ఘోష్ గారి యుపన్యాసము వినుటకు మా కవకాశమే లేకపోయెను.

దేశీయమహాసభ ముగిసినతరువాత యావద్భారతవర్ష సంఘసంస్కరణ మహాసభ జరిగెను. ఇది క్రైస్తవకళాశాలా భవనమున జరిగెను. ఆ సభకు బిల్లారినివాసులు, చెన్నపుర శాసననిర్మాణ సభాసభ్యులు నైన ఆనరబుల్ కోలాచలము వేంకటరావు పంతులుగా రధ్యక్షత వహించిరి. బొంబాయి హైకోర్టున్యాయమూర్తియు, సంఘసంస్కరణప్రియుడునైన నారాయణగణేశ చందావర్కరుగారు సంఘసంస్కరణ సభజరుపుటకు బొంబాయి నుండి ప్రత్యేకముగవచ్చి సభకు హాజరైరి. సభ కొంతవరకు ప్రశాంతముగానే జరిగెను. పాఠశాలలలో మతవిద్య నేర్పవలసినదని యెవరో యొక తీర్మానము ప్రవేశపెట్టిరి. ఈ తీర్మానముతో గోల ప్రారంభమయ్యెను. కొందరు దీని కనుకూలురు, కొందరు ప్రతికూలురు. క్రైస్తవకళాశాలలో ప్రకృతిశాస్త్ర పండితుడైన లక్ష్మీనర్సనాయుడుగారు మతవిద్యకు ప్రతికూలురైనవారికి నాయకుడు ఈయన మతమున బొద్దుడు. ఇంచుమించుగ నాస్తికుడని చెప్పవచ్చును గొప్ప వక్త. సుప్రసిద్ధుడు. ఆ తీర్మానమును ప్రవేశపెట్టగానే లక్ష్మీనర్సనాయుడుగారు కోపించి, తోక త్రొక్కిన తాచువలె లేచి, తీర్మానమును ప్రతిఘటించిరి. గొప్ప గొడవయ్యెను. ఎట్టికేలకు చందావర్కరుగారు తీర్మానమును ప్రవేశపెట్ట నీయక శాంతి నెలకొల్పిరి. ఏదోవిధముగ సభ సమాప్తమయ్యెను. కోలాచలము వేంకట్రావుగారా సంవత్సరమున నిగ్గాండుదేశము పోయివచ్చుట చేత వారికీపదవి యొసగబడినదని ప్రజలు చెప్పుకొనిరి. ఆ నాడు గూడ వర్షము గురిసెను. బాటలన్నియు జలమయము లగుటచే జట్కా-బండ్లలోనికి సీరెక్కుటయు, నందు కూర్చున్నవారి కాళ్లు మోకాళ్ళవరకు తడసి పోవుటయు సంభవించెను.

1904 వ సంవత్సరమున యొకటవ తేదీని విక్టోరియా పురమందిరమున నొక గొప్పసభ జరిగెను. ఆ సభలో “హిందూసంఘ” మొకదానిని స్థాపింపవలెనని తీర్మానింపబడెను. ఆసభకు ప్రధాన న్యాయమూర్తిగ బని చేయుచున్న సర్ సుబ్రహ్మణ్యమయ్యరుగా రధ్యక్షత వహించిరి. అని బిసెంటమ్మగారు మాటాడిరి. రంగాచార్య పండితులు మున్నగు మహాప్రముఖులు హిందూమత ముద్ధరింపవలెనని యింగ్లీషున గంభీరోపన్యాసము లిచ్చిరి. ఈసభ సంఘసంస్కరణసభకు వ్యతిరేకముగా బెట్టులేదని సభాధ్యక్షులును, రంగాచార్య పండితుడును స్పష్టముగ చెప్పిరిగాని, నిజముగ సంఘ సంస్కరణోద్యమము నణచివేయవలెననియే యీసభ స్థాపింపబడినదని ప్రేక్షకులు భావించిరి. అప్పటికి శ్రీ న్యాపతి సుబ్బారావు పంతులుగారి యభిప్రాయములు గొంత మార్పుచెందెను, హిందూమతోద్ధరణముపై వారి కెక్కువ యభిమానము గలిగెను. రాజమహేంద్రవరములో “హిందూ సమాజము”ను స్థాపించి వారు భగద్గీతా బహుమానములు పెట్టిరి. న్యాపతి సుబ్బారావు పంతులుగారికి సుబ్రహ్మణ్యమయ్యరుగారితోను, రంగాచారిగారితోను నధికస్నేహము గలదు. వారి ప్రేరణముచేతనే చెన్నపురములోని “హిందూ సంఘము” స్థాపింపబడినదని యానాటివారు బహిరంగముగ చెప్పుకొనసాగిరి. ఆసంఘపక్షమున ఇంగ్లీషులో నొక వారపత్రిక నెలకొల్పి, దాని వ్యయములన్ని సుబ్బారావు పంతులుగారే భరించి, కొంతకాలము నడిపిరని లోకమున యొకవాడుక పుట్టెను. ఆ వర్షపుడినములలో శ్రీ హోతా వీరభద్రయ్యగారు చెరుకుమిల్లి వేంకటరామయ్యగారికిని, నాకును నెట్టి యిబ్బందిలేకుండ సకల సౌకర్యములుచేసి రాజమహేంద్రవరము తిరిగి వెళ్ళినప్పుడు రైలుఖర్చులుగూడ వారేభరించి మమ్మాదరించుటచే వారికి మేమెంతయు కృతజ్ఞులము.

రాజమహేంద్రవరములోని నా యున్నతపాఠశాలకు దొరతనము వారి యనుమతి బడయలేకపోతినని నేనిదివరకే వ్రాసితిని. ప్రక్కనే మిషనువారి యున్నతపాఠశాల, నిబంధనలకు వ్యతిరేకముగ బాలకులను చేర్చుకొన్నను విద్యాశాఖవారి యనుమతినిబడసి వర్ధిల్లుచుండెను. మిషను పాఠశాలయొక్క పరిపాలకు లమెరికా దేశీయులైన తెల్లవారు. విశేషించి క్రైస్తవగురువులు. నేను నల్లవాడను. హిందువుడను. విద్యానిబంధనల ప్రకారము నేను పాఠశాల నడుపుచున్నను, నా పాఠశాలగతి వేరయ్యెను. చెన్నపురినుండి రాజమహేంద్రవరమువచ్చి, నేను నా యున్నతపాఠశాలను

దీసివేసి, విలియమ్సుపిళ్ళగారి కావార్త దెలిపితిని. వారు సంతసించి నాకిట్లు సలహాజెప్పిరి. నీవీ పాఠశాలవిషయమై యింతపని చేయనేల? మార్పుడను దొరగారు తెనుగువాచకములు వ్రాయించి విశేషధన మార్జించుచున్నారు. నీవు స్వయముగ వాచకములువ్రాసి ధనమేల యార్జింపగూడదని నాకు హితోపదేశముచేసిరి. కుందూరి వేంకటరత్నముగారుగూడ నప్పుడు పిళ్ళగారివద్దకు వచ్చిరి. అటమీద మా పాఠశాలలో నాలుగవఫారములోను నైదవఫారములోను జదివిన బాలకులగతి జూడవలసివచ్చెను. మాపాఠశాలలోని యుపాధ్యాయు లాతరగతిలోని బాలకులకు సంవత్సరాంత పరీక్షలు యధావిధిగా జరిపి కృతార్థులైన వారియొక్కయు, కృతార్థులుగాని వారియొక్కయు పట్టికవ్రాసి సిద్ధముగ నుంచిరి. వారిని బోధనాభ్యసన కళాపాఠశాలలోని పైతరగతులలో జేర్చింపవలెనని యుద్దేశించి నేనొక నాడు కుందూరు వేంకటరత్నముగారిని వెంటబెట్టుకొని యా కళాశాలా ప్రధానాచార్యులైన మార్కు హంటరుదొరగారి యింటికిబోయి వారి దర్శనముచేసి నేను పాఠశాలను దీసివేసిననియు, మా పరీక్షలలో కృతార్థులైన బాలకులను మీ కళాశాలలోని పైతరగతులలో చేర్చుకొనవలసినదనియు, కోరితిని. అట్లే చేయుదుమని వారు వాగ్దానముచేసి నన్ను పంపిరి. మాబాలురు తప్పక చేర్చుకొనబడుదురను నమ్మికతో మా బాలకులను కళాశాలలో నుపాధ్యక్షులైన తంజావూరు సుబ్బారావు పంతులుగారి యొద్దకు బంపితిని, ఆ పంతులుగారు మా పరీక్షలు సరియైనవిగావనిచెప్పి, మా బాలకులను చేర్చుకొనక కొన్నిదినములు త్రిప్పిరి. తుట్టుచుదకు బాలకులువిసిగి హంటరు దొరగారియొద్దకుబోయి వారితో చెప్పకొనిరి. వెంటనే హంటరు దొరగారు బాలకుల చదువు చెడిపోవుచున్నదని జాలిపడి నేను పంపిన పట్టికప్రకారము బాలకులందరిని చేర్చుకొనవలెనని యుత్తరువు చేసిరి. ఆ యుత్తరువు ననుసరించి తంజావూరు సుబ్బారావు పంతులుగారు మా బాలకులందరిని చేర్చుకొనిరి. ఇప్పటికి మా యున్నత పాఠశాల వృత్తాంతము ముగిసెను. ఉపాధ్యాయుల జీతములనిమిత్తము నే నజ్జరపు వీరయ్యగారివద్ద నూటయేబది రూపాయలప్పుచేసి యుపాధ్యాయుల జీతము లిచ్చివేసి, యా సంవత్సరమువచ్చిన నాలుగువందల రూపాయల గ్రాంటు నుండి యా యప్పు దీర్చితిని.

పాఠశాలా సంస్థాపన మీద వాంఛ నా కప్పటికిని బోలేదు. మొట్టమొదట నానివాసస్థానము వీరవాసరముగదా! అది భీమవరము తాలూకాలో

జేరినది భీమవరములో బోర్డు మిడిలుస్కూలొకటి యుండెను. భీమవరములోగాని, యా తాలూకాలో మరియొక గ్రామములోగాని. యున్నతపాఠశాల లేదు. ఆ తాలూకాలోని విద్యార్థులున్నతపాఠశాలలో చదువవలసి వచ్చినప్పుడు నరసాపురము వెళ్ళి జదువవలసియుండెను. ఆ తాలూకా విద్యార్థుల కా కొరతతీర్చవలసిన భాగ్యవంతులు తీర్పక మిన్న కుండిరి. కావున భీమవరములో నొక యున్నతపాఠశాల స్థాపింపవలెనని నాకు తోచినది. నా కా తలంపు గలిగినతోడనే 1904 వ సంవత్సరము జనవరిలో భీమవరమువెళ్ళి యున్నతపాఠశాలా స్థాపనమును గురించి కొంతమంది పెద్దమనుష్యులతో మాటలాడితిని. వారు ప్రోత్సహకరము గానే మాట్లాడిరి. మాటలేగాని, సొమ్ము మూటలు వారిచ్చువారు గారు. అయినను నాలుగవ ఫారము నయిదవ ఫారము నను రెండు తరగతులతో నున్నతపాఠశాల స్థాపించితిని. స్థాపించి రాజమహేంద్రవరము వెళ్ళి పిల్లలు కూర్చుండు బల్లలు మొదలైన సామానులు భీమవరము పంపితిని. ఈ సామానులు పంపినపిదప ప్రకృతిశాస్త్ర పరీక్షరములను గూడ బంపి తిని. రసాయనశాస్త్రము (కెమిస్ట్రీ) నైచ్చికముగ దీసికొని పట్టపరీక్ష సిద్ధుడైన వంగల వెంకటనారాయణగారిని ప్రధానోపాధ్యాయుడుగాను, (శ్రీ) రాయసం వెంకటశివుడుగారి తమ్ముడైన కృష్ణమూర్తిగారిని సహాయోపాధ్యాయుడుగాను, వెలగదుర్రు గ్రామవాసియైన నరసింహదేవర శేషయ్య శాస్త్రిగారిని నాంధ్రోపాధ్యాయుడుగాను, నియమించితిని. ఆ కాలమున భీమవరములో లక్ష్మీనరసింహాచార్యులుగారిని యొక జిల్లా మునసబుగారుండిరి. ఆయన కోర్టులోనున్న న్యాయవాదులకంత శ్రద్ధలేకపోయినను, మా పాఠశాలా విషయమున మునసబుగారికి కొంత శ్రద్ధయుండెను. పాఠశాలలో జదువుకొనుటకు విశేషముగ బాలురు చేరకపోయినను రెండుతరగతులలోను తగినంత మంది విద్యార్థులుండిరి, విద్యార్థు లిచ్చెడి జీతములతో పాఠశాలా వ్యయములు సరిపోవుచుండెను. ప్రధానోపాధ్యాయులైన వంగల వెంకట నారాయణగారు చాల తెలివి గలవారేగాని. యొక్క యొకవిధమైన తిక్కమనుష్యుడు. ఆయన కీయుద్యోగమిచ్చునప్పుడు నాకీ సంగతి తెలియలేదు. ఆతిక్క క్రమక్రమముగా హెచ్చెను. వెంకటనారాయణగారు విద్యార్థులిచ్చెడి జీతములు సరిగా వసూలుచేయకపోవుటయు, వసూలుచేసిన సొమ్మునకు సరిగా లెక్కలుంచకపోవుటయు, మొదలైన లక్షణములు కనబడెను. అక్కడ పెద్దమనుష్యులతో వెంకటనారాయణ

గారికి సంబంధములేదు. పాఠశాల నభివృద్ధిచేయుట కాయన యేమియు ప్రయత్నముచేయలేదు. సహాయోపాధ్యాయులతో నై కమత్యములేదు. విద్యార్థులకాయనమీద భక్తిప్రపత్తులులేవు. పాఠశాల చెడిపోవునట్లు కనబడెను. ఈవిషయములన్నియు నాకెప్పటికప్పుడు దెలియుచువచ్చెను. ఈవిధముగ పాఠశాల మూడుమాసములు జరిగెను. ఏప్రిలునెలలో నాకువచ్చిన రిపోర్టులనుబట్టి వెంకటనారాయణగారా పాఠశాలలోనుండిన పక్షమున నదిరప్పక చెడిపోవునని నాకు భయముగలిగెను. అందుచేత నేను మేనెల యొకటవతారీఖునుండి మీరు మాపాఠశాలలో పనిచేయనక్కరలేదు. మిమ్ములను తీసివేసితిని వెంకటనారాయణగారి కుత్తరమువ్రాసితిని. ఈవిషయమై లక్ష్మీనరసింహాచార్యులవారికిగూడ నేనుత్తరమువ్రాసితిని. నాజాబుచేరినమీదట నాచార్యులుగారు, “వెంకటనారాయణగారు మీపాఠశాలలో మూడుమాసములు పనిచేసిరి, కావున హఠాత్తుగ వారినిదీసివేయుట ధర్మముగాదు. ఒకనెలజీతమైన నిచ్చిన బాగుండు”నని నాపేరవ్రాసిరి. వారిసలహా బాగున్నదని నాకుతోచినందున వెంకటనారాయణగారి కొకనెల జీతమేబదిరూపాయలిచ్చి పంపించివేసితిని. మే, జూనునెలలు వేసవికాల మగుటచే నాదినములలో మరియొకయుపాధ్యాయుడవసరములేదని నియమింపలేదు. నెలపులయనంతరమున శ్రీనివాసాచార్యులుగారనెను యొక వైష్ణవయువకుని ప్రధానోపాధ్యాయునిగ నియమించితిని. ఈయాచార్యులు గారు పూర్వము నేను రాజమహేంద్రవరములో మునిసిపలుస్కూలులో బనిచేసినకాలమున నాయొద్ద జదువుకొనిరి. జూలై నెలమొదలుకొని డిశంబరునెలవరకు మా భీమవరము పాఠశాల చక్కగనే జరిగెను. మెట్రిక్యులేషనుతరగతిగూడ ముందుసంవత్సరము స్థాపించి విద్యాశాఖవారి యనుమతిబడయవలెనని నాకభిలాషగలదు. కాని కొంతమూలధనమో సొంత భవనమో యుండినగాని విద్యాశాఖవారు పాఠశాల సంగీకరింపరని తెలిసినందునను, భీమవరపురప్రముఖులకు స్వగ్రామములోని పాఠశాలను వృద్ధి పరచవలెనన్న యభిలాషలేకపోవుటచేతను 1904 వ సంవత్సరాంతమున భీమవరము పాఠశాలనెత్తివేసితిని. పాఠశాలా సంస్థాపనయందు నాకుగల కుతూహలము దీనితో కొంతవరకడగెను.

రాజమహేంద్రవరములోని మా హిందూలోవరు సెకండరీ పాఠశాల, లక్ష్మీవతిగారి యాధిపత్యమున సరిగ జరుగుచుండెను. మా పాఠశాలలో సంస్కృత పండితుడుగానున్న యాకుండి వ్యాసశాస్త్రిగారు మిషనువారి

పాఠశాలలో నొక యుద్యోగము దొరకగా నక్కడకు వెళ్ళిరి. అక్కడ జీతమెక్కువగుటచేత వారిని వెంటనే యక్కడకు బంపితిని. వారిస్థానే పేదల సూర్యనారాయణశాస్త్రిగారిని నియమించితిని. ఈయనగూడ కాకర పర్చి గ్రామవాసియే. ఈసంవత్సరమున (1904) నేను మున్ను తెనిగించిన “పార్వతీపరిణయ” నాటకము ప్రథమశాస్త్రపరీక్షకు పాఠ్యగ్రంథముగ చెన్నపురి విశ్వవిద్యాలయమువారు నిర్ణయించిరి. ఈ గ్రంథమును నేను 1899 వ సంవత్సరము శ్రీకోడూరి దక్షిణామూర్తిశాస్త్రిగారి సహాయమున నాంధ్రీకరించితిని. నేను చెన్నపట్టణములో నున్నప్పుడు శ్రీ సమ్మర్ది రంగయ్యశెట్టిగారి దర్శనముచేసితిని. నామిత్రులైన నాళము పద్మనాభము గారు నన్ను దీసికొనివెళ్ళి పెట్టిగారి దర్శనముచేయించిరి. చెన్నపురి విశ్వ విద్యాలయములో నాంధ్రగ్రంథములు పరీక్షకుపెట్టెడి యవసంఘమునకు రంగయ్యశెట్టిగారధ్యక్షులు. ఆంధ్రగ్రంథ విర్ణయమునకుగల యధికార మంతయు నాయనదే. నాగ్రంథము నిర్ణయించుటలో వీరేశలింగముగారి సిఫారసుగూడ నున్నదని నా నమ్మకము.

ఈ సంవత్సరము జరిగిన విషయములలో నా స్వవిషయము గొంత వ్రాయవలెను. ఆసంవత్సర మేప్రియల్ నెలలో మా పాఠశాలలో జదువుకొనుచున్న మంత్రిప్రగడ రామచంద్రరావను బాలుడు గోదావరిలో నీడులాడి మృతినొందెను. ఈవిధముగ నేచేట చిన్నవాండ్రు ప్రాయశముగ గోదావరిలో నీడులాడి మృతినొందుచుండిరి. ఈ మంత్రిప్రగడవారి బాలుడు కుందూరి వేంకటరత్నముగారికి బంధువును, నాకు మిత్రుడు. నైన మంచిరాజు పాపారావుగారికి మేనల్లుడు, నల్లుడుగూడ. ఆవార్త మాకు దెలిసిన వెంటనే. నేనును, వెంకటరత్నముగారును నార్యపురము లోని గోదావరీ రేవునకు బోతిమి. బాలకుని శవము బయటపడియుండెను. మృతినొందిన బాలకుడు పదునైదు సంవత్సరముల వయస్సుగలవాడు. పెండ్లియైనది. మంత్రిప్రగడ రామకోటిగారి భార్య కాతడు దత్తుడు. ఈతని మరణమువలన మూడు కుటుంబములకు ఘోరవిపత్తు సంభవించెను. కన్న వారి కుటుంబమొకటి, పిల్లనిచ్చినవారి కుటుంబమొకటి, పెంచుకున్నవారి కుటుంబమొకటి. మూడు కుటుంబములు దుఃఖనముద్రములో మునిగి యుండగా శవవాహకులు వచ్చి మూడువరాలిమ్మని, నాలుగువరాలిమ్మని బేరమాడ జొచ్చిరి. వెంకటరత్నముగారికిని. నాకును వాహకుల కారిత్యము చూడగా మిక్కిలి కోపమువచ్చినది. అప్పుడు వాహకులతో మేమిట్లం

టిమి. “శవమును మీరు మోయని పక్షమున మేమే మోసుకొని పోయెదము, మేము పూనుకొంటిమా మీక్కొద్దమ్మిడి ముట్టదు.” ఆపలుకులు విని శవవాహకు లెనిమిది రూపాయల కంగీకరించిరి. ఏలయన మాసత్తువ వారికి దెలియును. మేము మాటలుచెప్పక నిజముగా శవమును మోయుదుమని వారెరుగుదురు. రాజమహేంద్రవరములో మిత్తులయిందల్లో మరణములు వచ్చినప్పు డాశవములను, ననాధశవములను మోయవలెనని ప్రతిజ్ఞ పట్టి కుందూరు వెంకటరత్నముగారు, నేనును, చెరువు సోమయాజులు గారును, చిలుకూరి వీరభద్రరావుగారును, మరికొందరు మిత్రులును జట్టుగ నేర్పడితిమి. అందుచే మమ్ముజూచిన శవవాహకులకు భయముగ నుండెడిది, కన్నులులేనివాడుగదా? నీతడెట్లు శవములు మోసెనని పాఠకులకు సందేహము దోషవచ్చును. అప్పటికి నాదృష్టి బాగుండెను. సమర్థులైన వారిని ముందునిలిపి, వెనుకప్రక్క నేనుండువాడను. ఈవిధముగ నేనయి డారు శవములు మోసెతిని.



స్వీయ చరిత్రము



పండ్లెండవ ప్రకరణము



స్వగృహ కష్టములు

మూ రెండవ చెల్లెలైన యచ్చమ్మ గర్భవతియై పురిటి నిమిత్తము మాయంటికి 1904 వ సంవత్సర మేప్రియలు నెలలో వచ్చెను. ఆమెభర్త మధునాపంతుల రామస్వామి యాదినములలో పూళ్ళలోనిబోర్డు లోవరు నెకండరీ పాఠశాలకు ప్రధానోపాధ్యాయుడుగ నుండెను. వేసవికాలపు సెలవుల నిమిత్తము పాఠశాల కట్టివేసి యతడు మే నెల 4 వ తేదీని మాయంటికి వచ్చెను, మా చెల్లెలు, నిద్దరుకూతుళ్లు మాయంటి కదివరికేవచ్చి యుండిరి. అతడు వచ్చినది మొదలు తలనొప్పియనియు, కన్నులు లాగు

చున్నవనియు, చెప్పుచు నలతగానుండెను. భోజనముచేయుచునేయుండెను గాని సుఖముగా నుండుటలేదు దామెర్ల వెంకటరమణారావుగారివద్ద మందిప్పించుచుంటిని. అతడే స్వయముగావెళ్ళి మందు తెచ్చుకొను చుండెను. స్వల్పముగా జ్వరము తగులుచుండెను. మే నెల 13 వ తేదీ నాటికి జ్వరమెక్కువయ్యెను. పడునైదవ తేదీనాడు సాధించెను మే నెల 18 వ తేదీనాడు రాత్రి మా బావమరది మధునాపంతుల రామస్వామి మృతి నొందెను. పుత్రసంతాన మప్పటికిలేకపోవుటచే, మా తమ్ముడు కృష్ణమూర్తి యతని కుత్తరక్రియలు చేసెను. మా చెల్లెలు యచ్చమ్మ నిండుచూలాల. ఆమె పెద్దకుమార్తె తెనిమిదవయేడు, రెండవకుమార్తె కారవయేడు. రామస్వామివద్ద ధనమేమియులేదు. ఉద్యోగమువల్లనే జీవనము చేయు చుండెను. అతని కన్నగారొకరుండిరిగాని, యతడు వీరవాసరములో వైదికవృత్తివల్ల జీవించుచుండెను. వీరిని పోషించు సామర్థ్య మతనికి లేదు. రామస్వామి కిల్లు వాకిలిగాని, పొలముగాని లేదు. ఓరియంటల్ కంపెనీలో వేయిరూపాయలకు భీమా మాత్రముండెను. ఈ స్థితిలో వారి కటుంబము నా పాలబడెను. దైవముమీద భారమువైచి నే నా కుటుంబ రక్షణము చేయబూనితిని. మా బావమరది చనిపోయిన యరువదియవ దినమున మా చెల్లెలు యచ్చమ్మ మగశిశువును గనెను. మగశిశువు గలిగె నన్న సంతోషము గృహమందెవ్వరికి లేకపోయెను. మా బావమరది తన కాడుపిల్లలేగాని మగపిల్లలు లేరని విచారించుచుండెను. అతడు బ్రతికి యున్నయెడల నీ పుత్రోదయమునకు మిక్కిలి సంతసించియుండును. గోరుచుట్టుమీద రోకటిపోటన్నట్లు మాబావమరది యన్నయైన శివరామయ్య గారు తమ్ముని మరణవార్తవిని. మమ్ము జూచుటకువచ్చి జ్వరముదగిలి బాధపడెను. అతడు జీవించునా, లేదా యని మాకు పెద్ద సందేహము కలిగెను. ఎట్టకేలకాతడు జ్వర విముక్తుడై వీరవాసరము చేరెను.

ఆ సంవత్సరమున (1904) తణుకులో దొడ్డిపట్ల వెంకటరత్నము గారు మొదలైన ప్రముఖులుచేరి యొక యున్నతపాఠశాల స్థాపించి, యందు నా మేనమామగారైన మల్లయ్యశాస్త్రిగారి నాంధ్రోపాధ్యాయులుగ నియమించిరి. మల్లయ్యశాస్త్రిగారు రదివర కమలాపురము బోర్డు హైస్కూలులో బనిచేసి, కొంతకాలము నెలవుదీసికొని, తణుకులోని యున్నత పాఠశాలగో జేరిరి. ఈ సంవత్సరముననే మా తమ్ముని భార్య గాపురము నకు వచ్చెను. ఈ కార్యమునకు గావలసిన ధనమంతయు నేనే వ్యయము

చేసితిని. కార్యములునది మొదలుకొని మాతమ్ముడు వీరవాసరములోనే భార్యతోగూడ గాపురము దెను. ఈ సంవత్సరములోనే శ్రీ కందుకూరి వీరేశలింగముగారు పింఛను పుచ్చుకొని చెన్నపురినుండి రాజమహేంద్రవరము వచ్చిరి. వీరేశలింగముగారి యుద్యోగము విషయములో నిచ్చట నొకమాట వ్రాయవలెను. వారు 1897 వ సంవత్సరమున, రెండుసంవత్సరములు నెలవుడీసికొని రాజమహేంద్రవరమునుండి చెన్నపురి వెళ్ళిరిని యదివరకే వ్రాసియుంటిని. నెలవు సమాప్తముకాగానే దైరెక్టరుగారు, ప్రెసిడెన్సీ కళాశాలలో నాంధ్రోపాధ్యాయులుగనున్న మహాపాఠశాల పాఠ్యాదుల కొక్కొండ వెంకటరత్నము పంతులుగారిని రాజమహేంద్రవర కళాశాలకు మార్చి వీరేశలింగముగారిని ప్రెసిడెన్సీ కళాశాలలో నాంధ్రోపాధ్యాయులుగ వేసిరి. వేంకటరత్నము పంతులుగారు చిరకాలము చెన్నపురిలో నుండుటచే, నిచ్చటకు వచ్చుటకు నిష్ఠములేకపోయినను తప్పినదిగాదు. వీరేశలింగముగారు 1904 వ సంవత్సరమువరకు నచట పనిచేసి పింఛను పుచ్చుకొని వితంతుశరణాలయము స్థాపింపవలెనని రాజమహేంద్రవరము వచ్చిరి. వారి రాక వారికిఘృతమైన మాటోట్లకు విక్రీలి సంతోషదాయకముగా నుండెను. వారు వచ్చి “సత్యవాదిని” యను వారపత్రికను స్థాపించి నడపింపజొచ్చిరి. దానికి రామావ్రగడ వేంకటరామయ్యగారి నధిపతిగా నేర్పరచిరి.

ఈ పత్రికలో విశేషముగ సంఘసంస్కరణ విషయములే ప్రకటింపబడుచుండెను. అప్పుడప్పుడా పత్రికకు నేనుగూడ వ్రాయుచుంటిని. 1905 వ సంవత్సరమున తణుకులో న్యాయవాదిగనున్న తల్లావ్రగడ సూర్యనారాయణగారు “సువర్ణరేఖ” యను మాసపత్రికను ప్రకటింపజొచ్చిరి. ఆపత్రికకును, “సత్యవాదిని”కిని మత సాంఘిక విషయములలో నభిప్రాయభేదములు గలిగెను. దురదృష్టవశమున నేనా వివాదములలో దగులుకొంటిని. అది నా బుద్ధిపూర్వకముగ చేసిన దైనను పిమ్మట విచారించితిని. అది యెట్టిదనిన, తణుకులో పెమ్మరాజు సీతారామయ్యగారిని యొకన్యాయవాది యుండెను. ఆయన సంస్కృతసారస్వతజ్ఞానముగలవారు. ఆంధ్రరచనలక గూడ నలవాటు పడినవారు. ఆయనతో నాకు వివాదముగలిగెను. గోపేటి కనకరాజుగారిని యొక న్యాయవాది వరసాపురములో నుండిరి. ఆయన భగవద్గీతావిషయమై దెనుగుతో నొక వ్యాసము వ్రాసిరి. ఆ వ్యాసముక్రింద కనకరాజుగారు “కె” యని సంతకము

చేసిరి. కనకరాజును పేరున కింగ్గీపులో మొదటియక్షరము “కె.” పెమ్మరాజు సీతారామయ్యగారు కనకరాజుగారి వ్యాసముమీద “సువర్ణలేఖ”లో తెనుగున విమర్శనము వ్రాయుచు ఈ కనకరాజుగా రనుటకు మారుగ “ఈకె” గారు, “ఈకె” గారని పలుమారు బుద్ధహరించిరి. “ఈకె” యనగా “వెండుక” యని యర్థమున్నది గనుక, కనకరాజుగారిని “వెండుకగా”డని యర్థము వచ్చునట్లు శ్లేషలో దనకుగల పాండిత్యము జూపుటకై నిందాగర్భముగ వ్రాసిరి. అది జదివినప్పుడు నాకెంతో కోపము వచ్చినది సీతారామయ్యగారు నన్నేమియు దూషింపకపోయినను, మిక్కిలి యనుచితమైన యావ్రాత నాకు గోపము తెప్పించినది. ఏలయన, శ్రీకనకరాజుగారు సజ్జనుడు. నాకు జిరపరిచితుడు. అంగ్లవిద్యాపారంగతుడు. సంఘసంస్కరణాభిమాని. వీరేశలింగముగారికి ముఖ్యశిష్యులలో నొకడు. రాజమహేంద్రవర కళాశాలలో జదువుకొనుచున్నప్పుడు శ్రీ వీరేశలింగముగారు స్థాపించిన “సత్యసంవర్ధనీ”పత్రికకు మహారాజశ్రీ రాయసం వెంకటశివుడుగారు. గోపేటి కనకరాజుగారు, సత్యరాజు మృత్యుంజయరావుగారు మొదలగువా రింగ్గీపున, నాంద్రమున వ్యాసములువ్రాసి యాపత్రికానిర్వహణమున వీరేశలింగముగారికి మిక్కిలి తోడుపడుచుండెడివారు. సంఘసంస్కరణమున వీరు మువ్వురు మనఃపూర్వకమైన విశ్వాసముగలవారగుటచే, వీరేశలింగంగారి దయకు, గౌరవమునకు బాతులైరి. ఆ కారణమున నాకును కనకరాజుగారియెడ గౌరవము. ఆ గౌరవనీయుని నిష్కారణముగ సీతారామయ్యగారు తూలనాడిరని నా మనసునకు నొప్పికలిగినందున, సీతారామయ్యగారి విమర్శనకు నుత్తరమువ్రాసి దానిని “సత్యవాదిని”లో ప్రకటింపితిని. అందు పెమ్మరాజు సీతారామయ్యగా రనుటకు మారుగ సంస్కృతవ్యాకరణ సాంప్రదాయానుసారముగ వారి నామమునకు నేను ప్రత్యాహారము చేసితిని. “ప్రత్యాహార” మనగా నామము పూర్తిగా చెప్పక మొదటి యక్షరమును, జివరయక్షరమును జెప్పట. ఆ సాంప్రదాయమునుబట్టి పెమ్మరాజు సీతారామయ్యగా రనగా మొదటి యక్షరమైన “పె” యనుదానిని, కడపట యక్షరమైన “య” యనుదానిని గలిపి “పెయ్య” యని నేను సీతారామయ్యగారి పేరు వచ్చినప్పుడెల్ల నావ్యాసములో వాడితిని. కనకరాజుగారికి “ఈకె” యని సీతారామయ్యగారు వాడుటచే, వారికిగూడ నేను హాస్యాస్పదమైన పేరు పెట్టవలెనని నేనట్లు వ్రాసితినిగాని, మరియొక గౌరణముగాదు. కాని యిట్లు వ్రాసినం

దుకు తరువాత నాలో నేను మిక్కిలి పశ్చాత్తాపపడితిని. ఏలయన, సీతా రామయ్యగారు నాకు బాఁబ్బమిత్రుడు. వీరవాసరములో జదువుకొన్నప్పుడు మే మిరువుర మొక్కతరగతిలో జదివిన సహాధ్యాయులము. తరువాత మే మిరువురము చెరియొక పాఠశాలలో జదివినను మిత్రులుగనేయుంటిమి. పిమ్మట రాజమహేంద్రవరములో జదువుకొనుటకు నారును వచ్చిరి. నేనును వచ్చితిని. వారు కళాశాలలో బి. ఏ. వరకు జదువుకొనిరి. నేనంత వరకు జదువుకొనకపోయినను, మే మచ్చటగూడ పరస్పరగౌరవమును, ప్రేమయు గలిగి, తరచు కలుసుకొని ముచ్చటలాడుచుండెడివారము. వారు విద్యార్థి దశనుండియు పూర్వాచారపరాయణులు. నేను సంఘసంస్కరణ ప్రియుడను; వీరేశలింగముగారి యనుచరుడను. నాజోలికెన్నడు రానట్టియు నాకు బాలసఖుడైనట్టియు, పెద్దమనుష్యునితో నేనే కయ్యమునకు కాలు దువ్వి పోరాటము పెట్టుకొంటినని, విషాదమునొంది నా వ్యాసమునకు సీతా రామయ్యగా రేదో ప్రత్యుత్తరము వ్రాసినను నేను దానికి బదులువ్రాయక, యేదోకారణమున బుట్టిన స్వల్పవివాదము ప్రజ్వలించచేయక, యడచి యార్పివేయుట చదువుకున్నవారికి లక్షణమని, నేనే నాకు బుద్ధి చెప్పుకొని యూరకొంటిని.

సంఘసంస్కరణమునకై ప్రత్యేకము పాటుబడుచున్న “సత్యవాదిని” కిని, శ్రీ కాశీభట్ట బ్రహ్మయ్యశాస్త్రిగారిచే స్థాపింపబడి, కాకినాడలో నడుప బడుచున్న “ఆర్యమతబోధిని” యను పూర్వాచారపరాయణ పత్రికకును గూడ నభిప్రాయభేదములు గలిగెను. బ్రహ్మయ్యశాస్త్రిగారు తమ పత్రికలో వీరేశలింగముగారి యభిప్రాయములను ఖండించుచు వచ్చిరి. వీరేశలింగము గారు “సత్యవాదిని”లో బ్రహ్మయ్యశాస్త్రిగారి యభిప్రాయములను ఖండించుచు వచ్చిరి. విమర్శనములను పేరేగాని, యవి పరస్పరనిండలు సంఘ సంస్కరణమునువారు, పూర్వాచారమును వీరు దూషించుచుండిరి. ఇందు వీరేశలింగముగారు కొన్ని మనోహరములైన హాస్య సంజీవనులుగూడ వ్రాయుచుండిరి. వీరేశలింగముగారి హాస్యరసము మిక్కిలి రసవంతముగ నుండెడిదని వేరే చెప్పనక్కరలేదు. వీరేశలింగముగారేగాదు, నేనుగూడ “సత్యవాదిని”లో బ్రహ్మయ్యశాస్త్రిగారిమీద గొన్నివ్రాతలు వ్రాసితిని. అందులో గొన్ని యనుచితములైన వ్రాతలుగూడ గలవు. వయఃపరిణామమునందిన యీ కాలమున, నా నాటి వెకిలివ్రాతలు దళిచుకొన్నయెడల నాలో నాకే సిగ్గుగుచుండును. వీరేశలింగముపంతులుగారు చెన్నపురినుండి

వచ్చిన తరువాత వారు తమ గ్రంథములన్నింటిని సంపుటములుగా నేముద్రాక్షరశాలలో ముద్రించి ప్రకటించిరో, యా చింతామణి ముద్రాక్షరశాలను శ్రీ సత్యవోలు గున్నేశ్వరరావుగారికి విక్రయించిరి. ఆ ముద్రా యంత్రమునుగోవి గున్నేశ్వరరావుగారు దానిలో “ఆంధ్రకేసరి” యను తెనుగు వారపత్రికను నెలకొల్పి ప్రకటింపజొచ్చిరి. ఆ పత్రికకు సమర్థులై, “ఆంధ్రుల చరిత్రము” మొదలైన మహాగ్రంథములు వ్రాసిన శ్రీ చిలుకూరి వీరభద్రరావుగారిని గున్నేశ్వరరావుగారు పత్రికా సంపాదకులుగా నియమించిరి.

1904వ సంవత్సరమున కాకినాడలోనున్న శ్రీపితాపురము రాజుగారి కళాశాలలో ప్రధానాచార్య పదవి కాశీయయ్యెను. ఆ పదవికి, వి. శ్రీనివాస శాస్త్రిగారును, రఘుపతి వేంకటరత్నమునాయుడుగారును దరఖాస్తు చేసిరి. వేంకటరత్నమునాయుడుగారు సంఘసంస్కరణ ప్రియులును, బ్రహ్మసమాజ ప్రియులునగుటచే, నారికే ప్రధానాచార్య పదవి నొసగినచో బాలకులందరును పూర్వాచారమును విడిచి బ్రహ్మమతస్థులై చెడిపోదురని దురభిప్రాయపడి కాకినాడ పురప్రముఖులు కొందఱును, కళాశాలా పరిపాలక సంఘములో కొందఱును నాయుడుగారి కా పదవి నియ్యక శ్రీనివాసశాస్త్రిగారి కిచ్చుట మేలని తలంచిరి. ఈవార్త వీరేశలింగముగారు విని, రాజమహేంద్రవరమునుండి కాకినాడవెళ్ళి, నాయుడుగారి నిమిత్తమై ప్రయత్నము చేసిరి. మా పురప్రముఖులైన శ్రీ న్యాపతి సుబ్బారావుపంతులుగారు శ్రీనివాసశాస్త్రిగారి నిమిత్తము ప్రయత్నము చేసిరి. అదృష్టవశమున నెట్లకేల కా పదవి నాయుడుగారికే యయ్యెను. ఆ పదవిలోచేరి పనిచేయుటకు నాయుడుగారు సికిందరాబాదునుండి బయలుదేరి కాకినాడ వెళ్లుచుండిరి. ఆవార్త దెలిసిన పిదప శ్రీ ధారవాడ కృష్ణారావుపంతులుగారును, నేనును గలసి యాలోచించి నాయుడుగారి కొక యభినందన పత్రిక సమర్పించుట సముచితమని నిశ్చయించితిమి. ఆ విశ్వయము ననుసరించి శ్రీ ధారవాడ కృష్ణారావుగారే యింగ్లీషున నొక యభినందన పత్రమును సిద్ధపరచిరి. కృష్ణారావుగారు, నేనును రాజమహేంద్రవరము రైలుస్టేషనునకువెళ్ళి, పొగబండిలో రెండవ తరగతియందున్న నాయుడుగారిని దర్శించి, యొక సారి దిగిరమ్మవి కోరి స్లాటుఫారముమీద గుర్రీవేయించి యందు వారిని గూర్చుండబెట్టితిమి. అభినందనపత్రమును కృష్ణారావుగారే చదివి సమ

ర్పించిరి. మేమిరువురమేగాక మరికొందరు మిత్రులుగూడ నచటనుండిరి. వారి పేరులు మరచితిని.

శ్రీ వీరేశలింగము పంతులుగారు చెన్నపురినుండివచ్చి, ప్రాత యూరిలో నున్న స్వగృహములో ప్రవేశించి, “వితంతుశరణాలయము”ను మొట్టమొదట వారి యింటనే స్థాపించి, దాని కనుబంధముగా నొక బాలికా పాఠశాల నెలకొల్పిరి. ఇందుచేత “శరణాలయము”లోని బాలికలకేగాక చుట్టుప్రక్కల బాలికలకుగూడ విద్యాభ్యాసము చేయుట కనువుబడెను, వీరేశలింగముగారియెడ భక్తిగల గృహస్థులనేకులు తమ బాలికలను మునుపువారు చదువుచున్న దొరతనమువారి బాలికాపాఠశాలనుండి తీసివేసి నూతనముగా స్థాపింపబడిన వీరేశలింగముగారి పాఠశాలకు బంప నారంభించిరి. ఆందు ముఖ్యులు శ్రీ కనువర్తి శ్రీరాములుగారు, చిత్రపు నరసింహారావుగారు, సత్యవోలు లక్ష్మీపతిగారు, దామెర్ల వెంకట రమణారావుగారు; కొట్టు రాఘవయ్యగారు మొదలగు మెరకవీధి తెలగాలుగూడ తమ బాలికలను పంపినట్లు నాకు జ్ఞాపకము. నేనును నారెండవ చెల్లెలు కూతుల నిద్దరిని పంతులుగారి పాఠశాలకే బంపితిని. రాయవరపు రామమూర్తిగారు గూడ తమ మరదండ్రను వారి పాఠశాలకే పంపిరి. వీరేశలింగము పంతులుగారు తమ బాలికాపాఠశాలకు దగిన యుపాధ్యాయుల నేర్పరచి, నింగ్లీషు తామే స్వయముగ బోధించుచుండిరి. పంతులుగారు కొన్ని తరగతులను తమ మేడమీదను, మరికొన్ని తరగతులను నడుగు భాగము నందుంచి నల్లబల్లలు, కూర్చుండు బల్లలు, దేశపటములు సమ కూర్చి, యుపాధ్యాయుల జీతములు మొదలైన వ్యయములు దామేభరించి, పాఠశాలను సక్రమముగ నడువజొచ్చిరి.

ఈ సంవత్సరమున (1905) మాకుటుంబమునకొక గొప్ప విపత్తు సంభవించెను. గత సంవత్సరమున క్రోధి (1904) నా రెండవ చెల్లెలైన యచ్చమ్మ పెనిమిటి మధునాపంతుల రామస్వామి వేసవి నెలపులలో నన్నుజూడవచ్చి జ్వరపీడితుడై మాయింబనే. మేనెల 16 వ తేదీని మృతి నొందెననియు, నతడు బోవునప్పటికి యతనిభార్య నారెండవ చెల్లెలు గర్భవతియై యుండెననియు, యతను బోయిన నిరుపదియవనాడు జూను నెల 4 తేదీని నామె మగశిశువును గనెననియు నిదివరకే వ్రాసితిని. మగదిక్కులేని నా చెల్లెల కాబాలుడు కన్నుల చందమామయై భర్తప్రేయిన దుఃఖముకొంత శమింపజేయుచుండెను. సాయంకాలము నేను నాటకశాల

నుండి యింటికి వచ్చి బాలునొకసారి యెత్తుకొని ముద్దాడునప్పటికి నాయాయానమంతయు దీరి నా మనస్సు ప్రసన్నమై యుండెడిది తల్లి దండ్రు లిద్దరు పచ్చనివాండ్రగుటచే బాలుడు సువర్ణచ్ఛాయ గలిగి పెద్ద కన్నులు గలిగి, పున్నమచందరునివంటి మొగముగలిగి మాతల్లికి తన తల్లికి మహానందకరుడై యల్లారు ముద్దుగా బెరుగుచుండెను. వాడు నిశ్రితికవ జాలునని నేను వానికి సరిగా నామధేయమైనా జేయలేదు. సంతాన విహీనుడనైన నాకు జనక విహీనుడైన యాబాలుడు పెరిగి పుత్ర ప్రాయుడై యేడుగడయై యుండునని పంచప్రాణములు వానిమీదనే బెట్టుకొని, పాలదాదులనుపెట్టి పాలిప్పించి, బాలునెల్లవిధముల సంరక్షించుచుంటిని. 1905 వ సంవత్సరము జూన్ నెల 4 వ తేదీని వానికి జన్మ దినోత్సవము జేసితిని, అంతలో నెక్కడనుండి వచ్చెనో, జూన్ నెల 10 తేదీని యాబాలునకు జ్వరము విరేచనములు పట్టుకొనెను. జూన్ నెల 11 వ తేదీని మధ్యాహ్నము విద్యాభిమానినీ సమాజపక్షమున మహామహోపాధ్యాయ శ్రీ కొక్కొండ వేంకటరత్నము పంతులుగారి యాధిపత్యమున, శ్రీకంచుమర్తి రామచంద్రరావుగారి యింటియొద్ద జరిగిన సభలో నేను “వసుచరిత్ర”ను గురించి యుపన్యాసమిచ్చి సాయంకాల మింటికి వచ్చునప్పటికి బాలునకు రోగము కొంచెము తగ్గినట్లు కనబడినది. నా మిత్రులైన దామెల్ల వెంకట రమణారావుగారే సానుభూతితో మందిచ్చుచుండిరి. కాని, 12 వ తేదీనుండి జ్వరము, దాహము నెక్కువయ్యెను. పదునాలుగవ తేదీన రోగము భయంకరముకాగా రాత్రియంతయు బాలునకును, మాకును నిద్రలేకపోయెను జూన్ 15 వ తేదీ మధ్యాహ్నము మాడు గంటలకు బాలుడు మృతినొందెను. పోవునప్పటికి నాబాలునకు సంవత్సరముమీద పదిదినములు వయస్సు భగవంతుని యాశయమేమో కించిజ్జాలమైన మనమూహింపలేము గదా ? ఈ యర్థకుడేల పుట్టవలెను ? యేల యడాలము మృతినొందవలెను ? పూర్వజన్మ పాపము బాలునిదా ! తల్లిదా ! మాదియా ! ఎవరిదో తెలియదుగదా ! తల్లిదేయైన పక్షమున యామె యేపాపము జేసినందులకీ పుత్రశోకము సంభవించెనో తెలియదు. ఈ బాలుని మరణముతో నాయాశలడుగంటెను. నామనోరథములు మంటగలసెను, బాలుడు మరణించినపుడు దుఃఖపక్షమున నేను మైమరచితిని. జగమందకార బంధురమయ్యెను, దుఃఖపడిన నుపయోగము లేదని నేనెరిగియు, దుఃఖము చాలకాలమువరకు నేనడచుకొనలేక పోతిని. క్రమ

క్రమముగ నీ మనోవ్రణము కాలము గతించినకొద్దీ నివారణమయ్యెను. ఆనాటి దృశ్యము నేనిప్పుడు దలచుకొన్న నామనసు దుఃఖపూరితమైనా కన్నులు నీరుగ్రమ్ముచున్నవి, దుఃఖజాడ్యముల బాపుటకు భగవంతు దొక్కడే పరమ చికిత్సకుడు గదా! అతనినే నమ్మి కాలక్షేపము జేయుచుంటిని.

రాజమహేంద్రవరము మ్యునిసిపల్ నభకు 1892 వ సంవత్సరము మొదలుకొని 1901 వ సంవత్సరము వరకు గల తొమ్మిది సంవత్సరములు నిడమర్తి జలదుర్గ ప్రసాదరాయుడు గారధ్యక్షులై యుండిరి. వారితరువాత శ్రీ మోచర్ల రామచంద్రరావుగారధ్యక్షులైరి.

స్వీయ చరిత్రము

పదమూడవ ప్రకరణము

ప్రకాశముగారి సీమప్రయాణము

1903 వ సంవత్సరమున టంగుటూరి ప్రకాశముగారధ్యక్షులై యొకసంవత్సరమైన తరువాత, ననగా 1904 వ సంవత్సరము నవంబరునెలలో, బారిష్టరు పరీక్షకు జదువుటకై నింగ్లాండు వెళ్ళిరి. విదేశ ప్రయాణము నాకిష్టమే గనుక, వెళ్లమని నేనుగూడ ప్రకాశముగారిని కొంతప్రోత్సహించితిని. వారు కొంతకాలము సీమలోనుండి, 1905 వ సంవత్సరమున జూలై 16 వ తారీఖున రాజమహేంద్రవరము వచ్చిరి. సాహసించి విదేశప్రయాణము చేసినందుకు ప్రకాశముగారిని సంఘములో స్వేచ్ఛగా జేర్చుకొనుట యుక్తమని నాకు దోచినందున ప్రకాశముగారి కొక విందుచేయుమని నా ప్రియమిత్రుడైన తల్లాప్రగడ చలపతిరావుగారిని నేను మిక్కిలి ప్రోత్సహింపచితిని. నామాట త్రోసివేయక, చలపతిరావుగారు తన మేనల్లుడైన రాయవరపు రామమూర్తిగారి యింట ప్రకాశముగారికి

విందుచేసి. చలపతిరావుగారును, నేనును గలసివెళ్ళి కొందరు మిత్రుల నా విందునకు బిలిచితిమి. వచ్చినవారిలో నీక్రింది పెద్దమనుష్యులుండిరి. ధారవాడ వెంకటకృష్ణారావుగారు, సారంగు భీమశంకరరావుగారు, కను పర్తి శ్రీరాములుగారు, దామెర్ల వెంకట రమణారావుగారు, సత్యవోలు గున్నేశ్వరరావుగారు, టంగుటూరి శ్రీరాములుగారు, టంగుటూరి ప్రకాశముగారు, చెరువు సోమయాజులుగారు, రాయవరపు రామమూర్తిగారు, నేను మరికొందరు మిత్రులును. విందునకు వచ్చినవారి పేర్లు నిర్ణయముగా “సత్యవాదినీ” పత్రికలో ప్రకటించిరి. ప్రకటింపబడినతోడనే పట్టణములో గొప్పసంక్షోభము బయలుదేరెను. ఊరట్టుడికినట్టుడికెను. సీమ వెళ్ళినవారితో భుజించుట మహాపాతకమని యభిప్రాయపడి సభాపతులు మొదలగు వైదికశిఖామణులు సంఘమర్యాద గాపాడుకొనుటకు మార్కండేయస్వామివారి యాలయములో గొప్పసభజేసిరి అప్పుడు గవర్నమెంటువారి న్యాయవాదిగనున్న మహారాజశ్రీ చిత్రపు వేంకటాచలముపంతులుగారి సభకధ్యక్షతవహించిరి. ప్రకాశముగారు సీమకువెళ్ళిన విషయమును, వారికి చలపతిరావుగారు చేసిన విందువిషయమును సభాపతు లభినవవిరూపాక్ష మతాధిపతులైన శ్రీ శంకరాచార్యస్వాములవారికి దెలియపరచిరి. అప్పుడు రెడ్డిపోలవరగ్రామ నివాసియై పూర్వాశ్రమమున యనమండ్ర నరసింహశాస్త్రిగారను పండితులు పీఠాధిపతులుగానుండిరి. ఆ స్వాముల వారు వెంటనే సీమవెళ్ళినందుకు ప్రకాశముగారికిని, విందుచేసినందుకు చలపతిరావుగారికిని, వెలిబ్రతికలు బి.పి, విందులో పాల్గొన్న మావంటి వారికి ముందుగ నాంక్షపత్రికలు బి.పి, “మీరు ప్రకాశముగారికి చలపతిరావుగారు చేసిన విందులో పాల్గొన్నారట నిజమా?” యని ప్రశ్నవేయుచు శ్రీముఖముల బింపిరి. అట్టి శ్రీముఖముల నందుకొన్నవారిలో నేనొకం డను. ఆ జాబు చేరినతోడనే నేను వారికి ప్రత్యుత్తరమంపితిని. వారికి “శ్రీమత్పరమహంస పరివ్రాజకాచార్యవర్య”యను బిరుదములతో జాబులు వ్రాయవలెను. నేనా బిరుదములేమియు వ్రాయక, “అభినవవిరూపాక్ష మతాధిపతులైన శంకరాచార్యస్వాములవారికి” నని పైనను, లోపలను వ్రాసి, “నమస్కారములు” నను మాటలుగూడ వ్రాయుక, ప్రకాశముగారికి చలపతిరావుగారు చేసిన విందులో నేను ప్రకాశముగారి పంక్తిని భోజనము చేసితినిని ప్రత్యుత్తరమిచ్చితిని. నా జవాబు స్వాములవారికి కొంత పెంకి తనముగానున్నట్లు కనబడెను. తరువాత నొకసారి నా మేనమామగారైన

మల్లయ్యశాస్త్రిగా రొకచోట స్వాములవారిని కలుసుకొనిరట. అప్పుడు స్వాములవారు నా మేనమామగారితో రాజమహేంద్రవర ప్రసంగములు తెచ్చి “శాస్త్రిగారూ! మీ మేనల్లుడు గురుధిక్కారము చేయుచున్నాడు! మేమేమైన చేసినపక్షమున మీకు కష్టముగా నుండునని మేమాలోచించుచున్నాము.” అనిరి. ఆ మాటలు విని మల్లయ్యశాస్త్రిగారు, “నా మనసున కేమియు నొప్పియుండదు మీ యిష్టము వచ్చినట్లు చేయు”డని చెప్పిరట. స్వాములవారు నాకుగాని, గున్నేశ్వరరావుగారికిగాని, యాంక్షపత్రికలు పంపలేదు. మేము వారిమీద నభియోగము దెత్తుమని భయమున నూఁకుండిరని జనులు చెప్పుకొనిరి.

పూర్వము వితంతువివాహములు ప్రారంభమైనపుడు వెనుకటి శంకరాచార్య స్వాములవారు మహారాజుల ఆత్మూరి లక్ష్మీనరసింహశ్రేష్ఠిగారికి వితంతువివాహములలో జోక్యము కలుగజేసుకొన్నందుకు నొక యాంక్షపత్రిక బంపిరి. అంతట లక్ష్మీనరసింహశ్రేష్ఠిగారు స్వాములవారి మీద నభియోగముదెచ్చి హైకోర్టుదాకపోరి, స్వాములవారికి రెండువందల రూపాయల జరిమానా వేయించిరి. మఠాధిపతుల కొద్ది యిష్టబట్టిని జ్ఞాపకమున్నది. అందుచేతనే స్వాములవారు యాంక్షపత్రిక బంపుటకు నందేహించిరి. మఠాధిపతులైన స్వాములవారన్న నా కైతఃమాత్రము గౌరవములేదు. పండితులు కొందరు కష్టపడి పీఠములెక్కి లోకమందరు తమ శిష్యులని విగ్రహీగుచు భిక్షలని పేరుపెట్టుకుని, సోమరిపోతులై నేతి పిండివంటలతో ప్రతిదినములు భోజనముచేసి, పట్టుపానులమీద పండు కొనుచు, నేనుగుచు, పల్లకులు, గుర్రములు మొదలైన సిబ్బందిని వెంట బెట్టుకొని నూరూర దిరుగుచు నానాభలుపెట్టి యింటింటికి రూపాయ చొప్పున వసూలుచేయు ధనమంతయు దుర్వ్యయము చేయుచుండురు. వారు భిక్షాంతరమున “భగవద్గీతల”లో నొక యధ్యాయముగాని, యొక “యువనిషత్తు”గాని యొక “బ్రహ్మసూత్రము”గాని బోధించిన పాపమున నెవ్వరుబోరు

స్వాములవారిలో గొందరీ పుస్తకముల పేరులే యెరుగరు. ఒక పీఠాధిపతి ధనము చాల ప్రోగుచేసి, కుమాళ్ళకు పెంకుటిల్లు గట్టించి, భూములుగొని యిచ్చిరి. మరియొక పీఠాధిపతి పీఠముకొరకు పూర్వపు పీఠాధిపతులు సంపాదించిన పీఠపు నగలను వెండి దీపస్తంభములను విక్రయించి, తన యుంపుడుక తైయైన వేశ్యాంగన కిచ్చిరట. పీఠాధిపతుల

యొద్ద నిరంతరము గొన్ని యాంక్షపత్రికలు కొన్ని శుద్ధపత్రికలు నిలువ యుండును. ఎవరిమీదనైన గోపమువచ్చినప్పుడు స్వాములవా రొక యాంక్షపత్రికనుదీసి, వానిమీద ప్రయోగించి, తమకు వారు తగినంత లంచ మిచ్చినప్పుడు శుద్ధపత్రిక నొకదానిని ప్రసాదించుచుండురు. ఇటువంటి పీఠము లెంత త్వరలో నాశనమైన నంత త్వరలో దేశము బాగుపడునని నా యభిప్రాయము. ఇటువంటి పీఠములు జనులపై నధికారము గలిగి యుండవలెనని “మనుస్మృతి”లోగాని, కలియుగము నిమిత్తమై నుద్దేశింప బడిన “పరాశరస్మృతి”లోగాని, “యాప స్తంబసూత్రముల”లోగాని, “గౌతమ సూత్రముల”లోగాని, “భారతా”ది మహాగ్రంథములలోగాని చెప్పబడలేదు. ఈ పీఠమధికార ప్రియులగు విద్యారణ్యాది మహాపురుషులచే స్థాపింపబడి, గతానుగతికముగ వచ్చుచున్నది. కొన్ని మఠములకు సంవత్సరమునకు వేలకొలది రూకలు రాబడివచ్చు నగ్రహారములు గలవు. ఈ పీఠాధిపతులు నిరంకుశాధికారులు. దేశాభివృద్ధి కరములైన కార్యములు వీరికి గిట్టవు. ప్రకాశముగారి సీమప్రయాణమునుగూర్చి యుపన్యసించుచు నేటిట్లుచెప్పితిని. “ఏదేని నేరముజేసిన వానికి ధనదండనము విధించి, దారా పుత్రాదులను విడచి, కారాగృహములో నుండునట్లధికారులు విధింతురుగదా? విద్య నిమిత్తము విదేశముల కరిగిన వాడు మూడుసంవత్సరములు విదేశములో నుండవలెనుగదా! అదే ద్వీపాంతరవాస శిక్షగా గ్రహింపుడు! ఆ మూడేండ్లలో పదివేలరూపాయలయిన ఖర్చుబడునుగదా! ఆ పదివేలు జరిమానా విధింపబడినట్లు గ్రహింపుడు! పరదేశవాసముచేసిన పాపమున కింతకంటె నెక్కుడు శిక్ష యొందుకు? విదేశప్రయాణము చేసిన వీరుడుతనకు తానే విధించుకొన్నశిక్షయిది! స్వయంకృతాపరాధమునకీ స్వయంకృతశిక్ష చాలు. ఇది దేశోపకారకమైన కార్యము కనుకదీనికై యాగ్రహింపకుడు.”

1805 వ సంవత్సరము ప్రారంభమున శ్రీకృష్ణ నరకాసురుల యుద్ధమును గురించి యొక నాటకమును వ్రాయదలచి, “ప్రసన్నయాదవ” మని దానికి పేరుపెట్టి, జనవరి నెలలో మొదటి యంకము వ్రాసితిని. ఆ సంవత్సరము నాటకము ముగించలేదు. నేను రాజమహేంద్రవరములోను, భీమవరములోను, పాఠశాలలు స్థాపించుటచేతను, నేనుసాధ్యాయుడుగ నుండక పోవుటచేతను నాకు గొంత ఋణము పెరిగినది. ఆ ఋణవిమోచ నార్థమై యొక యేర్పాటు చేయవలసివచ్చెను. సత్యవోలు గున్నేశ్వరరావు నాటకప్రియుడు. విశేషించి మానాటకసమాజమున కుపాధ్యక్షుడు. ఆ సమా

జమునకు నేనధ్యక్షుడనగుటచే మేమిగువురము సాయంకాలము కలుసుకొనుచుండువారము. నా నాటకములను మాసమాజమువారు పలుమారు రంగస్థలమున ప్రదర్శించుచుండిరి. అవి జనగంజకముగ నుండుటచే బరంపురము నుండియు, మరికొన్ని యితరస్థలములనుండియు నానాటకములకు వ్రాతప్రతులు వ్రాసిబంపమని హనుమంతరావు నాయుడుగారికిని, తాతయ్యనాయుడు గారికిని వారి బంధుమిత్రుల వద్దనుండి జాబులువచ్చెను. వ్రాతప్రతులు వ్రాసి పంపుటకు వారు బద్దకించి యూరకుండిరి. అందుచేత నానాటకముల నచ్చువేయించవలసినదని నామిత్రులు గొందరు నాకు సలహాచెప్పిరి. అచ్చువేయించవలెనని నాకును కోరిక యుండెనుగాని, నాయొద్ద ధనములేదు. పూర్వమెప్పుడో వ్రాసిన నాటకములను సవరింపకుండ నచ్చువేయుట బాగుండనని నాకుదోచెను సవరించుటకు దగిన యవకాశము లేకపోయెను. ఇట్లుండగ, సత్యవోలు గున్నేశ్వరరావుగారు నాకొక యుపాయము చెప్పిరి. నేను రచించిన నాటకములలో “సీతా కళ్యాణము”, “పారిజాతా పహరణము”, “ద్రౌపదీ పరిణయము”, “గయోపాఖ్యానము” నను నాలుగు నాటకములు తన కైదుసంవత్సరములు గుత్తకీయవలసినదనియు, నాయయిదు సంవత్సరములలో నాపుస్తకముల నచ్చువేయించుకొని లాభనష్టముల ననుభవించెదననియు, నందుకు ప్రతి ఫలముగా నాకు నాలుగు నాటకములకు నాయన వేయిరూపాయల నిచ్చెదమనియు, వర్తమాన మంపిరి. ఆయుపాయము నాకు నచ్చెను. ఈ సొమ్ముతో నా పుస్తకము లచ్చువడుటయేగాక నాటుణముగూడ దీరిపోవునని సంతోషించి, నేను వారి సలహానంగీకరించి, వారితో నొక యొడంబడిక చేసికొని ద్రవ్యము పుచ్చుకొంటిని. నాటకములు సవరింపకుండ నచ్చువేయుట నాకిష్టములేదు. అందుచేత, నేనొక గుమాస్తాను నియమించుకొంటిని. ఆగుమాస్తా సత్యవోలు అప్పారావుగారు. అప్పారావుగారికిని, గున్నేశ్వరరావుగారికిని నింటిపేదొకటేగాని వారు జ్ఞాతులుమాత్రముగారు. సత్యవోలు అప్పారావుగారు నేను మ్యునిసిపలు స్కూలులో నుపాధ్యాయుడుగ నున్న కాలమున నా స్కూలులో చదువుకొనుటచే కొంతకాలము నాకు శిష్యుడు. వీరిని గుమాస్తాగ నేర్పాటు చేసుకొన్న పిమ్మట నేను మొదట “పారిజాతా పహరణ” నాటకమును సవరింప నారంభించితిని. సవరించుట యనగా నందు పూర్వము పద్యములు లేని పాత్రలకు పద్యములు పెట్టుటయు, చక్కవయున్న పాత్రలకు నెక్కువ పెట్టుటయు,

మునుపున్న భాగములు గొన్ని తీసివేసి కొత్తభాగములు చేర్చుటయు, నవి నాయభిప్రాయము. ఈ విధముగ నేను “పారిజాతాపహరణ” నాటకమును సవరించి, 1905 వ సంవత్సరంతమునకు ముద్రణమునకు సిద్ధముచేసి నేను గున్నేశ్వరరావుగారి కిచ్చితిని. చింతామణి ముద్రాక్షరశాల గున్నేశ్వరరావుగారి చేతిలోనుండుటచేత, వారు దానిని సాధ్యమైనంత త్వరగ ముద్రించిరి. నాలుగు నాటకములలో నేనొక నాటకమును గున్నేశ్వరరావుగారికిచ్చితిని గావున మూడు నాటకములు వారికియవలసినభారము నామీదనుండెను. “పారిజాతాపహరణ” నాటక మచ్చుపడి ప్రచురింపబడిన వెంటనే యది జనాదరణము బడయజొచ్చెను.

ఆ నాటకమునందు శృంగారరసముతోపాటు హాస్యరసముగూడ విశేషముగానుండెను. “సీతాకళ్యాణము”ను, “ద్రౌపదీపరిణయము”ను, సవరించుటకును శుద్ధప్రతి వ్రాయించుటకును నేను కొంత జాగుచేసినందున, “సీతాకళ్యాణము” నకు బదులుగా నారచించిన “ప్రసన్నయాదవ” నాటకమును దనకిమ్మని అడిగినందున 1906 వ సంవత్సరము జూనునెలనాటికి నేనా “ప్రసన్నయాదవ” నాటకమును సమాప్తముచేసి వారికిచ్చితిని. ఆ కారణమున “సీతాకళ్యాణ” నాటకమును నేను సవరింపవలసిన యవసరము లేకపోయెను. 1909 వ సంవత్సరము వరకును “గయోపాఖ్యానము”ను సవరించుటకు నాకవకాశము లేకపోయినందున, నా సంవత్సరము సవరించి నేను దానిని వారికిచ్చితిని. “పారిజాతాపహరణము”, “ప్రసన్నయాదవము”, “గయోపాఖ్యానము” నను మూడు నాటకములు వారచ్చువేయించి విక్రయించినందున నాకు వారిచ్చిన సొమ్ము, అసలీఫాయీ దాలతో చేరుటయేగాక, కొంతలాభము వచ్చుటచే “ద్రౌపదీపరిణయ” నాటకమును సవరించి యిమ్మని నన్ను వారు త్వరపెట్టలేదు. నాటికీ, నేటికీ నేను వారికా నాటకము నీయలేదు. పాపము గున్నేశ్వరరావుగారుగూడ 1925 వ సంవత్సరములో మృతినొందిరి, అదిగాక, గున్నేశ్వరరావుగారు స్థాపించిన “ఆంధ్రకేసరి” పత్రికకు శ్రీ చిలుకూరి వీరభద్రరావుగారు సంపాదకులై, సమర్థముగా నడుపుచున్నను నేనుగూడ కొన్నిసంవత్సరములు గంభీరములై జనులకు రుచికరములైన వ్యాసములువ్రాసి యిచ్చుచుంటిని. అది మనస్సులో నుంచుకొని గున్నేశ్వరరావుగారు నేను నాలుగవ నాటకము నీయకపోయినను, నన్నేవిధముగను బాధింపక యూరకుండిరని నా నమ్మకము.

నాపెత్తనములోనున్న రాజమహేంద్రవర “హిందూనాటక సమాజము”ను గురించి సింహావలోకనముగా గొన్ని విషయములిచ్చట వ్రాయక తప్పదు. హనుమంతరావు నాయుడుగారు మా సమాజమునకు ముఖ్య ప్రాణమేయని చెప్పుట యతిశయోక్తిగాదు. 1902 వ సంవత్సర మేప్రియలునెలలో వారికి వాతముచేత కాళ్లు పడిపోయెను ఇంటిలో డేకుటయే గాని వారు నడుచుటలేదుగదా! నిలువబడుటకైన యోపిక లేకపోయెను. మ్యూనిసిపలు పాఠశాలకు ప్రధానోపాధ్యాయులుగ పనిచేయలేక సెలవు పుచ్చుకొనిరి. ఆసంవత్సరము జూనునెలలో మా మ్యూనిసిపలు సెక్రటరీగా నున్న దామరాజు బసవరాజుగారు మృతినొందిరి. ఆ యుద్యోగమును మునిసిపలు సభవారు హనుమంతరావు నాయుడుగారికిచ్చిరి. కాళ్లు పడిపోవుటచే వారా యుద్యోగములో వెంటనే చేరలేకపోయిరి. రాజమహేంద్రవరములోని డాక్టరులును, చెన్నపురిలోని డాక్టరులును, నాయుడుగారి కెన్నడును కాళ్ళురావని నిర్ధారణచేసిరి. ఆ నిర్ధారణమునుబట్టి గవర్నమెంటువారు నాయుడుగారికి సెక్రటరీపదవి సీయగూడదని ఖండితముగ వ్రాసిరి. అప్పుడు టంగుటూరి ప్రకాశముగారును, పిళ్ళారిసెట్టి నారాయణరావు నాయుడుగారును హనుమంతరావు నాయుడుగారిని వడ్డూరుబంపిరి, వాతముచేత పడిపోయిన కాలుచేతులను, దెబ్బలుతగిలి విరిగిపోయిన కాలుచేతులను, నావునేతితో కట్టుకట్టి కుదుర్చుటలో వడ్డూరు నివాసులైన కఠారి రామరాజుగారు సూరపురాజుగారును క్షత్రియ ప్రముఖులు నిరుపమాన ప్రజ్ఞావంతులు. వీరిసహాయమున కాలుచేతులు విరిగినవారనేకులు యథా ప్రకారముగ కరచరణాద్యంగములు కలిగి సుఖపడుచున్నారు. మాజిల్లా జడ్జియైన థారంటను దొరగారి కొకప్పుడు చేయివిరుగగా వారు కట్టుకట్టి, యాచేతిని చక్కజేసి, దొరగారి కృతజ్ఞతకు బాత్రులైరి. హనుమంతరావు నాయుడుగారు కొన్నిమాసములు వడ్డూరులోనుండి, కట్లు కట్టించుకొని, సంపూర్ణరోగ్యమునుగలిగి. 1903 వ సంవత్సరము ఫిబ్రవరి నెలలో మ్యూనిసిపలు పాఠశాలలో నెప్పటియట్లు పనిచేయసాగిరి. ప్రతిదినము నాటక సామాజికులందరు నాటకశాలకుపోయి కుర్చీలమీదను, బల్లలమీదను గూర్చుండి హాయిగా గాలము గడుపుచుండెడివారు. ఆదినములలో మాకు నాటకశాలయే టవునుహాలు. నాటకశాలయే స్వర్గము. జబ్బుగానున్న దినములలో నాయుడుగారు నాటకములలో వేషములు వేయకపోవుటయే గాక, సాయంకాల మందరితోపాటు నాటకశాలకు రాకపోవుటచే మా

నాటకసమాజము వారి సహవాస సౌఖ్యము గోలుపోయి వారి ప్రసంగములు విను భాగ్యములేక “సింగములేని యడవి”వలె శోభావిహీనమై యుండెను. వారువచ్చి మరల నుద్యోగములో చేరినతరువాత నాటకములలో వేషములు వేయుట మానిరిగాని సాయంకాలమున మా నాటకశాలకువచ్చి, మాముచ్చటలలో పాల్గొని, మా కానందము కలుగజేయుచుండిరి.

నా పెత్తనములో నున్నప్పుడు నాటకశాలను సీతిమంతముగా జేయుటకై మిక్కిలి ప్రయత్నించితిని. సీతిని నిలుపుటకు, సమాజము యొక్క గౌరవమును స్వాతంత్ర్యమును గాపాడుటకు, నేను శక్యమైనంత వరకు ప్రయత్నము చేసితిని. మా సమాజములో సామర్థ్యముగల శ్రీవేషధారులు లేకపోవుటచే నేను ముప్పిడి జగ్గరాజును నతనిని శ్రీవేష ధారణమునకై నెల కిరువదిరూపాయలు జీతమిచ్చి పితాపురము నుండి బిలిపించితిని, అతను బ్రాహ్మణేతరుడు. అయినను స్ఫురద్రూపి. స్వచ్ఛమైన యుచ్ఛారణ గలవాడు. అభినయించుటలో మిక్కిలి నేర్పుగలవాడు. శ్రావ్యమైన కంఠముగలిగి, హృదయంగమముగ పద్యములు పాడగలవాడు. ఈతని రాకచే మా నాటకసమాజమునకు గొప్ప పేరు గలిగెను. నాయక పాత్రల నన్నింటిని నతడే ధరించి ప్రేక్షకుల పొగడ్తల నందెడువాడు. ఒకసారి మానాటకసమాజములో ముఖ్యపాత్రలను ధరించు యువకులిద్దరు భంగుతోగలసిన క్షీరమును ద్రాగి, యసందర్భముగాను, నప్రస్తుతముగాను నొక నాటి మధ్యాహ్నము సమాజభవనములో మాటలాడ జొచ్చిరి. వెంటనే వారిని నేను మా సమాజమునుండి తీసివేసి యావలకు బంపివేసితిని. మరి రెండు దినములతరువాత వారు పశ్చాత్తాపమునొంది నా కడకు వచ్చి, చేసినతప్పు నొప్పుకొని క్షమింపుమనికోరి, మరల సమాజములో జేర్చుకొమ్మని వేడిరి. అప్పుడు నేను వారిని క్షమించి మరల చేర్చుకొంటిని. అట్టి తెలివితక్కువ పనుల మరల నెన్నడు చేయక వారు జాగ్రత్తగా నుండిరి. మా సమాజమువారు తహసీలుదారుగారు మొదలగు నుద్యోగస్థుల కెన్నడును జడియలేదు. అధికారులకు భయపడి టిక్కెట్ల నుచితముగ సీయలేదు. ఒక యధికారి భార్య యుచితముగ టిక్కెట్ల బంపుమని వారి సేవకుని మా కడకు బంపెను. రాత్రి యెనిమిది గంటల కక్కడ దొరకునని టిక్కెట్లగదిచూపి, సత్యవోలు లక్ష్మీపతిగారు సమాధానముచెప్పి వచ్చిన వానిని బంపివేసిరి. ఒక మేజిస్ట్రేటుగారు మాసమాజముకడ రాత్రి డప్పులను వాయించు మంగలవాండు చుట్టు

ప్రక్కలవాండ్రకు నిద్రాభంగము కలుగజేయుచున్నారని పోలీసువారిచేత దమకోర్టులో యభియోగము దెప్పించుకొని తామే వారికి జరిమానాల విధించిరి. అప్పుడు మేమూరకుండక జాయింటుమేజిస్ట్రేటుగారియొద్ద నప్పీలుజేసితిమి. ఆదొరగారు మామీద దేబడిన యభియోగమును మరల విచారణజేయుమని తహసీలుదారుగారియొద్దకు బంపిరి. తహసీలుదారుగారు విచారణ ప్రారంభించిరి. అప్పుడు మాపక్షమున నేతి వెంకటసోమయాజులు గారు, పిళ్ళారిసెట్టి నారాయణరావునాయుడుగారు, కనుపర్తి శ్రీరాములు గారును న్యాయవాదులై, తాలూకాచేరీకివచ్చి వాదించిరి. పోలీసువారి పక్షమున సుబ్బారెడ్డిగారను పోలీసుయినస్పెక్టరుగారు వాదించిరి. తహసీలు దారుగారు మాపైవచ్చిన యభియోగమును త్రోసివేసి, మంగలివాండ్రకు పడిన జరిమానాలు రద్దుచేసి, సొమ్ము వాపసుచేయించిరి. ఇదిచిన్నయంశ మైనను, మాసమాజమువారాత్మగౌరవమును, స్వాతంత్ర్యమును గాపాడు కొనుటకెట్లు ప్రవర్తించిరో తెలుపుటకై యీవిషయము వ్రాయవలసినదెన్ను.

1906 వ సంవత్సర ప్రారంభమున జనవరినెలలో నేను “మనో రమ”యను మాసపత్రిక ప్రకటింపనారంభించితిని. దానిని శ్రీ గున్నేశ్వర రావుగారి చింతామణీ ముద్రాక్షరశాలలో ముద్రింపించితిని. ఈపత్రికలో నేను “ప్రసన్నయాదవ” నాటకమును నెలకొకయంకముచొప్పున ప్రకటించి జూనునెలనాటి కయిదంకములు ముగించితిని. ఈ పత్రికయొక్క ప్రథమ సంచిక చేరినతోడనే నామిత్రులైన జయంతి రామయ్యపంతులుగారు “మీకవిత్వముగానమువలె నాకానందము కలిగించుచున్నది” అని జాబు వ్రాసిరి. కూచి నరసింహముగారు “తేనెవలె రుచించుచున్నది” అని నన్ను బహుకరించుచు వ్రాసిరి. ఈనాటకముగాక, “మనోరమ” పత్రికలో “రాజస్థాన కథావళి”యను గ్రంథమును, “మహాపురుషుల జీవచరిత్రము లను” గ్రంథమును, “వినోదములు”ను, “కర్పూరమంజరి”యను నవలను భాగభాగములుగ బ్రకటింపజొచ్చితిని. “రాజస్థానకథావళి” Todd's of Annals of Rajasthan యను నింగ్లీషుగ్రంథమునుండి తెనిగింపబడి నది. ఈ గ్రంథము రెండు భాగములుగలది. మొదటి భాగము 1906 లోను, రెండవభాగము 1907 లోను ప్రకటింపబడినవి. “మహాపురుషుల జీవిత చరిత్రము” మూడుభాగములుగలది. అందు మొదటిభాగము రాజా రామ మోహనరాయలు మొదలగు బంగాళాదేశపు మహాపురుషుల జీవచరిత్రలు గలది. ఇది 1906లో ప్రతిమహాపురుషుని పటముతోసహా భాగభాగములుగ

ప్రకటించితిని. రెండవభాగము బొంబాయిరాజధానిలోని మహాపురుషుల జీవచరిత్రలు కలిగియున్నది. ఇది 1907 లో వారివారి పటములతో ప్రకటింపబడెను. పటములు సంపాదించుటకై నెలకు పదిరూపాయలుచొప్పున నాకు వ్యయమగుచుండెను. మూడవభాగము చెన్నపురిలోని నాయకుల చరిత్రలతో నిండియున్నది. “కర్పూరమంజరి”లోని మొదటిభాగము 1906 లో ముగించితిని. ఈ పత్రికకు మొదటిసంవత్సరములోనే తగినంత ప్రోత్సాహముకలిగెను.

ఈ సంవత్సరము రాజమహేంద్రవరములో నొకవిశేషముజరిగెను. శ్రీ శంకరాచార్యస్వాములవారు టంగుటూరి ప్రకాశముగారితో భోజనము చేసినవారికి వెలిపత్రికలు బంపుటకై ప్రయత్నముచేయుచుండిరి. వారు రాజమహేంద్రవరమువచ్చి శంకరమఠములో బసచేసిరి. అంక్షపత్రికలు పంపించుటను వారిని వినయముతో వేడుకొనుటకై పురజనులొక యేకాదశివాడు మధ్యాహ్నము మార్కండేయులవారి యాలయములో నొక సభచేసిరి. ఆసభకు శ్రీస్వాములవారి నాహ్వానముచేసిరి. శ్రీస్వాములవారు దమయేనుగునెక్కి సభకువచ్చిరి. గౌరవముగా వారిని మంటపముమీద నొక కుర్చీమీద కూర్చుండబెట్టిరి. పౌరులు వారికిరుప్రక్కల పాదములకడ మంటపముమీద క్రింద గూరుచుండిరి. తక్కిన పౌరులు మంటపమునకు, గర్భాలయమునకు నడుమనున్న కాశీస్థలములోగూరుచుండిరి. అప్పుడు మాపురములో రెండవతరగతి (2nd grade) న్యాయవాదియైన గుండవరపు రామమూర్తిగారులేచి, స్వాములవారికెదురుగానిలిచి, చేతులుజోడించి యిట్లు విన్నవించిరి. “స్వామీ! సరదానిమిత్రము సీమవెళ్ళలేదు. విద్యాభ్యాసమునకు వెళ్ళిరి. వారు వర్ణసాక్షర్యము చేయుటకై వెళ్ళలేదు. వారు మంచిపనిచేయుటచే మావారు కొందరాయనతో భోజనముచేసి సంఘములో జేర్చుకొనిరి. కాబట్టి ప్రకాశముగారిని, వారితో భోజనముచేసినవారిని, వెలివేయక క్షమించవలెనని నాప్రార్థన.” అని గుండవరపు రామమూర్తిగారు పలుకుచుండగా నాయనమాటలు సహింపక పూర్వాచారపరాయణుడైన యొకకాత్రి సభలో నుచ్చరింపరాని కఠినోక్తుల నుచ్చరించి, రామమూర్తిగారిని నధిక్షేపించెను. ఆయన దుర్భాషలు సభవారికందరకు మహాగ్రహకారణములయ్యెను. వెంటనే సభాసదులు, “ఛీ, ఛీ, ఛీ,”యని కేకలు వేసిరి. గొడవపుట్టెను. సభలోగూర్చున్న వారందరు దిగ్గునలేచిరి. కొట్టుకొందురేమోయని భయముకలిగెను. స్వాములవారాకాత్రిని మందలించలేక,

సభాజనులు తమమీదబడి తన్నుకొట్టుదురేమోయని భయపడి కుర్చీమీద నుండిలేచి పాడుకలుదొడుగుకొని యాలయముయొక్క దొడ్డిగుమ్మము దారిని గోదావరియొడ్డునకు గబగబ నడచిపోయి, శంకరమఠముచేరిరి. వారి పీఠ శిష్యులు కొంతమంది వెంటనుండిరి. మొదట వారెక్కివచ్చిన యేనుగు దేవాలయముయొక్క సింహద్వారముకడనే వీధిలోనుండెను. స్వాముల వారు వెళ్ళగానే సభాసదులు చెల్లాచెదలై, నానాముఖములబోయిరి. స్వాములవారు మఠముచేరి, మహాకుపితలై గొంతెత్తి రాజమహేంద్ర పురమును, పురవాసులను శపించుచు, దన్నుకొట్టుటకే యాసభకు దన్ను రప్పించిరని యనుమానపడి దూషింపవారంభించిరి. అదివట్టిదురభిప్రాయమే గాని, యందు సత్యమేమియులేదు. సభసమావేశము చేసినవారును, సభకు వచ్చిన గుండవరపు రామమూర్తిగారు మొదలైనవారును, విదేశప్రయాణము చేసినవారిని వెలిలేకుండ సంఘములో చేర్చుకొమ్మని స్వాములవారిని వేడుకొనుటకే నిర్మల ధర్మబుద్ధితో సభకువచ్చిరి. గాని స్వాములవారిని పరాభవించుటకుగాని, కొట్టుటకుగాని, రాలేదని నేను స్పష్టముగచెప్పగలను. ఏలయన, నేనాసభలో గుండవరపు రామమూర్తిగారి ప్రక్కనేయుంటిని. పూర్వపీఠస్థులు వీరేశలింగముగారు వితంతువివాహములుచేసినప్పుడు రాజమహేంద్రవర కళాశాలావిద్యార్థులు తమశిష్యులను కొట్టినందున హఠాత్తుగ పట్టణమునుండి రాత్రివేళ వెడలిపోయిరి. అట్లే యిప్పుడుగూడ యీ స్వాములవారు భయపడి కోపోద్దీపితులైరి. కాని వారు భయపడుటకెంత మాత్రము కారణములేదు. శ్రీచిలుకూరి వీరభద్రరావుగారు తమ “ఆంధ్రకేసరి”లో నీవిషయమై వ్యాఖ్యానముచేయుచు, నేనుగుతలక్రిందుగా బడిపోయినట్లు బొమ్మవేయించిరి. దీనివలన స్వాములవారు గజారోహణముమాని పాదచారులై వెళ్ళిరని చెప్పటకే!

టంగుటూరి ప్రకాశముగారు గత సంవత్సరముననే, యనగా 1905 వ సంవత్సరమునందే, రెండవసారి సీమకువెళ్ళిరి. 1906 వ సంవత్సర ప్రారంభమున దేశరాజు పెదబాపయ్యగారు తమ యంతఃకరణ శుద్ధిగా నడచుకొనదలచి, బ్రాహ్మణమతము విడిచి యజ్ఞోపవీతము దీసివైచి యనుష్ఠానిక బ్రహ్మమతస్థులైరి. కందుకూరి వీరేశలింగము పంతులుగారు మొదటినుండియు మనసులో బ్రహ్మమతావలంకులేగాని, యజ్ఞోపవీతము దీసివేయలేదు. బాపయ్యగారా పనిచేసినతోడనే వీరేశలింగముగారు గూడ యజ్ఞోపవీతమును పరిత్యజించి, యనుష్ఠానిక బ్రహ్మమతస్థులైరి. ఈ పని

జరిగినతోడనే నగరములో గొప్ప సంక్షోభము బయలుదేరెను, విద్యార్థులందరు వీరేశలింగముగారివలెనే జందెములు తెంచివైచి బ్రహ్మమతస్థులగుదురని ప్రజలకు భయము గలిగెను. వీరేశలింగముగారి మార్గము ననుసరింపగూడదని చెప్పుటకై పురమందిరములో నొక పౌరమహాసభ జరిగెను. ఆ సభకు మహారాజశ్రీ గంటి లక్ష్మన్నగారధ్యక్షులైరి. అడివి కొలను కనకరాజుగారు లేచి, సభలో వీరేశలింగముగారు తమ కరువది సంవత్సరములు వచ్చినతరువాత వృద్ధులై యజ్ఞోపవీతము పరిత్యజించిరి గనుక విద్యార్థులు చిన్నతనమునందా పని చేయగూడదనియు, చిరకాలానుభవము గలిగినమీద నవసరమైన పక్షమున నట్టుచేయవచ్చుననియు, గంభీరముగా నుపన్యసించిరి, సభాధ్యక్షులు గూడ వీరేశలింగముగారి మతమును ఖండించిరి. అత్తిలి సూర్యనారాయణగారును నేనును వీరేశలింగముగారు చేసిన కార్యమును సమర్థించుచు నుపన్యసించితిమి. సభ వరుసగా మూడుదినములు జరిగెను. ఆ పక్షమున గొందరు, నీ పక్షమున గొందరు మాటాడిరేగాని పర్యవసానము దేలలేదు. దేశరాజు పెదబాపయ్యగారు వయసున చిన్నవారయ్యు సంస్కరణ విషయమున వృద్ధుడై మహావీరుడయ్యెను. కళాశాలలో దన యుద్యోగమునకు భంగము వచ్చినను, నార్చితునాటు కంపెనీలో దన సొమ్ము పోయినను, తన మామగారైన దాపులూరి యుమామహేశ్వరరావుగారితోను, గొప్ప యుద్యోగస్థులైన తన పినతండ్రులతోను, వియోగము సంభవించినను, వంట కెవడు దొరకక పోయినను, తానే స్వయముగా వంటచేసి తండ్రీగారి శ్రాద్ధమును బ్రహ్మమత ప్రకారము జరిపిరి.

ఆ సంవత్సరమున నా మేనమామగారు తణుకులో నూతనముగా స్థాపింపబడిన యున్నతపాఠశాలలో నాంధ్రోపాధ్యాయులై పనిచేయుచుండిరి. మాతల్లి తనసోదరుడైన మల్లయశాస్త్రిగారిని జూచుటకు తణుకువెళ్ళి యచట జబ్బుపడెను. బ్రతుకుమీద యాస యామెకు బోయినందున, జ్యేష్ఠకుమారుడైన నాకడకే తన్నుబంపుమని తన సోదరునిగోరెను. మల్లయశాస్త్రిగారు నాకడ కామెను బంపిరి. రాజమహేంద్రవరము తాలూకాబోర్డువారు మా మేనమామగారికి నెలవీయనందున శాస్త్రిగారు రమలాపురము వెళ్ళవలసినవచ్చెను, అందుచేత, మాతల్లిని విడుచుట కిష్టములేకపోయినను విధిలేక 1906 వ సంవత్సరము జూనునెలలో నామెను నాకడకుబంపి శాస్త్రిగారు రమలాపురము వెళ్ళిరి. మాతమ్ముడు కృష్ణమూర్తి మాతల్లిని

నాకడకు దోడ్కొనివచ్చెను. అప్పుడు నాకు మిక్కిలి జబ్బుగానుండెను. నాకు కదలుట కోపికలేక మాతల్లిని సురక్షితముగా దోడ్కొనిరమ్మని నా మిత్రులైన తాతయ్యనాయుని కందర్ప తిమ్మరాజును బయనముచేసి విజయేశ్వరము బంపితిని. మాతమ్ముడును, వారిరువురును, మాయమ్మను పడవమీద నాకడకు తోడ్కొనివచ్చిరి, నేను గుగ్గిలము సుబ్బారావుగారి చేతను, దామెర్ల వెంకటరమణారావుగారిచేతను, దగుచికిత్స చేయించితిని. గాని యది ప్రయోజనకారి గాలేదు, అంతకంత కామెకు రోగమధికమై యన్నద్యేషము గలిగెను. గ్రామ పురోహితుడైన యొక వైదిక శిఖామణి నాకడకువచ్చి ప్రకాశముగారి పంక్తిని నేను భోజనము చేసినందున నేను కర్మచేయుట కర్హుడనుగానని చెప్పి నన్ను ప్రాయశ్చిత్తము చేయించు కొమ్మని గోరిరి. నేనందుల కొప్పుకొనక. వారికోరిక నిరాకరించి బంపి వేసితిని. ఎట్టకేలకు మాతల్లి పరాధవ సంవత్సరమందు నాషాడశుద్ధమున నేకాదశి దినమున పగలు పదిగంటలకు మృతినొందెను. అదియేమి చిత్రమోగాని, మా పితామహుడును, మా తండ్రిగారును, మా రెండవ చెల్లెలైన యచ్చమ్మయు, నా మేనమామ మల్లయ్యశాస్త్రిగారును, మాతల్లి వలె యేకాదశినాడే పరమపదించిరి. అందువలన మా హేండ్రందరు పుణ్యాత్ములనియు, నితర తిథులలోఁబోయిన వారందరు పాపాత్ములనియు, చెప్పుట నాయభిప్రాయముగాదు. నాకట్టి పిచ్చినమ్మకములేదు. ఏతిధినిబోయినను పోయినవారి సుకృతమునుబట్టి వారికి సదతికలుగునని నా నమ్మకము. మాయింట్ల కునక మొకటిగూడ నేకాదశినాడేపోయెను. అదియొక యదృచ్ఛ (Accident) గాని సుకృతవిశేషముగాదు. నా మాతృమరణము నాకమిత సంతాపము కలిగించెను. ఆమె మంచియిల్లాలని వీరవాసరములో మిక్కిలి పేరుబడెను. చిన్ననాట నామె భర్తగారిచేతను, తన యత్తగారిచేతను, మిక్కిలి శ్రమపడెను. నేను నరసాపురములో జదువుకొనునప్పుడు నానిమిత్తముగూడ మిక్కిలి శ్రమపడెను. ఆమె ఋణమెన్నడును నేను దీర్చు కొనజాలను. పునర్జన్మమున్నపక్షమున నేను మరల నామె గర్భమువనే జన్మింపవలెనని నాకోరిక. అటువంటి యుత్తమమాత కడుపున బుట్టుట దుర్లభము. ఆమె ఖండవల్లిలో జన్మమొంది, వీరవాసరములో గాపురము చేసి, రాజమహేంద్రవరములో గాలధర్మమొందెను. అప్పుడు నేను జబ్బుగానుండుటచే నామెకు యధావిధిగా నంత్యక్రియలు చేయజాలనైతిని, మాతమ్ముడు కృష్ణమూర్తియే దాదాపుగా కర్మనంతను జేసెను. నేను

ప్రకాశముగారితో భోజనముచేసినను సందేహములేక, బ్రహ్మశ్రీ వాణి పేయయాజుల రామయ్యగారు శ్రోత్రియ బ్రాహ్మణుడు మాది ఋగ్వేద మగుటచే నాశ్వలాయన సూత్రప్రకారము కర్మ యధావిధిగా జేయించెను. పండ్రెండవదినమున మాయింట జరిగిన సంతర్పణములో నేనందేహమునులేక నూరుమంది బ్రాహ్మణులు భోజనములుచేసిరి.

మా తల్లి పోయిన పదమూడవ దినమున నేను మా దొడ్డిలో తల యంటుకొనుచుండగా కందుకూరు వీరేశలింగముగారు, కుందూరు వేంకట రత్నముగారు, రామావ్రగడ వేంకటరామయ్యగారు ముగ్గురును గలసి మా యింటికివచ్చి తమరాక నాకు దెలుపుమని మా యింటిలోని మనుష్యుని చేత లోపలకు వర్తమానమంపిరి. శరీరమునిండ రాసుకున్న నూనెతో సగము నలుచుకున్న పిండితో వారి దర్శనము చేయుటకు వీధి సావడిలోకి వచ్చి, పంతులుగారికి నమస్కరించి, యేలవచ్చితిరిని యడిగి వారి సన్నిధిని గూరుచుంటిని అప్పుడు పంతులుగా రిట్లనిరి. “నేను “వితంతు శరణాలయము”ను “నిమ్మజాతుల బాలబాలికా శరణాలయము”ను, “పతిత శ్రీ శరణాలయము”ను స్థాపించదలచుకున్నాను ఈ మూడు సంస్థలలోను పనిచేయు యువకులు నాకు కావలెను. వారికి వేరేవేరే జీతము లిచ్చుట కష్టము. అందుచే నే నొక యాస్థిక పాఠశాల స్థాపించి దానిలో పని చేయు నుపాధ్యాయులచేత నీ ధర్మసంస్థలలో పనిచేయింపవలెనని నా తలంపు. కాబట్టి మీ హిందూలోవరు నెకండరీ పాఠశాల నాకిచ్చిన పక్షమున దాని నున్నత పాఠశాలగాజేసి యందలి యుపాధ్యాయులచేత నీధర్మ సంస్థలు నడపించెదను. మీ కీ పాఠశాలవలన కొంతలాభము వచ్చుచున్న పక్షమున మీకు నెల కేదో కొంత విరాళమెచ్చెదను” ఆ పలుకులు వినగానే క్షణకాలమైన నేనాలోచింపక వెంటనే యిట్లు ప్రత్యుత్తరమిచ్చితిని.

“అయ్యా! ఈ పాఠశాలవలన నాకు లాభమువచ్చుటలేదు. పాఠశాలలోనున్న సమస్త పరికరములతోడను మీకు నేను పరమసంతోషముతో నా పాఠశాల నిచ్చెదను. నెలనెలకుగాని, పరికరములకుగాని, మీరు నాకేమియు ధనమీయనక్కరలేదు.” నామాటలు విని వీరేశలింగము పంతులుగారు మిక్కిలి సంతోషించి వెడలిపోయిరి. కాని వారు వెంటనే పాఠశాలను స్వాధీనము చేసుకొనలేదు. ఏలయన, వీరేశలింగముపంతులు గారా సంవత్సరమొక గొడవలోబడిరి. డి. శ్యామారావును నొక మాధ్యయువకుడు మా నాటకసమాజములో సామాజికుడుగా నుండెను. అతడు

హనుమంతరావుగారి దయవలన మునిసిపలు పాఠశాలలో నొక చిన్న యువాఛ్యాయపదవి సంపాదించెను. తరువాత నతడా పనిమాని “హిందూ సమాజాభివృద్ధి” యను తెనుగుపత్రిక నొకటి నెలకొల్పి నడువజొచ్చెను. న్యాయపతి సుబ్బరావు పంతులుగారు స్థాపించిన “హిందూ సమాజము”తో దీనికెట్టి సంబంధములేదు. శ్యామారావుగారు తమ పత్రికలో సీక్రింది విధముగా వ్రాసిరి. “ఒక పట్టణములో నొక పుణ్యజనుడు వితంతువులకు విద్యాబుద్ధులు చెప్పి వారిని బాగుచేయుటకై వితంతుశరణాలయము స్థాపించి కొందరు వితంతువులను చేర్చి పోషించుచుండెను. నొక యరవవాడు స్త్రీవేషము వేసుకొని యా శరణాలయములో ప్రవేశించి వితంతువులను పాడుచేయుచుండెను.” ఇది శ్యామారావుగారి వ్రాతయొక్క సారముగాని యచ్చముగా నీమాటలేగావు. ఇది పూర్వార్చర పరాయణుల ప్రేరణమువేతనో, తెలివితక్కువచేతనో శ్యామారావుగారు వీరేశలింగము గారిని వారి శరణాలయమును నుద్దేశించి శరణాలయమున కప్రతిష్ఠ తెచ్చుటకు వ్రాసిన వ్రాతయని స్పష్టమగుచున్నది పుణ్యజనుడనుమాటమీద శ్లేషగలదు. పుణ్యజనుడనగా రాక్షసు దొకయర్థము సత్పురుషుడొక యర్థము. శ్యామారావుగారు వీరేశలింగముగారి విషయమై రాక్షసార్థము ప్రయోగించిరిగాని, మంచియర్థముకాదు. నే నెరిగినంతవరకు “వితంతు శరణాలయము”లో నెన్నడు సరవవాడు స్త్రీవేషముతో ప్రవేశింపలేదు. అది వట్టి యబద్ధకల్పనము. శ్యామారావుగారియొక్కయు, వారి సహకారులయొక్కయు, నూహా ప్రపంచములోనే యట్టికార్యము జరిగియుండును గాని ప్రపంచములో నెక్కడను జరిగియుండదు. అది దురుద్దేశముతో వ్రాయబడిన వ్రాత. అది చదివి కోపించి వీరేశలింగము పంతులుగారు మాపట్టణములో జాయంటు మేజిస్ట్రేటుగానున్న బ్రేడుపుడ్డు దొరగారియొద్ద శ్యామారావుగారిమీద నొక యభియోగము (క్రిమినల్ ఛార్జి)ను దెచ్చిరి. అది విచారణకువచ్చెను. విచారణ కొన్నిమాసములుపట్టెను. వీరేశలింగము గారి పక్షమున ఛారవాడ కృష్ణారావుగారును, టంగుటూరి శ్రీరాములు గారును కనుపర్తి శ్రీరాములుగారును, న్యాయవాదులుగా పనిచేసిరి. శ్యామారావుగారి పక్షమున సారంగు భీమశంకరరావుగారును తంజావూరు రఘు

నాధరావుగారును న్యాయవాదులుగా పనిచేసిరి. వీరేశలింగముగారి పక్షమున చిత్రపు వేంకటాచలము పంతులుగారును సత్యవోలు లక్ష్మీపతిగారు మొదలగు ప్రముఖులు సాక్ష్యమిచ్చిరి. వాయిదా జరిగిన ప్రతిదినమున నేను పనికట్టుకొని దొరగారి కచేరీకిఁబోయి న్యాయవాదుల ప్రక్కను కూర్చుండి. వారు మరచిన సంగతులను జ్ఞాపకముచేయుచు నాకుతోచిన సలహాలను చెప్పుచుంటిని. మేజిస్ట్రేటుగారు వీరేశలింగముగారి యొక్కయు, వారి పక్షమున వచ్చినవారియొక్కయు, సాక్ష్యమునమ్మి శ్యామారావుగారికి పదునెనిమిది మాసములు కారాగృహవాసశిక్ష మూడువందల రూపాయలు జరిమానాయు విధించిరి. వీరేశలింగముగారా కఠినశిక్షవిని విస్మయమును, విచారమును పొందిరి. ఏదో స్వల్పముగ జరిమానా విధింపబడునని వీరేశలింగముగారు తలంచిరిగాని, యింత కఠినముగ శిక్ష విధింపబడునని వారు తలంపలేదు. కనుక వారు మిక్కిలి జాలిపడిరి. శ్యామారావుగారప్పీలుచేసిరి. మండల న్యాయాధిపతియైన పార్థసారథి అయ్యంగారు కొంత కారాగృహవాసశిక్షను, కొంత జరిమానాను తగ్గించి శేషించినది భాయపరచిరి.

వీరేశలింగముగారు సంపూర్ణమైన బ్రహ్మసమాజ మతస్థులగుటచే. వారటమీద హిందూ ధర్మశాస్త్రప్రచారము వితంతువివాహములు చేయరని యంతకుమున్ను వితంతు వివాహములు చేసికొన్న వారభిప్రాయపడి వీరేశలింగము పంతులుగా రదివరకుచేసిన శ్రీ పునర్వివాహము లుగ్గడించుటకు పంతులుగారికొక పీడ్కోలు నొసంగి గౌరవింపదలచి యిన్నిసుపేటలో నొక సభచేసిరి. ఆసభకు నన్నే, యా వితంతు వివాహములు చేసికొన్న వారధ్యక్షులుగా గోరిరి. నే నధ్యక్షుడనై వీరేశలింగము పంతులుగారును, రాజ్యలక్ష్మమ్మగారును వితంతువివాహ సంస్కరణవిషయమై యెన్నెన్ని శ్రమలుపడిరో, యెట్టి ఘనకార్యములుచేసిరో యవియెల్ల నుగ్గడించి వారి కంతములో ప్రాణముండగ శ్రీ పునర్వివాహ సంస్కరణమును వదలిపెట్టరని చెప్పితిని.

స్వీయ చరిత్రము

పదునాల్గవ ప్రకరణము

హితకారిణీ సమాజ స్థాపనము

1906 వ సంవత్సరముననే హితకారిణీ సమాజమును స్థాపించి యా సమాజపక్షమున నా దగ్గర పుచ్చుకొన్న పాఠశాల నున్నత పాఠశాలగాజేయదలచి, యా విషయమై దై రెడ్డరుగారితో నుత్తరప్రత్యుత్తరములు జరుపుమని నన్నును సత్యవోలు లక్ష్మీపతిగారిని పాఠశాలలోప సంఘమునకు కార్యసచివులుగ పంతులుగారు నియమించిరి. మేమిరువురమును మరుచటిసంవత్సరము నాలుగవ ఫారము పెట్టుట కనుజ్ఞ నిమ్మని, దై రెడ్డరుగారికి వ్రాసితిమి. అప్పుడు బోధనాభ్యసన కళాశాలకు మల్లాది వేంకటరత్నముగారు వై సుప్రసిద్ధిపాలుగ నుండిరి మా పాఠశాలా విషయమై హంటరు దొరగారికేమియు నాక్షేపణ లేకుండ జేసికొనుటకై యొక నాటి సాయంకాలము వీరేశలింగముగారును, లక్ష్మీపతిగారును, నేనును హంటరుగారి యింటికి బోతిమి. మల్లాది వేంకటరత్నముగారు గూడ నప్పడచ్చట నుండిరి. మా పాఠశాల నున్నతపాఠశాల జేసినచో, తమ కళాశాలలోని యున్నతపాఠశాలకు నష్టముకలుగునని వేంకటరత్నముగారు బహువిధములైన యాక్షేపణములు జెప్పిరి. అవి యన్నియు హంటరుగారి చెవికెక్కినవి. మా పాఠశాలా స్థాపనము దొరగారికి గూడ నిష్టములేదని వారి సంభాషణముల బట్టియే మేము గ్రహించి, రాత్రి తొమ్మిది గంటలకు దొరగారివద్ద సెలవుదీసికొని యింటికి బోయితిమి. దొరగారు మా పాఠశాలను గురించి దై రెడ్డరుగారికి వ్యతిరేకముగానే వ్రాసియుండురు. అందుచేత మరుచటి సంవత్సరము నాలుగవ ఫారము పెట్టుటకు దై రెడ్డరుగారంగీకరింపలేదు. ఈ విధముగ నెట్టెటో 1906 వ సంవత్సరము గడచెను.

1907వ సంవత్సర ప్రారంభమున నొకనాడు శ్రీపాద కృష్ణమూర్తి శాస్త్రిగారు వీరేశలింగముగారి యొద్దకుబోయి “వితంతు వివాహములు శాస్త్రీయములా? అశాస్త్రీయములా? చేయదగినవా? చేయగూడనివా?

యనువిషయమును గురించి చర్చచేయవలసియున్నది; అట్టి సభకు మీ రధ్యక్షులుగా నుండవలసిన" దని గోరిరి. అప్పుడు వీరేశలింగముగారు "పాతికసంవత్సరములనుండి వితంతు వివాహములు జరుగుచున్నవి; అనే కములైనవి. ఇప్పుడాచర్చ యనవసరము. నేనాసభకధ్యక్షుడుగ నుండను. కావలసిన పక్షమున చిలకమర్తి లక్ష్మీనరసింహముగారి నధ్యక్షులుగ కోరు కొను" డని చెప్పి, శాస్త్రిగారిని బంపిరట! ఇట్లు తమకు శాస్త్రిగారికి సంభాషణ జరిగినదని, వీరేశలింగముగారు నాతోచెప్పిరి. పిమ్మట కృష్ణమూర్తి శాస్త్రిగారు సభ నేర్పాటుచేసి, యా సభకు నన్నధ్యక్షులుగ నేర్పాటుచేసి, వితంతువివాహోద్యమము ఖండించుటకు బ్రహ్మశ్రీ కాశీభట్ట బ్రహ్మయ్య శాస్త్రిగారినిబిలిపించిరి. సభ హిందూసమాజమందిరమున జరిగెను. హిందూ సమాజమనగా నిప్పటి భవనము గాదు. న్యాయతి సుబ్బారావు పంతులుగారి ఇంటికిచేరి యుత్తరభాగమున నొక గొప్ప సావడి గలదు. హిందూసమాజము, మునుపందులో నుండెడిది. అందుచేదానిని హిందూసమాజమందిర మంటిని. ఒకనాటి సాయంకాలమున సభ ప్రారంభమయ్యెను. ప్రేక్షకులతో భవనమంతయు నిండెను. కళాశాలా విద్యార్థులు, మా నాటక సామాజికులు, చాలనుంది పౌరులు, సభకు విజయము చేసిరి. సత్యవోలు గున్నేశ్వరరావుగారు, సత్యవోలు లక్ష్మీవతిగారు, చెరుకుమిల్లి వేంకటరామయ్యగారు నా చుట్టును గూర్చుండిరి. బ్రహ్మయ్య శాస్త్రిగారికిని నాకును సమావేశము గలుగుట మా పురజనులు మిక్కిలి యాశ్చర్యముగ భావించిరి. ఏలయన వారు పూర్వాచార పరాయణులలో నగ్రగణ్యులు. నేను సంఘ సంస్కరణ ప్రియుడను. బ్రహ్మయ్యశాస్త్రిగారు ముందుగ వితంతు వివాహములు చేయగూడనివని యుక్తులచేత సాధింతునని, యుపన్యాస మారంభించిరి. శాస్త్రవిషయమున మరియొకనాడు ప్రసంగింతుమని సెలవిచ్చిరి. ఆ సాయంకాల మంతయు యుక్తులతోడనే వితంతువివాహములను ఖండించిరి. రమారమీ యొక గంటసేపు వారు మాటాడిరి. నడుమ నడుమ సభాసదులు వారి కడ్డతగులుచూ వచ్చిరి. వారుపన్యసించిన పిదప వారు చెప్పిన యుక్తులకు జవాబు చెప్పుమని సభాసదులు నన్నుగోరిరి. అంతట నేను లేచి బ్రహ్మయ్యశాస్త్రిగారి యుక్తులను నాయుక్తులచేత ఖండించితిని. మరుచటివారము వచ్చి శాస్త్రవిషయమై ప్రసంగింతుమనిచెప్పి, బ్రహ్మయ్య శాస్త్రిగారు వెడలిపోయిరి. తరువాత వారెన్నడవచ్చి యా విషయమై యుపన్యసించలేదు.

ఇన్నీసు పేటలో నొకపోస్టాఫీసుకలదుగదా ! 1907 వ సంవత్సరమున, దామోజీపురపు నారాయణరావుగారక్కడ పోస్టుమాస్టరుగానుండిరి. వారు జాతముచేత చూధ్వబ్రాహ్మణులు. కాని తరువాత, సనుష్ఠానిక బ్రాహ్మమతస్థులైరి. వారితల్లి గరియొక్కయో, తండ్రిగారియొక్కయో శ్రాద్ధమురాగా, నారాయణరావుగారు శ్రాద్ధము బ్రాహ్మమతము ప్రకారము చేసి, యానందర్పమున మిత్రులకొక విందుచేసిరి. ఆవిందున సర్వమతములవారు పాల్గొనిరి. నేనును, వీరేశలింగముగారును, టంగుటూరి శ్రీరాములుగారును వెళ్ళి యావిందులో భుజించితిమి. అందు వైశ్యులు గొందరు, బ్రాహ్మణేతరులు గొందరు పాల్గొనిరి. నానామతములవారితో విందారగించుట నాకదియే మొదటిసారి. వంట బ్రాహ్మణుడేచేసెను. భోజనముచేసినవారి నాచుములు సత్రికలో పడెను. అదివరకు, ప్రకాశము గారి పంక్తిని భోజనముచేసినందులకే, మిఠపట్టణములోని పూర్వాచార పరాయణులు మామీద మిరియాలు కారాలు నూరుచుండిరి. ఈ విందుతో వారికి మామీద నమితాగ్రహమువచ్చినది. టంగుటూరి శ్రీరాములుగారు రాయవరపు రామమూర్తిగారి తోడియల్లుడగుటచే, రామమూర్తియింటనే గాపురముండిరి. ఇంతలో రామమూర్తిగారి మూడవమరదలి వివాహము వచ్చెను. ఆమెను పాలెపు శరభరాజుగారి కిచ్చుటకు నిశ్చయింపబడెను. నేను రాయవరపువారి కుటుంబములోనివాడనేయని లోకులుతలచుటచేతను, శ్రీరాములుగారు రామమూర్తిగారికి దగ్గరబంధువగుటచేతను, మేమిరువురము వివాహములో సంబంధము కలుగచేసుకొందుమని లోకులెరిగి, పురవాసులు రామమూర్తిగారిని కొన్ని చిక్కులుపెట్టిరి. వంటబ్రాహ్మణులు నాద్వారా బయానాపుచ్చుకొని మరల గనబడలేదు. వంటబ్రాహ్మణులు దొరకుటయే దుర్లభమయ్యెను ఎట్టకేలకు నేను, మా సత్యవోలు లక్ష్మీపతిగారి యల్లుడైన శ్రీరాజు వాడరేపు వెంకటకృష్ణారావుగారి దర్శనమునకు వెళ్ళి పెండ్లికి వంటబ్రాహ్మణులు కుమరలేదని చెప్పితిని. ఆయన వంగల పూడి జమీందారుగారు. వారు వాడ్రేపువారి సత్రమునుపేర నొకసత్రమును జరుపుచుండిరి. ఆ జమీందారుగారు లక్ష్మీపతిగారిద్వారా నాకును రామమూర్తికిని మిత్రులు ఈసంగతివిని జమీందారుగారు తమ సత్రములోని వంట బ్రాహ్మణుని తీసికొనివెళ్లుమని చెప్పిరి. సత్యవోలు గున్నేశ్వరరావుగారు గూడ తమ యింటనున్న వంటబ్రాహ్మణుని మాకెరువిచ్చిరి. మరియొక బ్రాహ్మణుడు కావలసినవచ్చెను. అయ్యల సోమయాజు లప్పన్నయను

బ్రాహ్మణుడనేకసంవత్సరములనుండి రామమూర్తిగారియింట వంటబ్రాహ్మణుడుగనుండి యప్పటికి మానివేసి, దుర్భవారి సత్రములో వంటకు గుదిరెను. అప్పటికాసత్రములో శ్రీ శంకరాచార్య స్వాములవారు బసచేసియుండిరి. మమ్ము వెలివేయదలచిన స్వాములవారు మండపేటవెళ్ళి యచట విశూచిజాడ్యముదగిలి యచటనే మృతినొందిరి. ఆపీఠమున వారి స్థానమున దైవజ్ఞ చక్రవర్తులని బిరుదుపొందిన శ్రీ రాణీనృసింహచయనులుగారధిష్ఠించిరి. వారు రాజమహేంద్రవరమువచ్చి దుర్భవారి సత్రమున బసచేసి, యాసత్రపు వంటబ్రాహ్మణుడైన యప్పన్నను రాయవరపువారింటికి పెళ్ళవద్దని యాజ్ఞాపించిరి. అప్పన్న రాయవరపువారియెడ మిక్కిలి కృతజ్ఞుడగుటచే స్వాములవారియాజ్ఞ నిరాకరించి, తనయుద్యోగము పోయినను సరేయని తెగించి, రాయవరపువారింటికివచ్చి, యైదుదినములు వంటకు సాహాయముజేసెను.

1907 వ సంవత్సరము ఫిబ్రవరినెలలో శ్రీ పితాపురము మహారాజావారికి పితాపురములో పట్టాభిషేకము జరిగెను. జిల్లాలలోని పెద్దమనుష్యులను చాలమందిని బిలిచి పీఠేశలింగముగారికిని, నాకును, “సత్యవాదినీ” పత్రికాధిపతులగుటచే రామాప్రగడ వేంకటరామయ్యగారికిని నాహ్వనములు వచ్చెను. పీఠేశలింగముగారును, రాజ్యలక్ష్మమ్మగారును, వేంకటరామయ్యగారును, నేనును, మా పాఠశాలలో సాము కసరత్తుల యుపాధ్యాయుడైన మల్లుభొట్ల వెంకయ్యనుదీసికొని పితాపురము వెళ్ళితిమి. అప్పుడు పితాపురములో మహమ్మదీయ దిబ్రహీముసాహేబుగారు దివానుగాను, బుద్ధవరపు కామరాజుగారసిస్టెంటు దివానుగాను, మొక్కపాటి సుబ్బారాయుడుగారు మహారాజావారి కాంతరంగిక కార్యదర్శి (Private Secretary) గాను నుండిరి. పీఠేశలింగముగారికిని, నాకును ప్రత్యేకముగ నొకబసనిచ్చి యొక వంటబ్రాహ్మణుని ఏర్పగించిరి. పట్టాభిషేకసందర్భమునకై చేయబడిన మిఠాయి మొదలైన పిండిపంటలు మాకు స్రవించినము పంపబడెను. దివానుగారు, అసిస్టెంటు దివానుగారు, అంతరంగిక కార్యదర్శిగారుగూడవచ్చి, మాక్షేమమరయుచుండిరి. కోటలో దర్బారుజరిగెను. దేవులపల్లి సోదరు లష్టావధానముజేసిరి. పట్టాభిషేకమహోత్సవము మిక్కిలి వైభవముగా జరిగెను. చూడుదినములు మేము పితాపురములో నుండి పిమ్మట రాజమహేంద్రవరము వెళ్ళితిమి. నామేనమామగారైన మల్లయశాస్త్రిగారు 1906 వ సంవత్సరము చివరభాగములోనే పితాపుర

ములో మహారాజావారిచేత స్థాపింపబడిన యున్నతపాఠశాలలో నాంధ్ర పండితులై యుండిరి. నేనక్కడనున్నదినములలో వారిదర్శనముచేసితిని.

పితాపురమునుండి వచ్చినతరువాత వీరేశలింగముగారు తల్లిగారి యొక్కయు, తండ్రిగారి యొక్కయు, శ్రాద్ధములు బ్రహ్మసమాజ మత ప్రకారము జేసిరి. అంతకుముందే వీరేశలింగముగారు చల్లపల్లి రంగయ్య గారి యొద్ద నొక పెద్ద తోటకొని, ప్రాతయూరిలోనున్న తమ యిల్లు విడిచి, యా తోటలో గాపురముండిరి. వితంతు శరణాలయమును, దానికి సంబంధించిన పాఠశాలను గూడ తోటలోనికి మార్చిరి. ఆ శ్రాద్ధ సందర్భమున వీరేశలింగము గారొక విందుచేసిరి. ఆ విందున కన్నివర్ణముల వారిని వారు పిలిచిరి. నేను కూడ వెళ్ళి భుజించితిని.

ఆ సంవత్సరము మార్చి నెలలో శ్రీ రఘుపతి వెంకటరత్నము నాయుడుగారొక సంఘసంస్కరణ సభను, మతసంస్కరణ సభను, కాకినాడలో జరిపిరి. సంఘసంస్కరణ సభకు, సబుజడ్డిగనున్న వారణాసి సుబ్రహ్మణ్యముగా రధ్యక్షత వహించిరి. బంగాళాదేశమునుండి పండిత శివనాథశాస్త్రిగారువచ్చి, మతసంస్కరణసభ కధ్యక్షతవహించిరి. సంఘ సంస్కరణ సభలో ధారవాడ కృష్ణారావుగా రింగ్లీషులోను నేను దెనుగు లోను మాటాడితిమి. శివనాథశాస్త్రిగారు మిక్కిలి గంభీరమైన యుపన్యాస మిచ్చిరి. ఆయన మాటలు నా చెవిలో, నిప్పటికిని ఖంగుమని వినబడు చున్నట్లే యున్నవి. “బడిలో భూమి గుండ్రముగ నున్నదనియు, నింటి వద్ద భూమి నలుచదరముగ నున్నదనియు చెప్పిన సిద్ధాంతము పోవలెను. అది పనికిరాదు,” వారింగ్లీషున చెప్పెడి మాటలివి. “Round at School and Flat at Home theory must go away” సభలలో సంఘసంస్కర్తలమనిచెప్పి, యింటియొద్ద పూర్వాచార పరాయణులై యుండుట తగదని దీని యభిప్రాయము. ఆ సభకు పితాపురము మహారాజావారు దయచేసిరి. వారి బంగాళాలో మొట్టమొదటిపర్యాయము వారిదర్శనము జేసితిని.

1905 వ సంవత్సరమున బంగాళాదేశము రెండుభాగములుగా విభజింపబడెను. అందుచేత బంగాళీలు తమకు ఘోరమైన యన్యాయము జరిగినదని దుఃఖించి భూమ్యాకాశములు పగులునట్లు దేశమున గొప్ప సంక్షోభము కలిగించిరి. హిందూదేశములో నన్నిజాతులవారు నన్నిభాగములవారు బంగాళీలయెడ సానుభూతిగలిగి, తమతమ దేశములలో గొప్ప సభలుచేసి దొరతనమువారి చర్యనుఖండించిరి. ఈవిషయమున నాంధ్రులు

వెనుకబడియుండలేదు. రాజమహేంద్రవరములోగూడ గొన్ని సభలు జరిగెను. ఆసభలలో నేనుగూడ పలుమారు లుపన్యసించితిని. ఈగొడవ 1905, 1906 సంవత్సరములలో జరిగెను. ఈవిషయమును పురస్కరించుకొని పూర్వము బ్రహ్మమత ప్రచారకుడుగవచ్చిన బిపినుచంద్రపాలు గారు చెన్నపురి రాజధానిలో రాజకీయోపన్యాసము లీయదలచి, కలకత్తా నుండి బయలుదేరి బరంపురము, విశాఖపట్టణములమీదుగ రాజమహేంద్ర వరమువచ్చిరి. వారువచ్చి మొట్టమొదట యిన్నీసుపేటలో నుపన్యసించిరి. అప్పటినుండియు యా భాగమునకు “పాలు చౌక”ని పేరువచ్చెను. బిపిను చంద్రపాలుగారు దొరతనమువారు హిందూదేశమును పరిపాలించుచున్న పద్ధతులను ప్రబలముగా ఖండించుచు టపునుహాలుయొక్క యావరణములో నయిదుదినములు వరుసగా ప్రతిదినమును సాయంకాలమున నింగ్లీషులో గంభీరముగా నుపన్యసించిరి. శ్రీకృష్ణుని గానమువిని, మోడులు చిగురించినట్లు రాళ్లు స్రవించినట్లు బిపినుచంద్రపాలుగారి యుపన్యాసములు విని జనులుద్రేకపూరితులైరి. కొన్నిసార్లు కంచుమర్తి రామచంద్రరావు గారును కొన్నిసార్లు టంగుటూరి శ్రీరాములుగారును పాలుగారి సభలలో నధ్యక్షత వహించిరి. పాలుగారి యుపన్యాసముల కింగ్లీషురాని జనులు వేనకువేలు వచ్చుటచే, పాలుగారి యుపన్యాససారమును తమకు తెనుగులో చెప్పడని, సభాసదులు నన్నుగోరిరి. సభలు జనులతో క్రిక్కిరిసియుండెను. జనులకోరిక ననుసరించి నేను పాలుగారి యుపన్యాసములను వారు చెప్పు నప్పుడే మనసులో ధారణముచేసికొని, వారి యుపన్యాసాంతమున నొక టియు మరువకుండ సభాసదులకు తెనుగులో విన్నవించెడివాడను. కట్ట కడపటిదినమున సభలో కూర్చుండి నామనసులో యూహించుకొని యీ క్రిందిపద్యమును బహిరంగముగ కట్టకడపట జదివితిని.

తే॥ గీ॥ భరతఖండంబు చక్కని పాడియావు

హిందువులు లేగదూడలై యేడ్చుచుండ,

తెల్లవారను గడుసరి గొల్లవారు

పితుకుచున్నారు మూతులు బిగియగట్టి.

ఈపద్యమును విని సభాసదులు సంతోషపారవశ్యమున బ్రహ్మాంధము పగులునట్లు చప్పట్లుగొట్టిరి. సభాంతమున ననేకులు నాకడకువచ్చి పద్యమును మరల మరల చదివించుకొని, విని, కంతపాఠము చేసిరి. ఈపద్య మన్నిపత్రికలలోను వడెను. ఈపద్యమెట్లు ప్రాకివెళ్ళినదోగాని

క్రిష్ణానది వంతెన గోడలమీద పెన్నిళ్ళతో వ్రాయబడెను. దానిని చదివిన వారు స్వయముగ నాతోచెప్పిరి. ఇది యాంధ్రదేశమంతట వ్యాపించెను. నా గోదావరీమండల సభాపద్యములతోపాటు, నీ పద్యముగూడ హరికథలలో కెక్కిెను. మా నాటకసమాజపక్షమున శ్రీ పాలుగారిని గౌరవింపదలచి వేణీసంహార నాటకమాడించి, దానివలన వచ్చిన నూటయేబది రూపాయలు సొమ్ము దీసికొనివెళ్ళి నేను స్వయముగా పాలుగారికి సమర్పించితిని. ఆయన సంతోషపడి నాకు వందనము లర్పించిరి.

1907 వ సంవత్సరము వేసవికాలపు నెలవులలో మారెండవ చెల్లెలు అచ్చమ్మ తన కూతులనిద్దరిని తోడ్కొని బెజవాడవెళ్ళి, వేసవి వెళ్ళినదాక తనయాడుపడుచుగారింట్లనుండెను. కారణమేమన మేము గాపురమున్నయిల్లు దనకచ్చివచ్చినదిగాదని యామెయభిప్రాయపడెను. ఎట్లన మేమయింట్ల ప్రవేశించిన సంవత్సరమేయనగా 1903 మేనెలలో యామెకడవటికాతురు చనిపోయెను. మరుచటిసంవత్సరమనగా 1904 లో నామెభర్త రామస్వామియే చనిపోయెను. ఆమరుచటిసంవత్సరమనగా 1905 వ సంవత్సరము జూనునెలలో నామెగారాబుకొడుకు మృతినొందెను. ఆమరుచటిసంవత్సరము 1906 జూలై మాసములో మాతల్లి చనిపోయెను. పైన చెప్పబడినవారిలో గొందరు మృతినొందినప్పుడు నక్షత్రము మంచిదిగాకపోవుటచే నిల్లు రెండు మూడు మాసములు విడిచిపెట్టి వేరొకచోట గాపురముండుమని మాయరుగుపొరుగువారు సలహాజెప్పిరి. ప్రకృతిలో నున్న నక్షత్రములన్నియు మంచివేయనియు, మంచినక్షత్రములు కొన్నియు, దుష్టనక్షత్రములుకొన్నియు లేవనియు, ప్రజలు దుష్టనక్షత్రములని జెప్పెడి నక్షత్రములలో చనిపోయినందున నేకీడులేదనియు, నిల్లు మొదలైనవి వదలివేయుట తెలివితక్కువయనియు నానమ్ముకము. అందుచేత, నెవరు చెప్పినను నేనాయిల్లువదలలేదు. ఇది నామోఢ్యమని నాకుటుంబములోని వారు దలంచిరి. కడచినసంవత్సరములందువలెనే యీసంవత్సరమందు గూడ తనకో, తనబిడ్డలకో నేకీడో మూడునని తనబిడ్డలను వెంటబెట్టుకొని నాచెల్లెలు అచ్చమ్మ బెజవాడవెళ్లెను. కాని నేను మరియొకకారణమున 1907 వ సంవత్సరము వేసవికాలములో దుర్భవారియిల్లు వదలిపెట్టవలసివచ్చెను. ఆయింటియజమానుడైన దుర్భ సూర్యనారాయణగారు స్వగృహమున నివసింపదలచి నన్ను వెళ్ళిపోమ్మని చెప్పటచే, నేను రాయవరపువారియింటనద్దెకు ప్రవేశించితిని. ఆయింటిలోనేనద్దెకు ప్రవేశించినను

స్వగృహమువంటిదే. ఇందువల్ల మాచెలియలు కోరికదీరెను. ఆమె వేసవికాలమువెళ్ళినతరువాత బిడ్డలను దోడ్కొని రాజమహేంద్రవరము వచ్చెను. వీరేశలింగముగారు తమపాఠశాలను తోటలోనికి మార్చినందున నేను నామేనగోడండ్లను మునుపటియట్ల దొరతనమువారి జాలికాపాఠశాలకే బంపజొచ్చితిని.

ఆ సంవత్సరమున (1907) చెన్నరాష్ట్ర రాజకీయసభ (Madras Provincial Political Conference) విశాఖపట్టణములో జరుపుటకు నిశ్చయింపబడెను. ఆసభకు శ్రీ న్యాపతిసుబ్బారావుపంతులుగా రధ్యక్షులైరి. ఆనరుబుల్ బయ్యా నరసింహేశ్వరశర్మగారు సన్మానసంఘాధ్యక్షులైరి. రాజమహేంద్రవరము నుండి యా సభకు గంటి లక్ష్మన్నగారు, ధారవాడ కృష్ణారావుగారు మొదలైన న్యాయవాదులును, చిత్రపు నరసింహారావుగారును, నేనును మరికొందరు పురజనులును వెళ్ళితిమి. మాకు కసింకోట జమీందారు గారిదైన శ్రీ కారుమంచివారి హావేళిలో బసయిచ్చిరి. శ్రీ చిర్రావూరి యజ్ఞేశ్వరచింతామణి గారా సభా కార్యనిర్వహణమునందు సుబ్బారావు పంతులు గారికి తోడుపడిరి. అప్పుడేనాకు శ్రీ చింతామణిగారితో పరిచయమయ్యెను. అధ్యక్షులైన సుబ్బారావు పంతులుగారి ప్రారంభోపన్యాసము తత్కాలానుసారముగ మిక్కిలి తీవ్రమై యుత్సాహజనకముగ నుండెను. ఆకాలమున జనులలో నతివాదులు మితవాదులను రెండు కక్షలుండెను. స్వరాజ్యము, స్వదేశవత్తము, స్వజాతీయవిద్య కావలెనని వాదించువారు బాలగంగాధర తిలకుగారును వారి యనుచరులును నతివాదు లనబడిరి. దొరతనమువారి పక్షమందేయుండి జాతీయవిద్య, స్వదేశవత్తము నక్కరలేదనువారు మితవాదులనబడిరి. న్యాపతి సుబ్బారావు పంతులుగారు మొత్తముమీద మితవాదులేయైనను వారి యుపన్యాస తీవ్రతనుబట్టి “మదరాసు మెయిలు” పత్రిక వారి నతివాదులలో జేర్చెను. ఆ సంవత్సరము (1907) మేనెల 9 వ తేదీని పంజాబు దొరతనమువారు దేశాభిమానియు, మహాపురుషుడు నైన లాలా లజపతిరాయిగారిని బట్టుకొని, నిష్కారణముగా బర్మాకు గొంపోయి, మాండలే నగరములో ఖయదుజేసిరి. అందుచేత భరతఖండమున నాసేతుహిమాచల పర్యంతము సంక్షోభతరంగమొకటి వ్యాపించెను. విశాఖపట్టణసభలో మొట్టమొదటితీర్మానము లజపతిరాయిగారిని దొరతనము వారక్రమముగా బంధించినందులకు దొరతనమువారి చర్యను ఖండించుటకై యేర్పడెను. ఆ తీర్మానమును గురించి కర్నూలునుండి వచ్చిన సి. శ్రీని

వాసరావుగారింగ్గీపులోను, నేను దెలుగులోను మాట్లాడితిమి. నా సంభాషణమును విని శ్రీనివాసరావుగారు నా చేయిపట్టుకొని, యాత్మోద్రేకకరమైన మీ యుపన్యాసమువిని నేను సంతసించితిని. అని నాంగ్లభాషలో పలికి నన్ను హెచ్చరించిరి. వారన్నమాటలివి. "I heard your soul Stirring Speech with pleasure" తరువాత పురాణం వెంకటప్పయ్యగారు గూడ నన్ను జూచి, నా యుపన్యాసము మిక్కిలి బాగున్నదని పరామర్శజేసిరి. లజపతిరాయిగారి ప్రవాసమును గురించి నేనీ క్రింది పద్యమును రాజమహేంద్రవరములో నుండగనే రచియించితిని.

మ॥ చెరశాలల్ పృథుచంద్రశాలలెయగున్ చేదోయి గీలించు న
య్యరదండల్ విరిదండలయ్యెడును హేయంబైన చోడంబలే
పర్వమాన్నంబగు మోట కంబళులుదాల్చున్ పట్టుసెల్లాలగున్
స్థిరుడై యే నరుడాత్మ దేశమును భక్తింగొల్చునవ్వనికిన్.

తే॥ గీ॥ భరతఖండంబె యొక గొప్ప బందెభాన
అందులోనున్న ఖయిదీలు హిందుజనులు
ఒక్కగదినుండి మార్చి వేరొక్కగదిని
బెట్టుచేగాక చెరయంచు వేరెగలదె.

ఈ చెన్నరాష్ట్ర మహాసభ విశాఖపట్టణమందు మిక్కిలి వైభవముగాను జయప్రదముగాను జరిగెను. అది నరసింహేశ్వర శర్మగారి నిరంతరాయ కృషివల్లనే యట్లు జరిగెను. సభాంతమున సుబ్బారావు పంతులుగారు సమాప్తి వాక్యములుచెప్పుచు శ్రీ చింతామణిగారు రాత్రి పగలు నిద్రలేక సభకు సేవజేసి తమకు సహాయము జేసినందులకు మిక్కిలి యుగ్గడించిరి నాలుగవ దినమున సంఘ సంస్కరణసభ యయ్యెను. ఆ సభయొక్క సన్మానసంఘమునకు విశాఖపట్టణ కళాశాలా ప్రధానాచార్యులైన పి. టి. శ్రీనివాసయ్యంగారు రధ్యక్షులైరి. అక్కడ సబుజడ్డిగనున్న వారణాసి సుబ్రహ్మణ్యం పంతులుగారు సంఘ సంస్కరణ మహాసభాధ్యక్షులైరి. పి. టి. శ్రీనివాసయ్యంగారు విద్యావంతులేగాని వారికా దినములలో సుప్రతిష్ఠలేదు. అట్టి పురుషుడు సంఘసంస్కరణ సన్మానసంఘాధ్యక్షుడగుట నా కిష్టములేదు. ఆకారణమున నేనా సభకుబోనని పట్టుపట్టి కూర్చుంటిని. చిత్రపు వేంకట నరసింహారావుగారును, ధారవాడ వెంకట కృష్ణారావుగారును నామార్గమునే యనుసరించి సభకు బోరైరి నరసింహ

శ్వరశర్మగారు మమ్ము సభకురమ్మని వర్తమానము లంపిరి. కాని మేము మాపట్టు విడువలేదు. ఆసభకు హాజరుకాకయే మేము మువ్వరము మెయిలుబండిమీద నచటనుండి రాజమహేంద్రవరము వచ్చితిమి.

ఆకాలమున యేట్లుదొరగా రుత్తరమండలములకు పాఠశాల పరీక్షికికారులుగా నుండిరి. నేను రాజకీయసభలలో దరుచుగా మాట్లాడుచుండుటచే దొరగారా వార్తవిని తన చేతిక్రింద బనిచేయుచున్న డెహ్యూటియినస్పెక్టరుగారితో నిట్లనియెనట. “లక్ష్మీనరసింహముగారి బడికి మన మీ సంవత్సరము బరీక్షకు పోనక్కరలేదు. ఆయన యతివాది యగుటచే దన పాఠశాలను మనము బరీక్షించుట కొప్పుకొనడు.” ఈమాటలు డిహ్యూటియినస్పెక్టరుగారు నాతో చెప్పిరి నేనట్లు చేయువాడనుకానని వారితోచెప్పి పిమ్మట నేను యేట్లు దొరగారిని జూడబోతిని. ఆయన నన్ను సగౌరవముగా నాదరించిరి, పరీక్షనిమిత్తము మా పాఠశాల కెప్పుడువత్తురని దొరగారిని నేనడిగితిని ఆయన నాయందేమియు దోషారోపణచేయక కొలది దినములలో వత్తుననిచెప్పి బంపిరి పిమ్మట కొన్నాళ్ళకు వారు మా పాఠశాలకు దయచేసి యెప్పటియట్ల బరీక్షించిరి. మా పాఠశాల దమకిమ్మని వీరేశలింగముగారు సంవత్సరముక్రిందట నన్నడిగిరి, గాని, యంతవరకు మాబడి వారు స్వాధీనము చేసికొనలేదు. మునుపటియట్ల నేనే నడుపుచు జీతములు మొదలైనవి నేనే యిచ్చుకొనుచుంటిని. 1907వ సంవత్సరము జూను మాసాంతమునకు సుపాఠ్యాయుల జీతములు నేనీయవలసియుంటిని. నాయొద్ద డబ్బులేదు. వీరేశలింగముగారు బడిని స్వాధీనము జేసుకొనలేదు, గనుక, పాఠశాలను దీసివేయవలసినదని కొందరు మిత్రులు నాకు సలహాజెప్పిరి. ఆసలహా నాకు రుచింపకపోవుటచే నేను నూరురూపాయలు బడులుతెచ్చి యుపాఠ్యాయుల జీతములిచ్చి యెప్పటియట్ల పాఠశాల నడుపుచుంటిని. అప్పుడు శ్రీ హితకారిణీ సమాజ కార్యదర్శిగా శ్రీ కారుమూరి వీరభద్రస్వామిగారుండిరి. ఈయన వైశ్యుడు పట్టపరీక్షనిద్దుడు. మా మునిసిపాలిటీకి సెక్రటరీగాగూడ నుండెను. 1907వ సంవత్సరము సెప్టెంబరు 16వ తేదీని వీరభద్రస్వామిగారు మా పాఠశాలకు వచ్చి వీరేశలింగముగారు హితకారిణీ సమాజపక్షమున మా పాఠశాలను తమ కప్పగించవలసినట్లు చెప్పిరి నాతో చెప్పిరి. వీరభద్రస్వామిగారికి వప్పగించవలసినదని వీరేశలింగముగారు నాకొక జాబుగూడ వ్రాసిరి. ఆజాబు ననుసరించి నేను మా పాఠశాలను వీరభద్రస్వామిగారి కప్పగించి

వారివల్ల రసీదు పుచ్చుకొంటిని. అప్పటినుండి యుపాధ్యాయుల జీతములు మొదలైనవి వీరేశలింగముగారే యిచ్చి పాఠశాలను నడుపుచుండిరి. లక్ష్మీపతిగారా సంవత్సరమే మాబడిలో పనిచేయుట మానిరి. నాకు వారికి గల మైత్రిచేత నాబడిలో జీతములేకుండ బనిచేసిరి గాని, మరియొకరి యొద్ద పనిచేయుట వారి కిష్టములేదు. అప్పటికి కుందూరు వెంకటరత్నము గారు ప్రధానోపాధ్యాయులుగా నుండుటకు దగినయర్హత సంపాదించి నందున వారే ప్రధానోపాధ్యాయులుగా నుండిరి. ముందు సంవత్సరము నాలుగవపాఠశాలముబెట్టి యున్నత పాఠశాలకు సెలవిమ్మని హితకారిణీ సమాజమువారు దైరెక్టరుగారికి వ్రాసిరి. స్కూలువారు సెలవిచ్చినందున, 1908 వ సంవత్సరము జనవరినెలలో నాలుగవపాఠశాలముబెట్టి యున్నత పాఠశాలజేసిరి. ఆ యున్నతపాఠశాలకు జయంతి గంగన్నగారు మొట్ట మొదటి ప్రధానోపాధ్యాయులైరి.

ఇక్కడ మానాటకసమాజచరిత్ర కొంచెము వ్రాయవలెను. ఈ నాటకసమాజమున సభ్యులై యుండుటకంటె తామే సమాజమును స్వాధీనము చేసికొని పెత్తనము వహించి నాటకము లాడించి తామే లాభనష్టము లనుభవించవలెనను కోరిక సత్యవోలు గున్నేశ్వరరావు గారికిని, కృత్తివెంటి నాగేశ్వరరావుగారికిని పుట్టెను. వారు తమ యభిప్రాయమును నాకును సమాజములోని ముఖ్యులకును నెరింగించిరి. సమాజమునకప్పటికి గొంతఋణముండెను. ఆఋణముదీర్చి తత్రప్రతిఫలముగా, మా తెరలు కొయ్యసామానులు తదితర పరికరములు దీసుకొని, వారు నాటకసమాజమును తమయధీనముచేసుకొని నడుపుకోవచ్చునని మేమంటిమి. ఆప్రకారముగా వారిరువురు సమాజమును స్వాధీనముజేసుకొని నాటకములాడింపజొచ్చిరి. కొంతకాలము జరుగునప్పటికి వారిరువురకును సరిపడలేదు. అందుచేత నాగేశ్వరరావుగారు హిందూనాటకసమాజమును పేరుతో, నొకనాటకసమాజమును స్థాపించి, మునుపు మేమాడుచున్న లక్ష్మీపతిగారి నాటకశాలలోనే నాటకములాడింపజొచ్చిరి. గున్నేశ్వరరావు గారు చింతామణి నాటకసమాజమును పేర మరియొకసమాజము స్థాపించి, చిత్రపు వెంకటనరసింహారావుగారి దొడ్డియద్దెకువచ్చుకొని చింతామణి నాటకశాలయను నొకభవనము గట్టించిరి. ఆభవనమునందు ప్రవేశోత్సవము నన్ను జరుపుమని, గున్నేశ్వరరావుగారు గోరగా, నేనా ప్రవేశోత్సవము జరిపితిని. గున్నేశ్వరరావుగారును, నాగేశ్వరరావుగారును విడిపో

యిన తరువాత గున్నేశ్వరరావుగారు తమనాటకసమాజమును విజయనగరము తీసుకొనిపోయి నాటకములాడించి మెప్పువడసిరి. నాగేశ్వరరావుగారు తమ సమాజమును చెన్నపురి దీసికొనిపోయి నాటకములాడించి చెన్ననగరాంధ్రులస్తోత్రములకు పాత్రులైరి. ఆనరుబుల్ బయ్యా నరసింహేశ్వరశర్మగారు చెన్నపురియాంధ్రులపక్షమున నొకయభినందనపత్రమును నాగేశ్వరరావుగారికిచ్చి గౌరవించిరి. అదినములలో శ్రీ జయంతి రామయ్య పంతులుగారు చెన్నపురిలో ప్రెసిడెన్సీ మేజిస్ట్రేటుగానుండిరి. వారునాకుజాబు వ్రాయుచు, నందు, నా “గయోపాఖ్యాన” “ప్రసన్నయాదవ” నాటకముల ప్రయోగములను క్లాపించుచు కడపట నిట్లువ్రాసిరి. “You would have received a grand ovation if you had come here. I attended the darma.” మీరిక్కడకువచ్చి నాటకమునకు హాజరయినపక్షమున మీకు గొప్ప సన్మానము జరిగియుండును. అని పైమాటలయభిప్రాయము. చెన్నపురినుండి వచ్చినతరువాత నాగేశ్వరరావుగారు రూకలు ఖర్చుపెట్టి, మంచి తెరలను జగన్మోహనమైన దృశ్యములను సిద్ధముచేయించి సమాజమును యేలూరుపురము దీసుకొనిపోయిరి. అక్కడ కొన్నినాటకములాడిన తరువాత నెవరో యోర్వలేక యర్ధరాత్రమున తాటియాకులపాకకు నిప్పంటించిరి. సామాజికులు ప్రాణములు దక్కించుకొని బయటబడుటే కష్టమయ్యెను. ఎన్నిసంవత్సరములో యెన్నో రూకలు ఖర్చుపెట్టి, తయారు చేసిన, యాంధ్రరంగస్థల మొక్కరాత్రిలో భస్మావశేషమయ్యెను. చింతామణి నాటకసమాజముగూడ క్రమక్రమముగా వంతరించెను. ఇది మా నాటకసమాజముయొక్క చరిత్రము. నే స్థాపించిన పాఠశాలయొక్క చరిత్రము నిదివరకే ముగించితినిగదా :

1907 వ సంవత్సరమున హిందూదేశములో ననేక స్థలములలో స్వదేశవస్తుపయోగము, విదేశవస్తు బహిష్కారము, స్వరాజ్యసంస్థాపనము, జాతీయ విద్యావ్యాపకము, నను విషయములను గురించి గొప్ప యాందోళనము జరిగెను. అన్నిటికంటె ముఖ్యముగా జాతీయపాఠశాల సంస్థాపనమును గురించి యెక్కువ కృషిచేయబడెను. సత్యవోలు గున్నేశ్వరరావుగారు స్థాపించిన “ఆంధ్రకేశరీ” పత్రిక వారమువారము పైవిషయములతోనిండి ప్రకటింపబడుచుండెను. శ్రీ చిలుకూరి వీరభద్రరావుగారు పత్రికకు సంపాదకులైనను, అత్తిలి సూర్యనారాయణగారును నేనును మిక్కిలి యుత్సాహురీతములైన వ్యాసములు మిక్కిలి శ్రద్ధతో వ్రాయు

చుంటిమి. జాతీయపాఠశాల స్థాపించుటకు రాజమహేంద్రవరములో నెన్నో సభలు జరిగెను. ప్రాతయూరులోను, యిన్నీసుపేటలోను, టవును హాలులోను బహుసభలు జరిగెను శ్రీ న్యాయపతి సుబ్బారావు పంతులుగారికి గూడ జాతీయ పాఠశాలా సంస్థాపనము మీద మిక్కిలి యుత్సాహము కలిగెను. ఆనేక సభలలో వారధ్యక్షత వహించిరి. నేను బహుసభలలో మాట్లాడితిని. ఆ సంవత్సరము దీపావళినాడు జాతీయపాఠశాలా స్థాపనము కొరకు, విద్యార్థులు వీధివీధులు దిరిగి సొమ్ము వసూలుచేసిరి. నేనప్పుడు మూడవ వార్డులో కాపురముంటిని ఇప్పుడది మూడవవార్డు కాదు. నా వార్డులో నేను సొమ్ము ప్రోగుచేయుటకై యేర్పడితిని. తక్కిన వార్డులలో కంటె నా వార్డులో వర్తకులెక్కువ యుండుటచేతనో, మరి యేకారణముచేతనో నా వార్డులో సొమ్మధికముగా వసూలయ్యెను. నేను కాపురమున్న ప్రక్క వీధిని వేళ్ళాంగనలు నివసించుచుండిరి. అందొకవేళ్య తన యింటికిదక్క దక్కినయిండ్లకు నేను భిక్షెటనమునకై బోవుట చూచి తన గుమ్మములో నిలిచియుండి, "మా లోపలకువచ్చి యడిగిన పక్షమున నేను గూడ చందా నిచ్చెదను" అని పలికెను. నే నందుకు భయపడలేదు. వెనుకంజ నిడ లేదు. వేళ్ళాంగన యిండ్లకు బోవుట నా నియమములకు విరుద్ధమైనను దేశసేవ నిమిత్తమై పనిచేయుచుంటిని. గావున వేళ్ళాగృహప్రవేశము తప్పుగాదని నాకు తోచినది. ఆ సమయమున నాకు జ్ఞానవాసిష్టములోని యీ క్రింది శ్లోకము జ్ఞప్తికి వచ్చెను.

శ్లో॥ మనఃకృతం కృతంరామ

న శరీర కృతం కృతం

యేనైవా లింగితా కోంతా

తేనైవా లింగితా సుతా॥

యని వసిష్ఠుడు రాముని కుపదేశించెను. దీని భావమిది. "ఓ రామ ! మనసార చేసినపనియే పనిగాని, వట్టి శరీరముతో చేసినపని పని గాదు. పురుషుడు యే శరీరముతోనైతే తన ప్రియురాలిని కౌగిలించుకొనునో యా శరీరముతోనే తన కూతును గూడ కౌగిలించుకొనుచున్నాడు. పురుషుడు కాముకుడై తన ప్రియురాలిని గౌగిలించుకొనును. పుత్రప్రేమచేత గారాబు కూతును గౌగిలించుకొనును. కౌగిలించుకొను శరీరమొకటియే గాని, యుద్దేశ్యములు వేరు. అని తలపోసి నేనా వేళ్ళాగృహమునకు నా వెంటనున్న విద్యార్థులతో వెళ్ళి యామె చేసిన స్వల్పధన సహాయము

స్వీకరించితిని. ఇట్టియనుభవము నాకు రెండుసారులు గలిగెను. మొత్తము మీద మరుచటి సంవత్సరము జాతీయ పాఠశాలా సంస్థాపనముచేయుటకై సుబ్బరావు పంతులుగారు నిశ్చయించిరి. ఆ పాఠశాలను పరిపాలించుట కొక సంఘ మేర్పడెను. దానికి శ్రీ న్యాపతి సుబ్బారావు పంతులుగారే యధ్యక్షులైరి. కలపవర్తకులైన పందిరి వీరన్నగారు. న్యాయవాదులైన గంటి లక్ష్మన్నగారు, దువ్వూరి వీరభద్రయ్యగారు, దామెర్ల వెంకట రమణారావుగారు మొదలగు నితర గృహస్థులు సంఘములో సభ్యులైరి. మొదట నేను నందులో నుంటిని. 1907 వ సంవత్సరము డిశంబరులో పాఠశాలా స్థాపనము గురించి యాలోచించుటకు యీసంఘము టవును హాలులో మేడమీద సమావేశమయ్యెను. స్థాపింపబోవు పాఠశాలలో మత విద్య యుండవలెనా? కూడదా? యను ప్రశ్న చర్చకువచ్చెను. మత విద్య యన్నిటికంటె ముఖ్యమైనదనియు, నదిలేకపోవుటచేతనే, దొరతనమువారి పాఠశాలలోని విద్యార్థులు నాస్తికులై, చెడిపోవుచున్నారనియు; గాన, మత విద్యయుండవలెననియు సుబ్బరావుపంతులుగారు వాదించిరి. జాతీయ పాఠశాలలో తురకలు చేరవచ్చును; క్రైస్తవులు చేరవచ్చును; శైవులు చదువవచ్చును; వైష్ణవులు చదువవచ్చును; నానామత స్తులుచదువవచ్చును. ఒకమతస్థునిసిద్ధాంతములు మరియొకమతస్థులకు సరిపడవు. కాబట్టి మత విద్య పరస్పర వైషమ్యములు కలిగించును, గావున, యదియుండకూడదని, నేను వాదించితిని. నామాటలు సుబ్బరావుపంతులుగారికి నచ్చలేదు. ఇట్లు విరుద్ధాభిప్రాయములుగలవారు పరిపాలకసంఘములోనుండిన పాఠశాల యెట్లుజరుగునని సుబ్బరావుపంతులుగారనిరి. “అట్లయిన నేనీసంఘములో నుండను మానివేయుదున”ని, వెంటనేలేచి, సభనుండి వెడలిపోతిని. సాధారణముగ నేను సుబ్బరావుపంతులుగారియొడ భక్తిగలవాడనేగాని దుర్వినయముగలవాడనుగాను. సభలోనేదేని ధర్మసమస్య వచ్చినప్పుడు ప్రతినభ్యుడు నిర్భయముగ దనయభిప్రాయము వెలిబుచ్చుట ధర్మముగావున నేనట్లు నిస్సందేహముగ నాయభిప్రాయము వెలిబుచ్చితిని.

1908 వ సంవత్సరము జనవరిలో రాజమహేంద్రవరములో జాతీయపాఠశాల స్థాపింపబడెను. అది మొట్టమొదట న్యాపతి సుబ్బారావు పంతులుగారి యింటిప్రక్కనున్న భవనములో స్థాపింపబడెను. ఆభవనము పంతులుగారిదే. పాఠశాల స్థాపింపబడినదినమున, నాయుత్సవమును జూచుటకై రమ్మని పట్టణములోని పెద్దమనుష్యుల కనేకుల కాహ్వానములు

వచ్చెను. నాకుగూడ నాహ్వనము వచ్చెను. కాని నేనా యుత్సవమునకు వెళ్ళలేదు. పాఠశాల స్థాపింపబడెను. దక్షిణదేశస్థుడైన వెంకటరమణ సరస్వతి యనువారు ప్రధానోపాధ్యాయులుగా నియమింపబడిరి. గజవల్లి రామచంద్రరావుగారు, వెన్నేటి సత్యనారాయణగారు మొదలగువారు స్వల్ప వేతనములమీద సహాయోపాధ్యాయులుగానుండి, పనిచేయుచుండిరి. వెంకటరమణ్యసరస్వతిగారు పట్టపరీక్షనిద్దురు. మిక్కిలి తెలివిగలవారు. కాని స్వతంత్రశీలురు, ఒకరి యధికారమునకు లోబడియుండువారు గారు.

స్వీయ చరిత్రము

పదునైదవ ప్రకరణము

ముద్రాయంత్ర స్థాపనము

నేను “మనోరమ” యను మాసపత్రికను 1908 వ సంవత్సరములో ప్రారంభించి, చింతామణి ముద్రాక్షరశాలలో ముద్రింపించి నడుపుచుంటిని. ఇతరుల ముద్రాక్షరశాలలో నచ్చువేయించుట వలన కొన్ని నష్టములుగలవు. ఏలయన, వారితరుల పనులొప్పుకొని మా పనులు వెనుక బెట్టుట గలదు. అదిగాక “ఆంధ్రకేసరీ” పత్రిక చింతామణి ముద్రాయంత్రముతోనే యచ్చుపడుచుండెను. కాబట్టి పనివారికి పని యెక్కువగ నుండెను. అందుచేత, నా కొకస్వంత ముద్రాయంత్రముండిన, బాగుండునని తోచినందున, నేనా విషయమై ప్రయత్నము చేయజొచ్చితిని. చిత్రపు నరసింహారావుగారు తాను వీరేశలింగముగారియొద్ద కొన్న వివేకవర్ధనీ ముద్రాక్షరశాలలో కొంతభాగము తానుంచుకొని పెద్దభాగము నమ్మివేయదలంచుచుండెను. అది నేను కొనదలంచితిని. నాకు సొమ్ము కావలసియుండెను. నాకు మొదటినుండియు మిత్రులైన శ్రీకంచుపూర్తి రామచంద్రరావుగారు నేను ముద్రాయంత్రము కొన్నపక్షమున ధనసహాయము

చేయుదుమని చాలకాలమునుండి చెప్పుచుండిరి. ఆయన నాయెడ మిక్కిలి ప్రేమకలిగి కొంతధనము నాకు బదులిచ్చిరి. ఆ ధనము చాలనందున వేరొకచోట నేను మరల ప్రయత్నము చేసితిని కస్తూరి రామరావుగారిని యుదారశీలుడైన యొక యువకుడు రాజమహేంద్రవరములో గాపురముం డెను. ఆయన శ్రీ దొడ్డమపేట జమీందారిణిగారైన శ్రీ వాడ్రేవు రంగ నాయకమ్మగారికి దొహిత్రుడు. ప్రస్తుతము దొడ్డమపేట జమీందారైన శ్రీ వాడ్రేవు విశ్వసుందరరావుగారికి జనకసోదరుడు. శ్రీ కస్తూరి నరసింహ రావుగారికి రామరావుగారు జ్యేష్ఠకుమారుడు. రామరావుగారి తమ్ముడైన విశ్వసుందరరావుగారిని రంగనాయకమ్మగారు పెంచుకొనిరి. రంగనాయ కమ్మగారికి రాజమహేంద్రవరములో నొకయిల్లు గలదు. ఆ గృహమం దొకభాగమున కస్తూరి రామరావుగారును, రెండవభాగమున నా గుమాస్తా యైన సత్యవోలు అప్పారావుగారును కాపురముండిరి. నేను వేయిరూపా యిలు బదులిమ్మని రామరావుగారి నడిగితిని. అప్పారావుగారు గూడ నీ సంగతి రామరావుగారితో చెప్పిరి. రామరావుగారియొద్ద నప్పుడు ధనములేదు. ఎవరిచేతనైన దన కప్పనిప్పించిన యెడల నాకాధనము బదులిచ్చెదనని చెప్పిరి. అప్పుడు నేను కందుకూరి వీరేశలింగముగారి యొద్దకు బోయి, నాకు రామరావుగారు సహాయముచేయుదురు గావున రామరావుగారికి వేయిరూపాయలు బదులిమ్మని వారిని కోరితిని. నా కోరి కను త్రోసివేయక వీరేశలింగముగారు రామరావుగారికి నోటుమీద బదు లిచ్చిరి. రామరావుగారును నాచేత నోటుద్రాయించుకొని నాకు బదులిచ్చిరి. నరసింహరావుగారి యొద్దగొన్న ముద్రాయంత్రముగాక, యప్పుడు, చెన్న పట్టణములోనున్న కొట్టు రాఘవయ్యగారియొక్కయు, తురిమెళ్ళ వెంకట సుబ్బారావుగారి యొక్కయు సహాయమున మరియొక చిన్నయంత్రమును గూడ తెప్పించితిని. ఈ ముద్రాక్షరశాలకు నేను “మనోరమ” ముద్రాక్షర శాలయను పేరుపెట్టి సత్యవోలు లక్ష్మీపతిగారి యల్లుడుగారైన శ్రీ రాజా వె. కట కృష్ణారావు బహదూరువారియొద్ద, బజారులో వారికున్న మేడలో కొంతభాగము నద్దెకు దీసికొని, నా ముద్రాక్షరశాల నందులో పెట్టితిని. చెన్నపురినుండి వచ్చిన యంత్రము నాకంతగా నుపయోగపడలేదు. నా మిత్రులు పొరబాటుచేత బనికీరాని ముద్రాయంత్రము గొనిరని, నేను నా మిత్రులు సభిప్రాయపడితిమి ఈ ముద్రాక్షరశాలలోనే నా “మనోరమ” యచ్చుపడి, బయలువెడలుచుండెను. చిత్రపు నరసింహరావుగారు నేనద్దెకు

పుచ్చకొన్న మేడలోనే తన నిమిత్తమై యుంచుకున్న చిన్నముద్రాయంత్రమునుగూడ పెట్టి, నాకు బాడిగె నిచ్చుచుండిరి. రెండుకత్తు లొకయొకలో నిముడనట్లు రెండుముద్రాయంత్రము లొకయింటిలో నిముడుట కష్టము గదా! వారి ముద్రాయంత్రములో పనిచేయువారును, నా ముద్రాయంత్రములో పనిచేయువారును దరుచుగా వివాదపడుచుండిరి. ఆ వివాదములు దీర్చుట కష్టముగానుండెను. నరసింహారావుగారును నేనును మిత్రుల మగుటచే నేదో విధముగా మే మిరువురము సఖ్యపడి కాలము త్రోసివేయు చుంటిమి.

నా రెండవచెల్లెలైన యచ్చమ్మయొక్క పెద్దకూతురైన వెంకట సుబ్బమ్మకు వివాహయోగ్యమైన వయస్సు ప్రాప్తించెను. ఆమె కప్పుడు పండ్రెండు సంవత్సరములు నిండినవి. వివాహము తప్పక చేయవలసి వచ్చెను. వరుని నిమిత్తమై వెదకితిమి. మాచెల్లెలు భర్తయైన రామస్వామి గారి యప్పగారికి నలుగురు కుమాళ్లుండిరి. వారి యింటిపేరు రావూరివారు. వారు గుంటూరుజిల్లాలోని రేపల్లె తాలూకాలోని బలసులపాలెములో నివసించుచు, నప్పుడప్పుడు, బెజవాడలోగూడ నివసించుచుండిరి. మాబావగారి మేనల్లరలో సర్వజ్యేష్ఠుడు రావూరి రామకృష్ణయ్య. రామస్వామిగారు తణుకులో నుద్యోగములో నున్నప్పుడు, రామకృష్ణయ్యను గొంతకాలము తనవెంట గొంపోయి చదువు చెప్పించి, తన పెద్దకూతును వానికిచ్చి వివాహము చేయవలెనని, సంకల్పము గలిగియుండెను. రామస్వామిగారి పని చేయుచోట నెక్కువ తరగతి లేనందున రామకృష్ణయ్య చదువునిమిత్తము 1902 వ సంవత్సరములో రాజమహేంద్రవరమువచ్చి మాయంటనేయుండి నే స్థాపించిన యున్నతపాఠశాలలో మొదట నాలుగవపాఠము చదివి, మరుచటి సంవత్సర మయిదవపాఠము చదివి, నా యున్నతపాఠశాల దీసి వేసిన తరువాత, బ్రయనింగు కాలేజీలో మెట్రిక్యులేషను తరగతిలో చేరెను. అతడు పిమ్మట బెజవాడకుబోయి, యచట మిషనువారి పాఠశాలలో జదివి, మెట్రిక్యులేషను పరీక్షలో గృతార్హుడై, 1907 వ సంవత్సరమున మరల రాజమహేంద్రవరమువచ్చి బ్రథమశాస్త్ర తరగతిలో చేరెను.

ఆ సంవత్సరమున విద్యార్థులు బిపిన్ చంద్రపాల్ గారి యుపన్యాసములవలన యుద్రేకపూరితులై వందేమాతరం బిళ్ళలను మెడలలో ధరించి కళాశాలకు బోయిరి. ఆ బిళ్ళలు ధరింపఁదగిన ప్రధానాచార్యులైన మార్కు హంటరుదొరగారు పట్టపట్టినను విద్యార్థులు వినక తిరుగుబాటు చేసినందున

దొరగారు విద్యార్థులను కళాశాలనుండి దీసివేసిరి. మా రామకృష్ణయ్యగూడ ప్రధాన శాస్త్ర తరగతిలోజేరి దేశాభిమాన ప్రేరితుడై కళాశాలనుండి వెడలి వచ్చెను. అతడు తరువాత పై తరగతులు చదువుకొనలేదు. అందునను రామకృష్ణయ్య బుద్ధిమంతుడు. దృఢకాయుడు. సౌమ్యుడు. పెద్దలయందు వినయవిధేయతగలవాడు. మంచి నడతగలవాడు. తన్నెరిగినవారికందరకు దలలో నాలుకవలె నుండెడివాడు. అతని తండ్రి విశేష భాగ్యవంతుడు గాకపోయినను గొంత భూవనతిగలవాడు. ఆస్తినిజూచిగాక రామకృష్ణయ్య సుగుణసంపత్తినిజూచి నేను నా పెద్దమేనగోడలైన వెంకటసుబ్బమ్మను రామకృష్ణయ్య కిచ్చి వివాహముచేయ నిశ్చయించుకొంటిని. నా చెల్లెండు నా తమ్ముడుగూడ నీ విషయమున నాతో నేకీభవించిరి. ఈ కార్యమువలన నా బావమరది రామస్వామియొక్క సంకల్పముగూడ నెరవేరునని నేను సంతసించితిని. మా నిశ్చయమును రామకృష్ణయ్య తలివండులకు దెలియ పరచితిని. వారును సంతసించి తరలివచ్చిరి. ప్లవంగ సంవత్సర ఫాల్గున మాసమున వివాహమయ్యెను. నేనిదివరలో కొంతకాలము గాపురమున్న దుర్బవారియిల్లు విడిదిగానిప్పి చితిని. రాయవరపువారింట వివాహమయ్యెను. రామస్వామిగారి యన్నగారైన శివరామయ్యగారును భార్యయు పీటలమీద కూర్చుండి కన్యాప్రదానము జేసిరి. వివాహ మైదుదినములు విర్విఘ్నముగా జరిగెను. ఒకనాడొక వైణికునిచేత గానసభ చేయించితిని. ఆ సభకప్పుడు మండల న్యాయాధిపతియైన పార్థసారథి అయ్యంగారును చాలమంది పుర ప్రముఖులును వచ్చిరి. కాకినాడనుండి, నా మిత్రులైన, రిఘుపతి వేంకట రత్నమునాయుడుగారును, బుర్రా సూర్యప్రకాశరావుగారునుగూడవివాహము నకు దయచేసిరి. వివాహ వ్యయమంతయు నేనే భరించితిని. నా మేన మామగారైన మల్లయ్యశాస్త్రిగారుగూడ సకుటుంబముగ దయచేసి యైదు రోజులు నుండిరి.

1908 వ సంవత్సర మేప్రియలు నెలలో కీలకసంవత్సరఫాల్గుణ శుద్ధత్రయోదశినాడు కందుకూరి వీరేశలింగముగారు పుట్టిరదినము. ఆనాటి కాయన కరువదియేండ్లు నిండెను. కాబట్టి వారానాడు షష్టిపూర్తిమహోత్సవము చేసికొని పురప్రముఖుల నాహ్వానించిరి. మండలన్యాయాధిపతి (District Judge) యైన పార్థసారథి అయ్యంగారు, శ్రీకంచమర్తి రామచంద్రరావుగారు, గోపినెట్టి నారాయణస్వామినాయుడుగారు మొద

లగు ప్రముఖులు దయచేసిరి. నేనును వెళ్ళితిని. నారాయణస్వామినాయుడు గారు వీరేశలింగముగారికి శాలువలు గప్పిరి.

ఆ సంవత్సరము బందరులో నొక ప్రార్థనసమాజమండలము గట్ట బడెను. తత్ప్రవేశమహోత్సవమునకై వీరేశలింగముగారిని మమ్మును బిలిచిరి. వీరేశలింగముగారు, రాజ్యలక్ష్మమ్మగారు నేను, చిలుకూరి వీర భద్రరావుగారు, రామాప్రగడ వెంకటరామయ్యగారును వెళ్ళితిమి. గుంటూరునుండి, యున్నవ లక్ష్మీనారాయణగారును బందరు దయచేసిరి. రెండవనాడో మూడవనాడో వీరేశలింగముగారు ముందుగ నొక యుపన్యాస మిచ్చిరి. తరువాత నేనొక యుపన్యాసమిచ్చితిని. ఆ యుపన్యాసములకు శ్రీ చెన్నాప్రగడ భానుమూర్తిగారు, భోగరాజు పట్టాభిసీతారామయ్యగారు, వల్లూరి సూర్యనారాయణరావుగారు మొదలగు పెద్దలు ధయచేసిరి. నా యుపన్యాసము మిక్కిలి బాగున్నదని నా మిత్రులు నన్ను శ్లాఘించిరి. బుద్ధిరాజు పావకేశ్వరరావుగారు నాకడకు వచ్చి తమ నివాసస్థానమైన నరసాపురములో విటువంటి యుపన్యాసమొకటి చేయవలసినదని గోరిరి. పిమ్మట గొన్ని మాసములకు నేను నరసాపురము వెళ్ళితిని. కాని పావకేశ్వరరావుగారు గ్రామములో లేకపోయిరి. బనసు నేను వారింటనే బసచేసి పురములో నొకచోట యుపన్యాసమిచ్చి వచ్చితిని.

1908 వ సంవత్సరమున కీలకసంవత్సరము గోదావరిపుష్కరము. నానాదేశములనుండి యాత్రికులు వచ్చిరి. గవర్నమెంటువారు వచ్చిన ప్రజల సౌకర్యార్థము కోటిలింగాల వద్ద పాకలు వేయించిరి. శ్రీ కంచు మర్తి రామచంద్రరావుగారును, మునిసిపలు సంఘాధ్యక్షుడైన గంటి వేంకటరామయ్యగారును ప్రజలకొరకై పాటుపడిరి. గంటి వేంకట్రామయ్య గారికి దొరతనమువారు రావుసాహేబు బిరుదునిచ్చిరి. ఈ పుష్కరమున నా బంధువులు నన్ను బలవంత పెట్టినను తీర్చిదిద్ది నేనుబెట్టలేదు. గోదావరిలో నొకనాడైనను స్నానముచేయలేదు ఈ పనులవలన నాకుగ్గాని నా పితృ దేవతలకు గాని మోక్షములేదని నా నమ్మకము.

1908 వ సంవత్సరము మే నెలలో కృష్ణామండల రాజకీయసభ తెనాలిలో జరిగెను. ఆ సభకు మహారాజశ్రీ కొండా వేంకటప్పయ్యగారు రధ్యక్షులైరి. ఆ సభ యైనతరువాత నాలుగవదినమున మండలసంఘ సంస్కరణసభ జరిగెను. ఈ సభయొక్క సన్మానసంఘమునకు బొప్పుడి వెంకటప్పయ్యగారు రధ్యక్షులైరి. సంఘసంస్కరణమహాసభకు నధ్యక్షత

వహించవలసినదని నన్ను వారు కోరిరి. అప్పటికి నాకు నలువదియొకటవ యేడు. నాకును, దేశమునకును, సంఘసంస్కరణమున గురుదేవులని చెప్పదగిన పీఠేశలింగముగారును, రఘుపతి వేంకటరత్నమునాయుడు గారు నుండ నా విద్యచేగాని పయసుచేగాని, లోకానుభవముచేగాని వారి తెంతమాత్రము సాటిరాని నేనేమి యా మహాకార్యము నిర్వహించుటేమియని మొదట సందేహించితిని. గాని, చిట్టచివరకు నా రాజమహేంద్రవర మిత్రుల ప్రోత్సాహముచేతను తెనాలివారి బలవంతముచేతను నేనొప్పుకొంటిని. రాజకీయమండలసభ జరుగుచుండగా నేనును తెనాలి వెళ్ళితిని. బొప్పుడి వెంకటప్పయ్యగారు రైలుస్టేషనుకడకు వచ్చి, నన్ను సగౌరవముగ గుట్టపుబండిమీద నెక్కించి గ్రామములోనికి తీసుకొనివెళ్ళి యొక న్యాయవాదియింట నాకు బస నేర్పాటుచేసిరి. నేనును, నావెంట వచ్చిన శిష్యుడును, నక్కడనున్న దినములలో సుఖముగనే కాలక్షేపము జేసితిమి. సంఘసంస్కరణసభ ప్రారంభమయ్యెను. వేదికమీద కొండా వెంకటప్పయ్యగారు, వట్లూరి సూర్యనారాయణరావుగారు, ముట్లూరి కృష్ణారావుగారు, శిడింబి హనుమంతరావుపంతులుగారు మున్నగు నా మిత్రులు కృష్ణామండలప్రముఖులు గూర్చుండిరి. సభ మహాజనులతో నిండిపోయెను. సభ యుదయముననే ప్రారంభమయ్యెను. సన్మానసంఘాధ్యక్షుని యుపన్యాసమును నా యుపన్యాసమును ప్రోద్బుటనే జరిగెను. నా యుపన్యాసమును నేను వ్రాసి చదువలేదు. మొదటినుండి చివరవరకు, వాగ్దోషిగనే చెప్పితిని. నడుమ సభాసదులు కొట్టుచున్న చప్పటులచేత నా యుపన్యాసము జనాకర్షణముగానున్నదని నేనభిప్రాయపడితిని. మధ్యాహ్నము వివిధవిషయముల గురించి తీర్మానములు చేసుబడెను. నా చరమోపన్యాసము గూడ ప్రారంభోపన్యాసమువలెనే గంభీరముగ నున్నదని, నా మిత్రులు నన్ను బహూకరించిరి.

ఆ సంవత్సరమున నా “మనోరమ” పత్రిక విషయమున నొక విశేషము జరిగెను. విశాఖపట్టణవాసులైన పెట్టి లక్ష్మీనరసింహముగారు నా పత్రికలో విమర్శించుటకు “రసికాభిలాషము”ను నొక పద్యప్రబంధమును నాకు బంపిరి. ఆది యచ్చువడిన చిన్నప్రబంధము. ఆ గ్రంథమున కుపోద్ఘాతము వ్రాయుచు తమకా గ్రంథము సింహాచలములో నొక వైష్ణవ స్వామి యింట ప్రాచీనగ్రంథములు తిరుగవేయుచుండగా నీ గ్రంథము యొక్క తాటియాకుల ప్రతి దొరకినట్లును, పూర్వకాలమది శ్రీనాథ

మహాకవిచే రచియింపబడి యచ్చుపదక మూలబడియుండినట్లును సెట్టి లక్ష్మీనరసింహముగారు వ్రాసిరి. ఆ గ్రంథము నేనుచదివించుకొని వింటిని. విన్నప్పుడు దాని కైలి బట్టియు, శబ్దప్రయోగముల బట్టియు, వర్ణనలం బట్టియు నది ప్రాచీనగ్రంథముగాదనియు, దానిని శ్రీనాథుడు రచియింప లేదనియు, శృంగారరసప్రియుడైన యధునాథన రసికుడెవడో దానిని రచియించి జనాదరణమును బడయుటకై శ్రీనాథునిపేరు పెట్టెననియు, నే నభిప్రాయపడితిని. ఈ యభిప్రాయమునే నేను నా “మనోరమ” పత్రికలో వెల్లడించితిని. అది చదువుకొని, సెట్టి లక్ష్మీనరసింహముగారు నా మీద నాగ్రహము వహించి, నా విమర్శనమున కుత్తరముగా నొక చిన్నగ్రంథమునే వ్రాసి ప్రకటించి, నాకు బంపిరి. “రసికాభిలాషము”ను శ్రీనాథుడే వ్రాసినాడని స్థిరపరచుట కాయన యేవేవో హేతువులు చూపుటయేగాక, నేను గ్రుడ్డివాడననియు, నందుచేత సత్యము గనిపెట్టలేకపోతి ననియు, కొన్నియప్రస్తుత దూషణవాక్యముల వ్రాసిరి. నేను గ్రుడ్డివాడనన్నమాట విజమేగాని సత్యము గనిపెట్టలేనంత గ్రుడ్డివాడనుగాను. ఈ గ్రంథ రచనముయొక్క రహస్యము గ్రుడ్డివానికిగూడ గరతలామలకముగ దెలియునట్లే యుండెను. సెట్టి లక్ష్మీనరసింహముగారు పట్టపరీక్షసిద్ధులు. తెలుగులో మంచిపాండిత్యముగలవారు. సరసమైన గవిత్వము చెప్పగలవారు. అట్టివారిట్టి వ్రాతలు వ్రాసినందుకు మిక్కిలి యాశ్చర్యపడితిని.

ఆ కీలక పుష్కరాంతమున, శ్రీ శ్రీ శ్రీ విక్రమశేవ వర్మగారు సకటుంబముగా గోదావరీ స్నానము చేయుటకై విజయముచేసి, గోదావరీ రైలుస్టేషనునకు సమీపమందున్న రెడ్లమువారి బంగళాలో బసచేసిరి. నిగర్వచూడఁజూడనియైన యా మహాపురుషుడు తనకుటుంబమును రెడ్లమువారి బంగళాలో దింపి మాయిల్లు వాకబుచేసి యచ్చటకు సమీపమందే యున్నదని తెలుసుకొని యారాత్రి రమారమీ తొమ్మిదిగంటలప్పుడు నందు గొండులలోనున్న నా బసకు వచ్చిరి. నేను మిక్కిలి యాశ్చర్యపడితిని. కొంతసేపు మే మిరువురము బహువిషయముల గురించి ప్రసంగించితిమి. ఆ ప్రసంగములో వారు “రసికాభిలాషము” శ్రీనాథుడు వ్రాసినది గాదనియు, నది నవీనులు వ్రాసినదనియు చెప్పి సత్యము గనిపెట్టినందుకు వారాశ్చర్యపడుచు నన్ను బహూకరించిరి. వీరుగాక మరియొకరుగూడ నీ విషయమును ద్రువపరిచిరి. విశాఖపట్టణవాసియైన బొడ్డు రామయ్యగారను వైశ్య శిఖామణి యొకరు గలరు. ఆయన సెట్టి లక్ష్మీనరసింహముగారికి ముఖ్య

మిత్రులు. ఆయన రాజమహేంద్రవరములో నొక పుస్తకముల దుకాణము పెట్టి, వ్యాపారముచేయుచు నప్పుడప్పుడు నన్ను రాజమహేంద్రవరములో గలుసుగొనుచుండెను. ఆయన ప్రసంగవశమున నాతో నొకసారి యిట్లు చెప్పిరి. “రసికాభిలాషము శ్రీనాథుడు వ్రాసినదిగాదు. దానిని మామిత్రుడు పెట్టి లక్ష్మీనరసింహముగారు స్వయముగ మాయెదుటనే వ్రాసిరి. మీరెట్లు గవిపెట్టిరోగాని సత్యము గవిపెట్టిరి”. ఈ మాటలు విన్నతరువాత నేను జేసిన విమర్శనము యదార్థముగదాయని నాకు మనశ్శాంతి గలిగినది. విక్రమదేవ వర్మగారును, బొడ్డు రామయ్యగారును, పెట్టి లక్ష్మీనరసింహము గారును మిక్కిలి మిత్రులుగాబట్టి యా రహస్యము వారికి దెలిసియుండును.

రమేశచంద్రదత్తుగారిని యొకానొక బంగాళీ మహాపురుషుడుండెనని చదువరులెరుగుదురు. ఆయన బంగాళీ భాషలోను, నాంగ్లేయ భాషలోను నెన్నో గ్రంథములు రచించిరి. ఆయన యాంగ్లేయభాషలో ‘Lake of Palms’ అను నవలను వ్రాసిరి. “తాళ్ళచెరువ”ని దాని యర్థము. ఆ గ్రంథమును నేను చదివించుకొని వింటిని. అది చదివినవారికి బంగాళీల యాచార వ్యవహారములు దెలియును. ఆ గ్రంథమును తెనిగించిన బాగుండు నని నాకు దోచినది. అది రసవంతమైన నవల. అప్పుడు దత్తుగారు బరోడా సంస్థానములో రెవిన్యూమంత్రిగా నుండిరి. ఆ గ్రంథము నాంధ్రీకరించుటకు నా కనుజ్ఞ నిమ్మని వారిపేర నేను వ్రాసితని. వా రా మహా పదవిలోనుండియు గ్రంథము నాంధ్రీకరించుటకు సెల వొసంగుచు నాకు జవాబు వ్రాసిరి. ఆ గ్రంథమును నేను దెనుగుజేసి, “తాళ్ళచెరువ”ని పేరు పెట్టిన బాగుండదని “సుధాశక్తచంద్ర”మని పేరుపెట్టి ప్రకటించితిని. అది రెండుభాగములుగ నున్నది చెన్నపురి విశ్వవిద్యాపీఠమువారు దానినొక సారి ప్రథమశాస్త్రపరీక్షకు పఠనీయగ్రంథముగ గూడ బెట్టిరి.

నా పెద్దమేనకోడలు పెనిమిటియైన రావూరి రామకృష్ణయ్య కళాశాలనుండి వెడలగొట్టబడిన తరువాత, విద్యాభ్యాసము మానివేసి. దేశాభిమాన ప్రేరేతుడై, స్వదేశవస్తుములను విక్రయించుటకై, గ్రామములవెంట దిరుగ నారంభించెను. వివాహమైనది మొదలుకొని, యతడు కొన్ని మాసము లా విధముగా దిరిగెను. సింహళదీప్సము రాజధానియైన కొలంబో నగరములో మెట్రిక్యులేషను పరీక్షయందు కృతార్థులైనవారు న్యాయవాది పరీక్షకు చదువుకొనవచ్చునని, యతనితో నెవరో చెప్పిరట. అమాట నమ్మి యతడు సింహళదీప్సమునకు బోయెను. అచ్చటకు వెళ్ళిన తరువాత

యతనికి జబ్బుచేసెను. తనకు జబ్బుగానున్నట్లతడే నాకొక తంతివార్త పంపెను. ఆ తంతివార్త చూడగానే, మా యాడవాండ్రకును, నాకును గుండెలు చెదరిపోయెను. కొలంబోనగరము వెళ్లుటకు వీలులేదు. వెళ్ళక పోవుటకు వీలులేదు. ఏమిచేయుదమని నే నాలోచించుచుండగా, మూడవ నాడు రామకృష్ణయ్య యొద్దనుండియే జాబు వచ్చెను. దానితో నందరి గుండెలు కుదుటపడెను. నాలుగైదు దినముల తరువాత రామకృష్ణయ్యయే కొలంబోనుండి వచ్చి మా కానందము నొనగూర్చెను.

కందుకూరి వీరేశలింగముగారికి కనుపర్తి యోగానందముగారని, యొక మిత్రుడుండెడివారు. ఆయన కుమార్తె సుందరమ్మగారు బాల్యమున వితంతువయ్యెను. ఆమె వివాహమునిమిత్తము విద్యనిమిత్తము వీరేశలింగముగారి వితంతు శరణాలయములో చేరెను. సుందరమ్మగారు వీరేశలింగముగారికి మిత్రుని పుత్రికయగుటయేగాక, సుగుణసంపదలచేతగూడ వీరేశలింగముగారికి, రాజ్యలక్ష్మమ్మగారికి మిక్కిలి ప్రിയపుత్రికవలె నుండెను. ఆ దంపతుల కామెయెడ గాఢప్రేమయేగాక, గౌరవముగూడ నుండెను. ఆమెను శ్రీ కామరాజు హనుమంతరావుగారికిచ్చి వివాహము చేయవలెనని యాదంపతుల సంకల్పము. హనుమంతరావుగారు దేశరాజు పెద బాపయ్యగారి సవతితల్లికి స్తోదరుడు. సుగుణసంపదగల యువకుడు. విశేషించి బందరులో శ్రీ రఘుపతి వేంకటరత్నము నాయుడుగారియొద్ద చదువుకొని, యాయన సిద్ధాంతములను జీర్ణముచేసుకొన్న శిష్యుడు. చిన్న తనమునందే బంధుమిత్రులను వదలుకొని, బాపయ్యగారివలెనే, యనుష్ఠానిక బ్రహ్మమతస్తుడైన కార్యకూరుడు. ఆయన ప్రవేశపరీక్షయందు కృతార్థుడయ్యెను. సుందరమ్మగారుకూడ ప్రవేశపరీక్షయందు కృతార్థురాలైన విద్యావతి. వారికిద్దరికి బ్రాహ్మ మతప్రకారము వివాహము చేయవలెనని వీరేశలింగముగారి యాశయము. వీరేశలింగముగారు బ్రహ్మమతము పుచ్చుకొన్నతరువాత, బ్రహ్మధర్మ ప్రకారమిదియే మొదటి వివాహమగునని మేమందరము భావించితిమి. కాని యొక యంతరాయము వచ్చెను. హనుమంతరావుగారు బోధనాభ్యసన కళాశాలలోచేరి, యావిద్య పూర్తి కాకుండగానే, జాతీయోద్రోకమువల్ల చదువుమాని, కళాశాల వదలిపెట్టిరి. వీరేశలింగముగారి కాపని యిష్టములేదు. బిపినుచంద్రపాలుగారి యుపన్యాసములు వీరేశలింగముగారి కనలే సరిపడలేదు. ఆయన పూర్వకాలపు వాదగుటచే నాంగ్లేయ ప్రభుత్వమునకు విరుద్ధమైన మాటలుగాని చర్యలు

గాని, వారి కిష్టములేదు. హనుమంతరావుగారు ప్రిన్సిపాలుగారి యజ్ఞను దిరస్కరించినందున వీరేశలింగముగారి కాయనమీద ననిష్టము గలిగెను. కాబట్టి వీరేశలింగముగారు హనుమంతరావుగారి వివాహమునకు కొన్ని షరతులేర్పరచిరి. హనుమంతరావుగారు సుందరమ్మగారి యిష్టములేకుండ తన యింటి కేయతిధిని తీసుకొని రాకూడదు. వందేమాతరము గొడవ లలో జోక్యము కలుగచేసికొనకూడదు. ధనవ్యయ మామె యిష్టము ప్రకారము జరుగవలెను. ఇదిగాక మరికొన్ని షరతులుండెనని నాకు జ్ఞాపకము. ఒకనాడు హనుమంతరావుగారు మాయింటికి వచ్చినప్పుడు వివాహ మేమైనదని యడిగితిని వీరేశలింగముగారు తన వివాహము విషయమై కొన్ని షరతులుపెట్టిరని పైషరతులుచెప్పిరి. అప్పుడు నేనిట్లంటిని. “ఇదివరకు వీరేశలింగముగా రెన్నడు షరతులమీద వివాహములు చేయలేదు. షరతులతో జరిగిన వివాహమువలన సంసారము పొత్తు పడదు. కాపురము సరిగా పొసగదు. అట్టి వివాహము చేసుకొనుట కంటే మానుకొనుట మేలు.” ఈవలుకులు వీరేశలింగముగారికి తెలిసెను. ఆయనకు నామీద కోపమువచ్చెను. పూర్వము మాయింటికి దరుచుగా వచ్చెడివా రప్పటినుండి తరుచుగవచ్చుట మానిరి. కాని వారికి నామీద విశ్వాసముపోలేదు. ప్రథమ బ్రహ్మవివాహము హనుమంతరావుగారికిగాక పులవర్తి సుబ్బారావుకు చేసిరి. ఈ సుబ్బారావు మొదట వీరేశలింగము గారు చేసిన వితంతు వివాహములలో, నొక వితంతువును పెండ్లియాడిన పులవర్తి శేషయ్యగారి కుమారుడు. సుబ్బారావు తలిదండ్రులు చిన్నప్పుడే మృతినొందుటచే వీరేశలింగముగారా బాలకునిదెచ్చి పెంచి పెద్దవానిని జేసిరి. అతనికి వివాహయోగ్యమైన వయసు వచ్చుటచే వీరేశలింగము గారు శరణాలయములోని యొక వితంతు బాలికనుదెచ్చి సుబ్బారావునకు బ్రహ్మమత ప్రకారము వివాహముచేసిరి. అందుచేత నదియే మొదటి బ్రాహ్మ వివాహమయ్యెను. షరతుల వివాహము విషయమై వీరేశలింగము గారికిని హనుమంతరావుగారికిని నభిప్రాయభేదము గలుగుటచే, హనుమంతరావుగారి వివాహ మప్పటికి నిలుపుచేయబడి, పిమ్మట కొంతకాలమున కయ్యెను. నామూలమున పరస్పరానురాగముగల యా దంపతుల వివాహము నిలుపుచేయబడినదని, వివాహమగువరకు నేను విచారించితిని పిమ్మట నామనసు శాంతించెను. సుందరమ్మగారిప్పుడు గవర్నమెంటు వారి బాలికా పాఠశాలలో తొంబది రూపాయలమీద పనిచేయుచున్నారు.

ఆమెకు సిరియు, సంతతియు కొడుకులు కూతులుగలిగి, మనుమలు మనుమరాండ్రుగలిగి, భర్తతో హాయిగ గాపురముచేయుచున్నారు. సుందరమృగారి సంసారము దోసపాడువలె కలకలలాడుచు, వర్ధిల్లుచున్నది.

హితకారిణీసమాజము 1906 వ సంవత్సరములో స్థాపింపబడినను, 1908 వ సంవత్సరమువరకు పంతులుగారు దానిని రిజిస్టరు చేయించలేదు. ఆంధ్ర సంస్కర్తలు, బ్రహ్మమతస్తులు, వీరేశలింగముగారిని పంతులుగారని వ్యవహరించుచుందురు. రఘుపతి వెంకటరత్నమునాయుడుగారిని నాయుడుగారని వ్యవహరించుచుందురు. నేనును నట్లే వ్యవహరించుచున్నాను. 1908 వ సంవత్సరము మార్చి నెలలో దేశరాజు పెద్దబాపయ్యగారు చెన్నపురములో మృతినొందిరి. మేమందరము మిక్కిలి దుఃఖితులమైతిమి. బాపయ్యగారిమీద నెన్నో యాశలు పెట్టుకొన్న వీరేశలింగముగారి యాశలడుగంటినవి. ఆంధ్ర బ్రహ్మసంఘమునకు, సంఘసంస్కరణమునకును దీరని వెలితి వాటిల్లినది. బాపయ్యగారివంటి యుత్తమపురుషుని ఛాయాపటము టవునుహాలులో నుండదగినదని, వీరేశలింగముగారు బాపయ్యగారి చిత్రపటమును సిద్ధముచేయించి, రాజమహేంద్రవరపురమందిరములో బెట్టించిరి. దానిని బహిష్కరణ చేయించుటకై గొప్పవారి నెవరినైన బిలుపింతురని మేమనుకొనుచుండగా నన్నుబిలిచి పంతులుగారు “మీరే బాపయ్యగారి పటమును బహిర్గతము చేయు”డని చెప్పిరి. అట్టి మహాకార్యమునకు నేను దగినవాడను కానని పంతులుగారితో నేనెంత చెప్పినను, వినక, యా భారమును నా మీదనే వైచిరి. ఆపనికై పంతులుగా రొకనాటి సాయంకాలము టవునుహాలులో సభ చేయించిరి. ఆ సభలో బాపయ్యగారి పటము బహిర్గతము చేయుమని వీరేశలింగము పంతులుగారు స్వయముగా నన్ను గోరిరి. విధిలేక నేనాపని చేసితిని. మిత్రులనేకులు బాపయ్యగారి గుణగణములను గొనియాడిరి. బాపయ్యగారి మీద నెనిమిది పద్యములను రచియించి చదివి పటము బహిర్గతము చేసితిని. ఆ పద్యములివి.

మ. అకటా ! పోయితే దేశరాజు కులదీపాంకురమా ! సద్గుణ ప్రకరా ! బ్రహ్మసమాజ మందిర మహాభారోద్వహ స్తంభమా
సకలార్య స్తవనీయవర్తన ! సదాచారప్రియా ! ధీవరా !
యకలంకాత్మక ! సత్యవాక్యరత ! బాపయ్య ! సుహృద్రత్నమా ! 1

శా॥ అన్నా : యెక్కడ దాపురించెనొకా నీ కా పాడురోగంబయో
ఎన్నో మందులు మ్రింగి చేసితివిగా యెన్నాళ్లొ పథ్యంబుల
ట్లున్నందప్పెనె మృత్యు వింత పని ముండుడన్నుఖంబెట్లగున్
బన్నంబేయగుగాని నీ కు తుద బాపయ్యా : సుహృద్రత్నమా : 2

శా॥ వంటన్ జేయగ సేవకుండును లభింపరానివేళన్ పొయిన్
మంటంజేసి స్వహస్తపాకివయి నీమంబున్ గడున్ ముండుకున్
గెంటం జూచితిగాని యేదొమిషచిక్కెం జాలునంచూరకో
వంటే జాలును మాటలేటికిక బాపయ్యా : సుహృద్రత్నమా : 3

మ॥ నిను బై వారలు క్రిందికంపి యవమానింపం దృఢప్రాయ మీ
పని నాకంచెద నాత్మగౌరవము నే పాటించి ముమ్మాటికిన్
ధనమే పాపనమంచు నెంచక యవిద్యాసాగరుండట్టులా
పని మున్నొంటివి దేశరాజు పెదబాపయ్యా : సుహృద్రత్నమా : 4

మ॥ పినతండ్రుల్లలదూగువారు సిరులం బెంపొందె మీ మిత్రులున్
ధనవంతులృరి మామగారు తహసీల్దారుండు నీ కోరు మా
త్రన సాయంబవలీల గూర్తు రయినన్ రవ్వంతయున్ గోర వె
వ్వని సాయంబును దేశరాజు పెదబాపయ్యా : సుహృద్రత్నమా : 5

శా॥ నీ సౌజన్యముజూచి నీదువయసున్నీ నీమముంజూచియున్
నీ సామర్థ్యము జూచి దేహగతమౌ నీ రోగముంజూచి హా :
యా సన్మార్గుడు మాకు దక్కడని నాడే వీడుకొన్నారుగా
యా సన్నిత్రులు దేశరాజు పెదబాపయ్యా : సుహృద్రత్నమా : 6

మ॥ మదికిన్నచ్చినయట్టి ధర్మమును నమ్మి న్నమ్ము దానిన్ మహా
పదప్రాప్తిచిన నాచరింపను మనోవాక్యాయకర్మంబులం
దెది సత్యంబగు దానినే నెరప నీకే చెల్లునయ్యా గుజా
స్పద : నద్వర్తన దేశరాజు పెదబాపయ్యా సుహృద్రత్నమా : 7

శా॥ ఎంతో శాంతము బూడిదయ్యె చదువెంతే నేలపాలయ్యె నెం
తెంతో మంచితనంబు దగ్ధమయి పోయెం జెల్లె నెంతో గుణం
బెంతో యీశ్వరభక్తి బొగ్గులయిపోయెన్ నాడు నీతో శ్మశా
నాంతర్భూముల నెంత నష్టమిది బాపయ్యా : సుహృద్రత్నమా : 8

మ॥ పరమాత్ముండు గుణైకలుబ్ధుడయినన్ భవ్యాత్ములున్ సత్క్రియా
నిరతులృద్ధతి గాంతురంట విజమేనిన్ సార్వకాలంబు నీ
శ్వర పాదద్వయ సేవకుండవగుటం బ్రాపించు నీ యాత్మ కీ
శ్వర సాన్నిధ్యము దేశరాజు పెదబాపయ్యా : సుహృద్రత్నమా : 9

ఈ పద్యములు “సత్యవాదిని” పత్రికలో ప్రకటించబడెను. పంతులు గారు నా మీద విశ్వాసముగలిగి యుండిరనుట కిదియొక యుదాహరణము. ఒకసారి వారు నన్ను బిలిచి తోటలోని వితంతు శరణాలయమును సరిగా నేడుపుటకు సుపద్రష్ట (Manager)ను నెవరినైన వెదుకవలెనండీ యని, “మీకు దృష్టి బాగుండినయెడల నేనాపనికి మిమ్ము నియోగించియుండు”నని పలికిరి. ఇదిగాక వారు చెరువు సోమయాజులుగారికిని, రాయవరపు రామ మూర్తిగారికిని గొంత ధన మప్పీయదలచి, యా సొమ్ము నాయొద్ద నుంచి పంతులుగారు భార్యను దీసికొని, బెంగుళూరు వెళ్ళిరి. ఆ సొమ్ము మొత్తము మూడువేలరూపాయలు. పంతులుగారి యాజ్ఞప్రకారము నా యా పురుషుల కా సొమ్ము బదుల్లిచ్చి వారు నాతో చెప్పినప్రకారము వారి యాస్తులు తనఖాలు వ్రాయించి, దస్తావేజులు రిజిస్టరు చేయించి, పోస్టులో వీరేశలింగముగారికి బెంగుళూరు బంపితిని. పంతులుగారికి నామీద విశ్వాసము గలదని చెప్పుటకు మీది యుదాహరణములు చాలునని తలంచెదను. పంతులుగారు 1908 వ సంవత్సరము మే నెల రెండవతేదీని రమారమి యేబదివేల రూపాయల విలువగల స్థిరచర రూపకమైన సొత్తు నంతను హితకారిణీ సమాజమున కుచితముగ నిచ్చివేసి, దాని పరిపాలనా నిమిత్తము ధర్మకర్తల నేర్పరచి, దానశాసనము రిజిస్టరు చేయించిరి. ఆ ధర్మకర్తలు పదునొకండుగురు. ఆ ధర్మకర్తల సభకు యావజ్జీవము పంతులుగారు తామేయధ్యక్షులుగ నుండుటకును, రఘుపతి వెంకటరత్నము నాయుడుగా రుపాధ్యక్షులుగ నుండుటకును నిర్ణయించి మరి తొమ్మిండు గురు సభ్యుల నేర్పరచిరి. అందు బి. ఏ, పరీక్షలయందుకృతార్థులై న్యాయ వాదులలో గొప్ప పేరునొందిన ధారవాడ వెంకట కృష్ణారావుపంతులుగారుండిరి. కనుపర్తి శ్రీరాములుగారుండిరి. అప్పుడు శ్రీ పితాపురము మహారాజావారి యాంతరంగిక కార్యదర్శిగ నుండిన మొక్కపాటి సుబ్బారాయుడుగారుండిరి. లక్షధిపతియై వీరేశలింగముగారిపేర పుస్తకఖాండా గార మొకటి నడుపుచున్న నాళము కృష్ణారావుగారుండిరి. రాజమహేంద్ర వరములో నిల్లువాకిలిగాని, స్థిరమైన యే యితరాస్తిగానిలేని, నిర్ధనడగు

నన్ను గూడ పంతులుగారు ధర్మకర్తలలో నొకరినిగ జేర్చుట నాలోనాకే యాశ్చర్యమైనది. అట్లు చేయుటకు పంతులుగారికి నాయెడగల దయా విశ్వాసములేగాని మరి యేయితరకారణము లేదు. సమాజ వ్యవహారము లేవి వచ్చినను పంతులుగారు నాతో గూడ నాలోచించుచుండెడివారు.

1909 వ సంవత్సర ప్రారంభమున పీఠేశలింగముగారు నాయొద్ద పుచ్చుకొన్న మధ్యమ పాఠశాలలో నయిదవపాఠము, నారవపాఠము దెరచి, సంపూర్ణమైన యున్నత పాఠశాలజేసిరి. దానికి “హితకారిణి హైస్కూలు” అని పేరుపెట్టిరి. మునుపు మా బడియున్న వాడ్రేపువారి గాడేఖానా యిరుకుగా నుండుటచే, శ్రీ పంతులుగారి పాఠశాల నిన్నీసు పేటలో వాడ్రేపు కొండయ్యగారి యింటబెట్టి, యదియు జాలనందున, దొడ్డిలో కొన్ని తాటియాకుల పాకలు వేయించిరి. అప్పుడు మిషనువారి పాఠశాలకు ప్రధానోపాధ్యాయులుగానుండిన ముడియము సీతారామరావు గారిని హితకారిణిపాఠశాలకు పంతులుగారు ప్రధానోపాధ్యాయులుగా నియమించిరి. గత సంవత్సరము ప్రధానోపాధ్యాయులుగా నుండిన జయంతి గంగన్న పంతులుగారు ప్రథమ సహాయోపాధ్యాయులుగ నుండిరి. మిషను స్కూలులోనే పనిచేయుచున్న రామాశ్రగడ వెంకటరామయ్యగారుకూడ హితకారిణి హైస్కూలులో నొక సహాయోపాధ్యాయులైరి. మా పాఠశాలలో పనిచేసి పిమ్మట మిషనుస్కూలునకు వెళ్ళిన యాకుండి వ్యాసశాస్త్రి గారిని, నాకు మిత్రులై నాబడిలో ఖాళీలేకపోవుటచే టవునుస్కూలులో పనిచేయుచున్న ప్రయోగ వెంకటరామశాస్త్రిగారిని సంస్కృతాంధ్ర పండితులుగ తప్పక నియోగింపవలసినదని పంతులుగారిని మొట్టమొదటి నుండియు నేను గోరుచుంటిని. పంతులుగారు నామాట త్రోసివేయక హితకారిణి పాఠశాలలో వారిద్దరినే పండితులుగ నేర్పరచిరి. మొదటి నుండియు మాబడిలో పనిచేయుచున్న కుందూరు వెంకటరత్నముగారిని కూడ సహాయోపాధ్యాయులుగ దీసికొనిరి. హితకారిణి పాఠశాలా పరిపాలక సంఘములో పంతులుగారు నన్నుగూడ నొక సభ్యుడుగ నేర్పరచిరి. కాని దానికొక యంతరాయము వచ్చెను. నేనాదినములలో సభలలో స్వరాజ్యము విదేశవస్తు బహిష్కారము స్వదేశవస్తుపయోగము కావలెనని యుపన్యాసములిచ్చుచుండుటచే నుత్తరమండలముల యందప్పుడు పాఠశాలా పరీక్షాధికారిగానుండిన “యేట్సు” దొరగారు పంతులుగారిని గలుసుకొని, లక్ష్మీనరసింహముగారు రాజకీయములయం దెక్కువ పాలుగొను

చున్నారు. కావున నతడు మీ పాఠశాల పరిపాలక సంఘములో సభ్యుడుగ నున్నపక్షమున, మీ పాఠశాల విద్యాశాఖవారి యంగీకారమును బడయుట కష్టమని చెప్పిరట. ఆనంగతి పంతులుగారు నాకుచెప్పి, యేమి చేయుదుమనిరి. క్షణమైన నాలోచింపక నేనిట్లు ప్రత్యుత్తరమిచ్చితిని. పంతులుగారూ : పాఠశాల వృద్ధిలోనికి వచ్చుటయే ప్రధానముగాని నావంటివాడు సభ్యుడుగనుండుట ప్రధానముగాదు. కాబట్టి నేను మానివేసెదను. నా స్థానమందు మరియొకరి నేర్పరచుకొనుడని నేను వదలివేసితిని. పిమ్మట నొకటి రెండుసారులు పాఠశాల పరిపాలక సంఘములో ఖాళీ వచ్చెను. అప్పుడు దానికి ప్రయత్నముచేయుమని నన్ను కొందరుమిత్రులు గోరిరి. సభ్యుడుగ నుండుమని పంతులుగారు స్వయముగ నన్ను గోరినగాని నేనుండనని చెప్పితిని. ఈమాట రఘుపతి వెంకటరత్నమునాయుడు గారితోకూడ చెప్పితిని. నేను సభ్యుడుగానున్న పక్షమున తమపాఠశాలకు నేదో నష్టము కలుగునని పంతులుగారి మనసులో మరణపర్యంతము నభిప్రాయమున్నట్లు నాకుదోచెను. అందుచేతనే పంతులుగారు చనిపోయిన తరువాత, నాయుడుగారిక హితకారిణి సభకు వచ్చినప్పుడు, మీరికనైన మా పాఠశాల సంఘములో నుందురా? లేదా? యని యడిగిరి. మీరుండుమన్నారు గనుక నేనుండునని బదులుచెప్పితిని. తరువాత నేను కొన్ని సంవత్సరములు పాఠశాల సంఘములో సభ్యుడుగ నుంటిని. పంతులుగారు జీవించియుండగా నేనా సంఘములో సభ్యుడుగా నుండుటకై ప్రయత్నము చేయకపోవుట, వారిమీద కోపముచేతగాదు. నా యునికివలన విద్యాశాలకు నష్టము కలుగునని పంతులుగారికి నభిప్రాయమున్నది, కనుక వారికా యభిప్రాయము తొలగి వారే నన్ను స్వయముగా గోరినప్పుడుండునని నిశ్చయించుకొంటిని. పంతులుగారు నన్నెప్పుడుకోరలేదు. అందుచేత నేనుండలేదు.

1909 వ సంవత్సరమున మాయింట్ల నొక విశేషము జరిగెను. మా రెండవ చెల్లెలైన యచ్చమ్మ రెండవకూతురు వెంకటరత్నమ్మ పదునొకండు సంవత్సరములు వయసు కలదయ్యెను. ఆమె వివాహమునకై తగిన వరుని వెదకుమని మా చెల్లెండ్రు పలుమారు నాతో చెప్పుచువచ్చిరి. పితాపురములో కోట రామమూర్తిగారి మూడవకుమారుడు ప్రవేశ పరీక్ష యందు కృతార్థుడై, కాకినాడవెళ్ళి, పితాపురము రాజాగారి కళాశాలలో వెంకటరత్నము నాయుడుగారియొద్ద ప్రథమశాస్త్రపరీక్షలో కృతార్థుడైనాడని

నాకు దెలిసినది. కోట రామమూర్తిగారితో మాటలాడి, యా సంబంధము కుదురునేమో కనుగొనుమని, మా తమ్ముడు కృష్ణమూర్తిని పితాపురము పంపితిని. మా తమ్ముడు కోట రామమూర్తిగారితో మాటలాడివచ్చి నాకిట్లు చెప్పెను. మన సంబంధము చేసికొనుట రామమూర్తిగారి కిష్టమే. కట్నము వారి కక్కరలేదట; పిల్లవాడు, బి. ఏ. పరీక్షలో కృతార్థుడగు వరకు చదువు చెప్పించుమని వారు కోరిరి. కట్నముక్రింద, నయిదారు వందల రూపాయ లొక్కమారు గ్రుమ్మరింప నక్కరలేదుగదాయని నేనా షరతున కొప్పుకొంటిని. వెంటనే రామమూర్తిగారు తమ కుమారుని మాయింటికి పంపిరి. నేనతనిని 1909 వ సంవత్సరములో బి. ఏ. తరగతిలో చేర్చితిని. అతని కన్నవత్తములు, పుస్తకములు నిచ్చుటయేగాక, నెలనెలకు జీతము కట్టవలసినభారము నాపైబడెను. ఈషరతున కొప్పు కొనుట మాకు తరువాత కొంత బాధకమయ్యెను. ముందది పొడకట్టక పోవుటచే తొందరపడి యొప్పుకొంటిని. అతడు ప్రకృతిశాస్త్ర మభిమాన కళగా పుచ్చుకొనెను.

స్వీయ చరిత్రము

పదునారవ ప్రకరణము

రామమోహన పాఠశాల

ఆ సంవత్సరము (1909) ఫిబ్రవరినెలలో నేనొక సాహస కార్యము చేసితిని. నిమ్మజాతులయెడ నాకు మొదటినుండి సానుభూతి గలదు. వారు పడు కష్టములను గన్నులారజూచియు, చెవులారవినియు, పలుమారు జాలిపడుచుండెడివాడను. జన్మమెత్తినందుకు, నటువంటి దుర్గతిలోనున్న సంఘమునకు నేదేని యుపకారము చేయగూడదా యని నా కప్పుడప్పుడు తట్టుచువచ్చెను. వారివిషయమై యేమిచేయగలనా? యని యాలోచింపగా, నాలోచింపగా, ఎట్టకేలకు, నొక్కయుపాయము తట్టినది.

వారినిమిత్త మొక్క పాఠశాలబెట్టిన బాగుండుననితోచినది. రాజమహేంద్ర వరమున నిమ్మజాతుల విషయమై పాఠశాలలు లేకపోలేదు. మునిసిపాలిటీ వారు పంచముల నిమిత్తమై మూడో, నాలుగో పాఠశాలలుబెట్టి నడుపు చుండిరి. అట్టియెడ నా పాఠశాలవలన నేమి యుపయోగముండునని నాలో నాకే ప్రశ్న తోచినది. ఆ పాఠశాలలకంటె భిన్నమైన పాఠశాల స్థాపించిన యెడల నుపయోగపడునని నేననుకొంటిని. ఆ పాఠశాలలలో వట్టి తెనుగే కాని యింగ్లీషు చెప్పరు. నా పాఠశాలలో నే నింగ్లీషు చెప్పించినపక్షమున హరిజనబాలురు బాగుపడుదురని గట్టినమ్మకము నాకు గలిగినది. ఆనమ్మిక ననుసరించి 1909 ఫిబ్రవరినెలలో నేను నిమ్మజాతుల కొక పాఠశాల బెట్టితిని. దానికి “రామమోహన పాఠశాల”యని పేరిడితిని. సామాన్య పాఠశాలలకే యింట్లు దొరకవుగదా? పంచమ పాఠశాలకెట్లు దొరుకును? ఇంటినిమిత్తము నేను ప్రయత్నముచేయగా నా మిత్రులైన చెరువు సోమ యాజులుగారు నాకు సాయముచేసిరి. రాజమహేంద్రవరములో నార్య పురమువై పుననున్న గోదావరిగట్టుమీద, మా చెరువు సోమయాజులుగారికి కొంత స్థలముండెను. ఆస్థలములో నొక చిన్న పెంకుటి యిల్లుండెను. ఆయిల్లు మా నిమ్మజాతుల పాఠశాల నిమిత్త ముపయోగించుకోవచ్చునని సోమయాజులుగారు నాతో చెప్పిరి. ఆగృహమున కద్దె నీయనక్కరలేదని గూడ వారు చెప్పిరి. ఎట్లైతే రెండు మూడుబల్లలు, నొక కుర్చీ, సంపాదించి, యాగదిలోబెట్టి రామమోహన పాఠశాలను స్థాపించితిని. అందు మూడు నాలుగు తరగతులు మొదట బెట్టితిని. చదువుకొనుటకు బాలురు త్వరగా చేరలేదు. బహుకష్టముమీద నలుగు రైదుగురు పిల్లలు చేరిరి. పిల్లలు చేరినతరువాత, నుపాధ్యాయుడు దొరుకుట కష్టమయ్యెను. బహు ప్రయత్నములమీత అందే సుబ్బారావును యువకుడు లభించెను. ఈయన మెరకవీధి తెలగ. ఆయన స్కూలుఫయినలువరకు చదువుకొనెను. ఆయనకు నెలకు పండ్రెండు రూపాయలు జీతమిచ్చుపద్ధతిని నుపాధ్యాయుడుగ నియమించితిని. నాలుగవ తరగతి కత డింగ్లీషు చెప్పునట్లు నే నేర్పాటు చేసితిని. సుబ్బారావుగారు బాలురకు శ్రద్ధతోను, జాగ్రత్తతోను పాఠములు చెప్పుచువచ్చిరి. చెరువు సోమయాజులుగా రిచ్చిన యా గృహమునందు రామమోహన పాఠశాలను రెండు సంవత్సరములు నడపితిని. సోమయాజులుగారా గృహము నీయకపోయినపక్షమున, నద్దెలేకుండ మరియొక రెవరు నాకట్టి యిల్లు నిచ్చియుండరు. కాబట్టి, సోమయాజులుగారు నాకు

మిక్కిలి వందనీయులు. మరుచటి సంవత్సరమున సుబ్బారావుగారు నా పాఠశాలను విడిచి చదువుకొనుటకు వెళ్ళిరి. ఆయన స్థానమందు మేడారాజయ్యగారను మరియొక తెలంగాను నేను నియమించితిని. ఆయనయు సుబ్బారావుగారివలెనే జాగ్రత్తగ పనిచేసిరి. రెండవ సంవత్సరమున, బాలకులసంఖ్య కొంచె మధికమయ్యెను. చాల బాలకులకు జీతములేకుండ చదువు చెప్పించుటయేగాక, పలకలను, పుస్తకములనుగూడ నా డబ్బు ఖర్చుపెట్టి వారి కుచితముగ నిచ్చుచుంటిని.

పూర్వము, గోదావరీమండలములోని పశ్చిమభాగమునంతను దొరతనమువారు 1905 వ సంవత్సరమున కృష్ణామండలములో చేర్చిరి. కాబట్టి కొప్పుూరుమొదలుకొని యేలూరువరకు నయిదుతాలూకాలు కృష్ణామండలములో చేరెను. 1909 వ సంవత్సర మేప్రియలునెలలో కృష్ణామండల రాజకీయసభ భీమవరములో జరుపుటకేర్పాటుచేయబడెను. ఆహ్వాన సంఘమునకు కొణితివాడ జమీందారుగారై న శ్రీ తాడూరి శ్రీరామజగన్నాథరావుగారధ్యక్షులైరి. మహాసభకు శ్రీ మోచర్ల రామచంద్రరావుగారధ్యక్షులుగ నెన్నుకొనబడిరి. భీమవరముతాలూకాలో జేరిన వీరవాసరము నాస్వగ్రామగుటచే నేనాసభకుబోవ నిశ్చయించితిని. అది వేసవికాలమగుటచే కాలువలు కట్టివేసిరి. పడవలు నడుచుటలేదు. అప్పటికి భీమవరము నకు రైలుమార్గములేదు. అందుచేత నేనును, చిలుకూరి వీరభద్రరావుగారును, నాగుమాస్తాయైన జోస్యుల వెంకటేశ్వర్లును తాడేపల్లి గూడెము వరకు రైలుమీదవెళ్ళి, యచ్చటనుండి బండిమీద కొంతదూరమువెళ్ళి, యచ్చటనుండినడచి, నానాశ్రమపడి, సాయంకాలమునకు గరగపల్లె చేరితిమి. నాప్రాతమిత్రుడైన పాలకోడేటి సుబ్బారావు మాకాతిధ్యమిచ్చి, మమ్మాదరించెను. ఆరాత్రి యచ్చట సుఖనిద్రచేసి, మరునాడుదయమున భీమవరము జేరితిమి. రాజకీయసభ మూడుదినములు జయప్రదముగ జరిగెను. నరసాపుర ప్రముఖులుగూడ గొందరాసభకు దయచేసిరి. రాజకీయసభలో నేను విద్యావిషయమైన తీర్మానముమీద మాటలాడితిని. నాలుగవనాడు సంఘసంస్కరణసభ యయ్యెను. ఆసభకు రావుబహదూరు కందుకూరి వీరేశలింగముగారధ్యక్షులుగ నెన్నుకొనబడిరి. వీరేశలింగముగారు భార్యాసమేతముగ నంతకుముందురోజుననే వచ్చిరి. సంఘసంస్కరణసభగూడ జయప్రదముగానే జరిగెను. ఆసభలో నేను నితంతువివాహ విషయమైన తీర్మానముమీద మాటలాడితిని. సంఘసంస్కరణసభ జరిగిన

తరువాత నా ప్రాతమిత్రుడైన కాళ్ళకూరి నరసింహముగారు నన్ను తమ గ్రామమైన కోపెల్లె దీసికొనివెళ్ళిరి. ఆ గ్రామములో సంవత్సరమున యొక ఊత్రియుండును. ఆయన నలువదియకరములభూమిని, భీమవరములో సత్రముపెట్టి, దానికియదలచెనట. భీమవరవాసులు గొందరు, కోపెల్లె వాసులు గొందరు రాజుగారి దర్శనముచేసి “భీమవరములో నున్నత పాఠశాలలేదు; ఈతాలూకాకట్టి పాఠశాలయొకటి యవసరముకాబట్టి, మీరు సత్రమునుమాని భీమవరములో పాఠశాలను స్థాపించి మీరీయదలచిన నలువదియకరములభూమి దానికియవలసినది.” యని బహువిధముల ప్రార్థించిరట. రాజుగారు వారి మనవి సరకుచేయలేదట. నాచేతగూడ సలహా చెప్పించినపక్షమున లాభముండునేమోయని, కాళ్ళకూరి నరసింహముగారు నన్నుదోడుకొనిపోయిరి. భోజనానంతరమున, నరసింహముగారును, నేనును రాజుగారి దర్శనమునకు బోతిమి. అచ్చట నెంతోసేపు పాఠశాలాస్థాపన వలనగలుగు లాభములను, సత్రములవలనగలుగు నష్టములను బహువిధములనొక్కి రాజుగారితో చెప్పితిని. రాజుగారిమనసు లేశమైన గరుగలేదు. చిట్టచివరాయన నాకు “ఆలోచించెదనులెండి.” యని సమాధానముచెప్పిరి. కాలహరణమేగాని లాభములేదని మేమిరువురము రాజుగారియొద్ద సెలవుదీసికొనిపోయితిమి. వీరేశలింగముగారు భీమవరము విడిచి సకళత్రముగ వారి పెదతండ్రిభార్యను జూచుటకై విస్సాకోడేరు వెళ్ళి యచ్చటనుండి రాజమహేంద్రవరమువెళ్ళిరి. నేను నాస్వగ్రామమైన వీరవాసరమువెళ్ళి మాతమ్మునిపిల్లలనుజూచి యటనుండి రాజమహేంద్రవరము వెళ్ళితిని.

నేను రాజమహేంద్రవరము వెళ్లనప్పటికి నా నిమిత్తమై యొక సభ గనిపెట్టుకొని యుండెను. న్యాపతి సుబ్బారావు పంతులుగారు 1908వ సంవత్సరమున జాతీయపాఠశాల స్థాపించి, తత్పరిపాలక సంఘమునకు దానే యధ్యక్షుడైన సమయమందెనని యీ వరకే చెప్పితిని గదా! ఆ పాఠశాలకు వెంకటరమణ సరస్వతిగారు ప్రధానోపాధ్యాయులై యుండి, సభాధ్యక్షిని మాట పాటిచేయక స్వతంత్రవృత్తితో నడచుచుండిరి. ఆయనచర్య సుబ్బారావు పంతులుగారి కిష్టములేకపోయెను. సుబ్బారావు పంతులుగారు సమస్తవిధముల గౌరవనీయులై, పాఠశాల నిమిత్తము కొంత సొమ్ము ఖర్చుపెట్టినను, వెంకటరమణ సరస్వతిగారు వారి మాటయందు లక్ష్యము లేక నడచుటయు, పరిపాలక సంఘములోని సభ్యులు గొందరు సరస్వతి

గారి పక్షమే యగుటయు జూచి సుబ్బారావు పంతులుగారు పాఠశాలా సంబంధము వదలుకొని, యా పాఠశాలను నగరజనుల కప్పగించవలెనని పురమందిరము (Town hall) న నొక బహిరంగ సమావేశము చేసిరి. ఆ సభ రేపు జరుగుననగా నేను వీరవాసరమునుండి రాజమహేంద్రవరము వచ్చితిని. నాటి బహిరంగసభ కధ్యక్షుడుగ నుండుమని సుబ్బారావుపంతులు గారు నన్నే కోరిరి. నేను జాతీయపాఠశాలా పరిపాలక సంఘములో సభ్యుడనైనగాను. నేను గొప్ప న్యాయవాదిని గాను. వర్తకుడను గాను. ధనికుడనుగాను. అట్టివానిని నన్ను సుబ్బారావు పంతులుగారేల సభ కధ్యక్షుడుగ నుండుమని కోరిరో స్పష్టముగ దెలియదు. నేను పట్టణములో గొంత పలుకుబడి గలవాడననియు నా యువన్యాసములబట్టియు నా నడతను బట్టియు, నగరవాసులకు నా యెడ గౌరవము గలదనియు, సుబ్బారావు పంతులుగారు తలంచిరి. నేను సభాధ్యక్షుడుగానున్న పక్షమున సభ నెమ్మదిగా జరుగునని తలంచి గాబోలు సుబ్బారావుపంతులుగారు నన్ను గోరియుందురు సభ జరిగెను. నే నధ్యక్షుడనై తిని. సుబ్బారావు పంతులు గారు మొట్టమొదటలేచి జాతీయపాఠశాల చరిత్ర చెప్పి దానితో సంబంధము కలుగజేసికొనుటకు దమకిష్టములేదని వచించి వదలుకొనిరి. అప్పుడొకరిద్దరు సుబ్బారావు పంతులుగారికి విరుద్ధముగ మాటలాడి కలకలము గలిగించిరి. గాని నేనది వారించి గొడవలేకుండ సభ సమాప్తము చేసితిని. ఆ తరువాత జాతీయపాఠశాల అజ్ఞరపు వీరయ్యగారి మేడకొట్లలోనికి మార్చబడి, యొక విధముగా సాగుచుండెను. మహారాజశ్రీ గంటిలక్ష్మన్నగారి యొక్కయు, దామెర్ల వెంకటరమణరావుగారి యొక్కయు, పండిరి వీరన్నగారి యొక్కయు ప్రోత్సాహముచేత జాతీయపాఠశాలా పరిపాలక సంఘములో నే నొక సభ్యుడనైతిని వీరన్నగారు వర్తకులదగ్గర పాఠశాల నిమిత్తము కొన్ని మామూళ్ళ నేర్పరచిరి. గంటి లక్ష్మన్నగారు నెలకు నిరువది రూపాయలు చొప్పున చందానిచ్చి పాఠశాలను బోషింప సాగిరి. దామెర్ల వెంకటరమణరావుగారి బావమరదియైన గాడిచర్ల రామమూర్తిగారు మొదట మునిసిపలు స్కూలులో నుపాధ్యాయుడయ్యు, జాతీయ విద్యాభిమానముచేత నావని మానుకొని, జాతీయపాఠశాలలో నొక యుపాధ్యాయుడై, వర్తకుల యొద్ది సొమ్ము వసూలుచేయుచు, జాతీయ పాఠశాలాభివృద్ధికై యావజ్జీవము పాటుబడెను. అజ్ఞరపువారి కొట్లలో గూడ వీలుగ లేనందున, జాతీయపాఠశాల రంగిరీజుపేట మొదటనున్న

యొక మహమ్మదీయ గృహమునకు మార్చబడెను. ఆరంభములో నున్నట్లది యున్నతపాఠశాలగాక మధ్యమపాఠశాల చేయబడెను. అపరాలకొట్లు మొదలైన కొట్లవద్ద మధ్యమధ్య సభలనుజేసి జాతీయపాఠశాల నిమిత్తమై చందాలను వసూళ్లు చేయుచుండెడివాడను దీనికి గాడిచర్ల రామమూర్తిగారు నాకు సహాయము జేయుచుండిరి. న్యాయపరిశుద్ధులగు పంతులుగారు జాతీయపాఠశాలాధ్యక్షులుగా నున్నకాలముననే, వర్తకులమావాస్యనాడు కొట్లు గట్టివేసి వ్యాపారముచేయక, విశ్రాంతి సుఖము ననుభవించజొచ్చిరి. ఆ యాచారమే యిప్పటికి జరుగుచున్నది.

1909 వ సంవత్సరములో ద్వితీయభాగమున నాకు గొంతసొమ్ము బదులిమ్మని శ్రీ పిఠాపురము రాజుగారికి నేనొకయుత్తరము వ్రాసికొంటిని. కాని వారు నాకుబదులిచ్చుటకుమారుగా వేయిరూపాయలు విలువగల యొక చెక్కును బ్యాంకుమీదికి నాకుచితముగనిచ్చిరి. అది నాపేర టపాలోపంపబడెను. ఆ చెక్కును మార్చుకొని సొమ్మును వాడుకొనుట, కొన్ని ఆకారణములచేత నప్పటిపరిస్థితులనుబట్టి నాకిష్టములేకపోయెను. అందుచేత నేనాచెక్కు మార్చుకొనక దిరుగుటపాలో మరల దివాణము వారికి పంపివేసితిని. ధనము రావలసిన నేను మహారాజావారు దయాపూర్వకముగ, నుచితముగ, బంపిన యాపెద్దమొత్తమును వినియోగించుకొనక త్రిప్పివేయుటకు గారణమేమని చదువరులు సంశయించవచ్చును. అప్పటిదినములలో నాకొకపిచ్చియభిప్రాయముండెను. ఎవరియొద్ద నుచితముగా ధనము గ్రహింపకుండ జీవితముగడుపుట సర్వోత్తమమని నామనసులో నొకతలంపు పుట్టినందున నేనాచెక్కును త్రిప్పివేసితిని. అది నిశ్చయముగా వెర్రియభిప్రాయమే! ఏమన నేనా నీమమునుసరిగా బాటింపలేక పలుమారులు ధనముచితముగా శ్రీ పిఠాపురము మహారాజావారియొద్దను, ధనాధ్యులైన మరికొందరు మిత్రులయొద్దను స్వీకరింపక తప్పినదిగాదని చెప్పుటకును, ప్రతిజ్ఞాపరిపాలనము చేయలేనందుకు లజ్జపడుచు, నామనో దోర్బల్యమును నేనేయొప్పుకొనుచున్నాను. అప్పుడు పిఠాపురముసంస్థానమునకు నుదయగిరి రామారావుగారు దివానుగనుండిరి. ఆసంవత్సరమున రామారావుగారు శ్రీ రాజావారి జన్మదినోత్సవముచేసిరి. అప్పుడు నాకు గూడ నాహ్వానమువచ్చినందున నేనాసభకుబోయి, రాజావారి యుధారగుజాదులగురించి మాటలాడితిని.

ఆనంవత్సరమున, శ్రీ పోలవరము జమీందారుగారి ప్రధమభార్య యైన శ్రీమతి బంగారమ్మగారు మిక్కిలి జబ్బుపడి, యొక మరణశాసనమును స్వహస్తముతో వ్రాసిరి. ప్రధమభార్యయనుటకు గారణమేమన, జమీందారుగారు బంగారమ్మగారితో గొన్ని యభిప్రాయభేదములుగలిగి, యామెను విడనాడి, 1905 వ సంవత్సరమున మరియొకపిల్లను వివాహమాడిరి. అప్పటినుండియు శ్రీమతి బంగారమ్మగారు పుట్టినింటనే రాజమహేంద్రవరములో శ్రీరాజా వాడేపు వేంకటకృష్ణారావుబహద్దరువారి గృహమందే గాలక్షేపముచేయుచు, రోగపడి, మంచిగాలినిమిత్తమాలకాటుతోటలో నివసించుచు, నచ్చటనే మరణశాసనమును వ్రాసెను. ఆమె యాశాసనములో తన స్త్రీధనము రమారమి ముప్పదివేలరూపాయలు రాజమహేంద్రవరము దొరతనమువారి కళాశాలలో చదువుకొను నియోగి విద్యార్థుల సహాయార్థము వినియోగింపవలసినదని వ్రాసెను. ఆమె దన సొమ్ము ధర్మార్థము వినియోగింపదలచుకొన్నదని దెలిసి, జాతీయపాఠశాలా పరిపాలకసంఘమువారు తమ పాఠశాలకుగూడ కొంతసొమ్ము నామెనడుగదలచి యాలకాటుతోటకు బోయిరి. అట్లు వెళ్ళినవారు నేనును, దామెర్ల వెంకటరమణరావుగారు, దువ్వూరి వీరభద్రయ్యగారు, పందిరి వీరన్నగారు, గంటి లక్ష్మన్నగారు మొదలైనవారు. ఆమె మాపాఠశాలకేమియు నీయక తలచుకొన్న ప్రకారము నియోగివిద్యార్థుల యుపయోగార్థమే యిచ్చెను. పట్టపరీక్షనిర్దుడై యేడాదికి లక్షరూపాయలు రాబడివచ్చు సంస్థానమున కధిపతియై, చెన్నపురి శాసననిర్మాణసభలో సభ్యుడై, దేశమందు విఖ్యాతి గాంచిన శ్రీ పోలవరము జమీందారుగారికంటె, భర్తచే బరిత్యజింపబడి పుట్టినింట గృహించుచు, వియోగదుఃఖము ననుభవించుచు, జీవితశేషము గడిపిన యీ బంగారమ్మగారే శ్లాఘాపాత్రమైనట్టియు, దేశోపకారమైనట్టియు మేలుపనిచేసి వందలకొలది నియోగివిద్యార్థుల పురోభివృద్ధికి హేతుభూతురాలయ్యెను.

1909 వ సంవత్సరమున నేను గయోపాఖ్యానమును సవరించి, తొల్లిటి యొడంబడిక ప్రకారము సత్యవోలు గున్నేశ్వరరావుగారికిచ్చితిని. సవరించుటయనగా చాలవరకు నూతనముగా వ్రాయుటన్నమాటే. వచనము మునుపటిదేగాని పద్యము లించుమించుగా నన్నియుగ్రాత్తవే. అచ్చుపడిన వెంటనే చాలప్రతులు ఖర్చుపడెను. గున్నేశ్వరరావుగా రొక్కొకకూర్చున కయిదువేల ప్రతులకుదక్కవ యచ్చు వేయించలేదు. ఈలాగే నాప్రసన్న

యాదవ, పారిజాతాపహరణ నాటకములుగూడ గున్నేశ్వరరావుగా రచ్చు వేయించి చాల ప్రతులమ్ముకొనిరి. నా నాటకము లన్నిటిలో గయోపాఖ్యానమే జనాకర్షకమైనది. ఆ గ్రంథములు శనగపప్పువలె ఖర్చుపడినవనుట యతిశయోక్తిగాదు. ఇప్పటికి లక్షప్రతులకంటె నధికముగ ఖర్చుపడినవి. గంటి లక్ష్మన్నగారొకసారి నాతోమాటలాడుచు “Your Gayopakhyanam has record sale” అనివచించిరి. పితాపురము దివానుగారైన మొక్కపాటి సుబ్బారాయడుగారు “Gayopakhyanam is a master piece” అని పలికిరి. గయోపాఖ్యానము శ్రేష్ఠమైన గ్రంథమని దీనిభావము. నా మిత్రులైన పోతుకూచి సుబ్బయ్యగారు స్వగ్రామమయిన తాడేపల్లిగూడెము తాలూకాలోని కన్నాపురమువెళ్లుచు, బండియెక్కి కాలక్షేపమునకు బండివాని నేదైన పాడుమని యడిగిరట. వెంటనే వాడు, “అల్లుడా రమ్మని యాద రమ్మునబిల్వ బంపు మామనుబట్టి ఇంపగలమె” యన్న పద్యము నెత్తుకొని పాడెనట. సుబ్బయ్యగారు రాజమహేంద్రవరమువచ్చి నన్మొకసారి కలుసుకొని, “అయ్యా! పంతులుగారు, మీ గయోపాఖ్యాన మాజాల గోపాలముచేత సేవింపబడుచున్నదండి” యని బహుకరించిరి. తెనుగుదేశములో గయోపాఖ్యానము ప్రయోగింపని రంగస్థలములేదని నానమ్మకము. గొన్ని స్థలములలో గొందరు పెద్దమనుష్యులు గయోపాఖ్యాన నాటక విషయమై పోటీపరీక్షలుబెట్టి, కృష్ణార్జునపాత్రలు పలుపురచేత ధరింపజేసి, వారిలో శ్రేష్ఠముగ నభినయించినవారికి బంగారు పతకములు, మొదలైన బహుమతులిచ్చుచు, వచ్చిరి. గయోపాఖ్యాన మచ్చుపడి వచ్చినవెంటనే గున్నేశ్వరరావుగారు, నాగేశ్వరరావుగారు విడిపోకయున్నకాలమున రాజమహేంద్రవరములో మొదటిసారి ప్రయోగించిరి. దానిని చూచుటకు పడమటి గోదావరిజిల్లాలోని చేబ్రోలు, తాడేపల్లిగూడెము ప్రాంతముల నుండిగూడ జనులు వచ్చిరట. ఆనాడు నాటక ప్రదర్శనమువల్ల పదునాలుగు వందల రూపాయలువచ్చెను. ఆ నాటకమునందు జనులకంత యభిరుచి యేల గలిగెనో? నేనే చెప్పజాలను. జయంతి రామయ్య పంతులుగా రాంద్రవాఙ్మయమును గురించి యీమధ్యనే యొక వ్యాసమువ్రాసి, యందు గయోపాఖ్యాన నాటకమునుగూర్చి చక్కగ విమర్శించిరి. నా నాటకములలో గయోపాఖ్యానము శ్రేష్ఠమని ప్రజలభిప్రాయపడుదురు. ప్రసన్న యాదవము శ్రేష్ఠమని నా యభిప్రాయము.

1909 వ సంవత్సరమున “మింబోమార్లే” రాజకీయసంస్కరణలు మన దేశమునకు వచ్చెను. అప్పుడు చెన్నరాష్ట్ర పక్షమున న్యాయపతి సుబ్బారావు పంతులుగారు గవర్నరుజనరలుగారి శాసన నిర్మాణసభలో సభ్యుడుగ నెన్నుకొనబడిరి. ఆ వార్త యొకనాటి సాయంకాలము టవునుహాలులో నుండగ నాకు దెలిసెను. వెంటనే, నేను సంతోష పారపశ్యమున నా జేబులో రెండు రూపాయలుండగ దీని మిఠాయి దెప్పించి మిత్రులకు బంచిపెట్టించితిని. రాజకీయ విషయములలో శ్రీ న్యాయపతి సుబ్బారావు పంతులుగారివల్ల ను, సాంఘిక విషయములలో పీఠేశలింగముగారివల్ల ను, రాజమహేంద్రవరమునకు హిందూదేశమున గొప్పపేరు వచ్చెను. అందు చేత వారిరువురియెడ నాకిప్పటికిని భక్తిగౌరవములు గలవు. ఆ మింబోమార్లే సంస్కరణములనుబట్టి శ్రీ పోలవరము జమీందారుగారు జమీందార్లపక్షమున చెన్నపురి శాసన నిర్మాణసభకు సభ్యుడుగ నుండుటకు ప్రయత్నించుచున్నట్లు నాతో తంజావూరు రఘునాథరావుగారు చెప్పిరి. అప్పుడు నేను “జమీందారుగా రా పదవికి దగినవారు, నేను గూడ వారికై ప్రయత్నించెదను.” అని ప్రత్యుత్తర మిచ్చితిని. ఆ చూటలు రఘునాథ రావుగారు జమీందారుగారితో చెప్పిరి. వారికిని నాకును చిరకాలమునుండి చూటలు చూపులు లేకపోయినను వారు పూర్వవైరమును బాటించక, నా వేర నొక లేఖ వ్రాసిరి. అందులో వారు నా యుదార శీలమునకు నన్ను మెచ్చిరి.

1909 వ సంవత్సరములో చివరభాగమున మునుపు నడుపుచున్న “మనోరమ” యను మాసపత్రికకు దోడుగా నొక వారపత్రికను గూడ నెలకొల్పవలయునని నాకు సంకల్పము కలిగెను. సంకల్పము గలిగిన తోడనే దానికి వలయు ప్రయత్నములు చేయసాగితిని. నాశుచెరువు కృష్ణారావుగారని యొక మార్వ జ్రాహ్మణుడు రాజమహేంద్రవరములో నప్పుడుండెను. ఆయన, నా యొక్కయు, కుందూరు వేంకటరత్నముగారి యొక్కయు సహాయమున నొక బ్రాహ్మణ వితంతువును వివాహమాడెను. చెన్నపురినుండి వెలువడుచున్న “ఆంధ్ర ప్రకాశిక” యను వారపత్రిక నిర్వహణమున గొంతకాల మాయన బనిచేసిరి. పత్రికాసంస్థాపకులు ఫలానా ముద్రాయంత్రములో పత్రిక యచ్చుపడుచున్నదనియు, ఫలానావారు ప్రకటించుచున్నారనియు, నిద్దరుపురుషులచేత ప్రమాణ పత్రములు దాఖలుచేయించవలెను. నే స్థాపింపదలచిన పత్రిక మనోరమా ముద్రా

యంత్రములో ముద్రింపబడును. గనుక ముద్రాపకుడుగ నేను ప్రమాణ పత్రముదాఖలుచేసితిని. నాశ్శుచెరువు కృష్ణారావుగారు పత్రికానిర్వహణమందు నాకు దోడుపడుటకై నిరువదియైదు రూపాయలు జీతము నియమించి, పత్రికా ప్రకాశకుడుగా నాయనచేత సబుకలెక్టరుగారియొద్ద ప్రమాణపత్రము దాఖలు చేయించితిని. అప్పటి నిబంధనల ప్రకారము, రాజమహేంద్ర వరము సబుకలెక్టరుగారియొద్ద ప్రమాణపత్రము దాఖలుచేయుటకు వీలుండుటచేత, సచ్చటనే దాఖలుచేసితిని. ఇప్పుడట్లుగాక జిల్లాకలెక్టరుగారియొద్దనే దాఖలుచేయవలెను. నా వారపత్రికకు “దేశమాత” యని పేరు పెట్టితిని.

1910 వ సంవత్సరము జనరిలో ప్రమాణపత్రము దాఖలుచేసి, పత్రికా ప్రకటన మారంభించితిని. పత్రికలో ముఖ్యవ్యాసము (Editorial) వృత్తాంతములుగాక వారమునకొక చిత్రకథయు, నొక హాస్యలతయుగూడ ప్రకటింపబడజొచ్చెను. ముద్రాయంత్రములో గొన్ని యక్షరములు, మొదలైన కొన్ని సామానులు కావలసియుండుటచేతను కొంత కాగితము దెప్పించి నిలువయుంచవలసి యుండుటచేతను ద్రవ్యము కొంత కావలసివచ్చెను. చిరకాలమునుండి నాకు పరిచితుడై, నాయెడ దయాభిమానములు గలిగి, నన్నాదరించుచున్న శ్రీ న్యాపతి సుబ్బారావు పంతులుగారికడకు జోయి పత్రికా నిర్వహణార్థము నాకు వేయిరూపాయలు బదులిమ్మని కోరితిని. వెంటనే వారు సందేహింపక దయాపూర్వకముగ నాకాసొమ్ము బదులిచ్చిరి. కాని వారికి నేనా సొమ్ముతీర్చి ఋణవిముక్తుడను కాలేక పోతిని. వారు నాచేత మూడు సంవత్సరముల కొకసారి వడ్డీ తగ్గించి, యేదో కొంతమొత్తమునకు నోటు వ్రాయించుకొని, సంతోషించిరేగాని నన్నెన్నడు తొందరపెట్టలేదు. సుబ్బారావు పంతులుగారు నావద్దనుండి సొమ్ము దీసికొనుట కవకాశమున్నను, నామీద దయచేతనో, మరెందుచేతనో, యా యవకాశమును బురస్కరించుకొని నాయొద్దనుండి సొమ్ము రాబట్టుకొనలేదు. అవకాశమెట్టిదనిన వినుడు. “ఆర్యచరిత”మని యొక గ్రంథముగలదు. అది సంస్కృతముతో నున్నది అందు మన పురాణములనుండియెత్తి కొన్నికథలు వ్రాయబడినవి. వాల్మీకి ప్రణీతమైన రామాయణములో నిరువదినాలుగువేల శ్లోకము లున్నవిగదా! అందు వర్ణనలు దీసివేసినయెడల వట్టి కథాభాగము రమారమీ యేడువందల శ్లోకములుండును. ఆ యేడువందల శ్లోకములు చదివిన పక్షమున రామాయణకథ

యంతయు బోధపడును. హైకోర్టు న్యాయమూర్తివదవి నధిష్టించి, కీర్తి శేషులైన, వి. కృష్ణస్వామి అయ్యరుగారు సంస్కృత భాషాభిమానులై పండితులచేత రామాయణములోని కథాభాగ మేడువందల శ్లోకములనెత్తి వ్రాయించి, మార్కండేయ పురాణములోని హరిశ్చంద్రకథ, శిబిచక్రవర్తి కథ, మొదలైనవాటినిగూడ నెత్తి వ్రాయించి, “ఆర్యచరితమ”ను పేర నాగరిలిపిలో గ్రంథమును ప్రకటించిరి. సుబ్బారావు పంతులుగారా గ్రంథమును సంపాదించి యందలి రామాయణకథా భాగమును చదివించుకొని విని బాగున్నదని తోచుటచే దాని నాంధ్రీకరింపుమని నన్నుగోరి యాగ్రంథము నాకిచ్చిరి. ఆ రామాయణభాగమును నే నాంధ్రీకరించితిని. అందు నిమిత్తము నాకు వారు మూడువందల యేబదిరూపాయలు బహుమాన మిచ్చిరి. దానికి కాపీరైటుహక్కు సుబ్బారావుపంతులుగారు తమచే స్థాపింపబడిన హిందూసమాజమునకై నాయొద్ద దీసికొనిరి. ఈ మూడు వందల యేబది రూపాయలు నావాకిలో జమ కట్టుకొన్నపక్షమున నేను సంతోషముతో నంగీకరించి యుందును. ఆ పుస్తకమునకు వారు వాల్మీకి రామాయణ సంగ్రహమని పేరుపెట్టి ప్రకటించిరి. వారి పలుకుబడిచేత దానిని వారు హయ్యరు ఎలిమెంటరీగ్రేడు పరీక్షకు బఠనీయగ్రంథముగా బెట్టించిరి. దానివలన వచ్చిన సొమ్ము వారి సొంతమునకు దీసికొనక, హిందూ సమాజమునకే యిచ్చివేసిరి. వారి ప్రోత్సాహముచేత నేను రామాయణ గ్రంథకర్తనుగూడ నైతిని. వారాగ్రంథము రెండుసారు లచ్చు వేయించిరి. ఈలాగే సుబ్బారావు పంతులుగారు నన్ను భాగవతములోని కథలను వచనముగా వ్రాయమని కోరిరి వారికోరిక ననుసరించి నేను భాగవతములోని ముఖ్యకథలను భాగవత కథామంజరియని పేరుపెట్టి, వచనకావ్యముగ రచియించితిని. అదియు నచ్చులో రమారమీ మూడు వందల యేబది పుటలైనది. తన్నిమిత్తము నాకు పంతులుగారు మూడు వందల యేబది రూపాయలు బహుమానమిచ్చి, దాని కాపీరైటుహక్కును నాచే వారు హిందూసమాజమునకే దీసికొనిరి. ఇవిగాక, వారు నాచే ధర్మ విజయమని మరియొక గ్రంథము వ్రాయించిరి. దాని చరితము చెప్పెద వినుడు. చెన్నపురమందు రాపుటహదూరు పనప్పాకము ఆనందాచార్యుల వారని గొప్ప హైకోర్టు న్యాయవాదిగారుండిరి. ఆయన విద్యావినోది. ఆయన మన భారతకథ నింగ్లీషులో సంగ్రహముగ నొకనవలగ, మిక్కిలి చమత్కారముగ వ్రాసి ప్రకటించిరి అందలి యింగ్లీషుకైలి మిక్కిలి

చులకనై, హృదయంగమముగా నుండును. ఆ గ్రంథమునకు వారు "Virtues Triumph" యని పేరుపెట్టిరి. ఆ గ్రంథమును సుష్పారావు పంతులుగారు చదివి, మిక్కిలి మనోహరముగానున్నదని తలంచి, దాని నాంధ్రీకరింపుమని నాకిచ్చిరి. ధర్మవిజయమని దానికి పేరుపెట్టి, నేను వచనముగ నాంధ్రీకరించితిని. తన్నిమి త్తము వారు నాకు మూడువందల రూపాయల నిచ్చిరి. మొత్తముమీద వారు నాకు మూడు గ్రంథములు ముట్టచెప్పిరి. ఈ వేయిరూపాయలు వారు నా వాక్రింద జమకట్టుకున్న పక్షమున, నాకు వారు బదులిచ్చిన యసలు వేయిరూపాయలు తీరియుండును అట్లుచేయక, వారు నాకా సొమ్మిచ్చుటచేత, వారి యాదార్యము భాషాభిమానము హిందూ సమాజముమీద ప్రేమయు వెల్లడియగుచున్నది. ఈ ధర్మవిజయమను పుస్తకమును సుష్పారావు పంతులుగా రచ్చువేయించి ప్రకటించినలేదు. వ్రాతప్రతి వారింటనేయున్నది. వారి కుమారులైన న్యాయతి కామేశ్వరరావుగారైన నప్పువేయించి, ప్రకటించి, తండ్రిగారి సంకల్పము నెరవేర్తురేమో? తెలియదు.

మారెండవ చెల్లెలైన యచ్చమ్మకిద్దరు కుమార్తె లుగలరనియు నందు పెద్దదియగు సుబ్బమ్మను రామస్వామి మేనల్లుడగు రావూరి రామకృష్ణయ్య కిచ్చి, 1908 వ సంవత్సరము వివాహముచేసిననియు, నిదివరకువ్రాసినతిని. మాచెల్లెలు రెండవకుమార్తెయగు వెంకటత్తమ్మ పండ్రెండు సంవత్సరముల వయసుగలదయ్యెను. కాబట్టి వివాహము చేయవలసిన యీడువచ్చినది. పితాపురమునుండి కోట శేషగిరిరావను పెండ్లి కుమారునిదెచ్చి మాయింటబెట్టుకొని, బి. ఏ. తరగతిలోచేర్చి, చదువుచెప్పించుచుంటినిని గూడ వ్రాసియుంటిని. ఆవివాహము 1910 వ సంవత్సరము జూనునెలలో చేసినది. ఆవివాహములోనే నాపెద్దమే కోడలు సుబ్బమ్మకుపునస్సంధానము చేసి గాపురమునకు బంపితిని రామకృష్ణయ్య స్వదేశీయపత్రవ్యాపారము మానివేసి, చెన్నపురిలో వైద్యకళాశాలలోజేరి చదువుకొన నిశ్చయించి నందున మాచెల్లెలు అచ్చమ్మను, మేనకోడలిని, రామకృష్ణయ్యను నతని కోరికప్రకారము చెన్నపురము పంపితిని. ఆ విద్యాభ్యాసమునిమి త్తము గావలసినసొమ్ము తన మిత్రులలో నేర్పాటుచేసుకొని, తెచ్చుకొనెను, గాని, నేనతనికి సహాయముచేయలేదు. రామకృష్ణయ్య చెన్నపురిలో నైదుసంవత్సరములు జదివెను. అచట భార్యాసమేతముగా కొంతకాలము మాత్రమే

యుండెను. అతడు చెన్నపురిలో నొంటిగానున్నకాలమున మాచేనకోడలు మాయింటియొద్దనే యుండెను.

కోట శేషగిరిరావు 1909 వ సంవత్సరము జనవరి మొదలుకొని 1910 మే, యేప్రియలు నెలలవరకు జూనియరు బి. ఏ. తరగతిలో జదివెను. 1909 వ సంవత్సరము వరకు విద్యార్థులు కళాశాలలో జనవరిలో జేరుచుండిరి. డిశంబరునెలలో పరీక్ష లగుచుండెను. ఆ సంవత్సరము పూర్వపు నిబంధనలమారి, క్రొత్తనిబంధన లమలులోనికి వచ్చెను. ఈ నూతన నిబంధనల ప్రకారము కళాశాలలు జనవరిలోగాక జూలై లో తెరువబడుటయు, విద్యార్థులనప్పుడే చేర్చుకొనుటయు, పరీక్షలు మార్చినెలలో జరుగుటయు, నేప్రియలు, మే, జూనునెలలలో కళాశాలలు మూయబడుటయు సంభవించెను. ఈ నిబంధనలమార్పువలన శేషగిరిరావు బి. ఏ. మొదటితరగతిలో 1909 వ సంవత్సరము మొదలు 1910 వ సంవత్సరము మార్చి మాసాంతమువరకు చదువవలసివచ్చెను. అతని నిమిత్తము కళాశాలలో జీతమెక్కువ కట్టవలసివచ్చెను. కష్టపడి పదిహేను మాసములు జూనియరు తరగతిలో జదివినను శేషగిరిరావాయేడు సంవత్సరాంతము పరీక్షలో తప్పిపోయెను. అందుచేత జూలై నెలలో మరల జూనియరు తరగతిలోనేచేరి యతడు చదువవలసినవాడయ్యెను. ఇందు వలన నాతెక్కువచిక్కు సంభవించెను. ఏలయన, శేషగిరిరావునకు భోజనముగాక, బట్టలు, పుస్తకములు, జీతములు నీయవలసినవాడనునేను. వివాహసంబంధములలో గృహస్థుడు తనయల్లునకు ముందుగానేదో కొంత కట్టుము నిశ్చయించుకొని యిచ్చుట మంచిదిగాని, చదువుచెప్పించుటకు వాగ్దానముజేసి వరుని యింటబెట్టుకొనుట మంచిదిగాదు. ఏలయన వరుడు పరీక్షలో గడతేరక తప్పిపోవుచున్నపక్షమున, వాని నిమిత్తము వందల కొలది డబ్బుపోసి, చదువు కొనసాగించుట మిక్కిలి కష్టము. అదిగాక స్రతిగృహములో నేవోకొన్ని లోపములుండిను. ఈ క్రొత్తవరుడు లోపములను గ్రహించి యత్తవారిని లోకువచేయును. అతనిస్వభావము మంచిదై నపక్షమున నత్తవారికి సుఖముగాని యతడు ధూర్తుడై నపక్షమున నత్తవారికి మిక్కిలి చిక్కుకలుగుచుండును. మాశేషగిరిరావు స్వభావముచేత మిక్కిలి కోపదారి. అందుచేత, నేనతనిపల్ల మిక్కిలి చిక్కులుపడవలసినవాడనైతిని. అతడు 1910 వ సంవత్సరము జూలై మొదలుకొని 1911 మార్చివరకు, బి. ఏ. జూనియరులో చదివెను. సంవత్సరాంత

పరీక్షలో కడలేరి సీనియరుతరగతిలోనికి వెళ్లెను. 1911 జూలై మొదలు కొని 1912 సంవత్సరము మార్చివరకు, బి. ఏ. సీనియరు తరగతిలో జదివెను. అప్పుడు పరీక్షనిమిత్తము యేబదిరూపాయలిచ్చి చెన్నపట్టణ మతనిని బంపవలసివచ్చెను. రెండుసంవత్సరములలో సమాప్తముగావల సిన యతని బి. ఏ. చదువు మొత్తముమీద మూడుసంవత్సరముల యారు మాసములు పట్టెను. ఆదినములలో నేను ధనవిషయమై మిక్కిలి చిక్కులు పడితిని. నాపుస్తకముల యమ్మకములవల్ల రాబడిచేత నేనెట్లాబో కుటుంబమును పోషించుకొనుచుంటిని. నాపుస్తకములు తరుచుగా బ్రయ నింగు పరీక్షలకు విశ్వవిద్యాలయముల పరీక్షలకు బతనీయగ్రంథములుగా నియమింపబడుచువచ్చెను. దానివలన నాకేటేట కొంతధనము వచ్చు చుండెను. అయినను ప్రతినెలకు సరిగా జీతముగావచ్చునట్లు రాబడిలేదు. కనుక ధనమువచ్చినప్పుడు ప్రాతయప్పులు తీర్చుకొని యొకవిధముగా, గాలక్షేపము చేయుచుంటిని.

కుటుంబ భారమునకు దోగుగా, నాకు ముద్రాక్షరశాలా నిర్వహణ భారమును, నొక మాసపత్రికను, నొక వారపత్రికను నిర్వహింప వలసిన భారము గూడ నా నెత్తిపై బడెను. అది యటుండగా నిమ్మ జాతుల నిమిత్తము నేను స్థాపించిన రామమోహన పాఠశాల గూడ నా కొక భారమయ్యెను. ఆ పాఠశాలలో మొదట బాలురు వచ్చుట కష్ట మయ్యెను. కాని పిదప బాలకు లెక్కువగ వచ్చుటచేతను, పై తరగతి గూడ నెలకొల్పుటచేతను. చెరువు సోమయాజులుగారు నా కుచితముగ నిచ్చిన గోదావరి యొడ్డుననున్న కొంప విడచి, లక్ష్మీవారపు పేటలో నప్పుడు ఖాళీగానున్న యొక తురకల యిల్లదెకు తీసుకొని, రామమోహన పాఠశాల నందులోనికి 1911 వ సంవత్సరములో మార్చితిని. బాలుర సంఖ్య యెక్కువగుటచే, మరియిద్దరుపాఠ్యాయుల నేర్పరచవలసి వచ్చెను. ఈ పాఠశాలకు గావలసిన వ్యయమంతయు నేనే భరించుచుచుంటిని. అప్పుడా పాఠశాలకు రమారమీ నెలకు ముప్పదిరూపాయలు ఖర్చుపడు చుండెను. పరసహాయము విశేషముగా లేకపోయెను. ఒకసారి నాశము పట్టాభిరామయ్యగారు గొన్ని పలకలు పుస్తకములుదెచ్చి బాలరక్తిమ్మని నా కిచ్చిరి. వాటిని నేను బాలరకు పంచిపెట్టించితిని. ఒకసారి న్యాపతి సుబ్బారావు పంతులుగారు మా పాఠశాల జూచి సంతోషించి దానికి విరాళ ముగ నూటయేబది రూపాయలు బంపిరి. ఆ సొమ్ముతో నేను బాలురు

కూర్చుండు బల్లలు, నల్ల బల్లలు, డస్కు-బల్లలు, కుర్చీలు మొదలగువాటిని చేయించితిని. ఏడాది కొకటి చొప్పున పై తరగతులుపెట్టి రామమోహన పాఠశాలను హయ్యరు ఎలిమెంటరీపాఠశాలగ జేసితిని. నాశము కృష్ణారావు గారు “మానవసేవ” యను నొక తెనుగు మాసపత్రికను స్థాపించి మొదట కొంతకాలము మా ముద్రాక్షరశాలలో దాని నచ్చువేయించి, పిదప దానిని మరియొక ముద్రాక్షరశాలలో నచ్చువేయింప సాగిరి నా “దేశమాత” పత్రిక వారమునకు రెండు రాయలుపైజు కాగితములమీద యచ్చుపడు చుండెను. ప్రతివారము హాస్యలత యుండుటచే, పత్రిక క్రమక్రమముగా జనాకర్షకమయ్యెను. చందాదారు లెక్కువగుటచేతను, కోర్టు మునసబులు గొందరు నా మీద నభిమానముచేత తమ కోర్టులలోని వేలముల పక్కట నలు మా పత్రికలో ప్రకటించుటచేతను, “దేశమాత” పత్రిక కొంత లాభ కరముగానే యుండెను. డబ్బు తక్కువగ నున్నప్పుడు నా “మనోరమ” మాసపత్రిక కొన్నిమాసము లాపివేయుచుంటిని. “దేశమాత” లో గూడ కృష్ణవేణి మణిమంజరి మొదలైన నవలలను ప్రకటించితిని. హాస్యలతలు సంఘ దురాచారములమీదను, రాజకీయ విషయములమీదను, మ్యూనిసిపలు విషయములమీదను, జనాభా లెక్కలు మొదలైన నవాటిమీదను నాచే వ్రాయ బడుచుండెను. హాస్యలతలును, చిత్రకథలును, ప్రధానవ్యాసములును నేనే వ్రాయుచుండెడివాడను.

1911వ సంవత్సరమున విశాఖపట్టణ మండల రాజకీయసభ విజయ నగరములో జరిగెను. ఆసభకు పార్వతీపుర నివాసులును, సుప్రసిద్ధ న్యాయవాదులునైన ఉపద్రష్ట జగన్నాథశాస్త్రిగా రధ్యక్షులుగ నెన్నుకొన బడిరి. మండల సంఘ సంస్కరణసభ కధ్యక్షులుగా నుండుమని నన్నా హ్వనించిరి. ఈ సభలతోపాటు మండల పారిశ్రామికసభగూడ జరిగెను, ఆసభకు బరంపురము నివాసులు కాంగ్రెసు నాయకులునైన వరాహగిరి జోగయ్య వంతులుగా రధ్యక్షులుగ చేయబడిరి. ఏకారణముననో నామిత్రులైన గంటి లక్ష్మన్నగారుగూడ నచటికి వచ్చిరి. సభలు జయప్రదముగ జరిగెను. నా మిత్రుడైన పిళ్ళారిసెట్టి నారాయణరావు నాయుడుగారా దినములలో సచట జిల్లా మునసబుగనుండిరి. సభలులేని సమయమునందు నేను తరచుగా నాయుడుగారితో గాలక్షేపము చేయుచుంటిని. సంఘ సంస్కరణ సభలో నే నధ్యక్షకోపన్యాసము యప్పటికప్పుడే చెప్పితిని. కాని ముందుగ వ్రాసి తయారుచేసుకొనలేదు. నే నేసభలో మాటలాడినను

నాకిదియే యలవాటు. నారాయణరావు నాయుడుగారు సంఘసంస్కరణ ప్రియులగుటచేత, సంఘసంస్కరణ సభకు దయచేసి పాలుగొనుటయేగాక న్యక్షణికము వందనములు వారే సమర్పించిరి. విజయనగరము మహారాజు వారి కళాశాలా ప్రధానాచార్యులైన కిశాంబి రామానుజాచార్యులవారు చల్ల గాలికి భీమునిపట్టణమువెళ్ళి, యచ్చటనుండి ప్రత్యేకముగా సంఘ సంస్కరణసభకు దయచేసి, యధ్యక్షునకు వందనములు సమర్పించుటలో వారు గూడ పాలుగొనిరి. రామానుజాచార్యులుగారు నాకు వందనములు సమర్పించునప్పుడు యిట్లనిరి. "I endorse every word that fell from the lips of my friend Mr. Narayanarao" వందన సమర్పణములో నారాయణరావు నాయుడుగారు నన్ను స్తవముచేసిరి. ఆ స్తవములో ప్రతి మాటయు దన కంగీకారమేయని రామానుజాచార్యులుగారు మాటలాడిన యింగ్లీషుమాటల యర్థము. విజయనగరములోనున్న మూడుదినములు గురజాడ శ్రీరామమూర్తి పంతులుగారియింట బసచేసితిని. అప్పటికే గురజాడ శ్రీరామమూర్తిపంతులుగారు చనిపోయిరి. వారిజ్యేష్ఠకుమారుడైన దుర్గాప్రసాదరావుగారును, వారియల్లుడుగారైన కవిపురపు వెంకటరత్నము పంతులుగారును మిక్కిలి గౌరవముతో నాకాతిధ్యమిచ్చిరి. సభలుముగిసిన తరువాత నేను విశాఖపట్టణమువెళ్ళితిని. మారాజుమహేంద్రవర పురనివాసులైన గంటి వెంకటరామయ్యగారు చల్ల గాలికొరకు వాల్తేరులో నొక బంగాళా యద్దెకుపుచ్చుకొని యచటనుండిరి. గంటి లక్ష్మన్నగారును. నేనును నాలుగుదినములు వారికతిధులుగా నుంటిమి. ఆప్రయాణములలో నాతోగూడ సహాయముగ, గంటి వరహాలను ద్రావిడయువకుడు వచ్చెను. ఈతడు విశాఖపట్టణమండలవాసియైన ద్రావిడబాలుడు. 1910 వ సంవత్సరము చివరభాగమున నితడు నాకడకువచ్చి పనియేదేని నిప్పించుమని నన్నడిగెను. అప్పుడు పనియేమియు నాకడలేకపోవుటచే, మాయింట భుజించి నాకడనుండుమని చెప్పితిని. అతడంగీకరించి మాయింటికి గావలసిన బజారుపనులుచేయుచు నన్ను సభలకు టవునుహాలుకు దీసికొని పోవుట మొదలయిన పనులుచేయుచు, విశ్వాసపాత్రుడై యుండెను.

నాటకసమాజముతో నేను 1908 వ సంవత్సరము మొదలుకొని సంబంధము వదలుకొని, ప్రతిదినము టవునుహాలునకు బోవుచుంటిని. అక్కడ నాకు ముఖ్యమిత్రు యైన దామెల్ల వెంకటరమణారావుగారు, రామాప్రగడ వెంకటరామయ్యగారు, కుందూరు వెంకటరత్నముగారు. వైదురుమూడి రామదాసుపంతులుగారు మొదలగువారు సంభాషించుచుండెడి వారు. వీరుగక న్యాయపరి నుబ్బారావుపంతులుగారు. చిత్రపు వెంకటచలము గారు, కంచుమర్తి రామచంద్రరావుగారు మున్నగువారినిగూడ ప్రతిదినము నేను టవునుహాలులోనే గలుసుకొని మాటలాడుచుండెడివాడను. టవును హాలులో విక్టోరియా జూబిలీ రీడింగు రూమునుపేర నొక పత్రికాపఠన సంఘముండెను. దానికి నుబ్బారావుపంతులుగా రధ్యక్షులు. అందులో నే ననేక సంవత్సరములు సభ్యుడుగా నెన్నుకొనబడుచుంటిని. 1911 వ సంవత్సరము జూలై నెలలో నా “దేశమాత” పత్రిక కొకచిక్కు సంభవించెను. పత్రికా నిర్వహణమందు నాకు సహాయముచేయుటకై నాళ్ళచెరువు కృష్ణారావుగారిని నెల కిరువదియైదు రూపాయలపేద నియమించితినినియు, నతడే పత్రికా ప్రకాశకుడుగా నుండునట్లు కలెక్టరుగారియొద్ద ప్రమాణ పత్రము దాఖలు చేయించితినినియు వ్రాసితిని. వీరేశలింగముగారు నాళ్ళ చెరువు కృష్ణారావుగారిని మొదటినుండియు నెరిగియుండుటచే నతడు నమ్మదగిన మనుష్యుడుకాదనియు, మాటిమాటికబద్ధములు చెప్పవాడనియు బలుమారులు నాతో జెప్పిరి. ఆయన చెప్పినమాట నిజమయ్యెను. పత్రికా నిర్వహణమున నాప్రియమిత్రుడైన రాయవరపు రామమూర్తిగారు గూడ నాకు తోడుపడుచుండిరి. ముఖ్యవిషయ మేదైన వచ్చినప్పుడు నేను రామ మూర్తిగారితో నాలోచించుచుండెడివాడను. కృష్ణారావుగారి కందుచేత మనసులో నీర్వ్య బయలుదేరెను. అందుచేత నతడు ప్రతిక కేదైన హాని చేయదలచెను. అతడు జిల్లాకలెక్టరుగారి కడకు బోయి “దేశమాత” పత్రికలో దొరతనమువారికి వ్యతిరేకమైన విషయములు ప్రకటింపబడు చున్నవనియు, దనకవి గిట్టకపోవుటచే, దాను పత్రికాసంబంధము వదలుకో దలచుకొంటిననియు, దొరగారితో రహస్యముగ నేరములు చెప్పెను. ధవ శేష్వరము మకాములో కలెక్టరుగారుండగా నేను వారిని గలుసుకొని కృష్ణారావుగారు సరిగా బనిచేయుటలేదనియు, పత్రికా ప్రకాశకుడుగా నతనిని తొలగించి నేనే యుండుననియు వారితో మనవిచేసితిని. అప్పుడు కలెక్టరుగారైన “ఎల్విన్” (Elwin) దొరగారు నాళ్ళచెరువు కృష్ణారావు

గారు నా మీద తమతోజెప్పిన సంగతులు కొన్నిటిని నాకు చెప్పిరి. కృష్ణారావుగా రంతతో బోక “దేశమాత” పత్రికకు దాను ప్రకాశకుడను గానని కలెక్టరుగారికి వ్రాతమూలమున యర్జించిరి. క్రొత్తప్రకాశకుడు కలెక్టరు గారియొద్ద ప్రమాణపత్రము దాఖలుచేసినదాక పత్రిక ప్రకటింపగూడదు. నిబంధనలట్లున్నవి. అందుచేత రెండువాంఛలు పత్రిక నిలుపుచేయబడెను.

నా మిత్రులైన చెరువు సోమయాజులుగారు జిల్లాకలెక్టరుగారిని స్వయముగా నెరుగుదురు. అప్పుడు కలెక్టరుగా రమలాపురము తాలూకాలో మన్నంపల్లి లాకుదగ్గర మకామదేసియుండిరి. వారిని దర్శించి నేనే ప్రకాశకుడుగా ప్రమాణపత్రము దాఖలుచేయఁజెనెనని, చెరువు సోమయాజులుగారిని గంటి వరహాలును వెంటబెట్టుకొని, నే నమలాపురము వెళ్ళితిని. పూట కూళ్ళ యింట భుజియించి, యమలాపురమునుండి మే మన్నంపల్లి జేరు నప్పటికి మధ్యాహ్నము మూడుగంటలయ్యెను. నాడు వర్షము గురియు చుండెను. కలెక్టరుగారి రాఫీపాల నిమిత్త మావులను గట్టుమీద చెట్లకు గట్టివేసి, మునసబు కరణములు వానలోనే గట్టుమీద నిలుపబడిరి. తహసీలుదారుగారు, మేజిస్ట్రేటుగారును నల్ల గొడుగులు వేసుకొని వానలో నిలువబడిరి. కలెక్టరుగారు కావలసినన్ని యొక పడవలో (Staff Boat) క్షేమముగ గూర్చుండిరి. సోమయాజులుగారు ముందుగ దొరగారియొద్దకు బోయి నేను వచ్చితినిని చెప్పి తరువాత నన్ను లోనికి గొంపోయిరి. నేను శ్రమపడి వానలో వచ్చినందుకు కలెక్టరుగారు మిక్కిలి నొచ్చుకొని. నా వచ్చినవనిని, “దేశమాత” పత్రికకు నేనే ప్రకాశకుడుగా నుండునని నేను సంతకముజేసి యిచ్చిన ప్రమాణపత్రము సంగీకరించి, నన్నుత్వరగా పంపివేసిరి. తిరిగి నే నమలాపురము వచ్చునప్పుడు, మార్గమధ్యమున మొల్లియను గ్రామమున, సోమయాజులుగారి మిత్రుడైన యొకగృహస్థుని యింట భోజనముచేసి, యారాత్రి యచటనే పండుకొని, మరునా డుదయమున వారి యింటనే పిండిపంటలతో విందారగించి, యమలాపురమునకు బయలుదేరితిమి. బండివాని తెలివితక్కువ వలన త్రోవలో నాబండి బోల్తా పడెను. నాకు చిన్నదెబ్బతగిలెను. దానివలన నాకు విశేషము బాధ కలుగ లేదు. అమలాపురముచేరి యచట పడవనెక్కి, మూడవనాటికి రాజమహేంద్రవరము చేరితిమి. ఇంతతో నాళ్ళచెరువు కృష్ణారావుగారికిని నాకును సంబంధము విడిపోయెను.

స్వీయ చరిత్రము

పదునేడవ ప్రకరణము

నా బరంపుర ప్రయాణము

ప్రీరేశలింగముగారు, ప్రతిసంవత్సరము వేసవికాలమున నిచ్చట తీవ్రమైన యెండ భరింపలేక, భార్యాసమేతులై బెంగుళూరు వెళ్ళుచుండెడి వారు. 1911 వ సంవత్సరముగూడ నెప్పటియటుల నేప్రియలునెలలో బెంగుళూరువెళ్ళి, దంపతులు మ చి యారోగ్యస్థితిలో జూలై నెలలో మరల రాజమహేంద్రవరము వచ్చిరి. ఇక్కడగూడ వారి యారోగ్యము బాగుగనే యుండెను. బరంపురమువచ్చి రెండుమూడువన్యాసము లీయవలసి నదని కొందరు మిత్రులు నా పేర వ్రాసిరి. 1911 వ సంవత్సరము ఆగస్టు 11 వ తారీకున నేను బరంపురము వచ్చెదనని వారిపేర వ్రాసి ప్రయత్నములు చేసికొంటిని. రాజమహేంద్రవరములో సుదయమున యెనిమిది గంటలకు మెయిలుబండిలో బయలుదేరిన పక్షమున సాయంకాలమునకు బరంపురము చేరవచ్చును. అందుచేతనే నాగస్టు 11 వ తేదీ సుదయమున పెందలకడలేచి కాలకృత్తములు దీర్చుకొని భోజనముజేసి ప్రయాణమునకు సిద్ధముగ నుంటిని. అప్పుడు పీరేలింగముగారి తోటలోనుండి కామరాజు హనుమంతరావుగారు నాకడకువచ్చి, కడచినరాత్రి పీరేలింగముగారి భార్య రాజ్యలక్ష్మమ్మగారు హఠాత్తుగ మృతినొందినదని చెప్పిరి. వెంటనే నేను ప్రయాణము మానివేసి యా దువ్వార్త తంతిమూలముగా బరంపురము మిత్రులకు దెలియపరచి, మరునాడుదయము బయలుదేరి వత్తునని వారికి వ్రాసి, ముద్రాక్షరశాలకు జని, రాజ్యలక్ష్మమ్మగారి యోగ్యతనుగూర్చియు, నామె వితంతువులకు జేసిన సేవనుగూర్చియు, నొక వ్యాసము వ్రాసియచ్చి యామె విషయమై యొక ప్రత్యేక “దేశమాత” సంచిక ప్రకటింపుమని పోషాండ్రకు నాజ్ఞనిచ్చి, సంచిక తయారయిన తరువాత నాఫీసు మూసి వేయవని చెప్పి నేను పీరేలింగముగారి తోటకు బోతిని. సిద్దుగువంటి యావార్త దెలిసినతోడనే పట్టణములో నా నా భాగములనుండి పురజనులు

తోటలోనికి రాజొచ్చిరి. అన్ని వర్ణములవారును, స్త్రీలును, పురుషులును, ముసలివాండ్రును, పడుచువాండ్రును వందలకొలదిగవచ్చి పంతులుగారిని పరామర్శ చేయజొచ్చిరి. వీరేశలింగముగారి తోటలో నాక యాపీనినందున రాజ్యలక్ష్మమ్మగారు జున్ను వండుకొని తిని పండుకొని, నిద్రలోనే ప్రాణములు విడిచెను. లావుపాటి మనుష్యులు వార్తకృములో నాకస్మికముగా గుండె యాగిపోయి చనిపోవుచుందురు. రాజ్యలక్ష్మమ్మగారు లావుగ నుండెడిది. అప్పటి కామెకు రమారమి యరువదిసంవత్సరముల వయస్సు. అందుచే హృదయదౌర్బల్యముచేత నాకస్మికముగ మరణించియుండును. ఆమె మేడమీద మృతినొందుటచే శవమును క్రిందికిదింపి కుర్చీలో పండుకొనబెట్టిరి. ఆమె ముఖములో జీవకళ సోలేదనియు, నెప్పటివలె కలకలలాడుచునే యున్నదనియు, జూచినవారు చెప్పిరి, సాయంకాలమున నాలుగు గంటలకు తోటలోనే యొకమూల దహనపరచిరి.

ఆగస్టు 12 వ తారీఖు సుదయమున, నేను నా స్కూలులో నుపాధ్యాయుడైన, మల్లుభొట్ల వెంకయ్యను సాయముదీసికొని, బరంపురము వెళ్ళితిని. సభాసన్నాహకులు, బరంపురం రైలుస్టేషనులో నన్నెదురుకొని, యూరులోనికి దీసికొనివెళ్ళి, యచ్చట న్యాయవాదియైన కోపర్లాము రామమూర్తిగారి యంట నాకు బసయేర్పరచి యచటదింపిరి. రామమూర్తిగారు మిక్కిలి సౌమ్యులు, వారు నన్ను మిక్కిలి దయాగౌరవములతో నాదరించిరి మరునాడు బరంపురము టౌనుహాలులో గొప్పసభ జరిగెను. ఆభవన మంతయు జనులతో క్రిక్కిరిసి యుండెను. గ్రంథభాండారము మొదలైన విషయములను గురించి నేను పెద్ద యుపన్యాసము చేసితిని. స్థలమంతయు జనులచే నిండిపోవుటచే, గూరుచుండుటకు చోటులేక, నచట గవర్నమెంటు ప్లీడరుగారైన విలియము వెంకట్రామయ్యగారుగూడ నొకమూల గూరుచుండి, నాయుపన్యాసము వినిరని, యచట మితులై చెప్పిరి. అచట పూర్వపు గవర్నమెంటు ప్లీడరుగారైన దిగుమర్తి వెంకటరామయ్యగారిని దర్శింప నేనుబోతిని. వారప్పుడు నింటలేరు. కాని తరువాత నేను తమ యింటికి వచ్చినట్లు విని, వారు కడు వృద్ధులైనను, నన్నుజూడటకు కోపర్లాము రామమూర్తిగారి యింటికివచ్చి, జూచిరి. కోపర్లాము రామమూర్తిగారు సంఘసంస్కరణ ప్రియులు. లోకసేవా పరాయణులు. నూడు దినములు నేను బరంపురములో నుండి తిరిగి రాజగుహేంద్రవరము వచ్చితిని.

హితకారిణీ పాఠశాల యిన్నిసుపేటలో నద్దెయింటిలో నెలకొల్పు బడెనని యిదివరకే వ్రాసియుంటిని, దానికి స్థిరమైన భవనము గట్టించ వలె నని వీరేశలింగముగారు స్థలముకొరకు పట్టణములో ననేక భాగములు వెదకిరి, ఎట్టకేల కిప్పుడు పాఠశాలయన్న స్థలమే సత్యవోలు గున్నేశ్వర రావుగారియొద్ద క్రయమునకు దీసికొనిరి. మహోదాఁగీలురై న శ్రీ పితా పురము మహారాజావారు, పాఠశాల భవననిర్మాణము నిమిత్తము వీరేశలింగము గారికి గావలసిన ధనమంతయు నిచ్చిరి. ఆభవన నిర్మితికి రమారమీ డెబ్బదివేల రూపాయలు కర్చుపడెను. ఆమహాధనమంతయు మహారాజాగారే యిచ్చిరి. వీరేశలింగముగారు మిక్కిలి శ్రమపడి 1911 వ సంవత్సరము నాటికి భవనము తయారుచేయించిరి. అందు బ్రవేశ మహోత్సవము జరుపుటకై, కలకత్తాలోని సిటీకాలేజీ ప్రిన్సిపాలుగరైన, హేరంబ చంద్రమైత్రీగారు దయచేసిరి. 1911 వ సంవత్సరము నవంబరు పదునొకండవ తేదీని మైత్రాగారు పాఠశాలను దెరచి ప్రవేశమహోత్సవము నడపిరి. నేల యీనిన విధముగా జనులు వేలకొలది యాసభకు వచ్చిరి. శ్రీ పితాపురము మహారాజావారు, మొక్కపాటి సుబ్బారాయుడుగారు, రఘుపతి వేంకటరత్నము నాయుడుగారు నాలోచించి యాపాఠశాలకు హితకారిణీ పాఠశాలయన్న పేరు దీసివేసి, వీరేశలింగాస్తికోన్నత పాఠశాల యని పేరు పెట్టదలచి, యావిషయమును మైత్రాగారిచేతనే సభలో వెల్లడి చేయించిరి. నాటినుండియు వీరేశలింగోన్నత పాఠశాలయను పేరుతో నది వర్తిల్లుచున్నది. ఈపాఠశాలా ప్రవేశమహోత్సవముతో నాకేమియు సంబంధము లేకపోయినను మొట్టమొదటనది నా పాఠశాల యగుటచే నానందవశమున నేనింతవరకు వ్రాసితిని పేరావిధముగ మార్చదలచుకున్నామని సభలో వెల్లడించకమునుపే నాతో రఘుపతి వేంకటరత్నము నాయుడుగారు రహస్యముగా జెప్పిరి.

1912 వ సంవత్సరమున కృష్ణామండల రాజకీయసభయు, సంఘ సంస్కరణ సభయు నిడదవోలులో జరిగెను. కొవ్వూరు బనివిరెడ్డిగారు సభానిర్వహణకు తగిన యేర్పాటులుజేసిరి. వీరవాసర గ్రామీణుడనగు నేనును, కృష్ణామండల వాసినేగనుక యాసభకు బోతిని. సంఘసంస్కరణ సభకు దాసు మాధవరావుగారధ్యక్షులైరి. శ్రీ పునర్వివాహ విషయమైన తీర్మానము చర్చకు వచ్చినప్పుడు సభలో నొకడు లేచి కొంత గొడవ జేసెను. ఆవిషయమై మాటలాడుమని సభాధ్యక్షులు నన్నుగోరుటచే, నేను

లేచి గంభీరమైన యువన్యాసము జేసితిని, అంతలో నాసభ నిశ్శబ్దముగా నుండెను. ఆసభలకు నాకుకవిత్వ ప్రవీణులైన కొప్పరపు సోదరులు వచ్చిరి. సభలు ముగిసిన తరువాత నొకనాటి రాత్రి కొప్పరపు సోదరుల యాకు కవిత్వ నైపుణి వినవలెనని కొందరు కుతూహలపడి యొక సభజేసిరి. ఆసభకు నన్నుద్యక్షునిగా నేర్పరచి, యాకుకవిత్వమునకు నేదేని విషయ మిమ్మని, నన్ను సభాసదులు కోరిరి. నేను శకంతలోపాఖ్యానమును నాకుపుగ చెప్పవలసినదని వారిని గోరితిని. ఆ సభలో దాసు మాధవరావు గారు, కొమరరాజు లక్ష్మణరావుగారు, వల్లూరి సూర్యనారాయణరావుగారు, తల్లాప్రగడ సూర్యనారాయణరావుగారు, మొదలగు వారనేకులుండిరి. కొప్పరపు సోదరులు మూడుగంటల కాలములో, మహావేగముగ, నాలుగు వందల పద్యములు చెప్పిరి. అందు వనవర్ణనలు, పురవర్ణనలు మొదలగు నవిగూడ గలవు. ఆ శక్తి యమ్మతశక్తియనియు, ననన్యసాధ్యమనియు నేను శ్లాఘించి సభ ముగించితిని. ఆమరునాడు నేను రాజమహేంద్రవరము వెళ్ళితిని.

1910, 1911 వ సంవత్సరములలో నేను రెండుమూడు మంచి పనులు చేసితిని అవి శ్లాఘ్యములైన ఘనకార్యములు గావుకాని, నా మనసున కవి సుతుష్టి కలుగజేయుటచే మంచికార్యములంటిని నా మిత్రుడైన గోపీటి కనకరాజుగారు, చెన్నపురి దొరతనమువారికి భాషాంతరీకరణ పండితుడయ్యెను. (Translator to the Government of Madras) ఆ దినములు ప్రదేశాంతరించినములు. బంగాళాదేశ విభాగము చేత, దొరతనమువారికి ఆనులకు సరిపడని దినములు. పత్రికలన్నియు దాదాపుగా దొరతనమువారికి వ్యతిరేకముగానే వ్రాయుచుండెను. అందుచేత దొరతనము వారిక క్రొత్తప్రక్రియ కనిపెట్టిరి. ఒక వార పత్రికకు సంవత్సరమునకు మూడురూపాయలు చ.దా యనుకొనుదు. దొరతనమువారే మూడువేల చందాదారులవల్ల వచ్చెడి ధనము, తొమ్మిదివేల రూపాయలు పత్రికాధిపతికిచ్చి పత్రిక ప.పించవలసిన వారిపేర్లు తామే యిచ్చెడివారు. ఈ పద్ధతి బంగాళాదేశములో దొరతనమువారు చేయ నారంభించిరి ఇట్టి పత్రికలో పత్రికాధిపతి దొరతనమువారి కనుకూల సంగతులేగాని విరుద్ధములైన విషయములు వ్రాయగూడదు ఇట్టి పత్రికకు (Subsidised Paper) యనిపేరు. కనకరాజుగారు నా మీద దయచేత, తాము దొరతనమువారికి వ్రాసి నా “దేశమాత” పత్రికగూడ నటువంటి పత్రికగా జేయింపవలెనని

సంకల్పించి, యది నా కిష్టమో కాదో కనుగొనమని, మోచర్ల సుందర రామయ్యగారితోను, కందుల శ్రీమన్నారాయణగారితోను చెప్పిరట, వారిరువురు వచ్చి నన్నడిగిరి పత్రిక నట్లు దొరతనము వారికిచ్చుట నాయాత్మ నమ్ముకొనుట యని భావించి, ధనమునకై బానిసగనుండుట కిష్టములేక, నాకట్టిపని యిష్టములేదని వారితో చెప్పితిని. “దరిద్రుడవైన నీవు సంవత్సరమునకు గొన్నివేల రూపాయలు వచ్చెడి యవకాశము జెడకొట్టుకొనుచున్నా”వని నా మిత్రులు నన్ను జీవాట్లు పెట్టిరి. అయినను వారి యుపదేశములు నా తల కెక్కలేరు, పత్రికా విషయమున నేను స్వతంత్రుడనై కఠినముగా విమర్శింపవలసినప్పుడు విమర్శించుట, శ్లాఘింపవలసినప్పుడు శ్లాఘించుట, మొదలైన యధికారములు కలిగియుండవలెను. కాని యెల్లప్పుడు దొరతనమువారిని శ్లాఘించుట నీచమని తలంచి నేనాలాభమునునిరాకరించితిని, రెండవమంచిపని యేమనగా “మాక్మిలన్ కంపెనీ” (Macmillan Compadny) యని పుస్తకముల వ్యాపారము జేసెడి పెద్ద కంపెనీగలదు. వారి యేజు టు దొరస్వామయ్యంగారు కాబోలు నాకడకువచ్చి, నాలుగైదు ఫారములకు తెనుగువాచికములు వ్రాసి, తమ కంపెనీకీయవలసినవని నన్నడిగిరి. తగిన సొమ్ము నిప్పించెదననిగూడ చెప్పిరి. వారికి నేనిట్లు సమాధానము చెప్పితిని. “అంగ్లేయులు మనదేశములోని గనులవలననుటీ కాపీలవల్లను, రైలాబండ్లవల్లను మరి యితర సాధనములవల్లను, ధనమంతయు పట్టుకొని పోవుచున్నారు. తెనుగుదేశములో బుట్టి తెనుగు ముక్కలు నాలుగు వ్రాయనేర్చిన మనము, దెనుగు పుస్తకముల వల్ల వచ్చు లాభ మనుభవించకుండ, నడిగూడ నాంగ్లేయులకే యీవలెనా? నేనెన్నడు నింగ్లిషు కంపెనీలకు గ్రంథములు వ్రాసి యివ్వను స్వదేశీయులెవరేవిజేరి యొక కంపెనీ పెట్టిన పక్షమున వారికి వ్రాసియిచ్చెదను. లేదా నాకు నేనే వ్రాసుకొనెదను.” ఆపలుకులు విని యేజుంటు విస్మయపడి యిట్లనెను. “అయ్యా! ఈవరకెందరినో పుస్తకములువ్రాసి యమ్మని యడిగితిని, కాని వారు ప్రతిఫల విషయమై షరతులు పెట్టిరిగాని యీ విధముగా నెవ్వరు మాటలాడలేదు. మీ యభిప్రాయమునాకు వ్యతిరేకమైనను మిక్కిలి మంచిదే”యని పలికి వెడలిపోయెను.

1912 సంవత్సర ప్రాంతమున గుంటూరు, కృష్ణామండలములలో నాంధ్రదేశాభిమానము మిక్కిలమై ప్రత్యేక మాంధ్రరాష్ట్ర మాంధ్రులకు గావలెనని, గొప్ప యాందోళనము బయలుదేరెను. ఆయాందోళనములో

బనిజేసినవారిలో ముఖ్యులు కొండా వెంకటప్పయ్యగారు, గొల్లపూడి సీతారామయ్యగారు మున్నగువారు, వారికోపాటు ముట్నూరి కృష్ణారావుగారు, వల్లూరి సూర్యనారాయణరావుగారు మున్నగు బందరు వివాసులుగూడ బనిజేసిరి. వీరు దత్తమండలములకును, మరి యితరాండ్రకేశ భాగములకును బోయి, యాంధ్రరాష్ట్రవశ్యకతను గురించి యుపన్యాసము లీయసాగిరి. ఆనందీర్పమున శ్రీ కొండా వెంకటప్పయ్యగారు రాజమహేంద్రవరము వచ్చి, మా యింటనే బసచేసి, నన్ను గౌరవించి రెండు దినములుండి యాంధ్రోద్యమము గురించి టవును హాలులో నుపన్యసించిరి; వారి యుద్యమ విషయమై రాజమహేంద్రవర పురప్రముఖులప్పుడు దగిన సానుభూతి జూపలేదు నామట్టుకు వారి యుద్యమము నచ్చినది. ఆంధ్రోద్యమమును గురించి మహాసభ గుంటూరు మండలములో జరుగుననియు దానికి రావలసిదనియు మా పురజుల నాహ్వానించి వెడలిపోయిరి.

వీరేశలింగముగారి వితంతు శరణాలయములో మంగమ్మ యను నొక వితంతువుండెను ఆమెను పోతరాజు ప్రకాశరావను వానికిచ్చి పంతులుగారు వివాహముజేసిరి అతడు వీరేశలింగపాఠశాలలో రెండవ జన్మాస్తికు మాష్టరుగానుండెను. ఆ దంపతులు వీరేశలింగముగారి తోటలోనే కాపురముండిరి. ఆమె మిక్కిలి వినయవిధేయతలు గలిగి, రాజ్యలక్ష్మమ్మగారు చనిపోయిన తరువాత వీరేశలింగముగారి యనహాయస్థితిని జూచియు, దగ్గుచే వారు బాధపడుచుండుట జూచియు, జాలిపడి వీరేశలింగముగారికి తన శక్తికొలది నుపచారములు చేయుచుండెను. వర్షకాలమందు వీరేశలింగముగారికి దగ్గు హెచ్చుగా వచ్చుచుండుటచే, మంగమ్మ రాత్రులు మేడమీదనే పండుకొని, వారికి మందులు మొదలగునవిచ్చి, వారికి శ్వాసకాసలవలన వచ్చు బాధ కొంత శాంతింపజేయుచుండెను. ఆ కారణమున వీరేశలింగముగారికి మంగమ్మమీద గొంత యభిమానము గలిగెను. పితృపుత్రికా సంబంధము గలిగి వీరేశలింగముగారును, మంగమ్మయును మెలగుచున్నను, వితంతు శరణాలయములోని కొందరు వితంతువులును, నచ్చటి కొందరు యువకులును నీర్వ్యగలవారై పంతులుగారి మీదను, మంగమ్మమీదను నపవాదములు బుట్టించిరి. అవి గాలివలె పట్టణములోనికి గూడ బ్రాకెను. “వినినంతనె వేగపడక వివరింపదగున్” యను నీతి వాక్యమును మరచి వినగానే దానిని వేదవాక్కుగా గొందరు విశ్వసించిరి. “గితానుగతికో లోకో నలోకః పారమార్థికః” అను సంస్కృతపు సామెత

ననుసరించి, నేను మొదటగొంత సంశయించినవాడనై పిమ్మట, జాల్యము నుండియు వీరేశలింగముగారితో గలసిమెలసి పనిచేసిన రెబ్బాప్రగడ పాపయ్యగారితోను, కనువర్తి శ్రీరాములుగారితోను, శ్రీ న్యాయతి సుబ్బారావు పంతులుగారితోను నేను మాటలాడి నా సంశయములను దీర్చుకొని, వీరేశలింగముగారి వయసునుబట్టియు, దేశోలోగ్యమునుబట్టియు, నిష్కళంకమైన వారి పూర్వచారిత్రిమును బట్టియు, నటువంటి యవవాదములు విశ్వసంపగూడనివనియు, నాంద్ర దేశమునకు మహోపకారము జేసిన యా మహానీయుని మీద దిక్కులేని యవస్థలో నిటువంటి యవవాదములు వేయుట పాపహేతువనియు, వట్టి కృతఘ్నితయనియు, నిశ్చయించుకొంటిని నామిత్రులైన దామెర్ల వెంకటరమణారావుగారు మొదలగువారు లోకములోని వాడుకను నమ్మిరి. టంగుటూరి శ్రీరాములుగారు న్యాయవాదిగానుండి “చార్లీలియన్” యను పక్షపత్రిక నింగ్లీషులో నా దినములలో ప్రకటించుచుండిరి. అందలి విమర్శనములు మిక్కిలి కఠినములై జనుల మనసులకు మిక్కిలి కష్టములు గలిగించుచుండెను. వీరేశలింగముగారి మీది యవవాదములు నమ్మి యా పత్రికగూడ కఠినవిమర్శన వర్ణములు గురిపించెను. ఆ పత్రిక న్యాయతి సుబ్బారావుపంతులుగారి మీదను, వీరేశలింగముగారి మీదను, మరి యితర పురప్రముఖులమీదను ధ్వజమెత్తి నిఘర విమర్శనములు వ్రాయజొచ్చెను. నాళము కృష్ణారావుగారు తెనుగున ప్రకటించుచున్న మానవత్రికలోగూడ నిందాగర్భములైన పద్యములు ప్రకటించబడెను. నాళము కృష్ణారావుగారు, వీరేశలింగముగారియెడ నంతకు పూర్వము మిక్కిలి భక్తులై, వారి పేర వీరేశలింగ పుస్తక భాండాగారమని యొక భాండాగారము పెట్టి నడుపుచుండిరి. అట్టివారు గూడ వీరేశలింగముగారి మీద ధ్వజమెత్తిరి పురజనులు బహువిధములుగా నీవిషయమై ప్రసంగింపజొచ్చిరి. వీరేశలింగ పాఠశాలలోని యుపాధ్యాయులే గొందరు వారికి వ్యతిరేకముగా ప్రవర్తించ జొచ్చిరి.

1911 వ సంవత్సరమున శ్రీ జయంతి రామయ్య పంతులుగారు చెన్నపురమున ప్రెసిడెన్సీ మేజిస్ట్రేటుగా నుండి, యాంధ్ర సారస్వతాభివృద్ధికొరకై “ఆంధ్రసాహిత్య పరిషత్తు”ను పేర నొక సంఘము స్థాపించిరి. దానికి శ్రీ వెంకటగిరి మహారాజుగారు, పితాపురము మహారాజుగారు, టొబ్బిలి మహారాజుగారు, పుయ్యూరు రాజుగారు మొదలగు మహాపురుషులు ప్రధాన షోషకులై, వేలకొలది ధనమును విరాళముగా నిచ్చిరి.

ఆ పరిషత్తుయొక్క ప్రథమవార్షికోత్సవము 1912 సంవత్సరమున చెన్న పురిలో జరిగెను. రెండవ వార్షికోత్సవము జయంతి రామయ్య పంతులు గారును, పితాపురము మహారాజుగారును, యీస్టరు సెలవులలో రాజ మహేంద్రవరమున జరుపదలచిరి. వ్యయమంతయు శ్రీ పితాపురము మహారాజావారే భరించిరి. సభానిర్వహణము జయప్రదముగా జరిపింప వలసినదని మొక్కపాటి సుబ్బారాయుడుగారు నాపేరవ్రాసిరి. అందుకు నేను వందనపూర్వకముగా నంగీకరించితిని, పితాపురము సంస్థానములో బనిచేయుచున్న యొక రెవిన్యూ యినస్పెక్టరును యిద్దరు జవానులను నాకు సహాయమిచ్చిరి, నేను పట్టణములో దిగుటకు జట్కాబండి నొకదానిని ప్రత్యేకముగా నుంచుకొమ్మనియు, దానిఖర్చు దామే భరింతుమనియు, మొక్కపాటి సుబ్బారాయుడుగారు నాకు వ్రాసిరి. విశాలముగా నుండుటచే వీరేశలింగము పాఠశాలలో సభ జరిపితిమి. పండిళ్ళు, పాకలు, పంట శాలలు, మొదలైనవి వేయించితిమి. కావలసిన సౌఖ్యంతయు రాజాగారి రెవిన్యూ యినస్పెక్టరుగారే ఖర్చుపెట్టిరి. వీరేశలింగ పాఠశాల ప్రధానో పాధ్యాయులైన ముడియము సీతారామారావుగారును, సహాయోపాధ్యాయు డైన రామాప్రగడ వెంకట రామయ్యగారును, నాకు ముఖ్యముగా సహాయులై పండిళ్ళు పాకలు వేయించి, పంటబ్రాహ్మణులను గుదిర్చి, పంటలు చేయించి, యతిధుల కేగొరవమున లోటులేకుండ జరిపించిరి. ఆసభకు జయంతి రామయ్య పంతులుగారును, నెల్లూరుజిల్లా కలెక్టరుగారైన తల్ల రామవయ్యగారును, కొచ్చిను సంస్థానపు మంత్రియైన నెమలి పట్టాభిరామారావు గారును, సెటిలమెంటు డిపార్టుమెంటులో గొప్ప పదవిలోనున్న ముట్నూరి యాదినారాయణయ్యగారును, వావిలాల వెంకట శివావధానులు గారును, శ్రీ పానుగంటి రామారాయణంగారును, వావిలికొలను సుబ్బారావు గారును, స్వయంపాకియైన వీరభద్ర పాకయాజిగారును మున్నగువారనే కులు వచ్చిరి, సభ రెండు దినములు జరిగెను. వీరేశలింగము స్కూలు మేడపీడ పెద్దహాలులో సభజరిగెను. వావిలాల శివావధానులుగారు ప్రార్థన ములతో సభను ప్రారంభించిరి. శ్రీ పానుగంటి రామారాయణంగారు సభ కధ్యక్షత వహించిరి. రెండవదినమున శ్రీ కొక్కిండ వెంకటరత్నము పంతులుగారధ్యక్షతవహించిరి. దివాకర్ల తిరుపతిశాస్త్రిగారు దెనుగు వాఙ్మయ మును గురించి కొన్ని చక్కని పద్యములు చదివిరి. కాశీభట్ల బ్రహ్మయ్య శాస్త్రిగారు మొదలగు పండితులుపన్యసించిరి. సభముగిసిన తరువాత రెండవ

నాడు రాత్రి సభకువచ్చిన యతిథుల వినోదార్థమై రాంజీరావను నతనిచేత, వినోదప్రకర్షనము (Magic) జేయించితిని. అదిచాల బాగుండెనని ప్రేక్షకులు సంతోషించిరి. వానికేమైన బహుమతి నిచ్చిన బాగుండునని, సుబ్బారాయుడుగారిపేర వ్రాయగ, వారు, రాంజీరావున కిమ్మని పడునైదు రూపాయలు నావద్దకు బంపగా, వానికి నేనవి వెంటనే యిచ్చివేసితిని. సభ యన్ని విధముల జయప్రదముగ జరిగినదని జయంతి రామయ్యగారు సంతోషించిరి. పెత్తనము నామీద పెట్టినందుకు, సభ నిరంతరాయముగా జరిగినందుకు, నేను ధన్యుడనని సంతోషించితిని. ఈ సభ 1913 సంవత్సరములో జరిగెను. 1914 వ సంవత్సరములో నీసభ కాకినాడలో జరుగునట్లు నిశ్చయింపబడెను.

1913 వ సంవత్సరము మే నెలలో మొట్టమొదట యాంధ్రమహాసభ, గౌరవనీయులైన బయ్యా నరసింహేశ్వర శర్మగారి యాధిపత్యమున బాపట్లలో జరిగెను. నేనాసభకు బోయితిని. నాటియాంధ్రుల యుత్సాహము నందున ముఖ్యముగా గుంటూరు మండల వాసుల యుత్సాహమును వర్ణనాతీతము. కొందఱ వెంకటప్పయ్యగారు, శనకగల్లి రామస్వామిగుప్తగారు, గొల్లపూడి శీతారామయ్యగారు మున్నగు దేవభక్తులు, సభాపినుమన ప్రాతః కాలమున స్నానములు చేసి, పట్టువస్త్రములుధరించి సూరంతయు భజనలు చేయుచు సూరేగివచ్చి ప్రార్థనలతో సభను ప్రారంభించిరి. సభ రెండు దినములు మిక్కిలి యుత్సాహముతో జరిగెను. రెండవనాడు పవిత్రమైన యాంధ్రోద్యమమునకు, ధనసహాయముచేయుడని హెచ్చరించుచు, నేనుపన్యసించితిని. ఆ దినములలో రైలుబండ్లు నడుపువారు కట్టుకట్టుటచేత బండ్లు సరిగా వచ్చుటలేదు. మూడవనాడు మేము రైలుస్టేషనులో నెంతో సేపు కనిపెట్టుకొని యుండగా, ననుభవములేని క్రొత్తపనివాండ్లు నడుపుచున్న రైలుబండ్లు వచ్చెను. క్రొత్తవారు నడుపునపు డేమి ప్రమాదము సంభవించునోయను భయముతో బండిచెక్కి, ప్రాణము లుంచేత బెట్టుకొని, యెట్టకేలకు మధ్యాహ్నమునకు రాజ హోంద్రవరము జేరితిమి.

ఆ సంవత్సరము గోదావరీ మండలసభ మరల నుద్ధరింపబడి, మొదటిసారి కాకినాడలో జరిగెను. దానిని దుగ్గిరాల సూర్యప్రకాశరావుగారు పునరుద్ధరించిరి. రాజకీయసభకు గౌరవనీయులైన వి. శ్రీనివాసశాస్త్రిగా రధ్యక్షత వహించిరి. సంఘ సంస్కరణసభకు బరంపురము నివాసులైన కోపర్ణము రామమూర్తిగా రధ్యక్షులైరి. నేను కాకినాడబోయి

యా రెండుసభలలో పాల్గొంటిని. ఆదినములలో, పితాపురము మహారాజా వారు, తెనుగులో సరసమైన పద్యకావ్యములు వ్రాసినవారికి బహుమానముల నిచ్చెదమని ప్రకటించిరి. కొన్ని కావ్యము లేఁటవచ్చుచుండెను. ఆకావ్యములను బరిక్షించుటకు కందుకూరి వీరేశలింగముగారిని, శ్రీపానుగంటి రామరాయణంగారిని, నన్ను నేర్పరచిరి. మొదట వీరేశలింగముగారి కడకు పంపబడుచుండెను వారు చూచినతరువాత నాకిడకు బంపుచుండిరి. నేను చదివిన పిమ్మట శ్రీపానుగంటి రామరాయణంగారికి బంపుచుంటిని. మా ముగ్గురిలో నిద్దరు జాగున్నదని యొప్పుకున్న కావ్యమునకు బహుమతి యొసంగబడుచుండెను. సరసములైన కావ్యములు రాకపోవుటచే క్రమముగా నా పద్ధతి పిరమింపబడెను. ఆ సంవత్సరము జూలైలో కందుకూరి వీరేశలింగముగారు తెనుగులో నొక వ్యాసమువ్రాసి, ప్రకటనార్థము, నా “దేశమాత” పత్రికకు బంపిరి. దానిని నేనుప్రకటించితిని. ఆ వ్యాసము తన్నుగూర్చి వ్రాసినట్లును, తన ప్రతిష్ఠ కది భంగకరముగా నున్నట్లును దలంచి, టంగుటూరి శ్రీరాములుగారు వీరేశలింగముగారిమీద, జాయింటు మేజిస్ట్రేటునొద్ద పరువునష్టమున కభియోగము (Defamation) తెచ్చిరి అప్పుడు రాజమహేంద్రవరములో తాడికొండ శీతరామయ్యగారు జాయింటు మేజిస్ట్రేటుగానుండిరి. ఆయనే యీ యభియోగము విచారి చిరి. వీరేశలింగముగారి పక్షమున ధారవాడ కృష్ణారావు పంతులుగారును, కనుపర్తి శ్రీరాములుగారును, న్యాయవాదులుగ బనిచేసిరి. టంగుటూరి శ్రీరాములుగారు తన పక్షమున నన్నుగూడ సాక్షిగా వేసికొనిరి. వీరేశలింగముగారు నిర్దోషియని నేను నమ్మువాడననియు నా సాక్ష్యమువలన తమ కేమియు ప్రయోజనము లేదనియు, నేను స్వయముగా శ్రీరాములుగారితో చెప్పితిని. ఇతరులేతగూడ చెప్పించితిని. అయినను వారు నన్ను విడువలేదు శ్రీరాములుగారి పక్షమున దామెల్ల వెంకటరమణరావుగారు, చిలుకూరి వీరభద్రరావుగారు, మొదలగువారు సాక్ష్యమిచ్చిరి. ఆ సాక్ష్యములు వీరేశలింగముగారికి వ్యతిరేకముగా నుండెను. నా సాక్ష్యము వీరేశలింగముగారి కనుకూలముగా నుండెను జాయింటు మేజిస్ట్రేటుగారా యభియోగమును విచారించి కొట్టివేసిరి వీరేశలింగముగారు నిర్దోషియని తీర్పులోవ్రాసిరి.

ఆ సంవత్సర మనగా 1913 వ సంవత్సరములో చెన్నపురి గవర్నరుగారి కార్యనిర్వాహకవర్గములో సభ్యులైన. సర్. పి. యస్. శివ స్వామయ్యగారు రాజమహేంద్రవరము వచ్చిరి. మా పట్టణమునకు కావల

సిన కొన్ని మార్పులను, వారియొద్ద విన్నవించుకొనుట కొకవిజ్ఞాపన సంఘము (Deputation) యేర్పడెను. ఆ సంఘమునకు న్యాయపతి సుబ్బారావు పంతులుగారధ్యక్షులు. అనేక పురప్రముఖులందు సభ్యులుగానుండిరి. నేనుగూడ నందొక సభ్యుడను. బజారు (Main Road) వెడల్పు చేయుమని మే మందరము వారిని గోరితిమి. పదిలక్షల రూపాయలు దానికి వ్యయమగుననియు, నది యప్పుడు సాధ్యముగాదనియు చెప్పిరి. నీటికుళాయిలు త్వరగ నేర్పాటుచేయింతుమని వారుచెప్పిరి. పిమ్మట వీరేశలింగముగారు, టంగుటూరి శ్రీరాములుగారి మీదను, నాళము కృష్ణారావుగారిమీదను, సత్యవోలు అప్పారావుగారి మీదను, నప్పుడు రాజమహేంద్రవరములో జాయింటు మేజిస్ట్రేటుగానున్న “బార్డువెల్లు” దొరగారియొద్ద పరుపునష్టమున కభియోగము దెచ్చిరి. ఏలూరునుండి మోచర్ల రామచంద్రరావుగారు వచ్చి రాజీకి ప్రయత్నముచేయగా, నాళము కృష్ణారావుగారు వారి సలహా వినలేదు అంతట జాయింటుమేజిస్ట్రేటుగారు కేసు విచారణచేసి వీరి ముగ్గురిమీదను నేరస్థాపన (Charge) చేసి, యత్తర సాక్ష్యము దెచ్చుకొమ్మనిరి. అప్పుడు నాళము కృష్ణారావుగారును, సత్యవోలు అప్పారావుగారును వీరేశలింగముగారికి క్షమార్పణలిచ్చిరి శ్రీరాములుగారిమీది యభియోగము జరుగుచునే యుండెను. అంతట “బార్డువెల్లు” దొరగారు బదిలీకాగా వారిస్థానే “స్టీవార్డు” దొరగారు వచ్చిరి మొదటినుండియు విచారణ చేయుచుని శ్రీరాములుగారు కోరిరి. శ్రీరాములుగారి పక్షమున వారి యన్నగారైన ప్రకాశముగారు వచ్చి వాదించిరి. స్టీవార్డు దొరగారు వీరేశలింగముగారి సాక్ష్యమొక్కటే బుచ్చుకొని కేసు కొట్టివేసిరి.

1914 వ సంవత్సరములో రెండవ గోవావరీమండల సభ రాజమహేంద్రవరములో జరిగెను. దానికి మహారాజశ్రీ మోచర్ల రామచంద్రరావు పంతులుగా రధ్యక్షులైరి. ఆదివూడి సోమనాథరావుగారు సంఘ సంస్కరణసభ కధ్యక్షులైరి ఆ రెండు సభలలోగూడ నేను పాలుగొంటిని. అవి జయప్రదముగానే జరిగెను.

రెండవ యాంధ్రమహాసభ 1914 వ సంవత్సరములోనే జెజవాడలో జరిగెను. దానికి న్యాయపతి సుబ్బారావుపంతులుగా రధ్యక్షులైరి నేనాసభకు టోయి ప్రాచీనాంధ్రకవులను గురించి మాటలాడితిని. రాజమహేంద్రవరమునుండి వెళ్ళిన ప్రతినిధులు దాసు కేశవరావుగారి యింట బసచేసిరి. కేశవరావుగారు వారి సోదరులును మమ్ము మిక్కిలి యాచరించిరి. ఆ సంవ

త్సర మకాలవర్షము లెక్కువగ గురిసినందున సభకై యేర్పడిన కాలలో ప్రతినిధులు నిలుచుటకు వీలులేకపోయెను. సభాసదులు నిజపున సీరయి పోయిరి. ఆ ప్రళయవర్షములచేత సభలు దిన్నగ జరుగలేదు. పదిమంది జేరి యెట్లో సభ యైనదనిపించినారు. ఆ దినములలోనే సకలాంధ్రమండల గ్రంథాలయ మహాసభ బెజనాడ టవునుహాలులో జరిగెను. ఆ సభకు నన్నధ్యక్షునిగ సభాసన్నాహకు లేర్పరచిరి. ఆనాడు నా యువన్యాసము మిక్కిలి బాగున్నదని సభాసదులు గొనియాడిరి. అది గ్రంథాలయ సర్వస్వ పత్రికలో ప్రకటింపబడెను. అట్టి యువన్యాసము స్థిరముగ నుండెవలెనని తలంచి ప్రత్యేకపుస్తకముగా గూడ నచ్చువేసిరి 1914 వ సంవత్సరము జూను నెలలో గుంటూరుమండల సభలు వంగవోలులో జరిగెను రాజ కీయసభకు శ్రీ వింజమూరి భావనాచార్యులుగా కధ్యక్షులైరి. సంఘసంస్కరణ సభ కధ్యక్షుడుగా నన్నాహ్వానించిరి నేనను, నా మిత్రులైన చెరువు సోమయాజులుగారును, రాయవరపు రామమూర్తిగారును గలసివెళ్ళి వంగ వోలులో మైనముపాటి నరసింహముగారి యింట బసచేసితిమి. రెండుసభలును చక్కగానే జరిగెను. ఆ సంవత్సరమున నాకు శ్రీ పితాపురము మహారాజా వారు, నా యప్పులు దీర్చుకొనుటకు, సహజమైన యాదార్యముతో, నా కారువేలరూపాయలు నోటుమీద బదులిచ్చిరి దానితో గొన్నియప్పులు దీర్చుకొంటిని. అదిగాక యవసరమైన గొన్నిపుస్తకము లచ్చువేయించుటకై మరి పదునైదువందల రూపాయలు, మరియొక నోటుమీద బదులిచ్చిరి ఆ సంవత్సరము మొత్తముమీద నాకు రాజాగారు యేడువేల నైదువందల రూపాయలు బదులిచ్చిరి. ఆ సొమ్ము వారు నా దగ్గర తిరిగి పుచ్చుకొనిలేదు. ఇదిగాక మహారాజాగారు పహారులు నా పాలిటి చింతా మణియై. కల్పవృక్షమై నా కవసరమైనపుడెల్ల వేలకొలది రూపాయల నిచ్చి నా చిక్కులు బాపి నన్నుద్ధరించిరి ఇంతకు వారి నిర్ణేతుకజాయమాన కబాక్షమేగాని, వారికి నేను జేసిన సేవగాని, యుపకారముగాని లేదు. భగవంతుడు వారిలో ప్రవేశించి యసమర్థుడను, వ్యర్థుడనునైన నాకు వారి చేత బహుళోపకారములు చేయించెను. మహారాజావారి యాదార్యమును నే నెన్నటికి మరువలేను

1914 వ సంవత్సరమున చెన్నపురి గవర్నరుగారైన “పెంట్లండు” ప్రభువుగారు రాజమహేంద్రవరము వచ్చిరి. న్యాపతి సుబ్బారావు పంతులు గారు వారిని దర్శింపగా గవర్నరుగారు ప్రసంగవళమున నీపట్టణమున

నంధుడైన కవి యున్నాడట బాగున్నాడాయని యడిగిరట, ఆ వార్త సుబ్బారావు పంతులుగారు టవునుచోలులో నాతోను నామిత్రులతోను చెప్పిరి. నా విషయమై గుర్తుగారి కెట్లు దెలిసెనని నా మిత్రు లాలోచించి నారంభించిరి రాజకీయములలో మిక్కిలి తీవ్రములైన యుపన్యాసములిచ్చుటచే పోలీసువారి రిపోర్టులవల్ల దెలిసెనని, కొందరూహించిరి. అదిగాదని కొంద రనిరి.

ఆ సంవత్సరము దెనుగులో గ్రామ్యభాష సుపయోగింపవలెనా గ్రాంధికభాష సుపయోగింపవలెనా యన్న సమస్య మిక్కిలి తీవ్రముగ నుండెను. పితాపురము మహారాజావారు గ్రాంధికభాషాభిమానులు. విశాఖ పట్టణము వ్యవహారిక భాషా దురంధరుల కాటవట్టు. అక్కడకు వెళ్ళి గ్రాంధిక భాషనుగురించి గట్టి యుపన్యాసము లీయవలసినదని మహారాజా వారు ఖర్చులిచ్చి నన్ను. పురాణ పండ మల్లియశాస్త్రిగారిని, పానుగంటి లక్ష్మీనరసింహరావుగారిని, కూచి నరసింహముగారిని బంపిరి. అక్కడ భాషావిషయమై గొప్పసభ జరిగెను. గ్రాంధిక భాషావిషయమై మాటలాడు మని నాతో వచ్చినవారు నన్నే వేదిక నెక్కించిరి. నేనొక గంటసేపు నాకు దోచిన యుక్తులు జెప్పి ప్రమాణములు జూపి గ్రాంధికభాషా ప్రాశస్త్యమును బలపరచుచు సుపన్యసించితిని. ఉపన్యాసమెట్లున్నదో చెప్పజాలను గాని. నామనసునకు మిక్కిలి సంతృప్తిగానుండెను. ఆంధ్రసాహిత్య పరిషత్సభ యాసంవత్సరము (1914) కాకినాడలో జరిగెను. ఆసభకు నేనును బోయితిని. ప్రథమ దినమున కిళాంబి రామానుజాచార్యులుగా రధ్యక్షత వహించిరి. రెండవనాడు శ్రీ పితాపురము మహారాజావారధ్యక్షత వహించిరి. ఆసభలో నేనేమియు మాటాడలేదు. బళ్ళారినుండి యాసభకు ప్రతినిధిగ వచ్చిన శంకరలింగము పిళ్ళగారు మరుసటి సంవత్సర మీసభను బళ్ళారి రావలసినదని యాహ్వానించిరి.

కర్నూలు మండలమున నందియాలయను నొక చిన్న పట్టణము గలదు. అక్కడ దేశపాండ్య సుబ్బారావుగారుగారిని యొక దేశభిమాని యుండిరి. ఆయనయు నేనును ననేక సభలలో గలసికొంటిమి. ఒకసారి యాయన నాతో నిట్లనిరి. “మాపట్టణములో నొక సంఘము గలదు, మేము దానికి వార్షికోత్సవము చేయదలచుకొన్నాము. ఆసభకు మోచర్ల

రామచంద్రరావుగా రధ్యక్షులుగను మీరుపన్యాసకులుగను రావలయును. మీకిద్దరకు ననుకూలమైన సమయములోనే సభపెట్టుకుందుము” అందుకు నేనొప్పుకొంటిని. కాని నందియాల వెళ్ళుటకు రామచంద్రరావుగారికిని నాకును నొక్కసమయముకుదురలేదు. కొన్నిమాసములు గడచెను. తుదకు దేశపాండ్య సుబ్బారావుగారు 1914 డిశంబరు మూడవవారములో సభ నేర్పాటుచేసి, యెట్లయినను వీలుచేసుకొని రమ్మని, నాకును రామచంద్ర రావుగారికిని వ్రాసిరి. వారి కోరిక ననుసరించి మే మిరువురమును నంది యాల వెళ్ళితిమి. అప్పుడు నా గుమాస్తాయైన కామరాజు వెంకటరమణ శర్మ నాతో వచ్చెను. నందియాలలో వార్షికోత్సవసభ చక్కగా జరిగెను. వారి కోరిక ప్రకారము రామచంద్రరావుగా రధ్యక్షులైరి. నేనుపన్యసించి తిని, దేశపాండ్య సుబ్బారావుగారు మిక్కిలి సంతోషించిరి. రామచంద్ర రావుగారును నేనును స్వస్థలములకు వచ్చుటకై బయలుదేరితిమి. అప్పుడు నేను రైలుబండిలో రామచంద్రరావుగారి నిట్లడిగితిని. “అయ్యా! గవర్నరు గారు రాజమహేంద్రవరము వచ్చినప్పుడు నా విషయమై సుబ్బారావు పంతులుగారి నడిగిరట, యెందుకై యుండును? రాజకీయములలోనే నిచ్చిన యుపన్యాసములను బట్టి పోలీసువారు నామీదచేసిన రిపోర్టులు జ్ఞాపకముండుటచేత గవర్నరుగారు నన్నడిగిని గొందరనిరి. ఇదినిజమా?” అందుకు రామచంద్రరావుగారిట్లనిరి. గవర్నరుగారు మీపేరు జ్ఞాపక ముంచుకొనుట కదికారణముగాదు. పాఠశాలలో గ్రామ్యభాష నుపయోగింపవలెనా, గ్రాంధికభాష నుపయోగింపవలెనా యను సమస్య వచ్చి నప్పుడు, బయ్యా నరసింహేశ్వరశర్మగారో నేనో, గవర్నరుగారితో నిట్లంటిమి. “రాజమహేంద్రవరములో కందుకూరి వీరేశలింగముగారు, చిలకమర్తి లక్ష్మీనరసింహము గారను సందకవియు గలరు. వారి తెనుగు కైలి సరసముగా నుండును. వారికైలి నవలంబించుట మంచిది.” అట్లు మేము చెప్పుటచేత గవర్నరుగారికి మీపేరు జ్ఞాపక ముండియుండును కాని పోలీసువారి రిపోర్టులవల్లగాదు. ఆ పలుకులు విన్నతరువాత నాకు నిజమైన కారణము తెలిసెను.

స్వీయ చరిత్రము

పదునెనిమిదవ ప్రకరణము

దేశీయ మహాసభ నిమిత్తము చెన్నపురి ప్రయాణము

ఆ సంవత్సరము (1914) జాతీయమహాసభ (Indian National Congress) చెన్నపురిలో జరుగుట కేర్పాటుచేయబడెను. కలకత్తా నివాసులైన భూపేంద్రనాథబోసుగారు రథ్యజ్ఞులైరి సుబ్బారావు పంతులుగారు మోవర్ల రామచంద్రరావుగారు మొదలైనవారు వెళ్ళిరి. నేనును నా మిత్రులును గూడ నా సభకు వెళ్ళితిమి. ఆ దినములలోనే యావద్భారతఖండాస్థిక మహాసభ చెన్నపురిలో జరిగెను. హేరంబమైత్రగారు దాని కధ్యక్షులైరి. నారాయణగణేశ చండవర్కారుగారు, హేమచంద్రసర్కారుగారు, కృష్ణకుమార మైత్రగారు మున్నగు ప్రముఖు లా యా స్థికసభకు వచ్చిరి. వారి యుపన్యాసము లతిమనోహరములై యుండెను. ఆ సభలు ప్రతిదినము నాల్గుగంటలకు జరుగుచుండెను. నేను తప్పక వాటికి ప్రతిదినము వెళ్ళుచుంటిని. ఒకనా రుదయమున, నన్నప్పిల్లెవీధిలో నున్న ప్రార్థనామందిరములో, శ్రీ కృష్ణ కుమారమైత్రగారు రూపాసన జేసిరి. తెల్లని గడ్డముతో నాయన మహర్షివలె నుండిరి. ఆయన యుపాసనవిని నేను ధన్యుడనైతిని. చండవర్కారుగారి యుపన్యాసములు గంభీరములై హృదయంగమములుగ నుండెను. ఆ స్థికసభానంతరమున నొకనాటి రాత్రి ప్రీతిభోజనము జరిగెను. నన్ను గూడ వారాహ్వానించిరి. నేను వెళ్ళి కూరుచుండి నాప్రక్కస్థానములో నెవరుకూర్చుండిరి యడిగితిని. “నేను మీ మిత్రుడను చండవర్కారును” (I am your friend Chandavarkar) అని నాకు చండవర్కారుగారు జవాబు చెప్పిరి.

ఆ కాలమున జరుగుచున్న దినములలోనే యాంధ్రసను హాలులో నిమ్మజాతుల యుద్ధరణమును గురించి యొక సభ జరిగెను. ఆ సభ 1914 వ సంవత్సరము డిశంబరు నెల ముప్పదియవ తేదీని జరిగెను. ఆ సభకు బొంబాయి హైకోర్టు న్యాయమూర్తియైన, నారాయణగణేశ చండా

వర్కారుగా రధ్యతలైరి. చెన్నపురి హైకోర్టు న్యాయమూర్తియైన శంకర నాయరుగారు వారి ప్రక్కనే గూరుచుండిరి. చెన్నపురి రాజధానిలో నిమ్మ జాతుల గురించి యెవ్వరెవ్వ రెచ్చట నే విధముగా బనిచేయుచున్నారో తెలిసికొనుటకై యా సభ జరిగెను. మళయాళ దేశస్తుడైన నా మిత్రు డొకడు, నేను గూడ నిమ్మజాతులను గురించి పనిచేయుచున్నానని విని, నన్ను గూడ సభలో మాటలాడుమని ప్రోత్సహపరచెను. నేనా సభకు బోయితిని. మంగుళూరులో రంగారావుగారును. నితరస్థలములలో పని చేసిన యితరులును, వారి వారి యనుభవములను చెప్పిరి. నేను గూడ యువన్యాసవేదిక నెక్కి 1909 లో నేను పంచములకు పాఠశాల పెట్టి సది మొదలుకొని, యప్పటివరకు నా యనుభవముల, నింగ్లీష్ లో నిరువది నిమిషములు చెప్పితిని. చిట్టచివర నే నిట్లంటిని. ("I am a blind man I did this little work I could not do more" (నేను అంధు డను. కొలదిగా కృషిచేసితిని. ఇంతకంటే చేయలేకపోతిని.) అని చెప్పి వేదికనుండి దిగబోవుచుండగా. చందావర్కారుగారులేచి నా చేయి పట్టు కొని (Shakehand Mr. Narasimham! You are not blind, we are all blind (నరసింహముగారూ! మీరు అంధులు కారు! వాస్తవంలో మేమే గ్రుడ్డివాండ్రము) అని పలికిరి. నేను వేదికదిగి నా స్థానమున గూరుచుంటిని. న్యాయతి సువ్పారాపు పంతులుగారును, మోచర్ల రామచంద్రరావుగారును చెన్నపురిలో రాస్యపోలిటను క్లబ్బులో బసజేసిరి. నేను వారిద్దరిని చూడబోయి యిట్లంటిని. "గవర్నరుగారు రాజమహేంద్ర వరము వచ్చినప్పుడు నన్ను దలపెట్టిరి కావున, నేను వారి దర్శనము చేసిన బాగుండునా?" యని యడిగితిని. తప్పక చూడవలసినదే యని వారిరువురును పలికిరి. ఆ సమావేశము మీరే యేర్పాటుచేయుడని వారిని గోరితిని. వెంటనే రామచంద్రరావుగారు, నాకు గవర్నరుగారితో సమావేశము నేర్పాటుచేయుమని, గవర్నరుగారి యాంతరంగిక కార్యదర్శియైన రాబెరెల్ (Cotteral) దొరగారిపేర వ్రాసిరి. వారు డిశంబరు ముప్పది యొకటవ తేదీని షిథ్యాహ్నము 12 గంటలకు, నాకు గవర్నరుగారు దర్శనమిచ్చినట్లేర్పాటుచేసి, యా సంగతి రామచంద్రరావుగారికి దెలియ పరచిరి. రామచంద్రరావుగారు నాకు చెప్పిరి.

డిశంబరు ముప్పదియొకటవ తేదీని, రాపుసాహేబు గంటి వెంకట్రామయ్యగారు, కాంగ్రెసునకు వచ్చిన రాజమహేంద్రవర మిత్రులకు

విందుచేయదలచి, నన్నును బిలిచిరి. చెరువు సోమయాజులుగారును నేనును యాదినమున తొమ్మిదిగంటలకే వారియింట నుంటిమి. వెంకట్రామయ్యగారేదో పనిమీద, నెచటికోటోయి పదునొకండు గంటలవరకు రాలేదు. గవర్నరుగారి దర్శనసమయము దాటిపోవునేమోయని భయపడి, సోమయాజులుగారిని దీసుకొని, ప్రక్కనేయున్న బయ్యా నరసింహేశ్వర శర్మగారింటికివెళ్ళి వారితో నీవిషయముచెప్పితిని. “మాయింట భోజనము చేసిన పక్షమున నా మోటారుమీద గవర్నరుగారి దర్శనమునకు బంపెద” నని శర్మగారు పట్టుబట్టిరి. నే నొప్పుకొని వారింట భోజనము చేసితిని. భోజనానంతరమున నరసింహేశ్వరశర్మగారు మోటారు నిమిత్తము చూడగా, దానిని వడుపునతడు (Driver) ముందుగ చెప్పకపోవుటచే, నింటికిబోయెను. అప్పుడు కాలాతీతమగుచున్నదని నేను తొందరపడుచుండగా, గంటి వెంకట్రామయ్యగారువచ్చి, బండి నేర్పాటుచేయుదునని మాతోచెప్పి, యానమయమున నా పీఠివెంటి గుర్రపుబండిమీద బోవుచున్న టి. రామచంద్రయ్యగారి తమ్ముడైన టి. కృష్ణస్వామయ్యగారి బండినాపి, యా విషయమంతయుజెప్పి, తమబండి నెరుపీయమని కోరిరి. ఆయన వెంటనే బండిదిగి దానిని మార్చిచ్చిరి. సోమయాజులుగారిని వెంట బెట్టుకొని బండియెక్కితిని. ఆ గుర్రము మిక్కిలి చురుకైనది. అప్పటికి 11 గంటల 30 నిమిషములయినది. మాబండి గవర్నరుగారి బసకు పోవునప్పటికి పదినిమిషములు తక్కువగా 12 గంటలయ్యెను మారాకగవర్నరుగారికి తెలియపరచుమని క్రిందనున్న గుమాస్తాలతో చెప్పితిని. వారు వెంటనే చీటివ్రాసి పైకిబంపిరి. అనంతరమున గవర్నరుగారి యంగరక్షకుడైన యొక దొర నాకడకువచ్చి, నన్ను మేడమీదకు దీసికొనివెళ్ళి, యొక సోఫామీద గూర్చుండబెట్టెను. అవ్వల గవర్నరుగారైన పెంట్లాండు ప్రభువుగారు వచ్చి నాతో కరస్పర్శనముచేసి, నాప్రక్కను గూర్చుండి నాతో మాటలాడ నారంభించిరి. ఆ ప్రసంగములో నా కంటిజబ్బును గురించి యడిగి, నేను నిమ్మజాతులకొరకు బనిచేయుచున్నట్లుదివరకే విన్నారుగనుక యా విషయమై కొంత ముచ్చటించి, పిమ్మట గ్రామ్యగ్రాంధిక భాషా విషయమెత్తి యావిషయమై గవర్నమెంటువారి యుత్తరువులు త్వరలోనే పడుననిచెప్పి సంభాషణలు ముగించి లోనికిబోయి, యొక యింగ్లీషు పుస్తకముచెచ్చి యది నాకిచ్చి యిట్లనిరి. “ఇది యమెరికా దేశస్థురాలైన నొక గ్రుడ్డి మూగ స్త్రీ వ్రాసిన గ్రంథము. దీనిపేరు “ఆప్టిమిజం” (Optimism)

ఆమె గొప్ప గ్రంథకర్త. మన సమావేశము జ్ఞాపకముండుటకు మీకు నేనీ పుస్తకము బహుమతిగా నిచ్చుచున్నాను" అనిచెప్పి నాకు సెలవిచ్చిరి. అంగరక్షకుడు నన్నెప్పటియట్ల క్రిందికి గొంపోయి బండి నెక్కించెను. సోమయాజులుగారును నేనును జరిగిన వృత్తాంతమును నరసింహేశ్వర శర్మగారికిని, మిత్రులకునుజెప్పి, యచటనుండి జాతీయ మహాసభకుబోయి న్యాయతి సుబ్బారావు పంతులుగారిని గలుసుకొని కాంగ్రెసులో మాటలాడ వలెనని కుతూహలముగా నున్నది. ఏర్పాటు చేయగలరాయని యడిగి తిని. అక్టోబరునీ వారు సభాధ్యక్షినితో మాటలాడి, దక్షిణాఫ్రికాను గురించిన తీర్మానమును బలపరచుటకై నాపేరుపన్యాసకులపట్టికలో వేయించిరి. ఆ తీర్మానమును బంగాళాదేశస్థుడు గట్టిగా నింగ్లీషులో ప్రతిపాదించెను. తెనుగుతో నేను బలపరచితిని. ఆదినము సభలో రమారమి పదివేలమంది యుండిరి. తెనుగు దెలిసినవారు రమారమి నాలుగైదువేలమందరు. నేనుచ్చరించిన ప్రతివాక్యమునకు సభాసదులు సంతోషించి చప్పట్లుగొట్టిరి. నా కంఠధ్వని యన్నిప్రక్కలకు వినబడెను. పదినిముషములు మాటలాడి వేదికదిగి, యాదినమునగూడ నిమ్మజాతుల విషయమై యాండ్రసను హాలులో సభ జరుగునని విని, చెరువు సోమయాజులుగారిని, రాయవరపు రామమూర్తిని, వెంటబెట్టుకొని యచటకు బోయితిని. ఆదినమున గవర్నరుగారా సభ కధ్యక్షులు. మేముపన్యాసవేదిక ప్రక్కనే గూరుచుంటిమి. గవర్నరుగారు వేదికనెక్కి ప్రక్కనున్న నన్నుజూచి "Hallow! Mr. Narasimham, you are here" (హలో! నరసింహంగారూ మీరిక్కడున్నారా?) అని వంగి నాకు కరస్పర్శనమిచ్చి, "He is also working for the depressed classes" (ఈయనకూడ నిమ్మజాతులకై కృషి చేయుచున్నారు) యని శంకరునాయరుగారితో జెప్పిరి. 'ఓను నేనెరుగుదునని' శంకరునాయరుగారు బదులుజెప్పిరి. కొన్ని యుపన్యాసములైన తరువాత సభ ముగిసెను. ఆ మరునాడు, 1915 వ సంవత్సరము జనవరి యొకటవతేదీ టంగుటూరి ప్రకాశముగారు తమ మిత్రులమైన మా కందరకు విందుజేసిరి. పిమ్మట రెండుమూడు దినములలో చెన్నపురినుండి బయలుదేరి రాజమహేంద్రవరము వచ్చితిమి.

1915 వ సంవత్సరమున నాంధ్రసాహిత్యపరిషత్సభ బళ్ళారిలో జరుగుటకు నిశ్చయింపబడినదని యిదివరకే వ్రాసితిని. ఆంధ్రనాటక పితామహుడని పేరుపొందిన ధర్మవరము రామకృష్ణమాచార్యులవారిపేర,

బళ్ళారిలో నొకభవనమును గట్టించి, దానిని దెరుసుటకు నన్నురమ్మని బళ్ళారి పురజనులు ఫిబ్రవరినెలలో నాహ్వానించిరి సాహిత్యపరిషత్సభ యేప్రియలునెలలో జరుగునుగావున నేనప్పుడువచ్చి యాపనిచేయుదునని వారికి వ్రాసితిని. వారాపనియంతవరకు నిలుపుచేసిరి. సాహిత్యపరిషత్సభ నిమిత్తము రాజమహేంద్రవరమునుండి నేనును, రాయవరపు రామ మూర్తియు, గంటి వరహాలును వెంటబెట్టుకొని వెళ్ళితిమి. మాతో బారు శ్రీరామ నరసింహారావుగారుగూడ వచ్చిరి. గుంటూరు మొదలుకొని గుంటకల్లు వరకును శ్రీరామ మాకు విందులుజరిగెను. నరసారావుపేటలో జిల్లామునసబుగానున్న తంజావూరు జగన్నాథరావుగారు మాకు నరసారావుపేట రైల్వేస్టేషనులో భోజనములుపెట్టించిరి. మార్గైలుబండి రాత్రి నందియాలచేరునప్పటికి, నచట మిషనుహైస్కూలులో సుపాధ్యాయుడుగా నున్న ధారవాడ రామారావుగారు మారాక విని గృహమందు వంటలు చేయించి, ప్లాటుఫారముమీద మాకందరకు పిండివంటలతో భోజనములు పెట్టిరి. తెల్లవారునప్పటికి బండి గుంరకల్లు చేరెను. అక్కడ మరియొక బండినెక్కి బళ్ళారి యుదయము 10 గంటలకు చేరితిమి. చెన్నపురి శాసన నిర్మాణసభలో నప్పుడు సభ్యుడుగానున్న పి. శివరావుగారి యింట నాకు బసనేర్పబుచేసిరి. వారి మోటారుబండి నాయపయోగములో నుండెను. సాహిత్యపరిషత్సభ రెండుదినములు జరిగెను. ఆనెగొంది మహారాజుగారైన రంగదేవుల రాయలుగారు సభకధ్యక్షురైరి. ఆరాజుగారు శ్రీ కృష్ణదేవ రాయలువారి వంశస్థులట ! ఆనెగొంది రంగభద్రకావల నిజామురాష్ట్రములో నున్నది. జయంతి రామయ్యగారు, గుమ్మలూరి వెంకటరంగారావుగారు, నెమలి పట్టాభిరామారావుగారు, గాడిచర్ల హరిసర్వోత్తమరావుగారు మున్నగువారనేకులాసభకు వచ్చిరి. బళ్ళారి “సరసవిరోధిని” నాటకసమాజమువారు మానిమిత్తము రెండునాటకములు ప్రయోగించిరి. అందొకటి రామరాజు. ఆనాటకములో శ్రీ తాడిపత్రి రాఘవాచార్యులుగారు పరాను పాత్రధరించి మిక్కిలి యద్భుతముగానటించి, నాటకాంతమున విలువగల జరిబనారుసుపట్టుకాలువ యొకటి నాకు బహుమానముగా గప్పిరి. రెండవ నాటకము కృష్ణమాచార్యులవారు రచించిన పాదుకాపట్టాభిషేకము. అందు రాఘవాచార్యులుగారు దశరథునిపాత్రయు కృష్ణమాచార్యులవారి తమ్ముడైన గోపాలాచార్యులవారు భరతునిపాత్రయు ధరించి మిక్కిలి సొగసుగా నటించిరి. బళ్ళారి జిల్లాబోర్డు ప్రెసిడెంటుగారు గోపాలస్వామి

మొదలియారుగారును, బళ్ళారి మునిసిపలు సభాధ్యక్షుడు నెగులూరు నారాయణరావు - రును మమ్ము మిక్కిలి గౌరవించిరి. కృష్ణమాచార్యులు గారి పేరగట్టించిన భవనమును నేనొకనాడు దెరచితిని. కోలాచలము వెంకటాపుగారిని, వారితమ్ముడైన శ్రీనివాసరావుగారిని, బళ్ళారిలో దర్శించితిని. ఈ శ్రీనివాసరావుగారు తెనుగులో బహునాటకములువ్రాసిరి. గొప్ప న్యాయవాదియైన భీమారావుగారు నాకొకనాడు విందుచేసిరి. పిమ్మట పూర్వము కృష్ణదేవరాయలువారిచేత చాలింపబడి, ప్రస్తుతము పాడుపడి యున్న విజయనగరపట్టణమును, జూడవెళ్ళితిమి. అది తుంగభద్రాతీర మందున్నది. ఆపట్టణము జూమటకు రెండుమూడుదినములుపట్టెను. ఉదయమున పట్టణముజూచి మధ్యాహ్నమునకును, మధ్యాహ్నము పట్టణముజూచి సాయంకాలమునకును తుంగభద్రదాటి మేమానెగొండ వెళ్లుచుంటిమి. ఆదినములలో శ్రీరంగదేవరాయలువారే వంటలుచేయించి మాకొక యాలయములో భోజనములేర్పాటుచేయించిరి. బసవత్రము రంగదేవరాయలవారి కోటలోనే బళ్ళారినుండి నెగులూరి నారాయణరావు గారును, శంకరలింగముపిళ్ళగారును, మాతోగూడవచ్చి, మాకాస్థలము లన్నియు జూపిరి. శిథిలములైన యాదేవాలయములను, పాడుపడిన యాభవనములనుజూడ యెంతటి కఠినాత్మలైనను గన్నులనీరుపచ్చును. ఎంతో వై భవమనుభవించిన యామహానగరము కాలపశమున నట్టిదురవస్థ పాలగుట మిక్కిలి శోచనీయము. నేను తుంగభద్రలో స్నానముచేసితిని. పుట్టియను రేపుపడవనెక్కి తుంగభద్రదాటితిని. కన్నులున్నవారాదృశ్య ములు చూడదగినవి. కొన్ని శిల్పములను నేను జేతితో తడవిజూచితిని. మరలివచ్చునప్పుడు “హాస్పేట” పట్టణముగూడ జూచితిమి. పిమ్మట మేము రాజమహేంద్రవరమువచ్చితిమి.

ఆనందవర్సము (1915) మేనెలలో నాంధ్రమహాసభ విశాఖపట్టణ ములో జరిగెను. శ్రీ పానుగంటి రామారాయణంగారధ్యక్షతవహించిరి. ఆసభకు నేనుబోయి, యది ముగిసినతరువాత, “బారువా”లో జరిగెడు గ్రంథాలయసభకు వెళ్ళితిని. త్రోవలో నన్ను, యోగి శ్రీనివాసశాస్త్రిగారు గలుసుకొనిరి. బారువా ప్రభువైన ఖడంగాగారు, మానిమిత్రము రెండెడ్ల బండి, బారువై లుట్టేసనునకు బంపిరి. ఆ బండి మేమెక్కినతరువాత ద్రోవలో నొకపంతునమీదనుండి యేటిలోబడుటకు సిద్ధమయ్యెను. అప్పుడు నాగుమాస్తా కామరాజు వెంకటరమణశర్మయు, యోగి శ్రీనివాసశాస్త్రి

గారును, ముందుగా క్రిందికురికి చక్రములుబట్టుకొని బండివడకుండనాపిరి. నాకపుడొకగండముదప్పెనని సంతసించితిని. పిమ్మట బారువాపోయి ఖడంగాగారి భవనములోజరిగిన గ్రంథాలయసభలో, నేను మాటలాడితిని. అచటనుండి నేను ఛత్రపురమువెళ్ళితిని. అది గంజాముమండలమునకు రాజధాని. అచట నారెండవ మేనకోడలైన వేంకటరత్నమ్మ పెనిమిటి కోట శేషగిరిరావచటనున్న జిల్లారిజిస్తారుగారి యాఫీసులో, సబురిజిస్తారు పదవికి, పనినేర్చుకొనుచుండెను. వారియింట రెండుదినములుండి యచ్చటి “యాన్స్లా” (Anslo) హైస్కూలులో నొకయువన్యాసమిచ్చి, యచట నుండి బరంపురము వెళ్ళితిని.

ఆ సంవత్సరము గంజాముమండలసభలు బరంపురములో జరిగెను. రాజకీయసభకు మోచర్ల రామచంద్రరావుగా రధ్యక్షులు. సంఘసంస్కరణ సభ కధ్యక్షుడుగా నన్నాహ్వానించిరి. రాజకీయసభ ముగిసినతరువాత, నాలుగవదినమున సంఘ సంస్కరణసభ జరిగెను. ఆదినమున నింతింత యనరాని యెండకాచి నిప్పులు వర్షించినట్లు గాడ్పులు పీచెను. ఆసభకు నా ప్రాతమిత్రుడైన శోంభట్ల వెంకయ్యగారు వచ్చిరి. అప్పుడాయన గోపాలపురములోని కష్టంబు సూచరెంజెండెంటుగా నుండిరి. ఆయన నన్ను గోపాలపురము రమ్మని బలవంతపెట్టిరి గాది రాఘవరావుపంతులు గారి మోటారు నెరుపుపుచ్చుకొని మేము గోపాలపురము వెళ్ళితిమి. ఆయూరు సరిహద్దులకు వెళ్లనప్పటికే చల్లగాలిపీచి మాకెంతో చైతన్యము కలిగించెను. ఎండచేమాడిన మా శరీరములు హాయిహాయి యని సుఖియించెను. అక్కడ జేరినతోడనే బ్రహ్మమతమును గురించి నేనొక గంటసేపచటి జనుల కుపన్యసించితిని. ఆరాత్రి యచటనిద్రించి మరునాడు బయలుదేరి రాజమహేంద్రవరమువెళ్ళి, యచటనుండి భీమవరమువెళ్ళి యచట సభలో నొక యువన్యాసమిచ్చి, యచటనుండి నిడమర్రు గ్రామము వెళ్ళి, యచట స్థాపింపబడిన పోతన గ్రంథాలయ వార్షికోత్సవమున సభ కధ్యక్షత వహించితిని. పోతనామాత్యుని పవిత్ర జీవితమును గురించి యుపన్యసించి, యచటనుండి బయలుదేరి పూళ్ళ గ్రామము వెళ్ళితిని. అచట సభజేసి మధ్యమ పాఠశాల నొకదానిని స్థాపించుకొమ్మని గ్రామ జనులను హెచ్చరించుచు నుపన్యసించి, మరునాడు బయలుదేరి రాజమహేంద్రవరము జేరితిని. నడివేసవికాలములో ఛత్రపురమునుండి ప్రయాణముజేసి యెన్నో గ్రామములు దిరిగినప్పటికి నా దేహారోగ్యము చెడక

యెప్పటివలె నుండెను. అప్పటికి నాకు నలుబదియేనిమిదవయేడు నడచుచుండెను. నేను వేళకు మితఘోజనముచేయుచు, మితభుక్కునై వేళకు నిద్రించుచు, నెడనెడ నుహారములుతినక, కాఫీ, టీలను ద్రాగక తాంబూలమునువేయక, చుట్టకాల్చక, పొడుముపీల్చక, యే దురభ్యాసములులేక కాలక్షేపము చేయుటచే, యప్పుడేగాక డెబ్బదియేడవయేట నిప్పుడుగూడ నా దేహారోగ్యము సరిగానున్నదని చెప్పవచ్చును. ముసలివాండ్రకు వార్ధక్యములో నవసరమైన సల్లచుండువైతము నా కిప్పటికిని నవసరములేదు.

ఆ సంవత్సరము (1915) సెప్టెంబరు నెలలో కాబోలు కవిబ్రహ్మయైన తిక్కనసోమయాజులవారి జయంతి మహోత్సవమును జరుపదలచి నెల్లూరు పురవాసులు తత్సభకు నధ్యక్షత వహింపుమని నన్నాహ్వానించిరి. నా వదెనగారి కుమారుడైన రావూరి సూర్యనారాయణను నా సహాయార్థము దీసికొని, నెల్లూరు వెళ్ళితిని. తిక్కనజయంతి మహోత్సవ సభ లక్ష్మీనరసారెడ్డి టవునుహాలులో జరిగెను. అచట గవర్నమెంటు ప్లీడరైన మైదవోలు చంగయ్యగారు మొదలైన ప్రముఖులు దయచేసిరి. విశాలమైన యా పురమందిరము జనులతో నిండిపోయెను. కవి బ్రహ్మయేడ నాకు గల భక్తివిశేషముచేత నేను మహోపన్యాసము చేసితిని. నా ప్రాతగురువైన వేదము వెంకటాచలముగారు నెల్లూరులో నప్పుడు న్యాయవాదులుగా నున్నందున నేను వారి దర్శనము చేసితిని. వారప్పుడు “జండు” ఛాషలో గొప్ప కృషిచేయుచుండిరి. అది సంస్కృతమునకు సన్నిహితమైన ఛాషయని వారు నాకు జెప్పిరి, నెల్లూరు పురవాసులు నేను రెండవ తరగతిలో (2nd Class) ప్రయాణము చేయునట్లు ఖర్చులిచ్చిరి. నాలుగు దినముల తరువాత నెల్లూరునుండి రాజమహేంద్రవరము వచ్చితిని.

ఆ సంవత్సరము 1915 అక్టోబరు నెలలో కర్నూలుజిల్లా సభలు నందియాలలోజరిగెను. రాజకీయసభకు గౌరవసీయులు బయ్యా సరసింహా శ్వరశర్మగారు రధ్యక్షత వహించిరి. సంఘసంస్కరణ సభ కధ్యక్షుడుగా నన్నాహ్వానించిరి. నేను రావూరి సూర్యనారాయణను దీసికొని నందియాల వెళ్ళితిని. రాజకీయసభలకు గూడ నేను హాజరై నాలుగవనాడు సంఘ సంస్కరణసభ కధ్యక్షత వహించితిని. కర్నూలులో జిల్లా మునసబుగా నున్న సి. వి. కృష్ణసామయ్యగారు సభకు దయచేసి, ప్రత్యేకముగా నా యుపన్యాసమును వినుటకే కర్నూలునుండి తాము వచ్చితిమని, నాతో

జెప్పిరి. గుత్తినుండి పత్తికేశవపిళ్లెగారును, కర్నూలునుండి సర్వేపల్లి నరసింహారావుగారు మొదలగు ప్రముఖులనేకులు సభలకు వచ్చిరి. సభలు జయప్రదముగా జరిగెను. అయిదవదినమున నేనచట బయలుదేరి రాజమహేంద్రవరము వెళ్ళితిని. నావద్దనున్న పిల్లవాడు జీవనాఛారము లేకుండుటచే జెడిపోవునని, యెంచి గంటి వరహాలును మిషనుట్రయినింగు స్కూలులో చేరిపించితిని. బోధనాభ్యసనము పూర్తియైనతరువాత నతడు మాయిల్లువిడిచి తనస్వదేశమైన విశాఖపట్టణపు జిల్లాబోయి, యచట నొక యుపాధ్యాయపదవి సంపాదించుకొని, యా బిడ్డలతో సుఖజీవనము చేయుచున్నాడు.

1915 వ సంవత్సరము డిశంబరునెలలో నేను హైదరాబాదు (డక్కన్) వెళ్ళవలసివచ్చెను. ఆంధ్రాభాషా దేశాభిమానులైన మాడపాటి హనుమంతరావుగారు మొదలైన యచటి యాంధ్రప్రముఖులు శ్రీ కృష్ణదేవ రాయలపేర నొక గ్రంథభాండాగారము స్థాపించి, దాని వార్షికోత్సవసభ కధ్యక్షుడుగా రిమ్మని నన్నాహ్వానించిరి. అప్పుడు నాదగ్గర లేఖకుడుగా నుండిన కాకర్ల కొండయ్యయను నియోగియువకుని పెంటబెట్టుకొని హైదరాబాదు వెళ్ళితిని. అచటి యాంధ్రప్రముఖులు నన్ను మిక్కిలి గౌరవించి, కీర్తిశేషులైన రావిచెట్టు రంగారావుగారి ధర్మపత్నియగు లక్ష్మీనరసమ్మగారియింట, నాకుబసయ్యేర్పాటుచేసిరి. ఆమె యాదరణము మిక్కిలి టాగుండెను. సభ గొప్పగా జరిగెను. సభకు సరోజినీదేవిగారు, సర్. అక్కరు హైదరాబాదు మున్నగువారు దయచేసిరి. రావిచెట్టి లక్ష్మీ నరసమ్మగారు సభలో నాకు గప్పవలసినదని యొకవిలువగల పట్టుకాలు వను బంపిరి. ఆ కాలువను సరోజినీదేవిగారు నామెడలోవైచిరి. సభ ముగిసినతరువాత నేనాయూరిలో రెండుదినములుండి సరోజినీదేవిగారిని, నామెభర్తయగు ముత్యాల గోవిందరాజునాయుడుగారినిజూచి, పిమ్మట సికిందరాబాదు జనులు నన్నాహ్వానింపగా నేనచటికిబోయితిని. అచ్చట సంస్కృతభాషమీదను, సంఘసంస్కరణమీదను రెండుపన్యాసములిచ్చి, తరువాత శ్రీలకొరకు ప్రత్యేకమొకసభగావించి, యందు శ్రీవిద్యను గురించి యుపన్యసించితిని. ఆసభకు డాక్టరు మల్లనగారి భార్య యధ్యక్షత వహించెను. ఆసభలు ముగించి నేను రాజమహేంద్రవరమువచ్చినతరువాత, పూర్వాచారపరాయణులైన వీరభద్ర పాకయాజిగారు, సికిందరాబాదులో సభలుజేసి యచటిసభలో నే జెప్పిన యభిప్రాయములను ఖండించిరిని

పత్రికలలో జదివితినని. నేనచటనుండగానే నాయభిప్రాయములను ఖండించిన పక్షమున మిక్కిలి బాగుండును, ఉచితముగానుండియుండును.

ఆసంవత్సరము 1915 అక్టోబరునెలలో నారెండవమేనకోడలైన వెంకటరత్నమ్మకు జ్యేష్ఠకుమారుడు పుట్టెను. తలిదండ్రులు వానికి నాపేరు పెట్టిరి. ఈసంవత్సరమున శ్రీ పిఠాపురము మహారాజావారును, వారి దివానుగారైన మొక్కపాటి సుబ్బారాయుడుగారును, కుటుంబములతో రాజమహేంద్రవరమువచ్చిరి. మహారాజుగారు మ్యూజియమువద్దనున్న వారి బంగళాలో బసచేసిరి. మొక్కపాటి సుబ్బారాయుడుగారి భార్యయైన సోమమ్మగారికిని, నారెండవ చెల్లెలైన యచ్చమ్మకును, చిన్నతనమునుండి వీరవాసరములో మిక్కిలి స్నేహమగుటచే వారు మాయింటనే బసచేసిరి. మహారాజావారు పచ్చుటకుముందు, వారిరాకనుగురించి సుబ్బారాయుడుగారు ముందుగా నాకు దెలియచేసి, వారు సెంట్రలుజెయిలు, రెండకళాశాలలు రామమోహనస్కూలు, టవునుహాలు చూతురుగావున తగినయేర్పాటులు చేయించవలెనని వ్రాసిరి. దానింబట్టి నేను జెయిలుసూపరెంటెండెంటుగారి తోను, కళాశాలల ప్రిన్సిపాలురతోను మాటలాడి యేర్పాటులుచేసితిని. రాజాగారు నన్ను సుబ్బారాయుడుగారిని వెంటబెట్టుకొని సెంట్రలుజెయిలును రామమోహనస్కూలును జూచిరి. కళాశాలలు వారేజోయిచూచిరి. కంచుమర్తి రామచంద్రరావుగారు వారికి తోటవిందు మ్యూజియములో జేసిరి. చాలమంది పురప్రముఖులువచ్చిరి. రాజుగారు వీరేశలింగపాఠశాలను కూడ జూచిరి. అక్కడ నొకసభజరుగగా దానికి శ్రీ రాజాగారధ్యక్షత వహించిరి. సభలో విద్యార్థులు వీరేశలింగముగారి ప్రహసనమొకటి ప్రదర్శించి సభాసదులను వినోదపరచిరి. నారామమోహనపాఠశాలలో నప్పటికి నూరుమంది విద్యార్థులుండిరి. ఏడుగురుపాఠ్యాయులుండిరి. ఆసంవత్సరమునుండి శ్రీ రాజాగారు మాపాఠశాలకు సహాయముచేయ జొచ్చిరి ఏపేట రు 500/- లు విరాళమియజొచ్చిరి. ఆపాఠశాలలో నొక హరిజనోపాధ్యాయుని నియమించితిని. అతనిపేరు నరసింహారావు. అతనికి నెలకు రు 15/- లు జీతమేర్పరచితిని. అతడుస్కూలుపైనలు పరీక్షయందు గృతార్థుడయ్యెను. అతని నివాసస్థానము తణుకుతాలూకా లోని పెనుమంట్లగ్రామము. అతడు క్రైస్తవులలో గలియుటకు ప్రయత్నించెను. కారణమేమన వారు తనకిరువదియైదు రూపాయిలు జీతమిత్తురని చెప్పెను. మిషనుస్కూలు ప్రధానాచార్యులైన పోతుకూచి సుబ్బయ్యగారు

నావద్దకువచ్చి యిటులజెప్పిరి. “నరసింహారావునకు జీతము చాలదట! మీరు దానికి 25 రూపాయలు జీతమిచ్చిన మీపాతశాలలోనుండునట. క్రైస్తవులలో గలియకట. అయిదురూపాయలు మీకు దండుగయైనను దానిని మతాంతరులలో గలియకుండచేసినఫలము మీకుదక్కును. కావున మీరు దీనికొప్పుకొనుడని నన్ను బ్రతిమాలిరి. హిందూమాతాభిమానముచేత దానిని క్రైస్తవులలో జేరకుండజేయుటకై నేను దానికొప్పుకొంటిని. కాని కొన్ని మాసములైన తరువాత నతడు మరియొక క్రైస్తవపాతశాలలో నుపాధ్యాయుడుగజేరి క్రైస్తవులలోగలనెను. క్రైస్తవమతగురువులచేతులలో విశేషము ధనముండునుగనుక వారీప్రకారముగ ధనమిచ్చియు, నుద్యోగములిచ్చియు, నిమ్మజాతులవారిని దళితులములోనికి జేర్చుకొనుచుందురు.

మా ముద్రాక్షరశాల బజారులో, వాడ్రేవువారి మేడలో నుండెను. కొన్ని గారణములచేత మేము దానిని విడువవలసివచ్చెను. ఆర్యపురములో నొక యింటికి మా ముద్రాక్షరశాలను మార్చితిమి. మా ముద్రాక్షరశాలకు పెషీను ముద్రాయంత్రముదెచ్చి, పృద్ధిచేయవలెనని సంకల్పము గలిగెను. నాయొద్ద ధనములేదు. చిత్రపు నరసింహారావుగారు తానా యంత్రమునకు గావలసిన సొమ్ము పెట్టుబడిపెట్టెదననియు, నిద్దరముగలసి పనిచేసుకోవచ్చుననియు, చెప్పిరి. దానికి నే నొడంబడితిని. ఆ యంత్రము దెచ్చుటకై నరసింహారావుగారును, సర్వవోలు అప్పారావుగారును చెన్నపురి పోయి కొనితెచ్చిరి. పృద్ధిచెందిన యాముద్రాక్షరశాలకు నార్యపురములోని యిల్లు చాలనందున నా కార్యస్థానమును నిన్నీసుపేటలో నేదేని పెద్ద భవనమునకు మార్చవలెనని తలంచితిమి అప్పడిన్నీసుపేటలో శ్రీ విజయనగరము మహారాజాగారి మేడ కాళీగానుండెను. దానినిమిత్తమై ప్రయత్నముచేయుటకు నేను విజయనగరమువెళ్ళి గురజాడ అప్పారావుగారిని మరికొందరు ముఖ్యులను జూచితిని. వారివల్ల నాకా కార్యసాఫల్యమగునట్లగపడలేదు. అప్పుడు విజయనగర సంస్థానమునకు మేనేజరుగా ఫౌలరు (Fowler) దొరగారుండిరి. నామిత్రుడైన చెరువు సోమయాజులు గారికిని, దొరగారికిని గొంత పరిచయముండుటచే దొరగారియొద్దకుపోయి మాటాడి యామేడను మాకద్దెకు నిప్పింపుమని సోమయాజులుగారిని బంపితిని. ఆయన నాకు నిజమైన మిత్రుడగుటచే శ్రమపడి విజయనగరము వెళ్ళి దొరగారితో మాటాడి సంవత్సరమునకు రు. 400 లద్దెచొప్పున

మా కిప్పించిరి. అంతట మేము మా కార్యస్థానమును నిన్నీసు పేటలోనికి మార్చితిమి. మా మనోరమా ముద్రాక్షరశాలగాక యాభవనములో చిత్రపు నరసింహారావుగారి సొంతమైన వివేకవర్ధనీ ముద్రాక్షరశాలగూడ నుండెను. దానిలో వారు కోర్టుతీర్పు లచ్చువేయుచుండిరి. ఆపనియొక్క లాభనష్టములు వారివేగాని నాకు సంబంధములేదు. నా “దేశమాత” పత్రిక ప్రకటించెడు దినములలో రాజమహేంద్రవర మ్యునిసిపాలిటీ వ్యవహారములు తృప్తికరముగా లేనందున, దానిని గురించి కఠిన విమర్శనలను ప్రహసనములను వ్రాయుటచేతను, మరికొన్ని యితర విమర్శనములు ప్రకటించుట చేతను, నాకు గొందరు విరోధులు బయలుదేరిరి. విశేషించి వీరేశలింగముగారి పక్షమున నే నుండుటచేత, నాకు పూర్వపరిచితులైన టంగుటూరి శ్రీరాములుగారితోను నాళము కృష్ణారావుగారితోను మాటలుపోయెను.

నాళము కృష్ణారావుగారు వీరేశలింగముగారిపేర గ్రంథ భాండాగారము స్థాపించి దానిని వీరేశలింగముగారి టపునుహాలులో ప్రార్థనమందిరము మేడమీదబెట్టిరి. ఆ గ్రంథాలయమునకు నే నధ్యక్షుడనుగా నుంటిని. వీరేశలింగముగారికిని నాళము కృష్ణారావుగారికిని గలిగిన మనస్పర్శలచే గ్రంథాలయమునకు వీరేశలింగముగారిపేరు తీసివేయవలెనని, తత్పరిపాలకవర్గమునకు కృష్ణారావుగారికిని సంకల్పము గలిగెను. ఒకసారి వారా ప్రయత్నముచేసిరిగాని వారి సంకల్పము నెరవేరలేదు. సభ్యులలో నధిక సంఖ్యాకులు వీరేశలింగముగారి పేరుంచవలెనని కోరిరి. కాని వారు దాని కొక యుపాయ మాలోచించిరి. నేను దాని కధ్యక్షుడుగా నున్నంతకాలము వీరేశలింగముగారిపేరు తొలగించుటకు వీలులేదనినమ్మి మొదట నన్నధ్యక్ష పదవినుండి తొలగించుటకు నిశ్చయించిరి. అది సాధ్యము గాకపోయినందున వారు మరియొకయెత్తు నెత్తిరి. ఒక్కొక్క గ్రంథాలయ సభ్యుడు సంవత్సరమునకు మూడురూపాయలు చందా నీయవలెను. ముప్పదిమంది సంవత్సరమున కీయవలసిన చందా రు. 90 లు నాళము కృష్ణారావుగారే యిచ్చి, తమ కనుకూలులైన ముప్పదిమంది క్రొత్తసభ్యులను చేర్చిరట. ప్రాతసభ్యులు గొందరును క్రొత్తసభ్యులు యీ ముప్పదిమంది గలసి గ్రంథాలయ సభచేసి, యధ్యక్షపదవినుండి నన్ను దొలగించి, నాస్థానమున శ్రీ గంటి లక్ష్మన్నగారి నధ్యక్షులుగా నేర్పరచిరి. ఆ తరువాత గ్రంథాలయమునకు వీరేశలింగముగారి పేరు దీసివేసి, దాని “ప్రజా గ్రంథాలయము” (Peoples, Library) అని పేరుపెట్టిరి. ఆకాలమున, వడ్డాది సుబ్బా

రాయడుగారి బావమరదియైన యద్దంకి సత్యన్నారాయణ, వసురాయ గ్రంథాలయమును పేర నొక గ్రంథాలయము స్థాపించి సభాపురుషుడైన. కొంత కాలమైనతరువాత ప్రజా గ్రంథాలయమును వసురాయ గ్రంథాలయ మునుగలిపి “గౌతమీ” గ్రంథాలయ మనుపేరుపెట్టి మ్యూజియము సమీప మున నొక భవనముగొని యందులో పెట్టిరి. అది యిప్పుడు మిక్కిలి వృద్ధిలోనున్నది. ఆంధ్రదేశములో నట్టి గ్రంథాలయము మరియొకటిలేదు.

1915 వ సంవత్సరములో మాపట్టణములో నొకవిశేషము జరిగెను. స్తీవర్డు దొరగారు, టంగుటూరి శ్రీరాములుగారిమీద, వీరేశలింగముగారు తెచ్చిన యభియోగము కొట్టివేసినందున, వీరేశలింగముగారు నీతిబాహ్యుడ నియు, అపునుహాలులోనున్న జూబిలీ పఠనమందిరములో నట్టివాడు సభ్యు డుగా నుండతగడని, యాయనను సభ్యునిగా దొలగింపవలెనని యాలోచించి, పఠనమందిరములోనికి యీ క్రింది యారుగురు సభ్యులు నొక యర్జీవ్రాసి, జూబిలీ పఠనమందిర కార్యదర్శిగారి కిచ్చిరి. టంగుటూరి శ్రీరాములు గారు, దామెర్ల వెంకటరమణరావుగారు, వాడ్రేపు శంభులింగముగారు, నాళము కృష్ణారావుగారు, ఎర్రమిల్లి కామరాజుగారు, మాంధాత కామేశ్వర రావుగారు, ఈ యారుగురే యని జ్ఞాపకము. ఇది చాలాకాలమునాటి విషయమగుటచే పొరపాటున్న పక్షమున పాఠకమహాశయులు మన్నిం తురు గాక. ఇది మహాసభలో విచారింపవలసిన విషయము గావున. జూబిలీపఠనమందిర కార్యదర్శి, పఠనమందిర సభ్యుల సభ (general body meeting) గావించెను. అప్పుడు పఠనమందిరముతో నూరు మంది సభ్యులుండిరి. ఎనుబదియిద్దరు సభ్యులు హాజరయిరి. వీరేశ లింగముగారిమీదనిందారోపణ చేయుటయువారినిదీసివేయుటయుకృతఘ్నత యనియు, సది యకార్యమనియు నేను గట్టిగా నా సభలో వాదించితిని. దొరతనమువారి కళాశాలలో తత్త్వశాస్త్ర పండితులైన చరచవర్తిగారు గూడ వీరేశలింగముగారి పక్షమున వాదించిరి. అర్జీ నిచ్చినవారిలో సభకు నలుగురు రాలేదు ఇద్దరు మాత్రము వచ్చిరి. పఠనమందిరములలో జారు లుండవచ్చును. సురాపానప్రియు లుండవచ్చును. అస్మత్వాదు లుండ వచ్చును, అట్టివారు మా జూబిలీ పఠనమందిరములో నా కాలమున నుండిరేమో యని నా యభిప్రాయము. అట్టివారు సభ్యులుగా నుండ వచ్చునుగాని, వీరేశలింగముగారివంటి పవిత్రశీలులు, దేశోపకారి, స్వార్థ త్యాగి సభ్యుడుగా నుండగూడదని యర్జీనిచ్చినవారి కెట్లుదోచెనో నేనూ

హింపలేకున్నాను. వీరేశలింగముగారు, రు7000/లు ఖర్చుపెట్టి కట్టించిన టవునుహాలునుండి, యాయననే తరిమివేయుటకు సభ్యులు ప్రయత్నించుట మిక్కిలి హాస్యాస్పదముగా నున్నదని పరనమందిరాధ్యక్షతైన న్యాపతి సుబ్బారావు పంతులుగారు పలుకుచు వోటులను దీసివేసిరి. హాజరయిన యెనుబదియిద్దరు సభ్యులలో డెబ్బదియెనమండుగురు వీరేశలింగముగారి కనుహలముగా వోట్లనిచ్చిరి. ఇద్దరు తటస్థులైరి. ఇద్దరు మాత్రము వీరేశలింగముగారికి ప్యూరేశముగా “వోటు” చేసిరి. దీనితో వీరేశలింగము గారికి రాజమహేంద్రవరములో నెంతగౌరవము గలదో పలుకుబడిగలదో తెలిసిపోయెను.

మేము మంచి ముద్రాయంత్రము కొని తెచ్చి యిన్నిసంవేటలో మా కార్యస్థానము స్థాపించి తరువాత, నాకు చిరకాల పరిచితుడును, నాకిరుగుపొరుగువారు నైన నందివాడ విశ్వేశ్వరరావుగారు నాకడకు వచ్చి మా ముద్రాక్షరశాలలో దనకు గూడ నొక భాగమిమ్మని యడిగిరి. దీనిలో లాభముండదు. దీనిలోనికి దిగవద్దని రాయవరపు రామమూర్తి విశ్వేశ్వరరావుగారికి సలహా చెప్పెను. ఈ విషయమై మా భాగస్వామి యైన చిత్రపు నరసింహారావుగారితో నేను చెప్పగా, విశ్వేశ్వరరావుగారిని భాగస్వామిగా జేర్చుకొనగూడదని నాతో వారు గట్టిగా జెప్పిరి. సొమ్ము పెట్టుబడికిని కార్యనిర్వహణమునకును నొకరికొకరు సహాయులుగా నుండురుగనుక విశ్వేశ్వరరావుగారిని చేర్చుకొనుట మంచిదని నేనంటిని. ఎట్ల కేలకు నరసింహారావుగారు గూడ దమ పట్టుబడిచి విశ్వేశ్వరరావుగారిని మూడవ భాగస్వామిగా చేర్చుకొనిరి. అంతట మేము ముగ్గురము నొక యొడంబడిక వ్రాసుకొని రిజిస్టరు చేయించుకొంటిమి. ఆయొడంబడిక ప్రకారము సొమ్ముపెట్టుబడి నరసింహారావుగారును విశ్వేశ్వరరావుగారును పెట్టవలెను. అచ్చుకూటములో నచ్చుపని నేను దీసుకురావలెను. పనివాండ్ర చేత పనిచేయించి యచ్చుకూటమంతయు నరసింహారావుగారు మేనేజి మెంటు చేయవలెను. జమాఖర్చు లెక్కలు (Accounts) వ్రాసి సరిగా నుంచుట విశ్వేశ్వరరావుగారిపని. శ్రీ పితాపురము మహారాజుగారు తమ సొంతడబ్బు ఖర్చుచేసి వీరేశలింగముగారి గ్రంథములన్నియు సంపుటములుగా నచ్చువేయించి, వీరేశలింగముగారికి బహుమతి నీయదలచిరి. అది పెద్దపని. అవి యచ్చువేయుపని నా కీయవలసినదని రాజుగారికి దరఖాస్తు పెట్టి మొక్కపాటి సుబ్బారాయుడుగారితో గూడ మాటాడితిని. మచ్చున

కొక సంపుట మచ్చువేసి పంపుదు. ఆ పనిని జూచి మీ కిచ్చెడి విషయమై యాలోచించెదమని సుబ్బారాయుడుగారు నాకు ప్రత్యుత్తరమిచ్చిరి. అట్లే నే నొక సంపుట మచ్చువేయించి వారికి బంపితిని. దానిని జూచి మహారాజువారు పనికి మెచ్చి, మిగిలిన పనిని మా కిచ్చిరి. మొత్తముమీద మేము తొమ్మిది సంపుటము లచ్చువేసితిమి. నా “మనోరమ”యు నా “దేశ మాత”యు మాయచ్చుకూటములోనే యచ్చుపడుచుండెను. దానికినేను వేరే సొమ్ము నిచ్చుచుంటిని. నా పత్రికల నిమిత్తము, నా గుమాస్తాల నిమిత్తము మేడలో గొంతభాగము నా క్రింద నుంచుకొని, దానికి బాడిగక్రింద సొమ్ము కొంత వేరుగ నిచ్చుచుంటిని. నే దెచ్చిన పనివల్ల ను మొత్తము మీద మూడి సంవత్సరములకు నచ్చుకూటమునకు 10 వేల రూపాయలు వచ్చెను. పీఠేశలింగముగారి పనివల్ల నే 7500 రూపాయలు వచ్చెను. ఇంతలో విశ్వేశ్వరరావుగారికి జబ్బుచేసెను. ఆ కారణమున వారచ్చుకూటమునకు వచ్చుటయు లెక్కలు వ్రాయుటయు మానిరి. నరసింహారావుగారి మేనేజి మెంటు గూడ తృప్తికరముగా లేకపోయెను. నరసింహారావుగారి సొంత యచ్చుకూటముగూడ నచ్చటనేయుండుటచే వారు సొంతపనిమీద నెక్కుడు శ్రద్ధవహించి యుమ్మడిపనిమీద సవతితల్లి ప్రేమ జూప నారంభించిరి. అప్పుడాయన స్వలాభపరాయణుడయ్యె ననుట నిస్సంశయము; జమాఖర్చు లెక్కలు లేకపోవుటచేతను నచ్చుపని సరిగా జరుగకపోవుట చేతను మా ముద్రాక్షరశాల క్రమముగా క్షీణదశకు వచ్చుచుండెను. సొమ్మంతయు విశ్వేశ్వరరావుగారును నరసింహారావుగారును బుచ్చుకొని యిష్టము వచ్చినట్లు కర్చుపెట్టి, యచ్చుపడిన పీఠేశలింగముగారి సంపుటములలో గొన్నింటి కట్టలుకట్టించి, కొన్నింటికి కట్టించుట మానిరి. అచ్చుపని పూర్తిచేసి యప్పగించవలసిన భారము నాదిగావున కొన్ని సంపుటములకు నా సొంతడబ్బుతో నేనే యట్టలు గట్టించవలసివచ్చెను. విశ్వేశ్వరరావుగారికి నెమ్మదిగానున్నను నచ్చుకూటములో భాగమును మానుకొంటినని మాకు దెలియజేసిరి. నరసింహారావుగారు విశ్వేశ్వరరావుగారు పనివాండ్రకు జీతములిచ్చుట మానిరి. పీఠేశలింగముగారి సంపుటములు రాజమహేంద్రవరములో మ్యూజియముకడ రాజాగారి బంగాళాలో పెట్టించవలసినదని యుత్తరువులు వచ్చినందున వాటి నచ్చట చేర్చితిని. హితకారిణీ సమాజ కార్యదర్శియైన రెడ్డాప్రగడ పాపయ్యగారు పీఠేశలింగముగారి చురణానంతరమున రాజాగారి బంగాళాలోని

సంపుటములను, వీరేశలింగముగారి పాఠశాలలో బెట్టించిరి. పైపని యటుండగా నా “మనోరమ”యు, “దేశమాత”యు నచ్చుపడుటయే కష్టమయ్యెను. అందుచేత నేను 1919 వ సంవత్సరమునుండి నా పత్రికలు రెండును బ్రకటించుటమాని ముద్రాయంత్రములో భాగముగూడ నేను వదలుకొంటిని.

1916 వ సంవత్సరమున నేను రాజమహేంద్రవరము బ్యాంకులో “ఓవర్ డ్రాఫ్ట్” (over draft) కాతా పెట్టించుమని దరఖాస్తుచేసి కాషియరు గారైన పునుగుపాటి సుబ్బారావుగారితో మాటాడితిని. సుబ్బారావుగారి యభిమానమువలన సంవత్సరమునకు రెండువేల రూపాయలవరకు నప్పుడప్పుడు నేను బ్యాంకులో బదులు పుచ్చుకొనవచ్చునని కాతా యేర్పడెను. నా పత్రికలకు గావలసిన కాగితములు దెచ్చి నిలువజేసికొనుటకును పత్రికా వ్యాపారము సరిగా జరుపుకొనుటకును నాకు వీలు కలిగెను. కాని బ్యాంకు వారి కిద్దరు పురుషులు జామీనుండవలసినవచ్చెను. అప్పుడు వీరవాసరములో మాకున్న భూములు మొదలైన యాస్తి నేనును, మా తమ్ముడును గలసి బ్యాంకువారికి హామీ నిచ్చితిమి. ఇక రెండవవారు హామీనీయవలసినవచ్చెను. అప్పుడు నా ప్రియమిత్రులు చిరపరిచితులైన కనుపర్తి శ్రీరాములుగారు దన యావదాస్తియు నా నిమిత్తమై బ్యాంకువారికి హామీనిచ్చిరి. లోకములో నటువంటి మిత్రులుండుట యరిది. ఈ దినములలో మరియొకరి నిమిత్తము తన యావదాస్తిని జామీనిచ్చు సాహసు లేవరుందురు? శ్రీరాములుగారి మంచితనమునకును, పరోపకారబుద్ధికిని, నిది ప్రబలసాక్ష్యముకాదా! వారికి వ్యవహారములో లేకమైనా దండుగలేకుండ బ్యాంకువారికి నేనీయవలసిన సొమ్మంతయు నిచ్చివేసి మా తమ్ముని యొక్కయు, శ్రీరాములుగారి యొక్కయు జామీనులు వదలించి కృతార్థుడనైతిని.

1916 వ సంవత్సరమున నాంద్రమహాసభ కాకినాడలో జరిగెను. దానికి మోచర్ల రామచంద్రరావుగా రధ్యక్షులైరి. నేనా సభకు బోయి యేదో విషయమై మాటలాడితిని. ఆ సంవత్సరము నాచిగవ గోదావరీ మండల సభ రామచంద్రపురములో జరిగెను. అప్పుడు రాజకీయసభకు నెవరధ్యక్షులైరో జ్ఞాపకములేదు. సంఘసంస్కరణసభలో నధ్యక్షులు వక్తలు లేరు. సంస్కరణమును గురించి యొక యుపన్యాస మిమ్ముని సభాసదులు నన్ను గోరిరి. వారికోరిక ననుసరించి, సంస్కరణావశ్యకతను గూర్చి, నేనొక పెద్ద యుపన్యాసమిచ్చితిని. ఆ సంవత్సరమున నెల్లూరులో

నాంధ్రగ్రంథాలయ మహాసభ జరిగెను. నేను నెల్లూరుకుబోయి హాజరై యా సభాకార్యక్రమమున బాలుగొంటిని. దాని కధ్యక్షులెవరయిరో జ్ఞాపకములేదు. నెల్లూరునకు సమీపములో “పొట్లపూడి” యను నొక చిన్న గ్రామము గలదు. అచట నొక చిన్న గ్రంథాలయము గలదు. ఆ గ్రామ నివాసులైన పౌణికా పట్టాభిరామరెడ్డిగారు, తమ యూరులోనున్న గ్రంథాలయ వార్షికోత్సవమున నన్నద్యక్షత వహింపుమని కోరి నన్ను దీసికొని వెళ్ళిరి నేనా గ్రామముబోయి మా బంధువులయింట బసజేసి, గ్రంథాలయ వార్షికోత్సవము జరిపి, పిమ్మట రాజమహేంద్రవరము వచ్చితిని.

స్వీయ చరిత్రము

పందొమ్మిదవ ప్రకరణము

“దేశమాత” పత్రికకు చిక్కు

1917వ సంవత్సరమున “దేశమాత” పత్రికలో నేను గ్రామములో లేనప్పుడు, దొరతనమువారిని విచుర్చి చుచు, నొక యాక్షేపణీయమైన వ్యాసము ప్రకటింపబడెను. అందుచేత దొరతనమువారి యుత్తరువు ప్రకారము, కాకినాడ జిల్లాకలెక్టరుగారు, మా ముద్రాక్షరశాలమీద వేయి రూపాయలు ధరావతు నీయమని యాజ్ఞాపించిరి. అప్పుడు భాగస్వాములము ముగ్గురముకూడి, యుమ్మడిమీద మారువాడివద్ద యప్పుడెచ్చి, ధరావతు చెల్లించితిమి. మూడు నాలుగేండ్ల తరువాత దొరతనమువారు మా ధరావతు మా కిచ్చివేసినందున మారువాడియప్పు పూర్తిగదీర్చివేసితిమి.

1916 వ సంవత్సరాంతమున జాతీయమహాసభ (Indian National Congress) లోన్న పట్టణమున జరిగెను. ఆసభకుబోయి తిరిగి వచ్చుచు “అనిబిసెంటు” గారు మాపట్టణములో నొకనాడారిరి. ఏదేనొక యువన్యాయమిమ్మని యామెను పురజనులు గోరిరి. అందుకామె నమ్మ

తించెను. ఆదినములలో మా కృత్రిమేటి నాగేశ్వరరావుగారు నాటకము లాడించవలెనని, ప్రాతయూరిలో వడ్డిపీఠిని యొక పెద్ద డేరా వేయించిరి. బిసెంటమ్మగారి సభ యాడేరలో జరిగెను. ఆసభకచ్చట జేరిన యువకులు నన్నధ్యక్షునిగ నుండమనికోరిరి. పెద్దలెందరో నుండగ నేనధ్యక్షునిగ నుండుట భావ్యముగాదని నేను చెప్పినను వినక, సభాసదులు నేనే యుండ వలెనని పట్టుపట్టిరి. నక్కయెక్కడ దేవలోకమెక్కడ నన్నట్లు, నేనెక్కడ బిసెంటమ్మ యెక్కడ? ఐనను నేను బిసెంటమ్మను గురించి యింగ్లీషులో బదునైదు నిమిషములు మాటలాడి, పిమ్మట బిసెంటమ్మను నుపన్యాసము ప్రారంభింపమని కోరితిని. ఆమె యప్పటి రాజకీయ పరిస్థితులను గురించి యొక గంటసేపుపన్యసించి, సభాసదుల నానందాబ్ధి నోల లాడించెను. ఈతరుణమందేగాదు! గౌరవనీయులైన శ్రీనివాసశాస్త్రిగారు రాజమహేంద్రవరము వచ్చి సభజేసినప్పుడు, టౌనుహాలులో న్యాయపతి సుబ్బారావుగారు నన్నే యధ్యక్షునిగ నియమించిరి. ఒకపర్యాయము స్వామి శ్రద్ధానందగారు రాజమహేంద్రవరము వచ్చి సభగావింపగా దానికి నేనధ్యక్షుడ నైతిని. బిసెంటమ్మ చంద్రపాలుగారు వచ్చి యుపన్యసించినప్పుడు నన్ను సభాధ్యక్షునిగ నేర్పరచిరి. పండిత సీతానాథ తత్వభూషణగారు వచ్చి టౌనుహాలులో నుపన్యసించి నపుడు నన్నే యధ్యక్షునిగ జేసిరి. ఆసమయము లందు నేనింగ్లీషులోనే మాటలాడితిని.

1916 వ సంవత్సరమున పునహా నివాసులైన కార్వీపండితులు రాజమహేంద్రవరము వచ్చిరి. వారిని సన్మానించి యతిథులుగ నుంచుకొమ్మని గౌరవనీయులైన శ్రీనివాసశాస్త్రిగారు నాకు వ్రాసిరి. కార్వీగారు వితంతు వివాహము జేసుకొన్న కార్యశూరులు. వితంతు శరణాలయము స్థాపించిన లోకోపకారులు; స్త్రీలకు ప్రత్యేక విశ్వవిద్యాలయము స్థాపించిన మహానీయులు. వారిని సన్మానించి, మాయచ్చుకూటమున్న మెడమీద వారికి బసనిచ్చి, మాయింటనుండి వంటకములు జేయించి తెప్పించి, వారికి బెట్టితిని. పిమ్మట వారు టౌనుహాలులో సభజేసి తాము స్థాపింపదలచుకొన్న స్త్రీ విశ్వవిద్యాలయమును గురించి ప్రచారముజేయుచు మాటలాడిరి.

పూర్వము రాజమహేంద్రవరములో విజయనగరము మహారాజా వారి బాలికాపాఠశాల యొకటియుండెను. కొంతకాల మైనతరువాత మహారాజాగారు దాని నెత్తివేసిరి. అప్పుడు దొరతనమువారా పాఠశాలను దీసికొని నడుపజొచ్చిరి. ఆ పాఠశాలకు రుక్మిణి అమ్మాళ్ళను నొక ద్రావిడస్త్రీ

చిరకాలము ప్రధానోపాధ్యాయురాలుగా నుండెను. 1913 వ సంవత్సర ప్రాంతమున దానిని బాలికలకు బ్రయనింగుస్కూలుగ మార్చి, మిస్ పెద్దియను నొక యాంగ్లేయ స్త్రీని, ప్రధానోపాధ్యాయురాలుగ నియమించిరి. ఆమె పాఠశాల పరిపాలనము తృప్తికరముగ లేకపోయెను. బ్రయనింగు కొరకు వచ్చిన పెద్దస్త్రీలను గూడ దూషించుట, చెంపకాయలు కొట్టుట, బల్లమీద నిలవబెట్టుట, మొదలగు కఠినచర్య లామె చేయజొచ్చెను. తాబే దార్లనుగూడ నవమానింపజొచ్చెను. వెనుక ప్రధానోపాధ్యాయురాలుగనున్న రుక్మిణి అమ్మగారు నా కడకువచ్చి పెద్దిగారి చేష్టలగురించి పలుమారులు మొరవెట్టుకొనెను. అంతతోబోక పెద్దిగారు పాఠములు చెప్పక తన గదిలో నెవరితోనో మాటలాడుచు గూరుచుండుచు వచ్చెను. ఈ సంగతులు నాకు దెలియగానే నేను నా “దేశమాత” పత్రికలో నామె చర్యలు కఠినముగా విమర్శించితిని. పెద్దిగారికి మిక్కిలి కోపము వచ్చెను. ఆమె యొకసారి మా యింటికి వచ్చి “నే నాంగ్లేయ స్త్రీని, నన్ను మీ రవమాన పరచినారు, మీ మీద చార్జినిచ్చెదను జాగ్రత్త” యని పరుషోక్తులు పలికెను. “మీ యిష్టము వచ్చినట్లు చేయుడు నేనువ్రాసిన సంగతులన్నియు నిజము. వానిని నేను రుజువుచేసెదను.” అని నేను నిర్భయముగా సమాధానము చెప్పితిని. ఆమె కోపావేశముతో లేచిపోయెను. నా మీద నామె యభియోగము మాత్రము తేలేదు. ఇది జరిగిన కొన్నాళ్ళకు బాలికా పాఠశాలా పరీక్షాధికారిణియైన “రీనియన్” దొరసానిగారు రాజమహేంద్రవరము వచ్చి యీ వృత్తాంతమంతయు విని, తనకడకు నన్నొకసారి రమ్మని, శ్రీ వల్లూరి నరసింహారాయుడుగారి చేత నాకు వర్తమాన మంపెను. ఆ మరునాడు నే నామెను గఱుసుకొని మాటలాడితిని. ఆమె నాతో నిట్లనియెను. “బాలికల బ్రయనింగుస్కూలు రాజమహేంద్రవరములో మాని, కాకినాడలో బెట్టవలెనని పై యధికారుల యభిప్రాయము; నేను పట్టుబట్టి పోరాడి యీ యూరిలో బెట్టించితిని. ఈ విధముగా బాలికలను గురించి వ్యతిరేకాభిప్రాయములు వెల్లడింపబడిన యెడల నిచ్చటనుండి పాఠశాల యెత్తివేయబడనేమో యని భయపడుచున్నాను కాబట్టి యికముందు పెద్దిగారేవైన పొరపాటులు చేసిన పక్షమున, ముందుగ మీరు పత్రికలో వ్రాయక, నాకా సంగతులను దెలియపరచిన పక్షమున, నేను వాటిని జక్కపరచెదను.” ఆ పలుకులు విని నేను వెడలివచ్చితిని. ఇది జరిగిన కొన్నాళ్ళకు రీనియన్ దొరసానిగారు, పెద్దిగారిని మరియొక చోటునకు మార్చి,

యామె స్థానములో వెదురుమూడి రామదాసుపంతులుగారిని నియమించిరి. అప్పటినుండియు బాలికాపాఠశాల బాగుగ జరుగజొచ్చెను.

1914, 1915 వ సంవత్సరములలో నేను జాతీయపాఠశాలకు (National School) పెక్కుటరిగ నుంటిని. ఆ దినములలో నేను ముష్టి సుబ్బాగారుగారిని ప్రోత్సహపరచగా, వారు పాఠశాలకు 1000 రూపాయలు విరాళమిచ్చిరి పందిరి పీఠన్నగారు 1000 రూపాయల నిచ్చిరి. గంటి లక్ష్మన్నగారు 1000 రూపాయలు నిచ్చిరి. ఈ మూడువేలును మరికొంత సొమ్మును ప్రోగుచేసి, పాఠశాల పరిపాలకసంఘమువారు పాఠశాల విమిత్తము, అమీరుద్దీనుసాహేబుగారితోట క్రయమునకు దీసికొనిరి. ఆ దినములలో గాడిచర్ల రామమూర్తిగారు సహాయకార్యదర్శిగా నుండి చాలపనిజేసిరి. జాతీయపాఠశాల కప్పటికి స్థిరపనతి యేర్పడెను అతోటలో రెండు బంగళాలు, నూతులు గలవు. జాతీయపాఠశాల ప్రస్తుత మా బంగళా లోనే నెలకొల్పబడియున్నది.

పగలు చదువుకొను నిమ్మజాతుల పిల్లలకు రామమోహన పాఠశాల యున్నదిగదాయని, పగలు పనిచేసికొని రాత్రి తీరుబడిగానుండు పెద్ద వారలకు రాత్రి యొక పాఠశాల పెట్టితిని. దానికి “వివేకానంద” పాఠశాల యని పేరుబెట్టితిని. దానికొక పంచమునే యుపాధ్యాయునిగ నేర్పరిచితిని. రామమోహన పాఠశాలతోబాటు దానినిగూడ నేనే నిర్వహించుచుంటిని. 1916 వ సంవత్సరమున, నేను కాపురమున్న యింటివారు యనగా, రాయ వరపు రామమూర్తిగారు సకుటుంబముగా నలహాబాదు వెళ్ళిరి. వారితో పాటు నా భార్యయు, మా పెదచెల్లెలు యన్నపూర్ణమ్మయు, సుత్తర హిందూ స్థానమువెళ్ళి, కాశీ, గయా, ప్రయాగ, ఢిల్లీ, అగ్రా మొదలగు మహా స్థలములు జూచివచ్చిరి.

1917 వ సంవత్సరమున నాంద్రమహాసభ నెల్లూరులో జరిగెను. దానికి దేశభక్త కొండా వెంకటప్పయ్యగారధ్యక్షులైరి. ఆ సభ మిక్కిలి యుత్సాహముతో జరిగెను నేనా సభకు జోయితిని. దొరతనమువారు మా ముద్రాక్షరశాల విషయమై వేయిరూపాయలు ధరావతు పుచ్చుకొన్నందుకు తమ యనిష్టము తెలియజేయుచు నొక తీర్మానము జేసిరి. దొరతనము వారు మా వద్ద బుచ్చుకొన్న వేయిరూపాయలు మా కాంద్రమహాసభయిచ్చివేసిన బాగుండునని సభలో నొకరు ప్రతిపాదించగా భళిభళియని యా సభాసభులు చండాలు వేసిరి. కావలసినవి 1000 రూపాయలైయుండగా

చందాలు 1600 రూపాయలువరకు బడెను. అందరు తరువాత సొమ్ము పంపించెదమని చెప్పిరి. కాని తరువాత రమారమి మూడువందల రూపాయలు మాత్రమే వసూలయ్యెను.

1917 వ సంవత్సరమున అనిబిసెంటమ్మగారు స్వరాజ్యము (Home rule) నిమిత్తము ప్రయత్నముచేయుచు నామె పత్రికయైన “న్యూఐండియాలో”లో మిక్కిలి తీవ్రప్రచారము చేయసాగెను. ఆమె విమర్శమును సహింపక దొరతనమువా రామెను. నామె మిత్రులైన వాడియాగారిని, అలంబిగారిని నీలగిరిలో నొక బంకాలోనుంచి (Internment) దానినుండి బయటికిపోగూడదని శాసించిరి. అప్పుడు దేశమంతటను గొప్ప సంక్షోభము బయలుదేరెను ప్రతిస్థలమునందు దొరతనమువారి చర్యను ఖండించుచు సభలుజరిగెను. ఈ దినములలో తూర్పుగోదావరి జిల్లాకలెక్టరుగారు (వారిపేరు బర్క్లెటుగారిని నాకు జ్ఞాపకము) రాజమహేంద్రవరము వచ్చి యింగ్లీషు క్లబ్బులో బసచేసి, నన్ను దమయొద్దకు రమ్మని వర్తమాన మంపిరి. ఆమరునాడు మధ్యాహ్నము నేను వారి దర్శనము చేసితిని. వారు నన్నుజూచి లేచి కరస్పర్యనముచేపి నాయోగక్షేమమడిగి నాకంటిజబ్బు సంగతి యడిగి కడపట నిట్లనిరి “బిసెంటమ్మగారిని వారి మిత్రులను నీలగిరిలో కట్టడిలో (Internment) నుంచిరిగదా! అవిషయమై దేశమంతటా సభలు జరుగుచున్నవి. ఈ యూరిలోగూడ సభలు జరుపవచ్చును. మీరు పత్రికలలోను సభలలోను ప్రచారము తీవ్రముగాచేయుదురు. కాబట్టి మీరు జాగ్రత్తగా మాట్లాడవలసినదనియు జాగ్రత్తగ వ్రాయవలసినదనియు, మిమ్ములను హెచ్చరించుచున్నాను. మీవంటి ప్రచారకులకు హెచ్చరిక నీయవలసినదని నాకు దొరతన మువారువ్రాసిరి”. ఆపలుకులునేను విని “చిత్తము” అని సెలవుగైకొని వచ్చితిని తరువాత రాజమహేంద్రవరము టవునుహాలులో సభజరిగెను. ఎంత తీవ్రముగా నేను మాటలాడవలెనో అంత తీవ్రముగా మాటలాడితిని. నాయుపన్యాస మెప్పుడును మిక్కిలి వేగవంతమగుటచే దానిని పోలీసువారు వ్రాసుకొనలేకపోవుచుండిరి. న్యాయపతి సుబ్బారావు పంతులుగారు నన్ను పలుమారులు “మిక్కిలి వేగముగ మాట్లాడుదురు, మీరు కొంతవేగము తగ్గింపుడ”ని పలుకుచుండెడివారు.

1917 వ సంవత్సరమున మామేనల్లుడైన పురాణపంథ వెంకట దీక్షితులునకును, నాతమ్ముడు కుమారుడైన వెంకట్రావునకును నేనుపనయ

నములుజేసితిని. ఆసంవత్సర మేప్రియులు నెలలో రావుబహదూరు కందు కూరి వీరేశలింగముగారికి జన్మదినమైన పదునారవ యేప్రియులు తారీఖున వారాంధ్రదేశమునకు జేసిన సేవకై వారికి బహిరంగమైన సన్మానము జేయవలెనని శ్రీ రఘుపతి వెంకటరత్నము నాయుడుగారును, మొక్కపాటి సుబ్బారాయుడుగారును సంకల్పించి, యాంగ్లేయభాషలో నొక యభినవన పత్రికనువ్రాసి యచ్చువేయించి, తాము సంతకములుచేసి రాజమహేంద్ర పుర ప్రముఖులచేత సంతకములు చేయించి పిదప వారాంధ్రదేశమున ననేక స్థలములకు దానిని టపాలోబంపి, యాంధ్ర ప్రముఖులచేత సంతకములుచేయించి దెప్పింపవలసినదనియారాగితము నాచేతికిచ్చిరి. దానిని నేను టపాలో విజయ నగరము, విశాఖపట్టణము, గుంటూరు, బందరు మొదలైన స్థలములకంపి యాంధ్రమహాపురుషులచేత సంతకములుచేయించి దెప్పించితిని 1917 వ సంవత్సర మేప్రియులు నెల16 తారీఖున రాజమహేంద్రవరము టవునుహాల్లో పౌరజన మహాసభ జరిగెను. కాకినాడనుండి వెంకటరత్నము నాయుడుగారు మరికొందరు మిత్రులు సభకు దయచేసిరి. అసభకు శ్రీచిత్రపు వెంకటాచలముగారధ్యక్షత వహించిరి, వల్లూరి సూర్యనారాయణరావుగారాయభి నందన పత్రికము చదివి వారికిసమర్పించిరి. ఆనాటిరాత్రి శ్రీ వెంకటరత్నము నాయుడుగారికి రైలు దాటిపోయినందున మాయింట్ల బసచేసి నన్ను గౌరవించిరి.

నేను యింపీరియలు బ్యాంకువారియొద్ద శ్రీ కనుపర్తి శ్రీరాములుగారి యాస్తియు, నా యాస్తియు హామీయిచ్చి యప్పుడప్పుడు కొంత సొమ్ము బదులుపుచ్చుకొంటినిని యీవరకే వ్రాసితిని. ఆ బదులుమొత్తము రమారమి 2,000 రూపాయలయ్యెను. ఆ బాకీ తీర్చవలసినదయ్యెను. అదిగాక రెండు పత్రికలు నడుపుటచేతను, కొన్నిపుస్తకము లచ్చువేయించుటచేతను, నాచేత పోషింపబడవలసిన జన మధికమగుటచేతను, మరికొంత ఋణ మధిక మయ్యెను. ఈ ఋణములు తీర్చుటకు నే నొక యుపాయ మూహించితిని. నా పుస్తకములయొక్క గాపీరైలు హక్కు నైదుసంవత్సరములవరకు 8,000 రూపాయల కెవరికైన నిచ్చివేయదలచితిని. దానిని చెన్నపురవాసులైన శ్రీ వావిళ్ళ వెంకటేశ్వరశాస్త్రిగారు విని యా సొమ్మిచ్చి యా హక్కు తాము పుచ్చుకోవలెనని నాతో సుత్తరప్రత్యుత్తరములు జరిపిరి. నేనిచ్చుటకును, వారు పుచ్చుకొనుటకును నేర్పాటులు జరిగెను. అప్పుడప్పుడు వారు నాకు రమారమి 1700 రూపాయల విచ్చిరి. సొమ్మిచ్చుటతో వారు

మిక్కిలి యాలస్యము చేసినందునను నాకు సొమ్ము మిక్కిలి యవసరమైనందునను వారితో నొడంబడిక రద్దుపరచుకొని రమ్మని నా గుమాస్తాయైన సత్యవోలు అప్పారావుగారిని చెన్నపురి ఖర్చులిచ్చి పంపితిని. అతడు వెళ్ళి వెంటచేశ్వరశాస్త్రిగారితో మాటాడి, యొడంబడిక రద్దుపరచి, నా యిష్టము వచ్చినవారికి నే నిచ్చుకొనునట్లు శాస్త్రిగారివల్ల న్రాతమూలకమైన సమ్మతి బడసి తిరిగివచ్చెను. పిమ్మట రాజమహేంద్రవర పుర వర్తకశిఖామణియు నాకు చిరపరచితుడునైన మట్టె సుబ్బారావుగారు నాయొద్ద నా పుస్తకముల హక్కు నైదుసంవత్సరములవరకు 8,000 రూపాయలిచ్చి గ్రహింపదలచి నందున వారితో నొడంబడిక జేసికొని దానిని రిజిస్టరుచేయించి వారివలన యా సొమ్ము పుచ్చుకొని ముందుగా బ్యాంకువారి బాకీతీర్చి హామీ యాయ బడిన శ్రీరాములుగారి యాస్తిని, నా యాస్తిని విడుదలచేసితిని.

1918 వ సంవత్సరము నాకు మిక్కిలి దుఃఖకరమైన సంవత్సరము. ఏలయన, నా పుస్తకముల కాపీరైటుహక్కు పరాక్రాంతమైనదిగదా ! నా పెద్దమేనకోడలైన రావూరి వెంకటసుబ్బమ్మ భర్త రామకృష్ణయ్య వైద్య పరీక్షలలో ను తీర్చుడై బెజవాడలో సొంతవైద్యశాలను బెట్టుకొని యచ్చట గాపురముండి వైద్యముచేయుచు, గౌరవమును సంపాదించుకొనుచు, సుఖముగా జీవించుచుండెను. ఆ సంవత్సరము బెజవాడలో బొబ్బలమ్మ (Plague) జాడ్యము వ్యాపించియుండెను. దానికి సంబంధించిన టీకాలు వేసుకొనకుండా రామకృష్ణయ్య ' మనకేమిభయమ'ని గర్వించి మహామూరి తగిలిన రోగులకు చికిత్సజేయ నారంభించెను. ఆ కారణముచేత నతడు తీవ్ర జ్వరపీడుతుడై నాలుగుదినములుమాత్రమే బాధపడి 1918 వ మార్చి 30 వ తేదీని కాబోలు బెజవాడలో మృతినొందెను. పాపమప్పటి కతని తలిదండ్రులు జీవించియుండిరి. అప్పటి కతనికి రమారమి 10 మాసముల వయసుగల యాడుపిల్ల యుండెను. ఆమెపేరు మీనాక్షి. వైద్యవృత్తిలో నారంభకుడైనందున రామకృష్ణయ్య ధనము సంపాదించలేదు. గౌరవముగా జీవనముమాత్రము జేయుచుండెను. భార్యయు, బిడ్డయు ననహాయస్థితిలో నుండిరి. రామకృష్ణయ్యకు జబ్బుగానున్నదని విన్నతోడనే, నేను మా పెద చెల్లెలైన యన్నపూర్ణమ్మను బెజవాడ బంపితిని. మా సుబ్బమ్మ తల్లి యచ్చమ్మ నరసన్నపేటలో రెండవకూతురు దగ్గర నుండెను. మాసుబ్బమ్మ కూతురు మీనాక్షి మొదటినుండి దుర్బలశరీరము గలిగి రోగపీడితురాలై యుండెను. రాజమహేంద్రవరము వచ్చిన తరువాత మీనాక్షికి జబ్బు

హెచ్చెను. అందుచేత నామెను తల్లిని మిషనువారి యాసుపత్రిలో గొంత కాలము చికిత్స నిమిత్తముంచితిని. అందుచేత నాకు వ్యయ ప్రయాసము లధికమయ్యెను. ఆసుపత్రిలో నెంతకాల ముందినను నామెకు రోగము నివారణ కానందున యింటికి గొనివచ్చి మరియొక వైద్యము చేయించితిని. ఎట్లకేలకు నీశ్వరానుగ్రహమువలన బాలిక జీవించి యారోగ్యవంతురాలయ్యెను. అందులో నాకు మరియొక దుఃఖము పడుగుపాటివలె సంభవించెను. సుబ్బమ్మ తల్లియు, నా రెండవచెల్లెలైన యచ్చమ్మ కూతునకు దైర్యముచెప్పి గాపాడుచున్న దినములలో నకస్మాత్తుగా జ్వరపీడితురాలై మూడుదినములు బాధపడి నాలుగవదినమున ననగా 1918 వ జూను 18 వ తేదీని జ్యేష్ఠశుద్ధ యేకాదశినాడు రాత్రి మృతినొందెను. చనిపోవునపు డామెకు నాలుక గొణుగుపోయినందున సరిగా మాటాడలేక నన్ను దగ్గరకు బిలిచి, “అన్నయ్యా! ఉబ్బమ్మ, ఉబ్బమ్మ యని వచ్చిరానిమాటలతో నాకు మేనకోడలు సుబ్బమ్మ నప్పగించెను. పాపము! మా సుబ్బమ్మ యవస్థ మిక్కిలి శోచనీయమైయుండెను. నడివయసులోనుండి పేరు ప్రతిష్ఠలు, ధనము నార్జించుచున్న భర్త పోయెను. కూతురా రోగపీడితురాలు. ధనమా లేదు. రామకృష్ణయ్యకు కూతురేగాని కొడుకులు లేనందున నతని పిత్రాస్థితమైన భూమిలో బిడ్డకు భాగములేకపోయెను. మా సుబ్బమ్మ తండ్రి చనిపోయినపుడెట్టి నిరాధారస్థితిలో నుండిరో నేడును నట్టి స్థితిలోనే యామె యుండెను. కడుపులోబెట్టుకొని దైర్యముజెప్పి కాపాడవలసిన యామెతల్లి మృతినొందెను. ఆమెకు సోదరులులేరు. నేనుడప్పు నామెకు దిక్కెవ్వరునులేరు. మాతృవియోగ దుఃఖమునుండి మా సుబ్బమ్మ తేరిన తోడనో యామెకు నేను విద్యాభ్యాసము జేయించుట మంచిదని నాకు దోచెను. అంతకుముందు నా మిత్రులైన దామెర్ల వెంకటరమణారావు గారి కుమార్తెలు, వితంతువులుకాగా, వారికాయన విద్య నేర్పింపజొచ్చెను. ఆ మార్గము మంచిదని నాకు దోచెను హిందువులలో ధనములేని బాల వితంతువులు, జీవనాధారములేక యన్నవత్తములకై యిబ్బందిపడుచు, నే చుట్టముల యింటనో వంటచేసి, హీనకార్యములుజేసి, మిక్కిలి శ్రమ పడుచుందురు. విద్య నేర్పించినందున వారి మనసు దుఃఖమునుండి కొంత మరలును. చదువు ముగించిన తరువాత, వితంతువు లేదో యొక గౌరవ మైన వృత్తివల్ల జీవింపవచ్చును. అందుచేత నా మేనకోడలికి విద్యాభ్యాసమే గర్తవ్యమని నిశ్చయించి, ముందుగా నాంధ్రప్రదేశము గలిగించుట

చుట మంచిదని, చిన్నయసూరి “నీతిచంద్రిక”, “మొల్లరామాయణము” వంటి చిన్నపద్యకావ్యములు జెప్పి పిమ్మట మహాకావ్యములు బోధించి, పిమ్మట నుభయభాషాప్రవీణ పరీక్షకు బంపదలచి, సంస్కృతము నారంభించి, మొదట గద్యపద్యాత్మకమైన విక్రమార్క చరిత్ర జెప్పి, యవ్వల “ఁఘవంశము”, “కుమారసంభవము”, “మేఘసందేశము”, “భారవి” జెప్పితిని. “మాఘకావ్యము”ను మా మేనమామగారైన పురాణపండ మల్లయ్యశాస్త్రిగారియొద్ద నామె జదివెను.

1918 వ సంవత్సరము జూను నెలలోనే పీఠేళింగోన్నతపాఠశాల ప్రధానోపాధ్యాయులైన ముడియము సీతారామరావుగారిని, వెంకటరత్నము నాయుడుగారును, పీఠేళింగముగారును గలసి యాలోచించి, యేకారణము ననో యుద్యోగమునుండి తొలగించిరి. దీనికి దగిన కారణములులేవు. పాఠశాల మిక్కిలి యభివృద్ధిలోనుండెను. ఒక్కొక్కతరగతి నారేసి యేడేసి డివిజనులుగా గూడనుండెను. పాఠశాలకు నష్టములేదు సరిగదా లాభముగూడ వచ్చుచుండెను. ఆయనను దీసివేయుట యన్యాయమని నాకు దోచెను. నేను సీతారామరావుగారి కేమియు సాయము చేయలేకపోతిని. వారి స్థానమున జయంతి గంగన్నగారు ప్రధానోపాధ్యాయులుగా వచ్చిరి. సీతారామరావుగారిని తీసివేసినందులకు నేను విచారించితిని. గంగన్నగారు వచ్చినందుకు నాకు విచారములేదు; వారు వచ్చుట నాకు సంతోషమే. ఏలయన గంగన్నగారు నాకు మిత్రులు, మిక్కిలి సమర్థులు. ఇటువంటి పాఠశాలకు బ్రధానోపాధ్యాయులుగా నుండదగినవారు. దైవానుగ్రహమున సీతారామరావుగారికి దత్తమండలములలో మంచి యుద్యోగము దొరకి వెళ్లిపోయిరి.

ఆ సంవత్సర మక్తోబరునెలలో, మా మూడవచెల్లెలైన వెంకటరమణమ్మ రెండవకుమారుడగు నానందరావు సంవత్సరము వయసుగలబాలుడు; ముద్దుల మూటగట్టువాడు; నాకు మిక్కిలి ప్రിയమగువాడు; దీర్ఘరోగపీడితుడై మృతినొందెను. ఆ సంవత్సరము డిశంబరునెలలో నాకు మిక్కిలి మిత్రుడును, నాయం దత్వంతాభిమానముగల మహనీయుడును, శ్రీపితా పురము మహారాజావారి మంత్రియైన మొక్కపాటి సుబ్బారాయుడుగారు యిన్ ఫ్లయన్ జా జ్వరముచేత బాధపడి మృతినొందిరి ఈ మరణము నాకు దుఃఖము గలుగజేసెను. ఆయన మరణవార్త నాకు శ్రీరఘుపతి వెంకటరత్నమునాయుడుగారు దెలియపరచిరి. నేను వెంటనే పితాపురమువెళ్ళి,

మహారాజావారిని జూచి, పరామర్శచేసితిని. తరువాత సుబ్బారాయుడుగారి మరణమునకు విషాదమును దెలుపుచు పితాపురము పౌరులు సభచేసిరి. ఆ సభకు వేంకటరత్నమునాయుడుగా గ్రధ్యక్షులు. ఆ సభలో పానుగంటి లక్ష్మీనరసింహారావుగారును, నేనును మాటలాడితిమి. సుబ్బారాయుడుగారు మిక్కిలి సమర్థులు. సంస్కృతాంధ్రభాషాభిమానులు, పండిత పక్షపాతులు, అలాంటి మంత్రి ప్రభువులకు దొరకుటరిది.

ఘా ముద్రాక్షరశాల శ్రీ విజయనగరము మహారాజుగారి భవనమున, నిన్నీసుపేటలో నెలకొల్పితమని యిదివరకే వ్రాసితిని. ఆ భవనము కాశీ చేయుమని వారు మాకువ్రాసిరి. మాకు ౬ గిన భవనమేమియు దొరుకలేదు. అందుచే మాలో భాగస్వామియైన చిత్రపు నరసింహారావుగారి యిన్నీసుపేట భవనములోనికే మార్చితిమి. ఆ భవనములోనే యొకమూల నరసింహారావుగారి సొంతమైన వివేకవర్ధనీ ముద్రాక్షరశాలగూడ నుండెను. ఇది మాలో మాకు వివాదములకు హేతువయ్యెను. నరసింహారావుగారియొద్ద నెలకారు రూపాయలదై నిర్ణయించుకొని, నా “దేశమాత” కార్యస్థానమందు రెండు గదులలో బెట్టితిని.

1918 వ సంవత్సర మక్తొబరునెలలో, నా జీవితములో నొక గొప్ప విశేషము జరిగెను. లోకారాధ్యుడును, మహాకవీశ్వరుడును నైన రవీంద్ర నాథ టాగూరుగారు, కలకత్తానుండి పితాపురమువచ్చి, మహారాజావారి కతిధియై కోటలో బసచేసియుండిరి. అప్పుడు నేను పితాపురమువెళ్ళి, కవీంద్రుడైన రవీంద్రుని దర్శనముజేసితిని. ఆయన నాతో రమారమి యరగంటసేపు మాటాడిరి. నేరచించిన పద్యములు గొన్నిచదువుమని కోరి యర్థము చెప్పించుకొని వినిరి. మా సమావేశమైనపిదప కోటలో నొకసభ జరిగెను. సుబ్బారాయుడుగారు నన్నాసభ కాహ్వానముజేసిరి. టాగూరుగారు దయచేసి గూర్చుండిరి. ఏదేనొక విషయమును గురించి యుపన్యసింపుడని టాగూరుగారిని కోరవలసినదని, మొక్కపాటి సుబ్బారాయుడుగారు నాతో జెప్పిరి. “ప్రార్థనయొక్క ప్రయోజనమేమి”? అని టాగూరుగారి నింగ్లీషులో నడిగితిని. అంతట ప్రార్థనముయొక్క ప్రయోజనమునుగూర్చి ముప్పదినిముషముల కాలం టాగూరుగా రాంగ్లేయభాషలో నుపన్యసించిరి. ఉపన్యాసము ప్రారంభమైనతోడనే, రఘుపతి వేంకట రత్నమునాయుడుగారును, మహారాజుగారును దయచేసిరి. టాగూరుగారి కంఠధ్వని మిక్కిలి సుధురమై, శ్రావ్యమైయుండెను. ఆ యుపన్యాసము విని

సభాసదులు మహానందమునొందిరి. రాజమహేంద్రవరము రావలసినవని టాగూరుగారిని నే గోరితిని వచ్చుట కప్పుడవకాశములేదని వారు సెల విచ్చిరి. పిమ్మట నేను రాజమహేంద్రవరము వెళ్ళితిని.

నేను వెళ్లునప్పటికి, గంజాముజిల్లాలోని పలాసా గ్రామమునుండి యొక పెద్దమనుష్యుడువచ్చి, మాయింటివద్ద యుండి పలాసాలో జరుగు వార్షికోత్సవసభ కద్యజ్ఞుడుగా రమ్మని నన్నుకోరిరి నా పెద్దవదెనగారి కుమారుడైన ద్వీభాషి చిన్నయ్య యనునతనిని వెంటబెట్టుకొని, బయలు దేరి నేను పలాసావెళ్ళితిని. విశాఖపట్టణము దాటిన తరువాత, శ్రీకాకుళము త్రయినింగుస్కూలు ప్రధానోపాధ్యాయుడైన, జటప్రోలు సర్వభద్రము గారు నన్ను రైలులోగలసికొని, శ్రీకాకుళము రమ్మని నన్ను బల వంతము జేసిరి. తిరిగివచ్చునప్పుడు వత్తునని నేను వాగ్దానముజేసితిని. నేను పలాసా స్టేషనులో దిగగానే, రవీంద్రనాథటాగూరుగా రాబండిలోనే కలకత్తా వెళ్లుచున్నారని తెలిసినందున, వెంటనే వారు కూరుచున్న మొదటి తరగతి బండిలోనికిక్కె వారి దర్శనము రెండవసారిచేసి ధన్యుడనైతిని. పిమ్మట పలాసావెళ్ళి యచట పురజనులు జేసిన వార్షికోత్సవసభ కద్యజ్ఞు డనై యుపన్యసించితిని. అప్పుడు శ్రీకాకుళములో డిప్యూటీలెక్టరుగా నున్న జయంతి రామమూర్తి పంతులుగారా సభకువచ్చి, శ్రీకాకుళము రమ్మని నన్నుగోరిరి పలాసాసభయైన మరునాడు రాత్రి యేదోయొక నాటకము పురజనులు ప్రయోగించిరి, పిమ్మట నేను నరసన్నపేట వెళ్ళి తిని. అక్కడ నా రెండవ మేనకోడలి పెనిమిటి కోట శేషగిరిరావు సబురిజిస్ట్రారుగా నుండెను. ఆచట రెండు దినములుంటిని. ఆపురజనులేదో నొక యుపన్యాసమిమ్మని కోరినందున, నాయూ బోర్డుపాఠశాలలో సంఘ సంస్కరణమును గురించి యుపన్యసించితిని. ఆసభకాపాఠశాల ప్రధానో పాధ్యాయుడును, శ్రీ జయంతి గంగన్నగారి జ్యేష్ఠ సోదరుడునైన, బాల కృష్ణమూర్తిగా రధ్యజ్ఞులుగ నుండిరి. ఆచటనుండి నేను శ్రీకాకుళము పోయి జటప్రోలు సర్వభద్రముగారింట బసచేసి, వారి పాఠశాలలో నొక యుపన్యాస మిచ్చితిని. పిమ్మట పురజనులకోరికమీద మరియొకచోట మరి యొక యుపన్యాసమిచ్చితిని. ఆసభకు శ్రీ జయంతి రామమూర్తి పంతులు గారధ్యజ్ఞులుగ నుండిరి. ఆమరునాడు శ్రీ జయంతి రామమూర్తి పంతులు గారు మమ్ము తమయింటికి గొనిపోయి, నామెడలో కర్పూరపుదండవైచి గొరవించి, గాన విశారదయైన తమకోడలిచేత శ్రావ్యముగ వీణాగానము

చేయించిరి. ఆమె మిక్కిలి మనోహరముగా బాడెను. శ్రీగానము వినదలచిన వారు, కులటలగానము వినుటకంటె, శిక్షగా విద్యనేర్చుకొన్న సంసార శ్రీల గానము విని సుఖింపవచ్చునని నేనప్పు డనుకొంటిని. పిమ్మట నా మిత్రుడైన బుర్రా శంకరశాస్త్రిగారి యింట నొకపూట విందారగించి యచటనుండి రాజమహేంద్రవరము వచ్చితిని.

1918 వ సంవత్సరమున నవ్టోబరు 23 వ తేదీని గాబోలు శ్రీ పోలవరము జమీందారుగారు కాకినాడలో మృతినొందిరి. అప్పుడు నాకును వారికిని మైత్రి లేకపోయినను, సహాధ్యాయుల మగుటచేతను, కొంతకాలము కలిసిమెలిసి యుండుటచేతను, నేను విచారించితిని. ఆయన పోయిన పండ్రెండవ దినమున వారి బావమరదీయు, వంగలపూడి సంస్థానాధిపతి యునైన, శ్రీరాజా వాడ్రేవు వెంకటకృష్ణారావు బహదూరువారు, 31 నవంబరు తేదీని రాజమహేంద్రవరములో మృతినొందిరి. ఆయన నాకు మిత్రులగుటచేతను, విశేషించి మా సత్యవోలు లక్ష్మీపతిగారికి పెద్దయల్లుడగుటచేతను, వీరి మరణము నాకు మిక్కిలి విచారహేతువయ్యెను. ఇట్లు బహుబంధుమిత్రుల మరణముతో 1918 వ సంవత్సరము గతించెను.

1919 జనవరిలో మాతమ్మునికి రెండవ కుమారుడు పుట్టెను. వానికి మల్లయశాస్త్రియని పేరు పెట్టిరి. మరి వారము దినములకు అనగా ఫిబ్రవరి మొదటివారములో కోట శేషగిరిరావునకు మాయింటివద్దనే రెండవ కుమారుడు పుట్టెను. ఆపురిటిలో మా మేనకోడలు వెంకట రత్నమ్మకు మళూచికమువచ్చెను. కాని యెట్టకేలకు దైవానుగ్రహమువలన నామెయు బిడ్డయు సుఖముగ స్నానముచేసిరి. ఆపిల్లవానికి సూర్యప్రకాశమని పేరు పెట్టిరి.

ముద్రాక్షరశాలా బాగస్వాములమైన మాకు వివాదములు హెచ్చుటచే, నేను “దేశమాత” పత్రిక ప్రకటించుట యా ఫిబ్రవరినుండి మొనరితిని. నేనీ రెండుపత్రికలు నడుపుటచే నెన్నో గ్రంథములు రచియింప గలిగితిని. ఈపత్రికా ప్రకటన ముగిసిపోయిన తరువాత, గ్రంథరచనము మునుపటివలె నాకు సాగలేదు. ఆసంవత్సర మేప్రియలు నెలలో గోదావరి మండలసభలు పితాపురములో జరిగెను. రాజకీయ సభకు దుగ్గిరాల సూర్య ప్రకాశరావుగారధ్యక్షులైరి. సంఘసంస్కరణ సభకు నన్నధ్యక్షునిగ నాహ్వానించిరి. సభకధ్యక్ష పదవి నధిష్ఠింపుమని శ్రీ రఘుపతి వెంకటరత్నము

నాయకుగారు కోరిరి. అధ్యక్షోపన్యాసము నేనెప్పటియట్లే యాశుభావగా జెప్పితినిగాని వ్రాయలేదు సభలన్నియు సలక్షణముగనే జరిగెను.

ఆ సంవత్సరము వీరేశలింగముగారు, బెంగళూరు పెళ్ళుటమాని. యాంధ్రకవుల రెండవభాగము సవరించి వ్రాయుటకై చెన్నపురి వెళ్ళి, కొమఱ్ఱాజు లక్ష్మణరావుగారి నివాసస్థలమైన యెళంబూరు (Egmore)లో “వేదవిలాస” మను గృహమున బసచేసి యా గ్రంథమును సవరించి వ్రాయుచుండిరి. ఆంధ్రకవుల చరిత్రము మొదటిభాగము చలెనే, రెండవ భాగముగూడ, ననేక నూతనాంశములతో బయలు వెడలునని మేమువ్విక్లూరు చుంటిమి. కాని యాంధ్రదేశీయుల దురదృష్టముచేత, సమూల్యమైన యా గ్రంథము పూర్తియగు భాగ్యము పట్టలేదు అది వ్రాయుచుండగనే వీరేశలింగము సంతులుగారికి జ్వరము తగిలెను. జ్వరము వచ్చిన నాలుగు దినములకే హెచ్చి ప్రాణముమీదికి వచ్చెను.

1919 వ సంవత్సరము మేనెల 27 వ తేదీ రాత్రి, రావుబహదూరు కందుకూరి వీరేశలింగముసంతులుగారు, చెన్నపురిలోనే వేదవిలాసమున నాంధ్రుల భాగ్యదోషమున నస్తమించిరి ఆనాటి వగలు వారు ముద్రిత మగుచున్న “కవులచరిత్ర” రెండవభాగములోని యొక కాగితము (Proof) దిద్దుచుండిరట. జబ్బెక్కువైన తరువాత, శ్రీ కాశీనాథుని నాగేశ్వరరావుగారు వారికడకుఁబోయి, మీకేవైన కోరికలున్నవాయని యడుగగా, లేవని వీరేశలింగంగారు బదులు చెప్పిరట. ఈయన యస్తమించుటచే సంఘసంస్కరణమే కొంతవరక స్తమించినదని చెప్పవచ్చును. వీరేశలింగమువంటి సంఘసంస్కర్త, యటువంటి దైర్యశాలి, యటువంటి కార్యకూరుడు, నటువంటి స్వార్థత్యాగి, యటువంటి లోకోపకారపరాయణుడు, కొన్నివందల సంవత్సరములకుగాని మనదేశమున జన్మింపదని నా దృఢమైన విశ్వాసము. అనేక స్థలములలో వారి మరణమును గురించి సభలు జరిగెను. రాజమహేంద్రవరములోగూడ నొక సభ జరిగెను. రెడ్డాప్రగడ పాపయ్యగారు చెన్నపురివెళ్ళి వీరేశలింగముగారియెముకలను, బూడిదను యొక బస్తాలోవేసి తెచ్చిరి. వీరేశలింగముగారు జీవించియుండగనే భార్య నిమిత్త మొక సమాధి గట్టించి, యామె యెముకలను నందు నిక్షేపించి, తమ నిమిత్త మొక సమాధి గట్టించుకొనిరి. పాపయ్యగారు దెచ్చిన యస్థికలను, బూడిదను వీరేశలింగముగారి సమాధిలో నిక్షేపించుటకై తోటలో నొక సభ జరిగెను. ఆ సభకు శ్రీ రఘుపతి వెంకటరత్నము

నాయుడుగారు దయచేసి యా నిక్షేపణకర్మ జరిపి మహోపన్యాసమిచ్చిరి. అప్పుడు కాళ్ళకూరి నారాయణరావుగారు జాలిగొలుపునట్లు రసవంతమైన పద్యములు జదివిరి. ఆ దినములలో వీరేశలింగముగారి సంపుటములను ధర తగ్గించి యమ్మిరి. దానివలన కొంతసొమ్ము వచ్చెను.

ఆ సంవత్సరము 1919 వ సెప్టెంబరునెలలో నేను మా వీరవాసరము వెళ్ళితిని. నాకు సంతానములేదు మా తమ్ముని కప్పటికి ముగ్గురు కుమార్తెలు, నిద్దరు కుమారులు నుండిరి. అతడు కుటుంబభార మీదలేక బాధ పడుచుండెను. అందుచేత నేను వీరవాసరములోనున్న నా పితృత్వమైన చరస్థిరాస్థులలో నావంతు సగమును, నా స్వాస్థితమైన భూమియు నుచితముగా మా తమ్మునికి దస్తావేజు వ్రాసియిచ్చి, భీమవరమువెళ్ళి దానిని రిజిస్టరు చేయించి యిచ్చివేసితిని

ఆ సంవత్సరము డిశంబరునెలలో చెన్నపురి గవర్నరుగారైన “వెల్లింగ్డను” ప్రభువుగారు రాజమహేంద్రవరమువచ్చి, నా కోరిక మీద నా రామమోహన పాఠశాలకు దయచేసి, చూచి సంతోషించి “Mr. Narasimham! you are turning out good work” (“నరసింహముగారూ మీరు మంచి పనిచేయుచున్నారు”) అని నన్ను ప్రశంసించిరి.

1920 వ సంవత్సర ప్రారంభమున శ్రీకట్టమంచి రామలింగారెడ్డిగారు రాజమహేంద్రవరము వచ్చి, నా రామమోహనపాఠశాలకు దయచేసి చూచి సంతోషించి, తాము మైసూరురాష్ట్రమున విద్యాశాఖాధికారిగ నున్నప్పుడు, నిమ్మజాత్యుద్ధరణ నిమిత్తమై తాముచేసిన పనులు గొన్నిజెప్పి, యా పద్ధతుల నిక్కడ నుపయోగింపుమని నాకు సలహాజెప్పిరి. రామలింగారెడ్డిగారికిని నాకును 1898 నుండియు స్నేహము. అప్పుడు వారు విద్యార్థిగనుండి, కంచుమర్తి రామచంద్రరావుగారి యింటనున్న “విద్యాభిమానీ” సమాజముకో, పింగళి సూరన్న కవిత్వమును గురించి చక్కగ నుపన్యసించిరి. వారి కాంధ్రభాషయందు మంచి పాండిత్యముగూడు. వారు సీమలో జదువుకున్నను చూత్పభాషను మరచిపోలేదు. 1907 వ సంవత్సరము వేసవిలో రాజమహేంద్రవరము వచ్చి, కంచుమర్తి రామచంద్రరావుగారి యింట బసచేసి కొన్నిదినములుండిరి. నేను ప్రతిదినము మధ్యాహ్నము వారిని గలుసుకొనుచుంటిని. నాయుడు వారికి నాటినుండి నేటికిని దయాభిమానములు మెండు.

1920 వ సంవత్సరము మొదలుకొని, సహాయనిరాకరణోద్యమము, మన యాంధ్రదేశమున ముఖ్యముగా రాజమహేంద్రవరమున, ప్రబలెను. అనేకులా యాందోళనమున బనిజేసి, చెరసాలలకు బోయిరి. త్రాగుబోతుత్తనము పనికిరాదని సారాగిడ్డంగుల దగ్గర నుపన్యసించి, డాక్టరు పాలకోడేటి గురుమూర్తిగారు, కందుల వీరరాఘవస్వామినాయుడుగారు, గజవిల్లి రామచంద్రరావుగారు మొట్టమొదట చెఱశాలకు బోయిరి. సహాయనిరాకరణముమీద నాకు సానుభూతిగలదుగాని నే నందుడనగుట చేతను, రోగపీడితుడనై నా పనులు నేను స్వయముగా జేసికొనలేనివాడనగుటవేతను సాహసించి, కారాగృహమునకు వెళ్లలేదు. పాల్చోకులోను, శ్రద్ధానంద ఘట్టమునందును నేను బలుమారులు సహాయనిరాకరణమును గురించి యుపన్యసించుచుంటిని. 1920 వ సంవత్సరమున జాతీయవాదుల సభ రాజమహేంద్రవరమున జరిగెను. ఆ సభయొక్క సన్మానసంఘమునకు పౌరులు నన్నధ్యక్షునిగా నేర్పరచిరి. చెన్నపురినుండి శ్రీ పేరి నారాయణమూర్తిగారు మహాసభ కధ్యక్షులుగ వచ్చిరి. తత్కాలోచితముగా నేను తీవ్రమైన యుపన్యాసము చేసితిని. సభ శ్రీ గున్నేశ్వరరావుగారి చింతామణి నాటకశాలలో జరిగెను.

నా రెండవ మేనగోడలి పెనిమిటి శేషగిరిరావు నరసన్నపేటలో సబురిజిస్ట్రారుగా నుండెనని, యిదివరలో జెప్పితిని. అతనికి భీమవరము బదిలీయయ్యెను. అతడు కోపస్వభావుడగుటచే ననేకులు విరోధులగుచుండిరి. భీమవరము తాలూకాలోని యొకక్షత్రియుడు, పత్రము రిజిస్టరు చేయించుకొనుటకు కచ్చేరికి వచ్చి, శేషగిరిరావు మర్యాదచేయనందున మిక్కిలి కోపించి, సబురిజిస్ట్రారు తన్ను లంచమడిగినట్లు డిప్యూటీ కలెక్టరు వారియొద్ద నొక యభియోగము దాఖలుచేసెను. శేషగిరిరావు లంచము పుచ్చుకోడని నేను చెప్పను. ఎక్కడనో కొందరుదప్ప తక్కిన సబురిజిస్ట్రారులందఱు సొమ్ము పుచ్చుకొన్నట్లే శేషగిరిరావుగూడ సొమ్ము పుచ్చుకొనుచుండెననియే నా నమ్మకము. ఆ క్షత్రియుడు దెచ్చిన యభియోగము మాత్రము నిజమైనదిగాదు. ద్వేషముచేత జేయబడినది. శేషగిరిరావునకు సహాయము చేయుటకై నేను పలుమారులు భీమవరము వెళ్ళితిని, ఒక సారి నామిత్రులైన సోమిన కామేశ్వరరావుగారినిగూడ నాతో భీమవరము తీసుకొనివెళ్ళి, శేషగిరిరావు పక్షమున బనిచేయించితిని. డిప్యూటీ కలెక్టరుగారు శేషగిరిరావుమీద నేదో కోపముబావి కక్షవహించి

యుండుటచే, కామేశ్వరరావుగారాయన యొద్దనుండి కేసును మరియొక చోటునకు మార్పుచేయించుటకు ప్రయత్నముచేసిరి పిమ్మట నా మేనమామ కుమారుడైన పురాణపండు కామేశ్వరరావు, శేషగిరిరావు పక్షమున బందరు వెళ్ళి, కేసు మరియొకచోటుకు మార్పుచేయునుని, జిల్లాకలెక్టరుగారి యొద్ద నర్జీపెట్టగా, వెంటనే నరసాపురము సబుకలెక్టరుగారియొద్దకు మార్చిరి అచట కేసు విచారణకు వచ్చునప్పటికి ఫిర్యాది చనిపోయెను. వారి సాక్షులు కొందరు చనిపోయిరి. ఋజువులేదని సబుకలెక్టరుగారి కేసును కొట్టివేసిరి, పిమ్మట శేషగిరిరావు మొదటతరగతి (First grade) న్యాయవాది పరీక్షకు చదువుకోవలెనని, సంవత్సరము సెలవుపెట్టి కుటుంబమును దీసికొని చెన్నపురి వెళ్ళెను. అక్కడతడు తరగతిలో జేరి చదువుచుండగా జబ్బుజేసెను అది కొంకి పురుగుజబ్బు. చెన్నపురములో గొప్పవైద్యులన్నను శేషగిరిరావు తగిన శ్రద్ధచేయనందున రోగము మోచెను. పిమ్మట నతడు 1921 వ సంవత్సరము మే 1 వ తేదీ నాటికి రాజమహేంద్రవరము మాయింటికి వచ్చెను. సాధ్యమైనంతవరకు మంచి వైద్యముచేయించితిని, కాని విధినియోగముచేత 1922 వ సంవత్సరము జూను 10 వ తేదీ శనివారమునాడు రాత్రి మృతినొందెను అప్పటికి వృద్ధుడైన యతని తండ్రి బ్రతికి యుండెను. తల్లి యంతకుముందే చనిపోయెను. పోవునప్పటికి భార్యయు, నిద్దరు కుమారులు, సంవత్సరము వయస్సుగలిగిన నొక కుమార్తెయు నుండిరి. కోటరామమూర్తిగారు తమ కోడలిని, మనుమలను పితాపురము దీసికొనిపెళ్ళిరి. వారక్కడ నాలుగు సంవత్సరములుండిరి

ఆంధ్రసాహిత్యపరిషత్సభ 1922 వ సంవత్సరమున పితాపురములో శ్రీ మహారాజావారికోటలో జరిగెను. ఆ సంవత్సరమే శ్రీ పితాపురము రాజుగారికి మహారాజు బిరుదుము వచ్చెను. ఆపరిషత్సభకు నేను వెళ్ళితిని, ఆసభయొక్క సన్మానసంఘమునకు మహారాజుగారే యధ్యక్షులు. మహాసభకు శ్రీ పానుగంటి లక్ష్మీనరసింహారావుగారు రధ్యక్షులైరి. మహారాజుగారి సన్మానసంఘాధ్యక్షోపన్యాసము వారి భాషాపాండిత్యమును వెల్లడిచేయుచుండెను. పానుగంటి లక్ష్మీనరసింహారావుగారి యధ్యక్షోపన్యాసము మిక్కిలి చమత్కారముగా నుండెను. శ్రీరాజా పానుగంటి రామారాయణంగారును, జయంతి రామయ్యగారును, సభకు దయచేసిరి. సభ మిక్కిలి జయప్రదముగా జరిగెను. అంతవైభవముగా మరి యేపరిషత్సభయు

జరుగలేదు. ఆ సంవత్సరము శ్రీరఘుపతి వేంకటరత్నమునాయుడుగారి షష్టిపూర్వ్యత్వము పితాపురముకోటలో జరిగెను. అది శ్రీ మహారాజా వారే చేయించుటచే నిరుపమానముగా జరిగెను. సభ కోటలో జరిగెను. చెన్నపురినుండి కందసామిచెట్టిగారువచ్చి సభకథ్యక్షత వహించిరి. అనేక సమాజములవారు నాయుడుగారి కభినందన పత్రములు సమర్పించిరి. చెన్నపురినుండివచ్చి, చింతగుంట రామవరాపుగారింగ్గీషులో, నాయుడు గారినిగురించి ఉపన్యసించిరి. నేను డెనుగులో నుపన్యసించితిని.

నాకు 1911 వ సంవత్సరము మొదలుకొని క్రొత్తకోగము బయలు దేరెను. అండవృద్ధియై నాకుచాలబాధకలుగుచుండెను. తరుచుగా జ్వరము వచ్చుచుండెను. నడుచుటకు మిక్కిలి కష్టముగానుండెను. అది శత్రు వైద్యముచేతగాని, నివారణగాదని పైద్యులు చెప్పటచే, శ్రీ పితాపురము మహారాజాగారు మిక్కిలి దయాశురై శత్రువైద్యము జేయింతుమని నెలవిచ్చి, ముందుగ వైద్యులతో మాటాడిరమ్మని, 100 రూపాయలు నాకిచ్చి, 1922 వ సంవత్సరము నవంబరునెలలో నన్ను చెన్నపురికి పంపించిరి. మాకు మిక్కిలి మిత్రులైన గంటి లక్ష్మన్నగారు హైకోర్టులో న్యాయవాదిగానున్నందున, వారిబలవంతముచే వారియింటనే భోజనము చేయుచు, మా మేనమామకుమారుడు పురాణపండ్ కామేశ్వరరావుంటరిగా నుండుటచే, నతనియింట బసచేసి, వదునై దుదినములుంటిని. శత్రువైద్యులలో నగ్రగణ్యుడైన డాక్టరు రంగాచారిగారిచేత నాశరీరము బరీక్ష చేయించుకొంటిని. అయిన పరీక్షించి “ప్రస్తుతము మీరు నీరసము గానున్నారు. రెండుమాసముల తరువాత శత్రుచికిత్సచేసెద”నని తెలివిచ్చి నన్ను బంపిరి.

1922 వ సంవత్సరమున నా మేనకోడలు రాహురి వెంకటసుబ్బ మ్మకు మనశ్శాంచల్యము గలిగెను. కలకత్తానుండి మండు దెప్పించి యిచ్చితిని. ఆమెకు రెండుమాసముల తరువాత మనసు కుదుటపడెను. పిమ్మట నామె యెప్పటియట్లు సంస్కృతాంధ్రములు జదువ నారంభించెను. ఒకసారి శ్రీ రఘుపతి వేంకటరత్నము నాయుడుగారును, నేనును గూర్పుండి మాట్లాడుచుండగా వారు నా సంసారస్థితియడిగిరి. నేనిట్లంటిని. “నెలజీతము నాకు లేకపోవుటచే నాకు మహారాజుగా రెంతధన మిచ్చినను నా గ్రంథములవల్ల నాకెంత ధనమువచ్చినను, నే నిబ్బందింపడుచునే యుండును. నామీద ననేకులాధారపడియున్నారు గనుక నాకు నెలకు రు. 125

ఖర్చున్నది.” పిమ్మట నాయుడుగారు పితాపురము వెళ్ళిరి. వారివల్ల నాస్థితి వినికాబోలు శ్రీ పితాపురము మహారాజావారు పరమ దయాళురై నాకు నెలకు నూటయిరువదియైదు రూపాయలిచ్చుట కేర్పాటుచేసిరి. మహా దాతయైన యా మహారాజుగారి యాదార్యమేమని కొనియాడుదును? నావలన వారికేవిధమైన ప్రయోజనము లేరపోయినను వ్యర్థుడనైన నాకు నా యింటిదగ్గర గూర్చుండబెట్టి యెవరంత సొమ్మిత్తురు? ఆ మహారాజు గారి కా మహారాజుగారే సాటి. అట్టి ప్రభువరేణ్యుని మరియొకరిని పేర్కొనగలమా? ఆ యాదార్య మాయనకే చెల్లును. ఆయన దానమిచ్చినా యేనుగుపాడి. అప్పటినుండి నేను మిక్కిలి సుఖపడజొచ్చితిని. 1923 వ సంవత్సరమున మార్చినెలలో మా తమ్ముడు పెద్దకూతునకు రెండవ కూతునకు వివాహములు పితాపురములోచేసెను. ఆ వివాహములనిమిత్తమై నాకు శ్రీ మహారాజావారు వేయిరూపాయల నిచ్చిరి. మరియొకవిధముగా, నేను మరి నాలుగువందల రూపాయలు సంపాదించి, మొత్తము రు 1400 వివాహముల నిమిత్తమై మా తమ్మున కిచ్చితిని. అప్పటికి నా భార్యకు నగలేమియులేదు. అయినను నామె కోపగింపక వివాహములకు నాతో గూడ పితాపురమువచ్చి యుడుదినములు సంతోషముగా గడపెను నా సగ మాస్థియు నా తమ్మునకు నేను వ్రాసి యిచ్చినప్పుడుగూడ నామె గోపింప లేదు. 1906 వ సంవత్సరమున “ఎంపైర్ ఆఫ్ ఇండియా” (Empire of India) భీమా కంపెనీలో నేను రు. 2000/- కు భీమా చేయించి నా యనంతర మాసొమ్ము నాభార్య కిచ్చునట్లుగా వ్రాసితిని. ఏటట డెబ్బది యెనిమిది రూపాయలు నేనా కంపెనీకి చెల్లించవలయును. అట్లు 1918 వ సంవత్సరము వరకు నేటేట సొమ్ము చెల్లించి యెట్టలేలకు చెల్లించలేక 1919 వ సంవత్సరములో మూనివేసితిని. ఇది వినిగూడ నాభార్య గోపింప లేదు.

1922 వ సంవత్సరము వరకు, నా రామమోహన పాఠశాలను, వివేకానంద పాఠశాలను నెట్టెబోనడపి యాపై నడవలేక గుడివాడ గ్రామ నివాసులును, దేశసేవా పరాయణులును, నిమ్మజాత్యుద్ధరణాసక్తులు నైన శ్రీ గూడూరి రామచంద్రరావుగారి కప్పగించితిని. ఆయన గాంధీగారి శిష్యులు; జాతీయవాదులు. నేను గవర్నమెంటువారివల్ల యా పాఠశాలను గురించి గ్రాంటులను పుచ్చుకొనుచుంటిని. రామచంద్రరావుగారికి సర్కారు వల్ల గ్రాంటు పుచ్చుకొనుట కిష్టములేదు. అందుచేత రామచంద్రరావు

గారు పాఠశాలలను జాతీయపాఠశాలలగ మార్చి దొరతనమువారి సంబంధము వదలుకొనిరి. ఆ సంబంధము వదలుకొనగానే వెనుకటి పిల్లలు మానివేసిరి క్రొత్తపిల్లలు చేరిలేదు. కొంతకాలమునకు రెండుపాఠశాలలు కృశించి నశించెను. ఇవే గాదు.

రాజమహేంద్రవరములో నిమ్మజాతులకు పాఠశాలలు పెట్టుటకై యొక సంఘ మేర్పడెను. ఆ సంఘమువారు రాజమహేంద్రవరము చుట్టుపట్ల 10 స్థలములలో పాఠశాలలు స్థాపించి. చందాలపల్లను గవర్నమెంటు గ్రాంటులవల్లను, వాటిని నడుపుచుండిరి. ఆ సంఘమునకు నేనభ్యక్షుడను. తల్లాప్రగడ ప్రకాశరాయుడుగారు కార్యదర్శి. పాలకోడేటి గురుమూర్తిగారు, జయంతి గంగన్నగారు మొదలగువారుసభ్యులు. వాటిని జాతీయపాఠశాలలగా మార్చి, గ్రాంటులు పుచ్చుకొనుట మానవలెనని, గురుమూర్తిగారిొక తీర్మానము నుపపాదించిరి. వద్దని నేను వాదించితిని. నా మాట చెల్లలేదు. సభ్యులు గురుమూర్తిగారి తీర్మానమునే యొప్పుకొనిరి. ఆ పాఠశాలలు క్రమముగ క్షీణించి నశించెను.

నా రాజమహేంద్రవరము పాఠశాలలో చదువుకున్న వెంకన్నయను పంచమ బాలుడు, మునిసిపలుస్కూలులోజేరి స్కూలుఫయిసలు పరీక్షయందు కృతార్థుడయ్యెను. అతడు రెండుగలవాడగుటచే నున్నతవిద్య చెప్పించిన బాగుండునని రఘుపతి వెంకటరత్నము నాయుడుగారిపేర వ్రాసితిని వారు మహారాజావారిలో మాటలాడి యా బాలుని కాకినాడ పాఠశాలలో జేర్పించి, బి. యే, పరకు విద్యచెప్పించిరి. అతడు పట్టపరీక్షనిచ్చుటకై దొరతనమువారి కొలుపున ప్రవేశించి, యిప్పుడు సేలము జిల్లాలో డిప్యూటీ తహసీలు దారుగనున్నాడు. అతడు తన రుమారునకు లక్షీనరసింహముని నా పేరు బెట్టుకొనెను. ఇతడేగాదు. మార్కండేయులను మరియొకహరిజనుడు తనకుమారునకు నాపేరే బెట్టికొనెను. ఇంతటితో నిమ్మజాతుల విషయమై నేజేసినపని సమాప్తమయ్యెను.

బంగాళాదేశస్థుడైన రమేశచంద్రదత్తుగారు ఋగ్వేదము బెంగాలీ భాషలోనికి రఘుమాచేసిరి. అట్లే ఋగ్వేదమునాంధ్రీకరింపవలెనని సంకల్పించితిని. కొందరి మిత్రుల సహాయమున నేను ఋగ్వేదవాఙ్మయమును దెప్పించి, పండితులనుబెట్టి, వారికి జీతములిచ్చి, ఋగ్వేదముచదివి, గుమాస్తానుపెట్టి, రమారమి యొక మండలమును దెనిగించి, కొంత భాగమును ప్రకటించితిని. కాని నేనావ్రయత్నములో సంపూర్ణముగా

కృతకృత్యుడనుగా లేకపోతిని. అది ద్రవ్యైకసాధ్యమగుటచే నావంటివానికి సులభముగాదని విడిచిపెట్టితిని.

1924 వ సంవత్సరమున మా మూడవ చెల్లెలు పెనిమిటియైన, పురాణపండ్ వెంకన్న, తనకుమారునియొక్కయు కుమార్తెయొక్కయు వివాహములవిషయమై నాతోనాలోచించుటకు మాయింటికివచ్చెను. వచ్చిన మూడుదినములలోపుగానే యొకనాటిరాత్రి భోజనముచేసి, యెప్పటివలె నాలోగ్యముగానుండి పండుకొని, నిద్రపోయి రాత్రియొంటిగంటకు మేలు కొని, మంచితీర్థముత్రాగి, వెంటనే స్మారకముదెలియక పడిపోయెను. అది యేమిరోగమో మాకుదెలియలేదు. డాక్టరు కారుమూరి వీరభద్రస్వామిగారి చేత యింజక్షనుగూడ జేయించితిని. ప్రయోజనములేకపోయెను. తలలో నేదో రక్తనాళము పగిలిపోయి (Cerebral Hemerage) యుండునని వైద్యులూహించిరి. 1924 వ సంవత్సరము డిశంబరు 4 తేదీనరియైన రక్తాక్షి సంవత్సరపూర్ణికి శుద్ధాష్టమి నాడుదయమున నైదుగంటలకు, స్వర్గస్థుడయ్యెను. అతడు దృఢకాయుడు, మహాబలశాలి. అతనికి జబ్బు చేసినమంచమెక్కినను నారుమాసములు లంఘనములుచేయుటకుసామర్థ్యము గలవాడు, అంతబలశాలి యంత హఠాత్తుగ చనిపోవునని యెవ్వరను కొనలేదు.

నాకు మిత్రులైన తల్లాప్రగడ చలపతిరావుగారు, రెబ్బాప్రగడ పాపయ్యగారుగూడ, నీ 1924 వ సంవత్సరముననే మృతినొందిరి. నా మూడవ చెల్లెలు కొమార్తెయైన కామేశ్వరికి వివాహము చేయవలసిన యాడువచ్చెను. ఆదిగ్ధ 1913 వ సంవత్సరము డిశంబరునెలలో మాయింటనే జన్మించెను. మా బావమరది మృతినొందుటచే నతని కుటుంబభారము నాపైబడెను. అతనియాస్తి ఋణగ్రస్తమైపోయెను. అతని కుమార్తెకును కుమారునకును వివాహములు నేనే చేయవలసివచ్చెను. మాకు దగ్గర బంధువుడు పొన్నపల్లి వెంకట లక్ష్మీనరసింహారావు, వీరేశలింగోన్నత పాఠశాలలో స్కూలుపైసలు పరీక్షయందు తీర్ణుడై, పిమ్మట విశాఖపట్టణములోని యింజనీరింగు కళాశాలలో నోవరుసీరు బరీక్షకుజదివి కృతార్థుడై, యాదినములలో నిజాము రాజ్యమునందుద్యోగములో నుండెను. నా మూడవ మేనకోడలు కామేశ్వరిని వానికిచ్చి వివాహముచేయ సంకల్పించితిని. నా వదెనగారి కుమార్తె యనగా రాహురి సీతయ్యగారి నాలుగవ కుమార్తెయగు రామాయమ్మను, బాల్యమునుండియు నాభార్య మిక్కిలి

గారాబమురో బెంచెను. ఆబాలిక 1912 వ సంవత్సరము నవంబరులో జన్మించెను. నా మేనల్లుడైన పురాణవండ వెంకట దీక్షితులునకు వివాహము చేయదలచితిమి. ఈ రెండు వివాహములు 1925 వ సంవత్సరము మార్చినెల 14 వ తేదీని నే గాపురమున్న రాయవరపు వారింటనే జేసితిని. ఆ వివాహము రెండవరోజున నాకు మశూచకము గనబడెను. పృథ్విదళలో మశూచకము వచ్చిన బ్రతుకుట కష్టము. అయినను దైవానుగ్రహమున నేను జీవించితిని. అప్పుడు నావద్దనున్న సొమ్ము చాలకపోయెను. నంది పాడ విశ్వేశ్వరరావుగారియొద్ద రు. 200/-లు బదులు చేయవలసివచ్చెను. అయిన నా కిరుగుపొరుగువాడయ్యు, చిరకాలపరిచితుడయ్యు, మున్ను నా యచ్చుకూటములో భాగస్వామియయ్యు, మొగము నెరుగని మారువాడీ వలె, నెల యొకటికి నూటికి రు. 1-14-0 లు వడ్డీచొప్పన నోటు వ్రాయిం చుకొని యిచ్చెను. ఆబాకీ తీర్చుటకు నాకు చాలకాలము పట్టెను. చివర కాయన నామీద వ్యాజ్యమువేసెను. ఎట్లో కష్టపడి చిల్లి గవ్వయైన మాను మని కోరకుండ వారిబాకీ తీర్చితిని.

1923 వ సంవత్సరము డిశంబరు నెలలో కాకినాడ పట్టణమున జాతీయమహాసభ (Indian National Congress) జరిగెను. ఇటువంటి సన్మాహములు చేయుటకు గూడ నాంధ్రులు దగినవారే యని యామహాసభ వల్ల స్పష్టమయ్యెను. కాకినాడ పురవాసులు లక్షరూపాయలు ప్రోగుచేసి మిక్కిలి జయప్రదముగా సభ జరిపిరి. మహారాజశ్రీ కొండా వెంకట ప్పయ్యగారు సన్మానసంఘాధ్యక్షులుగా నేర్పరుపబడిరి. సన్మానసంఘము వారు సన్మాహానించి టీక్రెట్టు బంపిరి. నేను నా పరివారమును, నాబాల్య మిత్రుడైన రాపాక కొస్తుభముగారి యింట బసచేసితిని. ఆయన మాకా తిధ్యమిచ్చి గౌరవించెను. మహమ్మదాలీ సాహెబుగారు కాంగ్రెసున కధ్యక్షులు. ఆ సభకుదోయి మహామహాలైన దేశనాయకుల యుపన్యాస ములు వింటిని.

1917 వ సంవత్సరమున వావిళ్ళవారికి నా గ్రంథముల కాపీరైటు హక్కు నైదు సంవత్సరములవరకు నిచ్చుటకై కొంత వ్యవహారము జరిపితిని. వారు నాకు రు 1700 ల నిచ్చి, తక్కినసొమ్ము సరిగసీయక పోవుటచే, వారితో వ్యవహారము వదలుకొంటినని, యిదివరలో వ్రాసితిని. ఆ సొమ్ము నేను వారికి తీర్చనందున వావిళ్ళవారు నా మీద చెన్నపురము హైకోర్టులో వ్యాజ్యము వేసిరి. అ డిక్రీ రాజమహేంద్రవరము జిల్లాకోర్టుకు

పంపబడెను. దేవత శ్రీగామమూర్తిగారు వావిళ్ళవారి పక్షమున న్యాయవాదిగ బనిచేసిరి. రాజమహేంద్రవరము వచ్చినది మొదలు నాయెడ నత్యంతాభిమానముగలిగి, నాకు బలువిధములతోడ పడుచుండిన, శ్రీసోమిన కామేశ్వరరావుగారు నా పక్షమున న్యాయవాదిగ బనిచేసిరి. వారు మిక్కిలి పట్టుదలతో పనిచేయకపోయిన పక్షమున నే నా వ్యాజ్యములో మిక్కిలి చిక్కులు పడియుండును. పిమ్మట నేను వావిళ్ళవారికి కొంత రొక్క మిచ్చియు, గొన్నిపుస్తకము లెడిషను లచ్చుపేసి కొనుటకు కొంతకాలము వరకు హక్కునిచ్చియు, మొత్తముమీద వారిఋణము పూర్తిగదీర్చితిని.

1925 వ సంవత్సర మేద్రయలు నెలలో నొక విశేషము జరిగెను. వీరేశలింగముగారి జన్మదినోత్సవము జరుపబడెను. ఆ సభ టవును హాలులో శ్రీ రాయనము వెంకటశిష్యుగారి యధ్యక్షతక్రింద జరిగెను. శ్రీ కమలవతి వేంకటరత్నము నాయుడు గారాంగ్గభాషలో నుపన్యసించిరి. అంతకుముందు వీరేశలింగముగారిమీద దోషారోపణజేసి, వారికిమనఃకష్టము గలిగించిన, నాశము కృష్ణారావుగారు వీరేశలింగముగారి మీద దాము చేసిన దోషారోపణలకు జింతించుచు, దమ యనుతాపమును, పద్య రూపములుగావ్రాసి యప్పువేయించి యా సభలో జదివిరి. అప్పటికై నను వారికి బళ్ళారైవము గలిగినందుకు నేనును నాయుడుగారును దక్కిన మిత్రులును సంతసించితిమి.

స్వీయ చరిత్రము

ఇరువదియవ ప్రకరణము

షష్టి పూర్తి

1926 వ సంవత్సరమున నొకనాటి సాయంకాలమున, నేను టవును హాలులో గూర్చుండగా నా మిత్రులైన వేమూరి విశ్వనాథశర్మగారక్కడకువచ్చి, “మీ కరువదియేండ్లెప్పటికి నిండు”నని, నన్నడిగిరి. 1927 వ సంవత్సరము సెప్టెంబరు 28 వ తేదీకి నా కరువదియేండ్లు నిండు

నని చెప్పితిని. పిమ్మట వారు చెన్నపురివెళ్ళి, శ్రీ మునగాల రాజాగారిని గలుసుకొని, మన మందరము లక్ష్మీనరసింహముగారికి షష్ఠిపూర్తి చేయ వలెనని వారితో జెప్పిరట! మునగాల రాజాగారు మిక్కిలి సంతోషించి, శర్మగారితోగలిసి, రఘుపతి వేంకటరత్నము నాయుడుగారిదగ్గరకు వెళ్ళి రట. అప్పుడాయన చెన్నపురి విశ్వవిద్యాలయమున కుపాధ్యక్షులుగ నచ్చటనే యుండిరి. వారును వీరి సలహా నంగీకరించిరట. పిమ్మట విశ్వనాథ శర్మగారు, రాజమహేంద్రవరమువచ్చి, షష్ఠిపూర్తి సంఘ మొకదాని నేర్పరచి, దానికి శ్రీ న్యపతి సుబ్బారావు పంతులుగా రధ్యక్షులుగను, పాలకోడేటి గురుమూర్తిగారిని గార్యదర్శిగాను, నేర్పరచిరి. “కర్పూరమంజరి” మొదటిభాగము 1907 వ సంవత్సరములో వ్రాసి యప్పటినుండియు రెండవభాగము వ్రాయలేదు. పూర్వమొకసారి శ్రీ పితాపురము మహారాజావారు, మొక్కపాటి సుబ్బారాయుడుగారు జీవించియున్నప్పుడే, “ప్రహ్లాద” నాటకము రసవంతముగా వ్రాయమని నాతోజెప్పిరి. నేను దాని కొప్పు కొంటినిగాని వ్రాయలేదు. విశ్వనాథశర్మగారు నాతో నొకసారి “కర్పూరమంజరి” రెండవభాగమును, “ప్రహ్లాద” నాటకమును మరియు వ్రాయవలసిన గ్రంథము లేదైన యున్నపక్షమున, వాటిని షష్ఠిపూర్ణ్యత్సవము లోపుగ వ్రాయవలసినదని నాతోజెప్పిరి. గ్రంథములు వ్రాయుటకు నాకు లేఖకునిగా, కామరాజు వెంకటరమణ శర్మగారినిచ్చి, యాయన జీతము నెలకు ముప్పదిరూపాయల చొప్పున, షష్ఠిపూర్తి సంఘమువారే యిచ్చుచుండిరి. నేను గ్రంథములను వ్రాయుట కారంభించితిని. అంతకుమున్నే “భాస” నాటకములలోని “మధ్యమవ్యాయోగము”ను, “స్వప్నవాసవదత్త”ను నాంధ్రీకరించి ప్రచురించితిని, “భాస” నాటకముల నన్నింటిని దెనుగుచేయవలెనని నాకు మొదటినుండియు గుతూహలము గలదు. నా గ్రంథములన్నియు షష్ఠిపూర్తి సంఘమువారు 10 సంపుటములుగా ఘడింపించదలచిరి. అవి యీ క్రిందివిధముగా నున్నవి.

మొదటిసంపుటము “దేశమాత”లోను మనోరమలోను నేను ప్రకటించిన హాస్యములు చాలవరకు నిందుగలవు. 2, 3, 4, 5, సంపుటములలో నారచించిన నవలలన్నియుగలవు. ఆరవసంపుటములో నేను స్వకపోలకల్పితముగ రచించిన నాటకములుగలవు. 7 వ సంపుటములో నేనాంధ్రీకరించిన నాటకములు చాలగలవు. కర్ణభారము నభిషేకనాటకము దక్కదక్కిన “భాస” నాటకములన్నియు దెనిగించి నేనీసంపుటములలో

గూర్చితిని. 8 వ సంపుటములో నేవ్రాసిన “సిద్ధార్థచరిత్ర” మొదలైన జీవచరిత్రలుగలవు 9 వ సంపుటమున “భాగవతకథామంజరి” “భారత కథామంజరి” “వినోదములు” 2 భాగములు “చమత్కారమంజరి” 2 భాగములు గలవు. 10 వ సంపుటమున “రాజస్థానకథావళి” 1, 2, భాగములు, “ఠముకులచరిత్ర” “ప్రచ్ఛన్నపాండవము” గలవు. సుబ్బారావుపంతులు గారు షష్టిపూర్తిసంఘమునకధ్యక్షులుగనుండుటయేగాక, యాంధ్రదేశములో నున్న యన్ని జిల్లాలలోని ప్రముఖులగు పెద్దమనుష్యులకు, షష్టిపూర్తి సంఘములో సభ్యులుగనుండుమనివ్రాసి, లిఖితపూర్వకమైన వారి సమ్మతులుదెప్పించి, వారినందుచేర్చిరి. ఆషష్టిపూర్తిసంఘములో సభ్యులిరువది తొమ్మిండుగురు, వారిపేళ్ళివి.

- (1) రఘుపతి వెంకటరత్నము నాయుడుగారు, చెన్నపురి.
- (2) కట్టమంచి రామలింగారెడ్డిగారు, బెజవాడ.
- (3) కిళాంబి రామానుజాచార్యులుగారు, విజయగరము.
- (4) జయంతి రామయ్యగారు, తొత్తరమూడి
- (5) సర్వేపల్లి రాధాకృష్ణయ్యగారు, కలకత్తా.
- (6) వేపా రామేశంగారు, చెన్నపురి.
- (7) ముత్తా వెంకటసుబ్బారావుగారు, చెన్నపురి.
- (8) నాయని వెంకటరంగారావుగారు, మునగాలరాజుగారు.
- (9) మంత్రిప్రగడ భుజంగరావుగారు, లక్కవరంరాజుగారు.
- (10) వాసిరెడ్డి దుర్గాసదాశివేశ్వరప్రసాదుగారు, జయంతిపురంరాజుగారు.
- (11) కాశీనాథుని నాగేశ్వరరావుగారు, చెన్నపట్టణము.
- (12) వావిళ్ళ వెంకటేశ్వరశాస్త్రిగారు, చెన్నపురి.
- (13) చింతలపాటి నరసింహరాజుగారు, విశాఖపట్టణము
- (14) ఘోషతిరాజు వెంకటపతిరాజుగారు, విశాఖపట్టణము.
- (15) మోచర్ల రామచంద్రరావుగారు, ఏలూరు.
- (16) వరదా కామేశ్వరరావుగారు, (హుండి) గంజాంజిల్లా.
- (17) వరహగిరి వెంకటజోగయ్యగారు, బరంపురం.
- (18) కొమ్మిరెడ్డి సూర్యనారాయణమూర్తిగారు, కాకినాడ.
- (19) కొండా వెంకటప్పయ్యగారు, గుంటూరు.
- (20) బి. పెరుమాళ్ళనాయుడుగారు, కందుకూరు.
- (21) రాయసం వెంకటశివుడుగారు, నెల్లూరు.
- (22) అల్లాడ కృష్ణస్వామయ్యగారు, చెన్నపురి.
- (23) సామి వెంకటాచలంబెట్టిగారు, చెన్నపురి.
- (24) గంటి లక్ష్మీన్నగారు, చెన్నపట్టణము.
- (25) టి. రాఘవాచార్యులుగారు, బళ్ళారి.
- (26) టి. శివశంకరముగారు, పెనుకొండ.
- (27) మాడపాటి హనుమంతరావుగారు, హైదరాబాదు.
- (28) పాలకోడేటి గురుమూర్తిగారు, రాజమహేంద్రవరం. కార్యదర్శి.
- (29) న్యాపతి సుబ్బారావుపంతులుగారు,

రాజమహేంద్రవరము. అధ్యక్షులు. ఓక్క రాజమహేంద్రవర పురవాసులే యీ యుత్సవముజేసినట్లుగాకుండ దేశమందరు జేసిరని తెలియుటకై సుబ్బారావుపంతులుగారును గురుమూర్తిగారును దేశములో నానాభాగములందున్న ప్రముఖులకువ్రాసి వారి యనుజ్ఞబడసిరి. ఈసంపుటములన్నియు రాజమహేంద్రవరములో సుజనరంజనీ ముద్రాక్షరశాలాధిపతియైన పోతాచేగడ శేషగిరిరావుగారు ముద్రించుట కంగీకరించిరి. 10 సంపుటములకు కావలసిన కాగితము షష్ఠిపూర్తి సంఘమువారిచ్చునట్లును, ముద్రణమైన తరువాత ముద్రణమునకై నసామ్మ సంఘమువారిచ్చునట్లును, సంఘమువారును శేషగిరిరావుగారు నొడంబడికచేసికొనిరి. కాగితముల నిమిత్తమై సంఘమువారికి శ్రీ మునగాలరాజాగారగు నాయని వెంకటరంగరావుబహదూరువారు రు 500/- లు పెట్టుబడిపెట్టిరి. పుయ్యూరు జమీందారుగారగు శ్రీ వెంకటాద్రిఅప్పారావుబహద్రువారు రు 150/- లు పంపిరి. 10 సంపుటముల ఖరీదిరువదియైదురూపాయలు. చందాదారుల నిమిత్తము విశ్వనాథశర్మగారును, గురుమూర్తిగారును నరసాపురము, భీమవరము, ఏలూరు, గుంటూరు మొదలగుననేకస్థలములకరిగి తిరిగి శ్రమ పడి చందాదారులనుచేర్చిరి. సంపుటములకట్టలిక్కడ చక్కగకట్టరని, యచ్చుపడినపు స్తకములను చెన్నపురిబంపి యట్టులగట్టించి దెప్పించిరి. నావ్రాతయు, ముద్రణమును 1927 సెప్టెంబరులోపుగ గాలేదు. 1927 సెప్టెంబరు 26 వ తేదీకి నా కరువదియేండ్లునిండెను. తెనుగుతిథులప్రకారము ప్రభవసంవత్సర భాద్రపద బి ౧౪ నాటికి నా కరువదియేండ్లునిండెను. ఆరెండుతిథులనాటికి ముద్రణము ముగియనందున బహిరంగమైన షష్ఠి పూర్ణ్యుత్సవము సంఘమువారు జేయలేదు. ముద్రణము పూర్తియైన తరువాత యీ యుత్సవము జేయవలెనని శర్మగారి సంకల్పము.

అయినను భాద్రపద బి ౧౪ నాడు నా స్వజనము నా కభ్యంగనము చేయించి బంధుమిత్రులకు భోజనములుపెట్టి గృహమందుత్సవము జేసిరి. ఆ నాడు కాకినాడ నుండి వి. పి. రాజనాయకుగారువచ్చి, మా యింట నాయారోగ్యము నిమిత్తమై దైవప్రార్థనములు సలిపిరి. రాజమహేంద్రవరములోని మిత్రులు గొందరు నా కా దినమున బు స్తకముల బహుమాన మంపిరి. శ్రీమతి బత్తుల కామాక్షమ్మగారు నా కొక విలువగల పట్టు పంచను, నా భార్య కొక పట్టుచీరయు, బహుమానము జేసిరి. సంపుటముల ముద్రణము ముగియనప్పటికి 1927 వ సంవత్సరముగడచి 1928వ

సంవత్సరము వచ్చెను. కాబట్టి పష్టిపూర్తి మహోత్సవము బహిరంగముగ 1928 వ సంవత్సరము మార్చి 11 వ తారీఖున టవునుహాలు వెనుక నున్న యావరణలో జరిగెను. అప్పటికి ప్రభవ సంవత్సరము గడచిపోలేదు. నేను ప్రభవ సంవత్సరములో జన్మించితిని. కావున మాసము భేదించినను ప్రభవ సంవత్సరములోనే ఈ యుత్సవము జరిగెను. చెన్నపురి నుండి శ్రీ కాశీనాథుని నాగేశ్వరరావుగారువచ్చి సభ కద్యక్షత వహించిరి. హైదరాబాదు (డక్కను) నుండి శ్రీ మునగాలరాజాగారగు నాయని వెంకటరంగారావుగారు దయచేసిరి. ఏలూరునుండి శ్రీ మోచర్ల రామచంద్రరావుగారు దయచేసిరి. బందరునుండి శ్రీ పురాణం సూరిశాస్త్రిగారు వచ్చిరి. కాకినాడనుండి శ్రీ పితాపురము రాజాగారి కళాశాలా ప్రధానాచార్యులైన డాక్టరు వేమూరి రామకృష్ణారావుగారు దయచేసిరి ఆ దినమున నుదయమున శ్రీ వేమూరి విశ్వనాథశర్మగారు నాకును నా మిత్రులకును విందు చేసిరి. గురుమూర్తిగారింటివద్ద మధ్యాహ్నము 3 గంటలకు నాకు నా మిత్రులతోగలిపి ఛాయాచిత్రము(Photo)దీసిరి. ఆనాడు మోటారుబండిలో నన్ను గూరుచుండబెట్టి మంగళవాద్యములతో నూరేగించిరి కారులో నా కొక ప్రక్క న్యాపతి సుబ్బారావు పంతులుగారును, రెండవ ప్రక్క శ్రీ కాశీనాథుని నాగేశ్వరరావు పంతులుగారును గూరుచుండిరి. మోటారు వెంటిడి శ్రీ మునగాల రాజాగారును, మోచర్ల రామచంద్రరావుగారును, వేమూరి విశ్వనాథశర్మగారును, పాలకోడేటి గురుమూర్తిగారును, వేమూరి రామకృష్ణారావుగారును, మరియు కొందరు పురప్రముఖులును, పైయాళ్ళ నుండి వచ్చిన మిత్రులును నడచివచ్చిరి. సభ జరుగు టవునుహాలులో నుండు వెనుకప్రక్క యావరణమంతయు జనులతో నిండెను. శ్రీవేమూరి రామకృష్ణారావుగారు సభా ప్రారంభమున దైవప్రార్థనములు సలిపిరి. సభకు రాజాలని జయంతి రామయ్య పంతులుగారు మొదలగు మిత్రులు బంపిన జాబులును, శ్రీ పితాపురము మహారాజాగారు సభకు రాజాల నందున వారి సానుభూతిని దెలుపుదు నంపిన తంతివార్తయు జదువ బడెను.

శ్రీ కాశీనాథుని నాగేశ్వరరావు పంతులుగారు తమ యధ్యక్షోపన్యాసములో నా నవలలనుగూర్చియు, నా నాటక రచనలనుగూర్చియు, నా వక్తృత్వమునుగూర్చియు నెంతో ప్రశంసించి మాటాడిరి. పురాణము సూరిశాస్త్రిగారు నన్నుగురించి కొంతసేపు మాటాడిరి. శ్రీ వడ్డాది సుబ్బా

రాయడుగారు, శ్రీ వారణాసి సూర్యనారాయణశాస్త్రిగారు, అడవి శంకర రావుగారు, పొన్నాడ కృష్ణమూర్తిగారు, వేదుల సత్యన్నారాయణగారు, విద్వాన్ రావురి వెంకటసుబ్బమ్మగారు సమయోచితముగ పద్యములు వ్రాసి సభలో చదివిరి. ఎర్రగుంటల జనార్దనమ్మగారు కొంతసేపు మాటాడిరి. పాలకోడేటి గురుమూర్తిగారు (కార్యదర్శి) షష్ఠిపూర్తి సంఘము యొక్క నివేదికను జదివిరి. శ్రీ మునగాల రాజాగారు హైదరాబాదు నుండి దెచ్చిన విలువగల రెండు శాలువలను నాకుగప్పి యభినందన పత్రమును స్వయముగా జదివి యద్దమమర్పబడిన యొక చట్రములో బెట్టిన యచ్చుపత్రికను నాకిచ్చిరి. ఆ సమయముననే యందమైన యట్టలు గట్టిన 10 సంపుటములు చక్కని నగిషీపెట్టెలోబెట్టి దానినినాకు సంఘము వారు బహుమానమిచ్చిరి. ఈ షష్ఠిపూర్తి సందర్భమున విశ్వనాథశర్మ గారు చేసినకృషి యమూల్యము. వారికిని మునగాల రాజాగారికిని, న్యాపతి సుబ్బారావు పంతులుగారికిని, పాలకోడేటి గురుమూర్తిగారికిని, నేను మిక్కిలి కృతజ్ఞుడను. రాజమహేంద్రవరమున షష్ఠిపూర్తి మహోత్సవము జరుగుటకదియే ప్రథమము. అది జయప్రదముగా జరిగెనని నా మిత్రుల యభిప్రాయము.

నా మేనకోడలు సుబ్బమ్మ 1925 వ సంవత్సరమున నుభయభాషా ప్రవీణ పరీక్షకు దరఖాస్తుచేసి పరీక్షకు వెళ్లెను. కాని యా సంవత్సరము గృతార్థురాలుగాక తప్పిపోయెను. అయినను బాలికా పాఠశాలాధికారిణి యైన “రాజోరియా” దొరసానిగారు పరీక్షలో మరుచటి సంవత్సరము మా మేనగోడలు సిద్ధిపొందునట్టి షరతుమీద, నామెను విశాఖపట్నము లోని మేరీరాణి బాలికా పాఠశాలలో, నాండ్రోపాధ్యాయురాలినిగ నియమించిరి.

1926 వ సంవత్సరమున సాహిత్య పరిషద్వార్షికసభ కాకినాడలో జరిగెను. ఆసభకు నే నధ్యక్షుడుగ నెన్నుకొనబడితిని. నాకును ప్రతినిధులకును మంత్రిప్రగడవారి సత్రములో బసయిచ్చిరి. అన్నదాన సమాజ భవనములో సభజరిగెను. దివానుబహద్దరు కొమ్మిరెడ్డి సూర్యనారాయణమూర్తి నాయుడుగారు సన్మానసంఘమున కధ్యక్షులై ప్రతినిధులకు స్వాగతమిచ్చిరి. ఆ సభకు శ్రీ గిడుగు రామమూర్తిగారుగూడ దయచేసిరి. నా ప్రారంభోపన్యాసమును నే నెప్పటియట్లు యాశుధారగా జెప్పితినిగాని వ్రాసి జదువలేదు. పిమ్మట కొంత వ్రాసిపంపగా నప్పటి సాహిత్య పరిషత్పత్రికలో

బ్రచురింపబడెను. వ్యావహారిక భాషావాదులైన గిడుగు రామమూర్తి పంతులుగారికిని నాకును కొంత చర్చజరిగెను. రామమూర్తిగారు సభలో పాలుగొనక సభనుండి వెడలిపోయిరి. సభ సలక్షణముగానే జరిగెను.

1927 వ సంవత్సరమున సాహిత్య పరిషద్వార్షికసభ మరల కాకి నాడలోనే జరిగెను. ఆ సన్మానసంఘమునకు శ్రీ మునుకుట్ల యచ్యుత రామయ్యగారధ్యక్షులై ప్రతినిధులకు స్వాగతమిచ్చిరి. ఆ మహాసభకు పుయ్యూరు రాజాగారైన శ్రీ వెంకటాద్రి అప్పారావుగారధ్యక్షులైరి. ఆసభకు నేనునుబోయి పాలుగొంటిని. ఆసభకు శ్రీ పితాపురము మహా రాజావారుగూడ దయచేసిరి. ఆసంవత్సరమంతయు నేను నా షష్టిపూర్తికి వ్రాయవలసిన గ్రంథములను వ్రాయుచుంటిని.

1928 వ సంవత్సరమున నొక విశేషము జరిగెను. టంగుటూరి శ్రీరాములుగారి రెండవ కుమారుడైన లక్ష్మీనారాయణకు జబ్బుచేసి ప్రాణముమీదికి వచ్చెను. 1913 వ సంవత్సరమున నేను వీరేశలింగము గారి పక్షమున సాక్ష్యమిచ్చినదిమొదలు శ్రీరాములుగారు నాతో మాటాడుట మానిరి. నేను కాపురమున్న కాళణమున శ్రీరాములుగారు తన తోడల్లుడైన రాయవరపు రామమూర్తిగారియింటికి వచ్చుటమానిరి. అట్లున్నను నేను వారిపై ద్వేషముబూనక వారి కుమారుని కెక్కువ జబ్బుగానున్నప్పుడు పిల్లవానిని జూచుటకై నాతమ్ముడు కృష్ణమూర్తిని నా మేనల్లుడు పురాణపండ్ వెంకట దీక్షితునిని వెంటదీసుకొని శ్రీరాములుగారి యింటికి బోయితిని. ఆ జబ్బుగానున్న బాలుడు విభవసంవత్సర చైత్ర శు ౯ అనగా, శ్రీరామనవమినాటి యుదయమున, మృతినొందెను. ఏ సందేహమునులేక నా మేనల్లుడు పురాణపండ్ వెంకట దీక్షితులను శవమును మోయుటకై నియోగించితిని మిడమిడగాలుచున్న యెండలో పాదములు పొక్కులెక్కినను నా మేనల్లుడా పనిజేసి, శవదహనము పూర్తియైనదాకునుండి, సాయంకాలము మూడు గంటలగుసరికి యింటికి వచ్చెను. శ్రీరాములుగారి కుటుంబములోని జనుల నోదార్పుటకు మాతమ్ముని నియోగించితిని. మాతమ్ముడు వారినోదార్చి స్నానములు జేయించి వారికందరకు వంటజేసిపెట్టి వారి భోజనములైనపిమ్మట రాత్రికింటికి వచ్చెను.

ఆ సంవత్సరము జూలై నెలలో (1928) అనంతపురము రావలసినదని నా కాహ్వానమంపిరి. వీరేశలింగోన్నత పాఠశాలలో వ్యాయామో

పాధ్యాయుడుగా నున్న మల్లుభొట్ల వెంకయ్యను దీసికొని, యనంత పురము వెళ్ళితిని. అక్కడ వారు నాకు మిక్కిలి యాదరాభిమానములు జూపి గౌరవించిరి. నేను కళాశాలలో నొక యువన్యాసమును, టవును హాలులో నొక యువన్యాసము నిచ్చితిని. అచ్చట నిరంతరము చల్లగాలి వీచుచుండును. అచటి విద్యార్థులు “వరవిక్రయ”మను నాటకమును ప్రయోగించి, దానికి నన్నాహ్వానించిరి. కళాశాలా ప్రధానాచార్యులు, యన్. ఆర్. కృష్ణమూగారు వారి గుర్రపుబండిమీద నన్ను నాటకమునకు దీసికొని పోయిరి. రాజమహేంద్రనివాసులైన మిత్రులనేకు లచట నుద్యోగములలో నుండిరి. ప్రయాగ వెంకటరామశాస్త్రిగారును, చిలుకూరి నారాయణరావు గారును, దామెర్ల వెంకటరావుగారును, కర్రా వెంకటరావుగారును, కేశ రాజు సత్యనారాయణగారును, నొకరినిమించి యొకరు పిండివంటలతో నాకు విందులు చేసిరి కాలేజీ విద్యార్థు లొకనాటిరాత్రి నాకు హాస్టలులో విందుచేసిరి. యన్. ఆర్. కృష్ణమూగారు గూడ విందులో పాలుగొనిరి. నేను దేశభట్ల లక్ష్మీనరసింహముగారి యింటనే బసచేసితిని. వారు భార్యా భర్తలు నన్ను మిక్కిలి గౌరవించి సకలోపచారములుజేసి, నాయనికి సౌఖ్యప్రదముగా జేసిరి. కడపటి దినమున హాస్టలు విద్యార్థులు నాకొక “టీ” పార్టీ నిచ్చిరి. అందుపాధ్యాయులు విద్యార్థులు గూడ పాలుగొనిరి. ఆ దినముననే నేను వారందరి కడను సెలవు గైకొని మల్లుభొట్ల వెంకయ్యను దీసికొని బయలుదేరితిని. నా మిత్రులైన యుపాధ్యాయులును విద్యార్థులును, రైలుస్టేషనువరకు సాగనంపి యచట నాకు నూరు రూపాయలను బహుమానముగా నిచ్చిరి. రైలెక్కి గుంటకల్లు చేరితిని. గుంటకల్లు చేరగానే కడుపులో గుడగుడ శబ్దము బయలుదేరెను. అనంతపురమున జరిగిన విందులలో నేను మితముగా భుజించినను, నా కా స్వల్పాహారమే యజీర్ణము జేసెను. రైలుబండిలోనే యజీర్ణ విరోచనములు ప్రారంభమయ్యెను. త్రోవలో నందియాలలోను, మార్కాపురములోను విశూచి జాడ్యము విశేషముగా వ్యాపించియుండెను. నాది గూడ విశూచి జాడ్యమని తలంచి రైల్వేయధికారులు నన్ను రైలు దింపివేయుదురేమో యని నేను సందేహించితిని కాని దోకులు కాళ్లుతీతలు లేవుగనుక విశూచి గాదని నాలో నేను నిశ్చయించుకొంటిని. దొడ్డికి వెళ్ళివచ్చి పండుకొను టయేగాని మంచినీళ్లుగాని యాహారముగాని నేను మ్రింగలేదు. రెండు

దినము లిట్లువపసించిన తరువాతనే యౌషధమక్కరలేకయే నాకు రోగము గుదిరెను. నేను సురక్షితముగా రాజమహేంద్రవరము జేరితిని.

1928 ఆగష్టునెలలో నాబాల్యమిత్రుడైన, టంగుటూరి ప్రకాశముగారి పెద్దకుమారునకు, విజయనగరములో వివాహముచేయుటకు నిశ్చయింపబడెను. కవిపురపు వెంకటరత్నము పంతులుగారి రెండవకుమార్తెయు, గురజాడ శ్రీరామమూర్తిపంతులుగారి దౌహిత్రయునైన యహల్యను, ప్రకాశముగారి పెద్దకుమారుడైన నరసింహమునకిచ్చి వివాహముజేసిరి. ప్రకాశముగారికి నేను ముఖ్యమిత్రుడనగుటచే వివాహమునకు రమ్మని నన్ను బలవంతపెట్టి దీసుకొనిపోయిరి. నామేనల్లుడు పురాణపండ వెంకట దీక్షితులు నావెంటవచ్చెను. ప్రకాశముగారు, వారిభార్య, ఆయన తమ్ముడు టంగుటూరి శ్రీరాములుగారు, నేను రెండవతరగతిలో ప్రయాణము జేసితిమి. అంతకుముందు 15 వ సంవత్సరములనుండి నాతోమాటాడుట మానిన, టంగుటూరి శ్రీరాములుగారు నన్ను బలుకరించి, నాతోమాటాడుట ప్రారంభించిరి. వారికి నామీద హఠాత్తుగ సంతదయయెట్లుగలిగెనో నేనెరుగను. విజయనగరములో ప్రకాశముగారికి కుమారున కేక రాత్రి వివాహము జరిగెను. మరునాడు ప్రకాశముగారును, నేనును, రాజకీయ పరిస్థితులను గురించి బహిరంగసభలో నుపన్యసించితిమి. ఆమరునాడు రాజమహేంద్రవరమునకు బయలుదేరి వెళ్ళితిమి. సెప్టెంబరునెలలో నేను గుంటూరుజిల్లాలోని వేటపాలెము వెళ్ళితిని. ఊటూరు సుబ్బరాయశ్రేష్ఠియను నొక వైశ్యశిఖామణి యచట నొక గ్రంథభాండాగారము స్థాపించి, దానికేటేట వార్షికోత్సవములుజేయుచు నన్నాయేడధ్యక్షనిగరమ్మని యాహ్వానించిరి. నాతమ్ముని జ్యేష్ఠకుమారుడైన వెంకట్రావును దీనికొనిపోతిని. సభ రెండుదినములు చక్కగ జరిగెను. సుబ్బరాయశ్రేష్ఠిగారాగ్రంథభాండాగారమునకు బహువిధముల తోడ్పడుచు దానిని వృద్ధిచేయుచుండిరి.

ఆసంవత్సరమనగా 1928 లో బ్రహ్మసమాజ శతవార్షికోత్సవము వచ్చెను. కాకినాడలో రఘుపతి వేంకటరత్నమునాయుడుగారు శ్రీ పితా పురము మహారాజావారి సహాయమున గొప్ప యుత్సవములుజేయించిరి. నేను కాకినాడబోయి యాయుత్సవములలో గొంతపాలుగొంటిని. ఆసంవత్సరము నవంబరునెలలో నాకు మిక్కిలి జబ్బుచేసెను. అమితమైన వికారము, వమనములు, నెడతెగని యెక్కిళ్లు, నాజబ్బులో పొడ జూపెను. నాభార్యయు, నాకుటుంబములోనివారును, నావిషయమై నిరాశ

పడిరి. ఇరువురింగ్గీ ఘ వైద్యులు నాకు వైద్యముచేసిరి. కాని తగ్గలేదు. నేను వారినలహామీదనే వారిపై ద్యముమాని యాయుర్వేద వైద్యశిఖా మణియు, నాకు పరిచితుడును, పండిత గోపాలాచార్యులుగారి శిష్యుడు నైన బ్రహ్మశ్రీ చావలి రామమూర్తిశాస్త్రిగారియొద్ద మందుపుచ్చుకొంటిని. వారి చికిత్సవలన నారోగము నివారణమయ్యెను. వారు నాయొద్ద ధనమే మియు స్వీకరింపకయే నాకు బలుమారులు వైద్యము జేసినందులకు కృతజ్ఞుడను.

నా పెద్దమేనకోడలు రావూరి వెంకటసుబ్బమ్మ విశాఖపట్టణములో నున్న మేరీ పాఠశాలలో పనిచేయుచునే యుభయభాషాప్రవీణ పరీక్షలో గృతార్థురాలై 1928 వ సంవత్సరమున జరిగిన యాంధ్ర విశ్వవిద్యాపీఠ పట్టప్రదానసభకు (Convocation) హాజరై, యుభయభాషాప్రవీణ పట్టము గ్రహించెను. ఆంధ్ర విశ్వవిద్యాపీఠమున నుభయభాషాప్రవీణ పట్టము గైకొన్న ప్రథమస్త్రీ యీమెయే. తరువాత స్త్రీలు పెక్కండ్రు తత్పరీక్షయందు గృతార్థతనొందిరిగాని, ప్రథమయువతి నా మేనకోడలగుటచే నా పరిశ్రమ ఫలించినదని నేను గర్వముతో సంతసించితిని.

నాతమ్ముని పెద్దకుమారుడు వెంకట్రావు పితాపురము హైస్కూలులో జదివి మూడు సంవత్సరములు స్కూలుఫైనలు పరీక్షలో దప్పెను. వానిని దీసుకొనివచ్చి రాజమహేంద్రవరములో జదివించితిని. అతడు 1928 వ సంవత్సరమున స్కూలుఫైనలు పరీక్షయం దుత్తీర్ణుడయ్యెను. ఆ సంవత్సరము జూలై నెలలో వాని నింటరుమీడియటు తరగతిలో రాజమహేంద్రవర కళాశాలతో జేర్పించితిని. ఆ సంవత్సరమందే పుయ్యూరు రాజాగారగు శ్రీ వెంకటాద్ర్యప్పారావు బహద్దరుగారు నూజివీడులో గట్టించిన యున్నత పాఠశాలాభవనముయొక్క గృహప్రవేశమహోత్సవమునకు, నన్నాహ్వానముచేసిరి. నేను నూజివీడువెళ్ళి పాఠశాలా ప్రధానోపాధ్యాయులైన జీడిగుంట సత్యన్నారాయణగారింట బసచేసితిని. అచట నేను రెండుపన్యాసములిచ్చితిని. శ్రీ రాజాగారు నన్ను కోటలోనికి దీసుకొనిపోయిరు. 116 ల నిచ్చిరి. ఆ తరువాతగూడ వారు నాకు గొంత ధనసహాయముజేసిరి.

1925 వ సంవత్సరమున బ్రహ్మసమాజ శతవార్షికోత్సవ సందర్భమున, బిపినుచంద్ర పాలుగారు రాజమహేంద్రవరమువచ్చి, బ్రహ్మ

మతమునుగూర్చియు రామమోహనరాయలువారిని గూర్చియు, టవును హాలునకు వెనుకప్రక్కనున్న యావరణలో రెండుసభలు జేసిరి. ఆరెండు బహిరంగసభలకు మాయూరు ప్రార్థన సమాజమువారు నన్నే యధ్యక్షునిగ నెన్నుకొనిరి. రెండు సభలలోను నే నాంగ్లేయభాషలో మాటాడితిని. ఈ సంవత్సరమున 1929 వ సంవత్సరము నవంబరునెలలో నా పెద్ద మేనకోడలు తనకుమార్తె మీనాక్షియొక్క వివాహముజేసెను. ఆపిల్ల కపుడు 13 సంవత్సరములు వయసు. ఇదివరలో పితాపుర సంస్థానమునం దాస్థాన కవీశ్వరుడుగనుండి చనిపోయిన వేదుల రామకృష్ణశాస్త్రిగారి కుమారుడు రామచంద్రకీర్తికినిచ్చి, యా పిల్లను వివాహముజేసితిమి. వివాహము మాయింటనే జరిగెను. కాని నా మేనకోడలి కీ వివాహము నిమిత్తము నేనేమియు ధనసహాయము చేయలేదు. ఆమె తన సొంత సొమ్ము ఖర్చుచేసికొని కూతురివివాహముజేసెను. ఆ వరునకు శ్రీ పితాపురము మహారాజావారు ఆనర్హ పరీక్షయం దుత్తీర్ణుడగువరకు విశాఖ పట్టణములో జదివించిరి. ఆ రామచంద్రకీర్తి యిప్పుడు కాకినాడలో రాజాగారి కళాశాలలో నుపాధ్యాయుడుగ నున్నాడు. ఆ సంవత్సరము డిశంబరు నెలలో నా రెండవ మేనకోడలు కోట వెంకటరత్నమ్మ తన కుమార్తె సరస్వతికి పితాపురములో వివాహముచేసెను. వరుడు గొల్లప్రోలు నివాసులైన అల్లంరాజు లక్ష్మీపతిగారి కుమారుడు వెంకట్రావు. ఆమెయు తనసొంత సొమ్ముతోనే తన కూతురివివాహము జేసుకొనెను. నేనావివాహమునకు నాభార్యను దీనికొని పితాపురము వెళ్ళితిని. ఈ పెండ్లి నుండి తిరిగివచ్చిన తరువాత యీపూరుపాలెములో జరిగిన యాంధ్రాస్థిక మహాసభకు, నామేనల్లుడు పురాణపండ వెంకటదీక్షితులను దీసుకొనివెళ్ళితిని. ఆసభకు రఘుపతి వెంకటరత్నమునాయుడుగారు, వేమూరి రామకృష్ణారావుగారును, కోకా వెంకటసుబ్బారావునాయుడుగారును, పెద్దాడ రామస్వామిగారును, కొండపల్లి కళ్యాణస్వామిగారును సకుటుంబముగా వచ్చిరి. నాభి జగన్నాథరావుగారా సభకధ్యక్షులు.

స్వీయ చరిత్రము

ఇరువదియొకటవ ప్రకరణము

భార్యా వియోగము

1930 వ సంవత్సరము ఫిబ్రవరినెలలో నేను గూడూరు వెళ్ళ వలసివచ్చెను. కారణమేమన, నా వదినగారి యల్లుడు పెరుమాళ్ళ కోటయ్య యను నతడు, సెంట్రలుజైలులలో నుపాధ్యాయుడుగ నుండెను. నాయుడు పేటనుండి వచ్చిన ఖయదీ కత డుత్తరము వ్రాసిపెట్టెనన్న నేరముమోపి, గూడూరు కలెక్టరుగారియొద్ద నతినిమీద జైలు యధికారు లభియోగము దెచ్చిరి. అన్యాయమైన కేసని నే నభిప్రాయపడితిని. అతనికి సహాయము చేయుటకు, నేను, నా గుమాస్తా కామరాజు వెంకటరమణశర్మగారిని దీసుకొని, గూడూరు వెళ్ళితిని ఆ కేసు వెంకటగిరిలో విచారింపబడెను. వాయిదానాటికి కోటయ్యకు సహాయముచేయుటకు చెన్నపురినుండి నామేనమాసు కుమారుడు పురాణపండ కామేశ్వరిరావు వకీలుగా వచ్చెను. సబ్జులెక్టరుగారు కేసు విచరించి కోటయ్య నిర్దోషియని కేసు కొట్టివేసిరి.

1930 వ జూను 13 వ తేదీని, అనగా ప్రమోదూత సంవత్సర జ్యేష్ఠ బిది శనివారమునా డుదయమున రమారమీ యెనిమిదిగంటల కాకస్మికముగా గుండెలలో పోటువచ్చి, నా భార్య స్వర్గాయత్న స్వర్గస్థురాలయ్యెను. ఆ వెనుకటి దినమునగూడ నిల్లె గుండెలలో పోటువచ్చి క్రిందపడగా, శిరసుమీద గాయము తగిలెను. దానికి వెంటనే చికిత్స చేయబడెను. శనివారము నా డామె యెప్పటివలె లేచి, కాలకృత్యములు దీర్చుకొని, కాఫీ పుచ్చుకొని, తరువాత తినవలెనని కొన్నిమామిడిపండ్లు తన మంచముక్రింద బెట్టుకొని, మాటాడుచు పండుకొనెను. అంతలో గుండెలలో నొప్పి వచ్చెను. మంచముమీద పండుకొని బాధపడుచుండగా నామిత్రుడును, వైద్యుడైన చామకూరి వెంకటస్వామినాయుడుగారు చేయజూచి నాడి కనబడుటలేదనిరి. ఆ మాట వినగానే యామె కప్పుడు స్మృతియుండుటచే క్రిందికిదిగి నేలమీద పండుకొనెను. మంచితీర్థము నిమ్మని యదిగి త్రాగి,

నా పెదచెల్లెలైన యన్నపూర్ణమ్మ దెచ్చిన తలగడా మీదనే చేయిపెట్టుకొని పరుండి మరియొక పడునైదు నిమిషములలో ప్రాణములు విడచెను. ఆమె నాతో ముప్పదిరెండు వర్షములు గాపురముజేసెను. నా యింట నెందరో బంధువులు, వారములుచేసికొని తిను విద్యార్థులును, జాలమంది యుండినను, నా భార్య విసుగుకొనక, చికాకుపడక, మడికట్టుకొని వంట జేసి యందరను నిష్పక్షపాతముగ భోజనములుపెట్టి యాదరించుచుండెను. ఆమె మరణముచేత నే నసహాయుడనైతిని.

ఆ సంవత్సరము (1930) మార్చినెలలోనే నా తమ్ముడు కృష్ణ మూర్తి కుటుంబముతోవచ్చి మాయంట ప్రవేశించెను. నా దురదృష్టము చేత కుటుంబముమీద కుటుంబమువచ్చి నా మీద పడుచుండెను. నా భార్య మృతినొందిన రోజున, నా తమ్ముడు కృష్ణమూర్తియు, నా మేనల్లుడు పురాణపండవెంకటదీక్షితులునుగూడగ్రామములోలేరు. అదివరకు నాభార్యకు ఛాయాపటము లేనందున శవమునకు ఛాయాచిత్రము దీయించిరి. నాభార్యకు రెండవయప్ప కుమారుడును, బాల్యమునుండియు నామెయొద్దనే పెరిగి జడుశుకొన్నవాడునునైన, రావూరి సూర్యనారాయణ యగ్నిహోత్రము దీసికొని కోటిలింగాలవద్ద నామె కంత్యక్రియలు జేసెను. మరునాటికి మా తమ్ముడువచ్చి కర్మచేయ నారంభించెను. నా భార్యపోయిన దినమున శ్రీ ఫితాపురము దివానుగారు, నా మిత్రులునైన కోకా వెంకటసుబ్బారావు నాయుడుగారు రాజమహేంద్రవరమేదో పనిమీద వచ్చినందున యీవార్త విని, మాయంటకి వచ్చి నన్ను పరామర్శచేసి, నాకేబది రూపాయలు బదులిచ్చి, తరువాత వారింటికిపోయిన పిమ్మట మరికొంత సొమ్ముగూడ నాకు బంపిరి.

శ్రీ రఘుపతి వెంకటరత్నము నాయుడుగారికి షష్టి పూర్తియైనది మొదలుకొని, వారి శిష్యులందరు నేలేట మహార్యవమినాడు, వారికి జన్మ దినోత్సవము చేయుచుండిరి. నాయుడుగారి మిత్రులలో నెవరినో యొకరి నా జన్మదినోత్సవసభ కధ్యక్షులుగా బిలుచుచుండిరి 1930 వ సంవత్సరమున జరిగిన జన్మదినోత్సవసభకు నధ్యక్షుడుగా రమ్మని సుబ్బారావు నాయుడుగారు నన్నాహ్వానించిరి. నేను వెళ్ళి యధ్యక్షత వహించి సభ జరిపితిని. అనాడు జయంతి గంగన్నగారు, కూచి నరసింహముగారు, వెంకటరత్నము నాయుడుగారిని గురించి చక్కగ మాటాడిరి.

చెన్నపురిలో యిండియన్ పబ్లిషింగ్స్ హౌస్ (Indian publishing Company) అను గ్రంథప్రకటన సంఘముండెను. వారు తమకు కొన్ని తెనుగు వాచకములు వ్రాసి యిమ్మని నన్ను గోరిరి. వాచకమొకటికి రు 500/- లు నాకిచ్చి గుమాస్తా జీతము వారు భరించునట్లు మేమొదంబడిక జేసికొంటిమి. వివేకవాచకములను పేర మొదటిఫారము మొదలై దవ ఫారము వరకు, నయదు ఫారములు వ్రాసియిచ్చితిని. ఒడంబడిక ప్రకారము నాకు వారాసొమ్మిచ్చిరి. ఈ సంఘముతో నే నొడంబడిక చేసి కొనుట 1929 లోనో 1930 లోనో నాకు జ్ఞాపకములేదు. కాని 1932 వ సంవత్సరములోపుగా వాచకము లన్నియు పూర్తిజేసి యిచ్చితిని.

1930 వ సంవత్సరము డిశంబరు నెలలో రెండవయాంధ్రాస్తిక మహాసభ పితాపురములో జరిగెను. కోకా వెంకటసుబ్బారావు నాయుడుగారు ముందు సంవత్సరము పితాపురము రమ్మని, గత సంవత్సరమే యాహ్వీ నము జేసిరి. దానికి ఖర్చులన్నియు మహారాజుగారే భరించిరిని వింటిని. వెంకట సుబ్బారావు నాయుడుగారే సన్మానసంఘమున కధ్యక్షులైరి. ఆసభకు డాక్టరు వేమూరి రామకృష్ణారావు గారధ్యక్షులుగ నెన్నుకొనబడిరి. నేనా సభకు బోయి ప్రహ్లాదుని భక్తినిగురించి మాట్లాడితిని. రఘుపతి వెంకట రత్నము నాయుడుగారు మొదలగు పెద్దలు చాలమంది వచ్చిరి. అదినములలోనే నా పెద్దమేనకోడలికి విశాఖపట్టణము క్వీన్స్ మేరీ థాలికా పాఠశాల నుండి, రాజమహేంద్రవరములోని దొరతనమువారి బాలికొన్నత పాఠశాలకు బదిలీయయ్యెను. నాటనుండియు నామె రాజమహేంద్రవరము దొర తనమువారి బాలికొన్నత పాఠశాలలోనే దెనుగు పండితురాలుగ పనిచేయుచున్నది.

1931 వ సంవత్సర మక్తోబరు నెలలో శ్రీ పితాపురము మహారాజావారికి రజతోత్సవము (Silver jubilee) జరిగెను. వారు సంస్థాన పరిపాలన మారంభించి యిరువది సంవత్సరములగుటచే సీమహోత్సవము జరిగెను. కాకినాడ నుండియు, నితర స్థలములనుండియు ననేకులు దయ చేసిరి. ఆహ్వానము రాగానే వెళ్ళితిని, ఆసమయమున మహారాజాగారికి బహుసమాజములవారును బహుసంఘముల వారును నభివందన పత్రములు సమర్పించిరి. ఆసంవత్సరము నవంబరునుండి నాపరిస్థితి కొంతమారెను. ఎట్లన శ్రీ మహారాజావారు నాకు నెలకు రు 125 లు యిచ్చుచుండిరిగాదా : ఆ నవంబరునుండి నాకు వారు నెలకు రు 60 లు మాత్రమే యిచ్చు

నారంభించిరి ఇందుకు గారణమేమన, 1916 వ సంవత్సరమున నా మిత్రుడు రాయవరపు రామమూర్తి మహారాజావారిచేత తనకు నాలుగువేల రూపాయలు ఋణ మిప్పింపుమని నన్ను గోరెను. నేను పిరాపురమువెళ్ళి మొక్కపాటి సుబ్బారాయుడుగారితో నీ విషయమై మాటాడితిని. సుబ్బారాయుడుగారా విషయమై మహారాజాగారి యభిప్రాయమును తెలిసికొని నాతో నిట్లనిరి. “మహారాజావారు మీ మిత్రునకు బదులీయుట కొప్పకొనిరి గని. వారెరుగనివారితో వ్యవహారములు చేయుట వారి కిష్టములేదు. కాబట్టి మీరే మహారాజావారికా సొమ్మునకు నోటు వ్రాసియిచ్చి, సొమ్ము దీసుకొని మీరు మీ మిత్రునకిచ్చి మీ మిత్రునివల్ల నా సొమ్ము మీరే వసూలు జేసి మహారాజాగారి కీయవలెను.” అట్లు చేయుటకు సమ్మతించి నేనా సొమ్ముదీసికొని నా మిత్రుడు రాయవరపు రామమూర్తి కిచ్చితిని. కాని నా మిత్రుడు నాకా సొమ్ము తీర్చలేకపోయెను. క్రమముగా నతనియాస్తి ఋణగ్రస్తమై యన్యక్రాంతమయ్యెను. అప్పటినుండియు మహారాజావారికి మూడేండ్ల కొకసారి యసలుపాముదాలు గలిపి నోటువ్రాసి యిచ్చుచుంటిని. సొమ్ము మహారాజావారికి జేసినందున బాకీ తీరుమానమునకై మహారాజావారిక యేర్పాటుజేసిరి నాకు వారు నెలనెలకు నిచ్చుజీతము నూటయిరువది యైదు రూపాయలలోను, నరువదిరూపాయలు మాత్రము నాకిచ్చి తక్కిన యరువదియైదురూపాయలు బాకీ తీరుమానముక్రింద మినహాయించవలసినదని మహారాజావారు తీర్పుచ్చజేసిరి. ఆ ప్రకారము జరుగజొచ్చెను. డబ్బు తగ్గినదిగాని నా కుటుంబములోని జనము తగ్గలేదు. మునుపటి జనమునకు దోడుగా మాతమ్ముని కుటుంబమువచ్చి నామీద పడెను. మా చెల్లెలు పెనిమిటి పోవుటచే వారికుటుంబము నామీదబడెను. నాపెదతమ్ముని కుమారుడు ప్రథమసంవత్సరమునందే యింటరుమీడియటు పరీక్షయందు గృతార్థుడగుటచే వానిని, బి. ఏ తరగతిలో 1930 వ సంవత్సరములో జేర్పించితిని. వానికి స్కూలుజీతము, పుస్తకములు మొదలగువానికి సొమ్ము నేను భరించవలసియుండెను. అందుచేత సొమ్ముచాలక మరల గిజగిజ తన్ను కొనవలసినవచ్చెను. కొన్నిమాసముల తరువాత నా తమ్ముడు వేరుండెను. అయినను వాని కుటుంబవ్యయము నేనే భరింపవలసియుండెను. నాకుటుంబములో నప్పుడు నా చెల్లెలు, నామెకొడుకు, కోడలు, నేను, వేదుల కామేశ్వరరావును బాలుడు నుంటిమి. కామేశ్వరరావును గురించి యొక మాట చెప్పవలెను ఇతడు నా వదినగారి దొహిత్రుడు. అతడు పుట్టిన

దినముననే యశనితిల్లి 1914 వ సంవత్సరము నవంబరునెలలో మృతి నొందెను. అందుచేత నా భార్య తల్లిలేని యా పిల్లవానిపై జాలిగొని ప్రేమతో బెంచెను నా భార్య పోయినను వాడు నాదగ్గరనే యుండెను. 1931 వ సంవత్సరమున నా మూడవ మేనకోడలి పెనిమిటి పొన్నపల్లి వెంకట లక్ష్మీనరసింహారావునకు విశాఖపట్టణము యి జనీరుగారి యాఫీసులో పని భాయపడి, ధవళేశ్వరము బదిలీకాబడెను. అప్పటిను. డియు నతడు ధవళేశ్వరములో యింజనీరింగు ఆఫీసులో పనిచేయుచున్నాడు.

ఈ 1931 వ సంవత్సరము డిశంబరులో నాంధ్రాస్తికమహాసభ నెల్లూరులో జరిగెను. అప్పుడక్కడ నుద్యోగములోనున్న కంభంపాటి రామశాస్త్రిగారు నెల్లూరు పురవాసులను ప్రోత్సహపరచి సభజేయించిరి. పెద్దాడ రామస్వామిగారా సభకధ్యక్షులు. నేనాసభకు బోయితిని. “దుక్కళ్ళ కరణే” యను విషయమునుగురించి మాటాడితిని. నిమ్మజాత్యుద్ధరణ గురించి ప్రత్యేకమహాసభ జరిగెను. నేను దాని కధ్యక్షుడను. నా యువన్యాసము మిక్కిలి ఊగున్నదని వేమూరి రామకృష్ణారావుగారు మెచ్చుకొనిరి. ఈ డిశంబరు 18 వ తేదీని నా మేనల్లుడు వెంకటదీక్షితులునకు కుమారుడు పుట్టెను. వానికి నా పేరు పెట్టిరి.

నాకు 1932 వ సంవత్సరములో కొన్నిచిక్కులు కలుగుటకే, తాలూకాబోర్డుల ప్రెసిడెంటులతో, నా పుస్తకములు లైబ్రరీ పుస్తకములుగా వేయించుకొనెనని విశాఖపట్టణముజిల్లా బోయితిని విశాఖపట్టణ మెప్పుడుబోయినను నేను సామాన్యముగా శ్రీ ప్రభల లక్ష్మీనరసింహము గారి యింట బసచేయుచుండెడివాడను. ఆయన గొప్పవకీలు. వేదాధ్యయన సంపన్నుడు. సంస్కృతాంధ్రభాషాభిమాని. మంచివక్త. అతిథుల నభ్యాగతుల మిక్కిలి దయతో నాదరించుచుండెడివాడు. ధర్మాత్ముడు. విశాఖ పట్టణమునుండి నాకు పూర్వపరిచితులైన శ్రీ జయపురం మహారాజుగారైన విక్రమదేవవర్మగారిని జూచుటకు జయపురము వెళ్ళితిని. జయపురములో నేను కాళిదాసుని గురించి యువన్యసించితిని. ఆ సభకు శ్రీ విక్రమదేవ వర్మగా రధ్యక్షత వహించిరి. నాకు శ్రీ విక్రమదేవవర్మగారు, రు 100 లు ఖర్చులక్రింద నొసంగిరి. సాలూరులో రెండుపన్యాసములిచ్చితిని. త్రోవలో పార్వతీపురమువెళ్ళి. నా పూర్వమిత్రుడైన యాచంట సాంఖ్యాయన శర్మగారిని జూచి వారికతిథినై వారియింట రెండు దినములుండి విజయ

నగరము వెళ్ళితిని. అక్కడ కవిపురపు వెంకటరత్నముగారి యింట బసచేసితిని. ఆయన గురజాడ శ్రీరామమూర్తిగారి యల్లుడు.

శ్రీ కిశాంబి రామానుజాచారిగారి పుత్రుడును, విజయనగరము మునిసిపల్ సంఘాధ్యక్షుడైన శ్రీ రంగాచార్యులుగారిక సభచేయించి, యా సభలో నన్ను గౌరవించి, మిక్కిలి చక్కని నగిషీ చెక్కిన వెండి సజ్జతో రు 116లు బోసి, యాసొమ్మును, సజ్జను నాకు బహుమాన మొసంగిరి. అచ్చటనుండి విశాఖపట్టణము వెళ్ళితిని. అక్కడ శ్రీ గురజాడ శ్రీరామమూర్తిగారి జ్యేష్ఠకుమారుడు దుర్గాప్రసాదరావుగారు న్యాయవాదిగ నుండిరి. నేను ప్రభలవారి యింట నుండగ, దుర్గాప్రసాదరావుగారు బలవంత పెట్టి దమయింటికి తీసుకొనిపోయి, నన్ను మిక్కిలి యాదరించి, వారి యింటనే నన్ను నిలుపుకొనిరి నేనాయూరులో మూడో నాలుగో యుపన్యాసము లిచ్చితిని. ఆ పురజనులు నా యుపన్యాసములకు సంతసించి, టవునుహాలులో సభచేసి, యాసభకు ప్రభల లక్ష్మీనరసింహముగారి నధ్యక్షులుగజేసి, నా కభినందన పత్రము సమర్పించి, రు 116 లు బహుమానము జేసిరి. ఆసభలో శ్రీ ప్రభల లక్ష్మీనరసింహంగారు నన్నుగూర్చి యుపన్యసించుచు యాసభవారు నాకు “సాహిత్యచక్రవర్తి” యను బిరుద మొసంగినట్లు చెప్పిరి. వారికి నేను సమాధానముగా నుపన్యసించుచు నేనా బిరుదున కర్హుడనుగానని చెప్పితిని. బిరుదములు పుచ్చుకొనుట నాకిష్టము లేదు. బిరుదములు మనుష్యుని గర్వప్రమత్తుని జేయునని నాయభిప్రాయము. అందుచేతనే శ్రీ బుర్రా శేషగిరిరావుగారు “ఆరాను” యూనివర్సిటీకి వ్రాసి డాక్టరను బిరుదము నాకు దెప్పించి యాపట్టానాకు బంపించి నప్పటికిని, నా బిరుదము నెప్పుడు నేనుపయోగించుకొనలేదు. పిమ్మట నచ్చటనుండి యనకాపల్లికిని, పిమ్మట చోడవరమునకు. నవ్వల నరిసీపట్టణమునకు వెళ్ళి, యాయూపురజనుల ప్రేరణముచేత నుపన్యాసము లిచ్చితిని. వారందరు నన్నభినందించి ధనరూపముగా బహుమానము లిచ్చిరి. తాలూకా బోర్డుల ప్రెసిడెంటు లెవరును నా పుస్తకములను పాఠశాలలో గాని రై బ్రరీలలోగాని పెట్టి నాకుపకారము చేయలేదు. కాని మొత్తము మీద నాకీయాత్రలో నైదువందల రూపాయలు బహుమానరూపములుగా వచ్చెను. ఈ ప్రయాణములలో నావెంటి నా గుమాస్తాయైన కామరాజు వెంకట రమణశర్మ వచ్చెను. ఈ తూర్పునుండలములలో నేను రెండు మాసములు తిరిగినను, రొంపయైన పట్టక దేహారోగ్యము యెప్పటియట్లుం

దెను. ఆ సంవత్సరము 1932 ఏప్రియలులో నేనింటికి వచ్చితిని. ఈ మే నెలలో మాతమ్ముని కుమారుడు వెంకట్రావును దీసుకొని చెన్నపట్టణము వెళ్ళితిని. నామేనమామ కుమారుడు పురాణపంథ కామేశ్వరరావు గృహమందు జననేసితిని. ఆ దినములలో రఘుపతి వెంకటరత్నము నాయుడుగారు చెన్నపట్టణములో డన్ మూరుహౌసులో నుండిరి. వేమూరి రామకృష్ణారావుగారు కూడ వారివద్దనుండిరి. నేను తరుచు వారిని దర్శించుచుంటిని. నేనదట సుమారొక నెలదినములుంటిని. ఆదినములలో కుమార స్వామి నాయుడు కంపెనీవారికి నాలుగైదు ఫారములకు తెనుగువాచకములు వ్రాసియిచ్చుటకు వారితోనే నొడంబడిక చేసుకొంటిని. జూను నెలలో రాజమహేంద్రవరము వచ్చితిని.

1932 వ సంవత్సరము రెండవభాగమున రాజమహేంద్రవరములో రెండు పండిత సన్మానములు జరిగెను. ఒకటి శ్రీపాద కృష్ణమూర్తిశాస్త్రిగారికి “కవిగండ పెండేరము” వేయబడిన యుత్సవము. ఆ యుత్సవము గౌతమీ గ్రంథాలయావరణములో జరిగెను. ఆ యుత్సవమునకు వెళ్ళవలెనన్న యుద్దేశము నాకులేదుగాని, కృష్ణమూర్తిశాస్త్రిగారు స్వయముగా వచ్చి బిలుచుటచేతను, టేకుమళ్ళ యచ్యుతరావుగారి బలవంతముచేతను, నేను వెళ్ళితిని కాని నే నా సభలో పాలుగొనలేదు. ఆ యుత్సవమునకు వ్యతిరేకముగా నెవరో తీవ్రమైన వ్యాసమొకటి వ్రాసి “చి||ల” యని సంతకముజేసి ప్రకటించిరి “చి||ల” యనగ నేనే యని చాలమంది భ్రమపడిరి. కాని యది నేను వ్రాయలేదు. అది యెవరు వ్రాసిరో నిలుకడమీద నిజము లోకులకును శాస్త్రిగారికినిగూడ దెలిసెను. ఆ యుపన్యాసము వ్రాసినవారు పత్రికలో ప్రకటింపక మునుపే, ఆ యుత్సవమునాటి మధ్యాహ్నము 12 గంటలకు, నా కందునట్లు టపాలో నాకొక వ్రాతప్రతిబంపి, దాని నా సాయుకాలము సభలో జదువుమని నాకొక యుత్తరముగూడ వ్రాసిరి. ఆ వ్రాతప్రతి వెంటనే జదివించుకొని వింటిని. దానిమీదగూడ పత్రికలో వలెనే “చి||ల” యని సంతకముండెను. సభలో దానింజదువుట యనుచితమైన పనియని నేను జదివింపలేదు. సభకు నేను వెళ్ళదలచుకొనలేదని వ్రాసితిని. యేలయన; శాస్త్రిగారికిని నాకును జిరకాలమునుండి మనస్పర్ధలు గలవు. వారి పత్రికలలో మా నాటకసమాజమును విమర్శన మనుపేరుపెట్టి మిక్కిలి దూషించిరి. నా “ప్రసన్నయాదవ” నాటకమును, “గయోపాఖ్యాన” నాటకమును వారి “కళావతీ” పత్రికలోను “కృష్ణాపత్రిక”

(బందరు)లోను విమర్శన యని పేరుపెట్టి దూషించిరి. నేను నా “దేశమాత”లో “వెట్టిపప్పయమ”ని యొక ప్రహసనము వ్రాయగా, నది తన భారతముమీద వ్రాసినని భ్రమపడి, నన్ను దూషించుచు నొక ప్రహసనము వ్రాసి, శాస్త్రిగారు ప్రకటించిరి. ఆయన భారతము రచించుచున్నందు కాయనను బహుకరించుటకై కొంతమంది సంతకములుజేసి, నోటీసు లచ్చువేసి పంచిపెట్టి, టవునుహాలులో నొక సభ జేసిరి. ఆ సభకు చిత్రపు వెంకటాచలముగా రధ్యక్షత వహించిరి. శ్రీపాద కృష్ణమూర్తిశాస్త్రిగారికి బంధువులైన శ్రీపాద లక్ష్మీపతిశాస్త్రిగారును, శ్రీపాద పాపయ్యశాస్త్రిగారును, మరికొందరును శాస్త్రిగారి భారతమును పొగడుచు మాటాడిరి. ఆ సభకు నేను బోయితిని. కాని శాస్త్రిగారి కనుహలముగాగాని, వ్యతిరేకముగాగాని మాటాడలేదు. పిమ్మట నా “దేశమాత” పత్రికలో సభను గురించి విమర్శించితిని. వారిని నే నెంతమాత్రము దూషించలేదు కవిత్రయము వారు రసవంతముగా నాంధ్రీకరించిన భారతమునే శాస్త్రిగారు మరల నాంధ్రీకరించిరి. కాని యిటువంటి సభజేసి బహుకరించుటకు వారుజేసిన ఘనకార్యమేమియులేదని నేను వ్రాసితిని. సంస్కృతమునుండి తెనిగింప వలసిన గ్రంథము లనేకము లుండగా బూర్వపుకవులు మిక్కిలి చక్కగా రసవంతముగా రచించిన భారతము, డగ్ల మరల వీరేల యా భారతమునే యాంధ్రీకరింపవలెనని నేనావిమర్శనములో వ్రాసితిని. అదిగాక, వీరి భారతము కవిత్రయమువారి భారతమంత రసవంతముగా లేదనిగూడ, విమర్శించితిని. ఆ కోపముచేత కృష్ణమూర్తిశాస్త్రిగారును, మరికొందరును నా “గయోపాఖ్యాన” విమర్శనమునకై టవునుహాలులో నొకసభపెట్టి, దానికి శ్రీ చెళ్ళపిళ్ళ వెంకటశాస్త్రిగారిని బిలిపించిరి. వెంకట శాస్త్రిగారు చమత్కారముగా మాటాడిరేగాని, నన్ను దూషించలేదని వింటిని. పిమ్మట టవునుహాలులో సభపెట్టించినవారే, నాళమువారి సత్రములో నొకసభపెట్టించి, కాశీభట్ట బ్రహ్మయ్యశాస్త్రిగారి నధ్యక్షులుగా నేర్పరచి నా “గయోపాఖ్యానము”ను విమర్శించుటకై, చెళ్ళపిళ్ళ వెంకటశాస్త్రిగారిని మరల బిలిచిరి. వెంకటశాస్త్రిగారు నన్ను దూషింప లేదుసరిగదా తప్పులెల్లవారికి నుండుననిచెప్పి నా కవిత్యమును మెచ్చిరట. నాటిసభలో విద్యార్థులు మొదలయిన వారు కొందరు, సభలో నుపన్యసింపువారికి వ్యతిరేకముగా నల్లరిచేసిరట. 1901 వ సంవత్సరము మొదలుకొని నాకును శాస్త్రిగారికిని సంబంధ మీ విధముగా నుండెను.

అందుచేతనే. నేను, వారి “గండపెండేర” సభకు బోవుట కిష్టము లేదని వ్రాసెతిని. కాని శాస్త్రుగారు స్వయముగావచ్చి, టేకుమళ్ళ యచ్యుత రావుగారు బలవంతముజేసిన వెంటనే, క్రోధము చిరకాలముంచుకొను టుచితముగాచనియు, సాధులక్షణముగాదనియు, నేననుకొని సభకుబోతిని. సభలో నేనేమియు పాలుగొనలేదు. రెండవది వడ్డాది సుబ్బారాయుడుగారి సన్మానము. సుబ్బారాయుడుగారు చిరకాలమునుండి బహునాటకములను కావ్యములను రచించి మాతృభాషాసేవ చేయుచున్నను వారికి దగిన సన్మానము జరుగలేదు. ఆ కారత తీర్పుటకై పాలకోడేటి గురుమూర్తి గారును, నేనును వారికొక సన్మానము చేయించవలెనని తలపెట్టితిమి. ఆ సన్మాన సభా సన్నాహము గురుమూర్తిగారు చేసిరి. సభ టవునుహాలులో జరిగెను. అంధ్రవిశ్వవిద్యాలయమున కుపాధ్యక్షులుగనున్న సర్వేపల్లి రాధా కృష్ణయ్యగారు సభ కధ్యక్షులుగ నుండిరి. అనేకులు సుబ్బారాయుడుగారిని గురించి మాటాడిరి. వారిని గురించి నేనుగూడ మాటాడితిని. సభ సలక్షణముగా జరిగెను. ఆ సంవత్సరమే (1932) నా తమ్ముని జ్యేష్ఠ కుమారుడైన వెంకట్రావునకు నొక కుమారుడు గలిగెను. వానికిగూడా నా పేరే పెట్టిరి.

1932 వ సంవత్సరము చుహానవమినాటికి రఘుపతి వెంకటరత్నము నాయుడుగారికి డెబ్బది సంవత్సరములు నిండెను. వారికి జన్మదినోత్సవ సభ పితాపురములో జరిగెను. ఆ సభకు కలకత్తానుండి శ్రీ సీతానాథ తత్వ భూషణగారువచ్చి ప్రార్థనాదికములు జరిపిరి. ఆ సభకు నేనుబోయి పాలు గొంటిని. అచటనుండి తత్వభూషణగారు రాజమహేంద్రవరము వచ్చిరి. రెండుసభలు జరిగెను. సభలకు నే నధ్యక్షుడను. వారుపన్యాసకులు.

ఈ 1932 వ డిశంబరులో నాంధ్రాస్తిక మహాసభ మచిలీపట్టణ ములో జరిగెను. ఆసభకు శ్రీ పాలావఝుల లక్ష్మీనారాయణగారు రధ్యక్షులైరి. శ్రీ రఘుపతి వెంకటరత్నమునాయుడుగారు రనారోగ్యముగా నుండుటచే గత సంవత్సరము నెల్లూరుగాని, బందరుగాని రాలేదు. తక్కిన బ్రహ్మచర్యులు చాలమంది వచ్చిరి నేను వెంకట్రావును దీసుకొని బందరుసభకుబోయి “తృణము”ను విషయమును గురించి సుమారొక గంటకాల ముసన్యసించి తిని. ఈ యుపన్యాసము మిక్కిలి బాగున్నదని నా మిత్రులు డాక్టరు వేమూరి రామకృష్ణారావుగారును, తదితరులును చాల ప్రశంసించిరి.

1933 వ సంవత్సర ప్రారంభమున శ్రీ న్యాయతి సుబ్బారావుపంతులు గారికి రాజమహేంద్రవరములో గొప్పసన్మానము జరిగెను. చెన్నపురి శాసన నిర్మాణసభలో నారు సంవత్సరములును, గవర్నరు జనరలుగారి శాసననిర్మాణసభలో 3 సంవత్సరములును సభ్యుడుగానుండి, దేశీయమహాసభకు 3 సంవత్సరములు కార్యదర్శిగానుండి, సుబ్బారావుపంతులుగారు హిందూదేశమునకు జేసిన యపారసేవను గుర్తించి, రాజమహేంద్రవర పురజనులు పంతులుగారికి తమ కృతజ్ఞతను దెల్పుటకీ సభగావించి సన్మానముజేసిరి. ఆ సభకు శ్రీ చిర్రావూరి యజ్ఞేశ్వరచింతామణి (C. Y. Chintamani) గారు ప్రయాగ (Allahabad) నుండి వచ్చి యధ్యక్షత వహించిరి శ్రీ చింతామణిగారికి సుబ్బారావుపంతులుగారియెడ మిక్కిలి గౌరవమును, భక్తియును గలవు. ఆ సభకు రాజాలనందున రైటానరుబుల్ శ్రీనివాస శాస్త్రిగారు, సర్. పి. యస్. శివస్వామి అయ్యరుగారు మొదలగు దేశ నాయకులు రాజాలనందున, తమ సానుభూతిని దెలుపుచు జాబులువ్రాసిరి. బందరునుండి వావిలాల వెంకట శివావధానులుగారును, గుంటూరునుండి కొండా వెంకటప్పయ్యగారు మొదలగు నాంధ్రనాయకులుగూడ దయచేసి సభలో పాలుగొనిరి. ఆ సభలో నాకు పంతులుగారియెడగల భక్తియు, గౌరవమును వెల్లడియగునట్లు చాలసేపు మాటాడితిని. వెంకటప్పయ్యగారు, శివావధానులుగారు గూడ మాటాడిరి. ఈ సభసన్నాహమంతయు శ్రీ పాలికోడేటి గురుమూర్తిగారు చేసిరి. ఈ సభ రెండుదినములు హిందూ సమాజభవనములో జరిగెను పురజను లమితోత్సాహముతో హాజరై పాలు గొనిరి. చింతామణిగారి యుపన్యాసములు మిక్కిలి గంభీరములై, రసవంతములై, జనాకర్షకములైయుండెను.

ఆంధ్రసాహిత్య పరిషత్సభ 1933 వ సంవత్సర మేప్రియలు నెలలో రాజమహేంద్రవరములో చేయ సంకల్పించిరి. ఒకరిద్దరు రాజమహేంద్ర పురవాసులు సభ రాజమహేంద్రవరములో జేయుమనియు తామందుకు తోడుపడుదుమనియు జయంతి రామయ్యగారితో జెప్పి మార్చి నెలలో శక్యముగాదని చెప్పిరట. అప్పుడు రామయ్యగారు సాహిత్యపరిషత్తునకు మేనేజరై సక్రొత్తపల్లి సూర్యారావుగారిని నావద్దకు బంపిరి. సూర్యారావుగారు నాతో మాట్లాడిరి “సభ సీపురజనులు జరుపలేనిపక్షమున జయంతి రామయ్యగారే సూరో నూటయేబది రూపాయిలో తమ సొంతసొమ్ము ఖర్చుపెట్టి నీయూరనే సభచేయించ దలచుకున్నారు.” ఆమాటలు విని

నే నిట్లాటిని “ఇది రామయ్యగారింట వడుగా : పెండ్లియా : ఆయన సొంత సొమ్మల ఖర్చుపెట్టవలెను ? ఆయన సొంతసొమ్ము ఖర్చుపెట్టట రాజమహేంద్రవరమున కప్రతిష్ఠ. కావున నీసభ రాజమహేంద్రపురజనులే చేయవలెను. ఆపూచీ నేను పడియెదను”. అని చెప్పి సూర్యారావుగారిని బంపితి. ఈవిషయమై నేను హిందూసమాజములో మద్దల వెంకటచలం గారితోను, పాలకోడటి గురుమూర్తిగారితోను చెప్పగా, వారు నాతో నేకీభవించి పురమువెంట దిరిగి రమారమి రు 150/- లు, ప్రోగుచేసిరి. ఆసొమ్ముతో పరిషత్సభ మిక్కిలి జయప్రదముగా జరిగెను. అతిథులకు బసలు భోజనములు నాశమువారి సత్రములో నేర్పాటుచేయబడెను సభలు చింతామణి నాటకశాలలో జరిగెను. సన్మానన మమునకు శ్రీ రాజా కాండ్రేగుల శ్రీనివాస జగన్నాథరావు పంతులుగారును, మహాసభకు శ్రీ వడ్డాది సుబ్బారాయుడు గారును నధ్యక్షులైరి సుబ్బారాయుడుగారు తమ యువన్యాసమును వ్రాసి జదివిరి. పండితులు చాలమందివచ్చిరి.

1933 వ సంవత్సరమున నేను “భాసుని” “యభిషేక” నాటక మును దెనిగించితిని. షష్టిపూర్తినాటికి గ్రంథమును దెనిగింపలేదు. 1932 లో యాంధ్రాస్త్రిక మహాసభ బందరులో జరిగినప్పుడు, మరుచటి సంవత్సరము రాజమహేంద్రవరము రావలసినదని, నేనే బలిచితిని, శ్రీ రఘుపతి వెంకటరత్నము నాయుడుగారు దేహారోగ్యము బాగులేక, శ్రీ సోమిన కామేశ్వరరావుగారియొద్ద నొషధము వుచ్చుకొనుటకై, యాసంవత్సరమక్టోబరు మొదలుకొని రాజమహేంద్రవరములో పితాపురము మహారాజావారి బంగళాలో నుండిరి. సెప్టెంబరునెలలో రామమోహనరాయ జయంతి కాకినాడలో శ్రీ నాయుడుగారు మహావైభవముతో జరిపించిరి. ఆ యుత్సవ దినములలో బ్రహ్మమందిరము, మహారాజావారి కళాశాల మొదలగు ముఖ్యస్థలములు విద్యుద్దీపములతో మిక్కిలి శృంగారముగా నలంకరింపబడెను. బీదల కన్నదానము జరిగెను. బ్రహ్మమతస్తులనేకు లనేక స్థలములనుండివచ్చి పాలుగొని యువన్యాసము లిచ్చిరి. ఆ సందర్భ మున నేనును కాకినాడవెళ్ళి, రామమోహనరాయల జీవితమును గురించి యువన్యాసించితిని. అంతకుమున్నే నేను రచించిన “కృపాంభోనిధి” యను భక్తిరస ప్రధానమైన నిర్గుణపరబ్రహ్మస్తవ పద్యకావ్యమును రామ మోహననాయులవారి జయంత్యుత్సవ సందర్భమున బ్రకటించితిని. దానిని శ్రీ రఘుపతి వెంకటరత్నమునాయుడుగా రచ్చువేయించిరి. 1933 వ సంవ

త్వరమున జరిగిన యాంధ్రాస్తిక మహాసభయొక్క సన్మానసంఘమునకు నాయుడుగారు మున్నగువారు నన్నద్యక్షునిగ నేర్పరచిరి కంభంపాటి రామశాస్త్రిగారిని, ముత్తంగి జగ్గారావుగారిని సన్మానసంఘమునకు కార్యదర్శులుగా నేర్పాటుచేసిరి. పేరునకు నేను సన్మాన సంఘాధ్యక్షుడ నన్నమాటయేగాని, సౌమునంతయు కార్యదర్శులే ప్రోగుచేసి సభను జయ ప్రదముగా జరిపిరి. మహాసభ వీరేశలింగోన్నత పాఠశాలలో జరిగెను. ప్రతినిధులు బసలు భోజనములు గూడ నచటనే యేర్పాటు చేయబడెను. నా సన్మాన సంఘాధ్యక్షోపన్యాసమును నేనువ్రాసి నా మిత్రులు జయంతి గంగన్నగారిచేత సభలో జదివింపితిని శ్రీ కొండపల్లి కల్యాణస్వామి గారు సభ కధ్యక్షులు. రఘుపతి వెంకటరత్నమునాయుడుగారు, కోకా వెంకటసుబ్బారావుగారు, తదితర స్థలములనుండి యనేకమంది ప్రముఖులును యాసభకు విచ్చేసిరి. ఈ 1933 వ సంవత్సరమున శ్రీ న్యాయతి సుబ్బారావుపంతులుగారు హిందూసమాజములో నన్నొక గౌరవనీయునిగా జేర్చుకొనిరి. అప్పటినుండియు, నేను ప్రతిదినము సాయంకాలము హిందూ సమాజమునకుబోయి, యచటజేరు మిత్రులతో గాలక్షేపముజేసి యానందించుచుంటిని. సుబ్బారావుపంతులుగారు ప్రతిదిన మచటికి వచ్చుచుండెడివారు. చిత్రపు వెంకటాచలము పంతులుగారు కడుపులో నేదో నొప్పిచే బాధపడి, 1933 వ సంవత్సరము డిశంబరు 27 వ తేదీని చనిపోయిరి. వారి మరణమునకు విషాదమును దెలుపుటకై పురజనులు ఉపునుహాలులో నొకసభ నేర్పాటుచేసి, యా సభకు నన్నద్యక్షునిజేసిరి. వెంకటాచలముగారు మిక్కిలి సజ్జనులు; స్నేహపాత్రులు. వారి మరణమువలన రాజమహేంద్రవరమునకు మిక్కిలి లోటు గలిగినదని నేను చెప్పితిని. ఆ దినములలోనే విరళబాబులు వచ్చేలుగారును, నేనుగుప్తాగారును గూడ మృతినొందిరి. వారి మరణమునుగూర్చిగూడ విషాదము తెలియపరచుటకై నా యధ్యక్షత క్రింద పురజనులు సభలు గావించిరి.

ఈ 1933 లోనే నా మిత్రులైన రాయవరపు రామమూర్తి నేదో జబ్బుజేసెను. దానికి జీకత్తుచేయించుకొనుటకై యతడు కాకినాడ వెళ్లెను. కాని యతను యెన్నిచుండులు పుచ్చుకొన్నను రోగము హెచ్చెనేగాని తగ్గలేదు. జూను నెలలో నతనికి మిక్కిలి యెక్కువగానున్నదని విని, నేను కాకినాడ వెళ్ళితిని. నేను కాకినాడ చేరిన తరువాతకూడ కొన్నిదినములతడు వ్యాధిచేత బాధపడి, జూను 21 వ తేదీ యుదయమున రి గంటలకు

మృతినొందెను. ఇతనికి నేను చిన్నతనమున నింటియొద్ద పాఠములు చెప్పుటచే మాకిరువురకును మైత్రిగలసెను. మామేనమామగారు రాజమహేంద్రవరమునుండి వెళ్ళిపోయిన తరువాత నేనొక్కడనే యుండుటచే కొంతకాలము వీరి యింటనే యుంటిని. రామమూర్తి మరణము నాకు మిక్కిలి విషాదము గలిగించెను.

1934 వ సంవత్సరము జూలై నెలలో శ్రీ రఘుపతి వెంకట రత్నము నాయుడుగారు కాకినాడ కళాశాలనుండి మా తమ్ముని కుమారుడు వెంకటరావును, ట్రయిని గుకు బి పిరి ఈ 1934 సెప్టెంబరు లోనో యక్టోబరులోనో, గుంటూరు జిల్లాలోని కనగాల గ్రామములోని గ్రంథభాండాగార వార్షికోత్సవమునకు, సభ్యక్షక వహించవలెనని కోరుచు నన్నాహ్వానించిరి. నా మేనల్లుడు పురాణపండ వెంకటదీక్షితులను దీసికొని నేనాయూరుపోయి సభజరిపించితిని. ఆసభకు నా మిత్రులు రాయసం వెంకటశివుడుగారు కూడ దయచేసి సభలో నుపన్యసించిరి. అచటనుండి నేను వెంకటశివుడుగారితో గలిసి గుంటూరు వెళ్ళి, యచట వారింట నే నాలుగైదు దినములుంటిని. అచట క్రిష్టియను కాలేజి భవనములో కాళిదాసునుగూర్చి యొక్క యుపన్యాసము రమారమి 2 గంటల సేపు చెప్పితిని. తరువాత నచట ప్రార్థనసమాజముగో నొకనాడును, శ్రీల సమాజములో నొకనాడును, నుపన్యాసమిచ్చితిని. పిమ్మట రాజమహేంద్ర వరము వెళ్ళితిని.

ఆంధ్రాస్థికమహాసభ యా సంవత్సరము చూడవరములో జరిగెను. ఆ సభకు శ్రీమతి జ్ఞానాంబికా రధ్యక్షతవహించి చక్కని యుపన్యాస మిచ్చిరి. కుగ్రామమైనను తమ్మి సెట్టి వీరన్నగారి కృషిచేత సభ సలక్షణము గానే జరిగెను. నేనా సభకు బోయి బ్రహ్మమతమును గురించి మాటాడి తిని. వేంకటరత్నమునాయుడుగారు మొదలగు బ్రహ్మమతస్తులు చాల మంది వచ్చిరి. నరసాపురమువాసులు తమ గ్రామమువచ్చి నన్ను కొన్ని యుపన్యాసము లిమ్ముని కోరినందున, నేను 1935 వ సంవత్సర ప్రారంభమున నరసాపురముబోయి కొన్ని యుపన్యాసములు చేసితిని. అప్పుడక్కడ న్యాయవాదిగానున్న భమిడిపాటి సత్యన్నారాయణగారి యింట బసచేసితిని. ఆ యూరిలో మూడో నాలుగో యుపన్యాసములిచ్చితిని. నా మిత్రుడైన చేబియ్యము వెంకట్రామయ్యగారి కుమారుడు బుచ్చబ్బాయి రాజవోలులో న్యాయవాదిగా నుండెను. అతని జూచుటకై నరసాపురమునుండి రాజవోలు

వెళ్ళితిని. ఆ పురజనులు నన్ను విడిచిపెట్టక కొన్నియువన్యాసము లిమ్మని కోరిరి. వారి కోరిక ననుసరించి నాలుగైదువన్యాసము లచట నిచ్చితిని. అప్పు డమలాపురములో గూడా హరిశ్చంద్రుడుగారు న్యాయవాదిగనుండిరి. అతనిని జూచి చాలకాలమైనందున యతనిని చూచుట కమలాపురము వెళ్ళితిని. నే నతనిని బాల్యమునుండియు నెరుగుదును. వారియింట బస చేసి, కొన్నిదినములుండి యా పురజనుల కోరికమీద నచటకొన్ని యువన్యాసము లిచ్చితిని. అమలాపురములోను, రాజవోలులోను, నరసాపురము లోను, నాయువన్యాసములు విని నాకు కొంతధనము సభలలో బహుమానములుగా నిచ్చుచుండిరి ఈ సంవత్సరమందే యేలూరులోనున్న వెంకట్రామ అండుకో వారితో మాటలాడవలసి యుండుటచే నే నేలూరు వెళ్ళితిని. అప్పుడక్కడ నా మిత్రుడు తల్లాప్రగడ చలపతిరావుగారి కుమారుడు నరసింహారావు న్యాయవాదిగానుండెను. అతని బలవంతముమీద నేను వారియింటనే మూడు మాసములుంటిని. ఆ పట్టణమున వివిధస్థలములలో నే నారువన్యాసము లిచ్చితిని. శ్రీ పార్వీ రాఘవేంద్రరావుసంతులుగారును, నేను గలిసి, పాఠశాలలలోని క్రిందితరగతులకు వెంకట్రామ అండుకోవారి కారువాచకములు వ్రాసి యిచ్చుటకు నిర్ణయించుకొంటిమి. పిమ్మట రాజమహేంద్రవరము వచ్చి వాచకములు వ్రాయుట కారంభించితిని.

ఆంధ్రాస్తిక మహాసభ 1935 వ సంవత్సరము డిశంబరులో శ్రీ తల్లా ప్రగడ ప్రకాశరాయుడుగారి యాధిపత్యమున రామచంద్రపురములో జరిగెను. చెన్నాప్రగడ భానుమూర్తిగారి కుమారుడు సుబ్బారావుగారు రామచంద్రపురములో వైద్యులుగ నుండిరి. వారియింట బసచేసి సభలకు హాజరగుచుంటిని. ఒకనాటి సాయంకాలము నేను సభలో విశ్వరూప సందర్శనమును గురించి మాటాడితిని.

నారెడవ మేనకోడలు తన యిద్దరు కుమారులు స్కూలుపైనలు పరీక్షయందు తీర్చులెనందున, వారిని కళాశాలలో జదివింపుటకు కాకినాడలోయి, యచట రెండుసంవత్సరములు గాపురముండెను. ఆమెకు కాకినాడలో మిక్కిలి జబ్బుచేసెను. ఆమెకు ప్రాణముమీదికి వచ్చినదని నాకు తంతివార్తరాగా, నేను కాకినాడవెళ్ళి యామెకు నిమ్మళించినదాక నే నచ్చట నుంటిని. ఆ దినములలోనే నాకు చిరమిత్రులైన కోకా వెంకటసుబ్బారావు నాయుడుగారికి పితాపురములో ప్రితిపూర్వ్యత్వము జరిగెను. పితాపుర సంస్థానపు రైతులును, సంస్థానపు టువ్వోగస్తులును ఈ యుత్సవమును

మహావైభవముతో జేసిరి. ఆ మహాసభకు శ్రీ కనకపల్లి రంగనాయకులు నాయుడుగా రధ్యక్షతి వహించిరి. ఆహ్వానము రాగానే నా సభకుబోయి సుబ్బారావునాయుడుగారి సామర్థ్యమును, రాజభక్తిని, సంఘసంస్కరణాభిమానమును బ్రశంసించుచు మాటాడితిని. నేను కాకినాడలో సున్నకాలము లోనే బెజవాడ వాస్తవ్యులైన నిడుముక్కుల సుబ్బారావుగారువచ్చి, నా “గయోపాఖ్యానము”ను సినిమా ఫిలిము దీయించుకొనుటకు హక్కునిమ్మని యడుగగా నేను దానికి ప్రతిఫలము రు. 500/-లు బుచ్చుకొని, గయోపాఖ్యానము ఫిలిము దీసికొనుహక్కును మాత్రము వారి కిచ్చితిని. అదిగాక నా గయోపాఖ్యాన నాటకమును రంగస్థలమున బ్రదర్శించుహక్కు తనకే యుండునట్టిమ్మని యడుగగా కొంతసొమ్మును బుచ్చుకొని మూడేండ్ల వరకును నట్టి హక్కు వారి కిచ్చితిని. కాని వారు నా గయోపాఖ్యానము ఫిలిము నిప్పటికిని దీయించలేదు.

ఆంధ్రాస్థిక మహాసభ 1936 వ సంవత్సరము డిశంబరులో ఆనకాపల్లి గ్రామములో జరిగెను. నాకు దీరికలేకపోవుటచే నేనాసభకు వెళ్ళలేదు. ఆసంవత్సరము నందే పూర్వము నాచే వివేకవాచకములు వ్రాయించుకొన్న “ఇండియన్ పబ్లిసింగు హౌసు” వారు మొదటి తరగతి మొదలైదు వరకు వాచకములు వ్రాసియమ్మని నన్నడిగిరి. ప్రతిఫలముగా నేను రు. 2000/- లు వారివలన గ్రహించి వాచకములను 1937 వ సంవత్సరము డిశంబరులోపుగా వ్రాసి యిచ్చితిని. ఆకంపెనీవారా వాచకములకు సదాశివ వాచకములని పేరు పెట్టుకొనిరి.

1937 వ సంవత్సరము ఆంధ్రాస్థిక మహాసభ డిశంబరులో కాకినాడలో జరుగునట్లు నిర్ణయింపబడెను. కాని యట్లు జరుగక మరుచటి సంవత్సర మాయారనే ఫిబ్రవరిలో జరిగెను. దానికి శ్రీ రఘుపతి వెంకటరత్నము నాయుడుగా రధ్యక్షిలైరి. ఆసభకు నేను బోయి “మరణము”ను విషయము మీద మాటాడితిని. ఆసంవత్సరమే కాకినాడలో జీవకారుణ్య మహాసభ జరిగెను. ఆసభాసన్నాహకులు నన్నధ్యక్షునిగా నాహ్వానించిరి. నేను బోయి యధ్యక్షుడుగనుండి సభజరిపితిని. ఆసభకు హైదరాబాదు నుండియు, చెన్నపురి నుండియు, యితరస్థలముల నుండియు ననేక ప్రతినిధులు వచ్చిరి.

1937 వ సంవత్సరము మార్చినెలలో నామేనల్లుడు పురాణపంథ వెంకట దీక్షితునకు రెండవ కుమారుడు గలిగెను. ఆ పిల్లవానికి దీక్షితులు

తన తండ్రియైన వెంకన్నగారి పేరుపెట్టెను. ఆ సంవత్సరముననే రఘుపతి వెంకటరత్నం నాయుడుగారు హితకారిణీ సమాజాధ్యక్ష పదవి వదలుకొనిరి. వదలుకోవలదని సభలో తీర్మానముజేసి వారిని బ్రతిమాలినను వారంగీకరింపక మానుకొనిరి. వీరేశలింగముగారు చనిపోయినది మొదలుకొని నాయుడుగారు రధ్యక్షులుగను, నేనుపాధ్యక్షుడుగాను నుంటిమి. నాయుడుగారు మానుకొనగానే పాలకోడేటి గురుమూర్తిగారు మొదలగువారు నన్నధ్యక్షునిగ నెన్నుకొనిరి. 1936 వ సంవత్సరమున చెన్నపురి శాసననిర్వాహ సభ్యత్వముల కెన్నికలు జరిగెను. ఆ ఎన్నికలలో గెలిచి ప్రకాశము పంతులుగారు సభ్యుడై పిమ్మట రెవిన్యూమంత్రియయ్యెను. అమహా పదవిలో నుండి వారు రాజమహేంద్రవరము వచ్చిరి. వారిని గౌరవించుటకై పాలుచౌకులో నొక మహాసభ జరిగెను. ఆసభకు నన్నధ్యక్షులుగ జేసిరి. ప్రకాశముగారు నాకు బాల్యమిత్రుడగుటచేత పురజనులు నన్నిట్లు గౌరవించిరి. ఆసభానంతరము పాలకోడేటి గురుమూర్తిగారు ప్రకాశముగారికి విందుజేసిరి. అవిందుకు నన్నును, న్యాయపతి సుబ్బారావు పంతులుగారిని, మరికొందరు పురప్రముఖులను గూడ నాహ్వానించిరి.

కాకినాడలోనున్న “స్కేప్ అ. డుకో”యను వారి ముద్రాక్షరశాలలో గొన్ని పుస్తకము లచ్చువేయించితిని. కాగితములు పెట్టుబడి వారేపెట్టికొన్ని పుస్తకము లచ్చువేసిరి. అచ్చుఖర్చునకు, కాగితముఖర్చునకు వారు నామీద వ్యాజ్యముదెచ్చిరి అది నామీద డీక్రీ చేయబడెను. ఆ వ్యవహారము పూర్తియగుసరికి చాలకాలముపట్టెను. ఆ వ్యవహారములో నాకు మిత్రుడైన దర్బా వెంకట శివరామదాసుగారు మిక్కిలి శ్రద్ధతో నాపక్షమున బనిచేసిరి. దానికి ప్రతిఫలముగా వారికి నేనేమియు నీయలేదు. వారి ప్రయత్నములనే నేను స్కేపుఅండుకోవారితో రాజీపడి రాజీప్రకారము సొమ్మంతయు దీర్చి వేసితిని. ఈవిషయములో దాసుగారు నాకుజేసిన యుపకారము మరువజాలను. నేను పూర్వము గపురముండిన రాయవరపువారియిల్లు, ఋణగ్రస్తమై వేలము వేయబడినందున నే నాయిల్లువిడిచి, యాయంటికి వెనుక ప్రక్కనున్న చిన్నయింటిలో 1938 ఏప్రిల్ ౨౨ నెలలో ప్రవేశించితిని.

1937 వ సంవత్సరము కడపట శ్రీ వద్దాది సుబ్బారాయుడుగారికి సహస్రమాసజీవితోత్సవము జరిగెను. ఆ యుత్సవము జరుగుటకు నేను మిక్కిలి ప్రయత్నముజేసితిని. అందులో చెరుకువాడ వెంకట్రామయ్యగారు మిక్కిలి సహాయముజేసిరి. ఆసమయమున సుబ్బారాయుడుగారికి రాగిపలక

మీద నభినందనపత్రమును జెక్కించి, దానికి వెండిపూతబెట్టించి సమర్పించితిమి. ఈగౌరవమునకు సుబ్బారాయుడుగారు మిక్కిలి సంతసించిరి. 1938 వ సంవత్సరమున వారముదినములు పక్షవాతముచే బాధపడి, మార్చి నెల మొదటివారములో సుబ్బారాయుడుగారు స్వర్గస్థులైరి. ఆయనయెడల నాకు మిక్కిలి గౌరవముగలదు. ఆయనశవమువెంట సృశానమునకుబోయి నాకడపటిగౌరవము జూపితిని.

1938 వ సంవత్సరమాగష్టులో మాతమ్మడు తన నాలుగవ కుమార్తెయైన కృష్ణవేణికి వివాహముజేసెను. అప్పుడు నాదగ్గర ధనములేనందున నేనేమియు రొక్కరూపకముగా సహాయచేయలేదు. వరుడు వేదుల నారాయణశాస్త్రిగారి కుమారుడు సత్యనారాయణశాస్త్రి.

1938 వ సంవత్సరము 21 ఆగష్టు తారీఖున నామేనల్లుడు పురాణపండ వెంకటదీక్షితులునకు నాడుపిల్ల పుట్టెను. అతని రెండవకుమారుడు కడుపులో బల్లపెరిగి మాసమురోజులు బాధపడి, ఆగష్టు 25 వ తేదీ మధ్యాహ్నము మృతినొందెను. అప్పటి కాబాలుడు 17 మాసములు వయసు గలవాడు. పాపము తల్లి పచ్చిబాలింతరాలు. దుఃఖపడుటకైన వీలులేకపోయెను. ఆ సంవత్సరమే సెప్టెంబరు నెలలో మాతమ్మని భార్య రామలక్ష్మమ్మ నాలుగుదినములు బాధపడి, సెప్టెంబరు 9 తారీఖునకు సరియగు, భాద్రపద శు కృ నాడుదయమున చనిపోయెను. ఆమె కప్పుడు 48 సంవత్సరముల వయసు. ఆమె మామేనమామగారు పురాణపండ మల్లయశాస్త్రిగారి కుమార్తె. ఆమె పోవునప్పటి కామె కెనమందుగురు పిల్లలు. ఆమె తల్లి చెన్నపురిలో రెండవ కుమారునియొద్ద పక్షవాతముచే బాధపడుచు జీవించియుండెను. అది మిక్కిలి శోచనీయము. మా మరదలు మిక్కిలి సుగుణవతి. ఆమె యోపిక మిక్కిలి ప్రశంసనీయము. ఆ మరణము మా కుటుంబమునకు గొప్పలోపము. నా వలెనే నాతమ్మడు గూడ కళత్రహీను డగుట మిక్కిలి విచారకరము. 1938 సెప్టెంబరు 25 వ తారీఖు మొదలుకొని 10 దినములు నేను జబ్బుపడితిని. దైవానుగ్రహమువలన నెమ్మదిగా నుండెను. వడ్డాది సుబ్బారాయుడుగారు జీవించి యుండగా నా ఛాయాపటమును టవునుహాలులో పెట్టించవలెనని వారి కభిలాషగా నుండెడిది. వారు చనిపోయిన తరువాత సుబ్బారాయుడుగారి ప్రియశిష్యుడును, నాకు మిత్రుడునైన శ్రీ చెరుకువాడ వెంకట్రామయ్యగారును, ముడుంబై శ్రీ రామాచార్యులుగారును తగు ప్రయత్నముజేసి

సుబ్బారాయుడుగారి యభిలాష దీర్చవలెనని శ్రమపడి ధనము పోగొడుచేసి, చామకూర భాష్యకారులు నాయుడుగారిచేత నా చాయాపటమును (Oil-Painting) వ్రాయించిరి. అది ది 30-10-1938 తేదీని టవునుహాలులో ప్రతిష్ఠింపబడెను.

ఆ దినమున టవునుహాలువరణములో గొప్ప సభ జరిగెను. ఆ సభకు కాకినాడ కళాశాలా ప్రధానాచార్యులును, నా మిత్రులు నైన, శ్రీ పెద్దెడ్ల రామస్వామిగారి రధ్యక్షత వహించిరి. టవునుహాలు పరిపాలక సంఘాధ్యక్షులైన న్యాపతి సుబ్బారావు పంతులుగారు నా చాయాపటమును టవునుహాలులో బెట్టుటకు దమ యంగీకారమును దెలుపుచు, సభలో నన్ను గురించి మాటాడిరి. తరువాత శ్రీ భమిడిపాటి కామేశ్వర రావుగారు నా గ్రంథము లన్నిటిమీదను ననుకూలమైన యొక పెద్ద విమర్శనమును వ్రాసి చదివిరి. ఆ సభలోనే మార్కండేయుడను హరిజనుడిట్లు మాట్లాడెను. “లక్ష్మీనరసింహముగారు నాకును నా సంఘమునకును జేసిన యుపకారమునకు నా కుమారునకు లక్ష్మీనరసింహమని పేరు పెట్టుకొంటి”నని చెప్పి, యా బాలుని సభాసదులకు చూపెను. ఈ సభ నా షష్టి పూర్తి సభ కంటె వైభవముగా జరిగినదని వేమూరి విశ్వనాథశర్మగారు నాతో ననిరి. శ్రీ తాళూరి రామచంద్రరావుగారు పద్యములు వ్రాసి జదివిరి. ఇంకను ననేకులువన్యాసము లిచ్చిరి. భాష్యకారులు నాయుడుగారు చాయాపటము మిక్కిలి బాగున్నదని సభాసదులు మెచ్చిరి. శ్రీ పితాపురము మహారాజాగారు భాష్యకారులు నాయుడుగారికి సంవత్సరమునకు రు500/- వేతనమిచ్చి, బొంబాయిలోని చిత్రకళాశాలకు బంపి నాలుగు సంవత్సరములు చిత్రలేఖనము నేర్పించిరి. ఆ దినమున నా మిత్రులైన రఘుపతి వెంకటరత్నమునా రొక వెండి గిన్నెయు, వెండిపళ్ళెరమును చేయించి, కాకినాడ నుండి బహుమానముగ నాకు పంపిరి. మా యూరి వైశ్యక్రేష్టులలో నొకరైన తటర్తి శీతారామయ్యగారిొక శాలువనుగప్పిరి. డాక్టరు బెజవాడ వెంకటస్వామి నాయుడుగారు బంగారపుటుంగరమును నా వ్రేలికి దొడిగిరి. ఇవట నొక విశేషము వ్రాయవలెను.

కీర్తిశేషులైన కల్లూరి వెంకటరామశాస్త్రిగారి జీవితము వ్రాయవలసినదని, వారి రెండవ కుమారుడైన రామచంద్రమూర్తిగారు నన్నుగోరిరి. వ్రాయుటకు నే నంగీకరించితిని. తండ్రిగారు వ్రాసిన గ్రంథములను, మరి యితర సాధనసామగ్రిలను రామచంద్రమూర్తిగారు నాకిచ్చిరి. తీరుబడిలేక

వ్రాయుటకు నేను కొంత యాలస్యముచేసినందున, నేను వ్రాయననుకొని, రామచంద్రమూర్తిగారు నాకిచ్చిన కాగితములు మొదలై నవి తీసుకొని, వాటిని చిలుకూరి వీరభద్రరావుగారికిచ్చి వారిచేత తండ్రిగారి జీవితము వ్రాయించిరి. వీరభద్రరావుగారు చాల పెద్దగ్రంథమువ్రాసి, యందు వెంకట రామశాస్త్రిగారికిని, శ్రీపాద కృష్ణమూర్తిశాస్త్రిగారికిని, జరిగిన వివాద విషయ మెత్తుకొని, కృష్ణమూర్తిశాస్త్రిగారిని గురించి కొన్ని యనవసర వాక్యములు వ్రాసిరి. అవి తమ ప్రతిష్ఠకు భంగకరముగానున్నవనియెంచి, వ్రాసినందుకు వీరభద్రరావుగారిమీదను, వ్రాయించినందుకు రామచంద్ర మూర్తిగారిమీదను, పరువునష్టమునకు కృష్ణమూర్తిశాస్త్రిగారు క్రిమినలు ఛార్జినిచ్చిరి తండ్రిగారి జీవితమును వ్రాయమని నన్ను కోరినపుడు రామ చంద్రమూర్తిగారు కృష్ణమూర్తిశాస్త్రిగారిని దూషింపుమని నాతో నెన్నడు చెప్పలేదు. ఆ యభియోగమును మొదటితరగతి మేజిస్ట్రేటుగారు (First class Magistrate) విచారించిరి. రామచంద్రమూర్తిగారు నన్ను తమ పక్షమున సాక్ష్యము వేసుకొనిరి. కృష్ణమూర్తిశాస్త్రిగారిని దూషింపుమని రామచంద్రమూర్తిగారు నాతో నెన్నడు చెప్పలేదని నేను సాక్ష్యమిచ్చితిని. ఆ యభియోగ ఫలితమేమనగా, వీరభద్రరావుగారికి రు. 200/- లు జరి మానా విధింపబడెను. రామచంద్రమూర్తిగా రేజిస్ట్రేటయే బయటపడిరి,

1938 వ సంవత్సరము డిశంబరు 8 వ తేదీని నా దేహ్‌రోగ్యము నిమిత్తము నా మేనల్లుడు పురాణపండ్ల వెంకట దీక్షితులును దీసుకొని చెన్నపురిబోయి, నా మేనమామ కుమారుడైన పురాణపండ్ల కామేశ్వర రావుగారి గృహమందు బసచేసితిమి. శ్రీ రఘుపతి వెంకటరత్నము నాయుడుగారు తమ కన్నులు జబ్బుగానున్నందున చికిత్సచేయించుకొనుచు నా దినములలో చెన్నపురిలో నుండిరి. నేను పలుమారులు వారి దర్శనము చేసితిని. వారినేగాక నా పూర్వమిత్రులైన గంటి లక్ష్మన్నగారిని, బులుసు సాంబమూర్తిగారిని, టంగుటూరి ప్రకాశముగారిని, మంత్రిప్రగడ నరసిం హంగారిని, కోకా సాంబశివరావు నాయుడుగారిని, సూరతు వీరాస్వామి నాయుడుగారిని, సర్. కూర్మా వెంకటరెడ్డి నాయుడుగారిని, పిళ్ళారిసెట్టి నారాయణరావునాయుడుగారిని మరికొందరిని జూచెడి యవకాశము గలిగి నది. ఒకనాటి శాసననిర్మాణసభకువెళ్ళి, జమీందారి బిల్లునుగురించి ప్రకా శము పంతులుగారియొక్కయు, రాజగోపాలాచారిగారియొక్కయు, నువ

న్యాయములను మరియు నా బిల్లుమీద నితర ప్రముఖులుచేసిన చర్చయు వింటిని.

చెన్నపురిలోని యాంధ్రులందరు నొక సంఘముగాగూడి, యాంధ్ర మహాసభ యనుపేర నొకసభ స్థాపించి నడుపుచుండిరి. దాని నదివరకున్న జాగ్రత్తపును నుండి, 1939 జనవరిలో విక్టోరియా టవునుహాలు భవనము లోనికిమార్చిరి. ఆ నూతన గృహప్రవేశ సందర్భమున గొప్పసభ జరిగెను. నాటిసభకు చెన్నపురిలోని యాంధ్రులందరు వచ్చిరి బులుసు సాంబ మూర్తిగా రాహ్వనింపగా నేనా సభకు బోయితిని. ఆ దినమున సభలో శ్రీ పితాపురము మహారాజాగారు, శ్రీ బొబ్బిలి మహారాజాగారు, మంత్రి ప్రగడ నరసింహముగారు, సర్. కె. వి. రెడ్డినాయుడుగారు, న్యాయ మూర్తి వెంకటరమణరావుగారు, మంత్రి గోపాలరెడ్డిగారు, వెంకటస్వామి నాయుడుగారు, గద్దె రంగయ్యనాయుడుగారు మొదలగు ప్రముఖులందరు, నాంధ్రుల గొప్పతనమునుగూర్చియు, నట్టిమహాసభయొక్క యావశ్యకతను గూర్చియు మాటాడిరి.

ఈసభయైన కొన్నిదినములకాంధ్రమహాసభవారు, జనవరి 29 వ తేదీని, నన్ను సగౌరవముగా రావించి స్వాగతమిచ్చి తెనుగులో నొక యభినందనపత్రమును సమర్పించిరి. ఆసందర్భమున నన్నుప్రశంించుచు, నాటిసభాధ్యక్షులైన బులుసు సాంబమూర్తిగారును, సర్. కె. వి. రెడ్డి నాయుడుగారును, శతావధాని దోమా వెంకటస్వామిగుప్తగారును, తాడిపత్రి రాఘవాచార్యులుగారును, వాసా సూర్యనారాయణశాస్త్రిగారును, దేవులపల్లి కృష్ణశాస్త్రిగారును, కృత్తివెంటి సుబ్బారావుగారును మరికొందరు ప్రముఖు లును మాటాడిరి. ఆంధ్రమహాసభవారు నాడు నాకొక పట్టుకాలువను కప్పిరి. అనాడే నన్నాంధ్రమహాసభలో సగౌరవసభ్యునిగా చేర్చుకొన్నట్లు నాటిసభకేగాక యాంధ్రమహాసభకే శాశ్వతాధ్యక్షులైన బులుసు సాంబ మూర్తిగారు ప్రకటించిరి.

ఆదినములలోనే రేడియో కార్యస్థానమువారు నన్నాహ్వానించి రేడియోలో నొకయువన్యాయమిమ్మని కోరిరి. “ఆంధ్రభాషయందలి పచన రచన” గురించి నే నాశుభారగ నిరువదినిముషములు మాటాడితిని. అది తత్కాలికముగాకుండ ఎలిక్ట్రికలిరికార్డు (Electrical Record) తీసి కొనిరి. 1939 ఫిబ్రవరి మొదటివారములో నాకు నెలనెలకు మునుపిచ్చు రు 60/- ల జీతము తగ్గించి, యప్పటినుండి నెలకు రు 30/- ల మాత్రమే

యివ్వబడునని, పితాపురము మహారాజావారి కార్యస్థామునుండి నాకు హకుమువచ్చెను. ఆసంవత్సరమేప్రియలు 8 వ తేదీని బయలుదేరి 9 వ తేదీ నుదయము రాజమహేంద్రవరమువచ్చితిని.

శ్రీ రఘుపతి వెంకటరత్నమునాయుడుగారు చెన్నపురిలో తమ కంటిజబ్బు కుదురనందున నచ్చట లాభములేదని కాకినాడవచ్చి, యచ్చట మరిరెండుమాసములు బాధపడి, మే 26 వ తేదీ రాత్రి చనిపోయిరి. ఆవార్త నాకుతెలియగానే మరునాడుదయమున బయలుదేరి కాకినాడవెళ్ళి, యాచుహాత్తుని యంత్యక్రియలలో పాలుగొంటిని. వారు పోయినచోట శిష్యులు ప్రార్థనలుజేసి, పిమ్మట బ్రహ్మమందిరమువద్ద ప్రార్థనముచేసి, శవము ననాధశరణాలయమువద్దకు గొంపోయి. యచట ప్రార్థనలుసలిపి, యూరేగింపుచు రుద్రభూమిచేర్చిరి. నేను కూడ వెళ్ళితిని. చాలమంది జనులు వచ్చిరి. రుద్రభూమికడకు శ్రీ దుర్గేశ్వరీ కేశగిరిరావుగారు, శ్రీ లక్కరాజు సుబ్బారావుగారు, చావలి రామసోమయాజులుగారు మొదలగు పురప్రముఖులువచ్చిరి. అచట డాక్టరు వేమూరి రామకృష్ణారావుగారు, పెద్దాడ రామస్వామిగారు, లక్కరాజు సుబ్బారావుగారు, చావలి రామసోమయాజులుగారు, నేనును నాయుడుగారి పరిశుద్ధజీవనమునుగురించి యుపన్యసించితిమి. కోకా వెంకటసుబ్బారావునాయుడుగారు శవముతలక్రింద హారతికర్పూరముపెట్టి పుత్రునివలె నగ్నిసంస్కారముజేసిరి. రెండుగంటలలో నాయుడుగారి శరీరము భస్మావశేషమయ్యెను.

ఆమరునాడు నేను రాజమహేంద్రవరము వచ్చితిని. నేనువ్రాసిన “మహాపురుషముక్తావళి”యను పదనగ్రంథమును పాఠ్యపుస్తక నిర్ణయ సంఘమువారిచే నామోదించబడినట్లు 1939 మే 16 వ తేదీ గెజిటులో ప్రకటించబడెను. ఈసంవత్సరమున నాయుడుగారికి ప్రియశిష్యుడును, నాయుడుగారితరువాత కాకినాడ కళాశాలా ప్రధానాచార్యుడును, నాజన్మ బ్రహ్మచారియు, మహావిద్వాంసుడునైన డాక్టరు వేమూరి రామకృష్ణారావుగారు, నవంబరునెలలో బందరు పట్టణమున మృతినొందిరి. ఆయన నాకు చిరమిత్రుడగుచేతను, నా కన్న చిన్నవాడయ్యు గుణవృద్ధుడగుచేతను, నాయనమరణముగూడ నాకు విచారముగలుగజేసెను. పండితుడును, గుణ సంపన్నుడును, మహాకవియు, నందుచేత శ్రీ పితాపురము మహారాజావారి కాస్తుడును, నాకు బంధువునైన, ఓలేటి వెంకటరామశాస్త్రిగారు కూడ నీ సంవత్సరమే మరణించిరి.

పాలావయులలక్షీనారాయణగారు సకుటుంబముగా బ్రహ్మమతస్థుడై, యనేక బ్రహ్మమతగ్రంథములు వ్రాసి, 1935 వ సంవత్సరమున నరసాపురములో చనిపోయిరి. నరసాపురవాసులు లక్షీనారాయణగారి ఛాయాపటమును దీయించి, తెయిలరు హైస్కూలులో దానిని ప్రతిష్ఠించి, దానిని బహిష్కరణముచేయుటకురమ్మని నన్నాహ్వనించిరి. 1940 మార్చి 17 వ తేదీని నేనాపనిచేయుటకు నాతమ్మునికుమారుడు మల్లయ్యశాస్త్రిని వెంట బెట్టుకొని నరసాపురము వెళ్ళితిని. ఆయుత్సవము నిమిత్తమే పెద్దాడ రామస్వామిగారు నరసాపురము దయచేసిరి. మార్చి 17 సాయంకాలము తెయిలరు హైస్కూలు భవనములో సభజరిగెను. ఆసభకు నేనధ్యక్షుడనై లక్షీనారాయణగారి సుగుణసంపద నభినందించుచు వారి ఛాయాపటమును బహిష్కరణముచేసితిని. పెద్దాడ రామస్వామిగారును, మరికొందరు నరసాపురవాసులునుగూడ, లక్షీనారాయణగారివిషయమై మాటాడిరి. నరసాపురమునకు నాలుగైదుమైళ్ళదూరములో మత్స్యపురియను గ్రామమున్నది. అక్కడ మాకు జ్ఞాతులుగొందరున్నారు. వారిలో నొకడు చిలకమర్తి నరసింహమనునతడు నన్ను మత్స్యపురిరమ్మని తీసుకొని పోయెను. ఆగ్రామవాసులు నన్ను టంజాములో గూర్చుండబెట్టి, బ్యాండు మేళముతో నూరేగించి, జనార్దనస్వామివారి యాలయమునకు గొంపోయి, యచట నొకసభచేసి యేదేని యొకయువన్యాసమిమ్ముని నన్నుగోరిరి. ఆంధ్రవాఙ్మయమునుగురించి నేనుపన్యసించితిని. పిమ్మట నచటనుండి నరసాపురమువెళ్ళి, కాళిదాసునిగురించి యొకయున్యాసమిచ్చితిని. అచటనే రెండవ యువన్యాసము పండితరాయలవారినిగురించి యిచ్చితిని. అచ్చటనుండి పాలకొల్లువెళ్ళి, నాలుగో యైదో యువన్యాసములిచ్చితిని. అచటనుండి రాజోలుమీదుగా నమలాపురమువెళ్ళి, గూడా సత్యహరిశ్చంద్రుడుగారి యింట బసచేసితిని. అప్పుడు శ్రీరామనవమి యుత్సవములు జరుగుచుండెను. పురజనులు కోరగా శ్రీరాముని గుణగణములనుగురించి యువన్యసించితిని. ఆంధ్ర విశ్వవిద్యాపీఠమువారు శ్రీజయంతి రామయ్య పంతులుగారికికాప్రపూర్ణబిరుదమిచ్చినందుననమలాపురవాసులువారినినన్మానించుటకై ముత్తేశ్వరమునుండివారినిరావించియొకసభజేసి, యాసభకునన్ను ధ్యక్షునిగనుంచిరి. రామయ్యపంతులుగారు చేసిన భాషాసేవ నుగ్గడించుచు యువన్యసించితిని. ఆపురవాసులు మరికొందరుగూడ వారినిగూర్చి మాటాడిరి. ఆ పురవాసులు నాకు గొంతధనము బహుమానముజేసి బంపిరి, అచటి

నుండి బయలుదేరి ధవళేశ్వరములో మా మూడవ మేనగోడలి పెనిమిటి పొన్నపల్లి వెంకట లక్ష్మీనరసింహారావుగారి యింట గొన్నిదినముండి. పిమ్మట రాజమహేంద్రవరము వెళ్ళితిని. అప్పటికి రాజమహేంద్రవరములో “హితకారిణీ” సమాజపరిస్థితులు మారెను. ఆ సమాజమునకు నే నధ్యక్షుడుగాను, పెద్దాడ సుందర శివరావుగారు కార్యదర్శిగాను, నుంటిమి. ఆయన కార్యదర్శిగా నున్నకాలమున, శ్రమపడి, చెన్నపురి, కాకినాడ మొదలగు ననేకస్థలములలో దిరిగి, సొమ్ము ప్రోగుచేసి వీరేశలింగముగారి శిలావిగ్రహమును జేయించి, యిన్నిసుపేటలో వీరేశలింగోన్నత పాఠశాల కెదురుగా, రాచబాటమీద దానినిప్రతిష్ఠించిరి. అప్పుడు గొప్పసభ జరిగెను. ఆ సభకు “మోడరన్ రివ్యూ” (Moderen Review) పత్రికాధిపతియైన రామానంద చటర్జిగారు కలకత్తానుండివచ్చి, యధ్యక్షతవహించిరి. ఆసభలో నేను దెనుగున మాటాడితిని. పెద్దాడ సుందర శివరావుగారి కుమార్తె కామేశ్వరమ్మగారింట్లో మాటాడిరి. మరికొందరుగూడ మాటాడిరి. సుందర శివరావుగారు కార్యదర్శిగానున్నకాలమున వీరేశలింగముగారితోట శిస్తు యేడాదికి రు. 1600/-ల వరకు పెరిగెను. వితంతు శరణాలయమునకు, క్రొవ్విడి శేషవెంకటకాశీపతిగారిని మేనేజరుగనుంచి, శరణాలయమును, తోటను, సుందర శివరావుగారు చక్కగ నడుపుచుండిరి. శరణాలయములో వితంతు వివాహములు జరుగుచుండెను. ఇట్లుండగా నే నధ్యక్షుడుగానున్న మూడు సంవత్సరములకాలము ముగిసెను. క్రొత్త యధ్యక్షుని యెన్నుకొనవలసి వచ్చెను. సుందర శివరావుగారు తమ కార్యదర్శిపదవిని వదలుకొనిరి. వారిస్థానమున శ్రీ రెబ్బా ప్రగడ సుబ్బరామయ్యగారిని కార్యదర్శిగా నెన్నుకొనిరి. అధ్యక్షునిగా శ్రీ కనుపర్తి శ్రీరాములుగారినెన్నుకొనిరి. సమాజసభ్యులలో అధికార వాంఛలు, పరస్పర ద్వేషములు, నసూయలు పెరిగెను. వీరేశలింగముగారు, రఘుపతి వెంకటరత్నము నాయుడుగారు పేసిన పద్ధతులనుమీరి, సమాజము వేరుగ వర్తింపజొచ్చెను. అనుష్ఠానిక బ్రహ్మమతస్తుడును, విద్యాధికుడును, సజ్జనుడునునైన కంభంపాటి రామకృష్ణగారిని, హితకారిణీ సమాజసభ్యులు కార్యనిర్వాహకవర్గములో నుండకుండ చేసిరి. సంఘసంస్కరణముమీదను, బ్రహ్మమతముమీదను, నభిమానము లేనివారు సభ్యులైరి. ఆ పరిస్థితులలో, నేను సభ్యుడుగానుండి చేయవలసిన పనేమియు లేకపోవుటచే, నా యావజ్జీవసభ్యత్వమును వదలు

కాని, హితకారిణి సమాజముతో 1940 వ సంవత్సర మాగష్టునెలలో సంబంధము వదలుకొంటిని. కుందూరి వెంకటరత్నముగారు పూర్వము వీరేశలింగోన్నత పాఠశాలలో చాలకాలము సహాయోపాధ్యాయుడుగ నుండిరి. అందుచేత వారు పాఠశాల పరిపాలక సంఘములో సభ్యులుగా నుండగూడదని, శ్రీ రఘుపతి వేంకటరత్నం నాయుడుగారు స్పష్టముగా చెప్పిరి. దానికివ్యతిరేకముగా వెంకటరత్నముగారిని పాఠశాల పరిపాలక సంఘములో సభ్యునిగా జేయుటయేగాక, దానికి కార్యదర్శిగాగూడ జేసిరి. వెంకటరత్నముగారు పాఠశాల సంఘమువారిమీద వ్యాజ్యమువేసి కోర్టు కెక్కించిరి. ఇటువంటి పరిస్థితులలో నేను పాఠశాల పరిపాలక సంఘములోగాని, హితకారిణి సమాజములోగాని సభ్యుడుగా లేనందుకు సంతసించుచున్నాను.

1940 సెప్టెంబరులో రామమోహనరాయలవారి వార్షికోత్సవమునకు రమ్మని నాకు నాహ్వానము యేలూరునుండి వచ్చెను. నే నేలూరు వెళ్ళి యా యుత్సవమున కధ్యక్షుడనై యుపన్యసించితిని ఆ సభ జరిగిన మరునాడే నా జన్మదినమైనందున నా పురవాసులు నా డెబ్బదినాలుగవ జన్మదినోత్సవముజేసి నన్ను గౌరవించిరి.

1941 జనవరి 6 తేదీ నాడుదయమున నే నొక పనిమీద కాకినాడ పోతిని. ఆ క్రిందటి దినము సాయంకాలము శ్రీ న్యూపతి సుబ్బారావు పంతులుగారు రాజమహేంద్రవరములో పరమపదించిరి. ఆ వార్త నాకు తెలియకుండగనే, నేను కాకినాడ వెళ్ళితిని. ఆ సమయమునకు, రాజమహేంద్రవరమున నుండి వారికి నా కడపటి గౌరవము జూపలేకపోతినిని మిక్కిలి విచారించితిని. వారికి నా మీద దయ మెండు. కాని కాకినాడలో సుబ్బారావుపంతులుగారి మరణమును గురించి విషాదము తెలుపుటకై పురజనులు టవునుహాలులో నొక సభ జేసిరి. ఆ సభలో నేను పంతులుగారిని గురించి మాటాడి తృప్తిచెందితిని. నే నక్కడ నున్నప్పుడే శ్రీ జయంతి రామయ్య పంతులుగారు ముక్తేశ్వరములో ఫిబ్రవరి 9 తేదీని మృతినొందిరి. వారి మరణమును గూర్చి విషాదము తెలుపుటకై పురమందరములో సభ జరిగెను. ఆ సభ కధ్యక్షుడనైతిని. శ్రీ దుగ్గిరాల సూర్యప్రకాశరావు పంతులుగారు మరికొందరుకూడ మాటాడిరి. కాకినాడలో నేనున్న కాలములో నీళ్ళర పుస్తకభాండాగారములో రెండుపన్యాసము లిచ్చితిని. పిమ్మట రాజమహేంద్రవరమువచ్చి, వేసవికాలములో గొంత

సౌఖ్యముగా నుండునని, నా పెద్ద మేనగోడలియింట దానవాయిపేటలో నెలదినములుంటిని.

ఆ సంవత్సరము జూను నెలలో నేను పూర్వముండెడి బసవిడిచి యార్యపురము మారతిని. ఆర్యపురములో నుండగా గలిగిన యుద్ధభయము వల్ల 1942 ఏప్రియలు 4వ తేదీని బయలుదేరి, పడమటిగోదావరిజిల్లా తణుకు తాలూకాలోని కాకరపర్రుగ్రామము వెళ్ళితిని. ఆయూరిలోనున్న నా పెద్దవదిన గారి కుమాళ్ళయిన ద్విభాషి చిన్నయ్య, కనకయ్య యను సోదరుల యింట గాపురముంటిని. వారు నాకు సకల సౌకర్యములు జేసిరి. కాకరపర్రు గ్రామవాసులు నన్ను సన్మానింపదలచి యొక సభ చేసిరి. నన్ను మేనాలో గూర్చుండబెట్టి వేదపండితులు స్వస్తిచెప్పచు, ప్రతి గుమ్మముకడ హారతు లిచ్చుచు, బి. ఏ., యమ్ ఏ., పరీక్షలయం దుత్తీర్ణులైన యువకులు, బోయాలచే మోయింపక, తామే మేనాను మోయుచు, సభకు గొంపోయిరి. ఆ సభకు శ్రీ చర్ల భాష్యకారశాస్త్రిగారు, వేదుల వెంకటశాస్త్రిగారు, మొదలగు పండితులువచ్చిరి. కాకరపర్తి వెంకటశాస్త్రిగా రాసభకధ్యక్షత వహించిరి. కొందరు నామీద పద్యములు రచించి చదివిరి. కాకరపర్తి సత్యనారాయణగారు మొదలగు యువకులుకొందరు ప్రశంసాపూర్వకముగా నన్నుగురించి మాటాడిరి. కట్టకడపటసభలో నాకరువదిరెండురూపాయలు బహుమానముచేసిరి. కాకరపర్తిగ్రామము నాయత్తవారిగ్రామమగుటచే, “అలివంకవారలాప్తబంధువులన్నట్లు” నాభార్యవంక వారందరితో గలిసి, యాగ్రామస్తులు నన్నీవిధముగ గౌరవించినందున మిక్కిలిసంతసించితిని.

స్వీయ చరిత్రము

చ ర మ ప్ర క రణ ము

కృతజ్ఞత

1942 వ సంవత్సరము ఏప్రియలు నెలలో, నేనురాజమహేంద్ర వరమునుండి కాకరపర్తి వచ్చితిని. 1943 వ సంవత్సరము మార్చినెల వరకు నేను ద్విభాష్యం చిన్నయ్యగారింట కాపురముండి యది యిరుకుగ

నున్నందున యా మార్చినెలలో మరియొక గృహమద్దెకు దీసుకొని, యందు ప్రవేశించితిని. ఈ 43 వ సంవత్సరాంతమున నాంధ్రవిశ్వవిద్యాపీఠమువారు నాకు 'కళాప్రపూర్ణ' బిరుదొసంగిరి. అపట్టము నందుకొనుటకు నేను స్వయముగ గుంటూరు వెళ్ళదలచితిని. గాని నా దేహారోగ్యము సరిగలేనందున వెళ్ళలేకపోతిని. చెన్నపురి గవర్నరుగారధ్యక్షులై యీసభ జరిపి, నేనా సభలో హాజరులేకుండగనే యా బిరుదు నాకొసంగిరి. అత్తరి జయపురము మహారాజుగారైన శ్రీ శ్రీ శ్రీ విక్రమదేవవర్మ మహారాజుగారు నామీది యభిమానముచేత నాకు బంపుమని విలువగలిగిన యొక జరీశాలువ విద్యాపీఠము రిజిస్ట్రారుగారైన శ్రీ కూర్మా గోపాలస్వామి గారికిచ్చిరట. ఆయన యా శాలువను, బిరుదపట్టమును, టపాలో నాకు బంపిరి. వాటిని నేను కృతజ్ఞతాపూర్వకముగ నందుకొంటిని.

రాజమహేంద్రవరనివాసులైన శ్రీకల్రా మాపుళ్ళయ్యగారు, యమ్. వి. క్రీష్ణయ్యనాయుడుగారు, అంగర నారాయణరావుగారు, తిమ్మరాజు వెంకట శివరావుగారును గలసి, మరికొందరి మిత్రుల ప్రోత్సాహముచేతను, సహాయమువల్లను, నాయందలి భక్తిగౌరవములచేత సుప్రసిద్ధమైన నటకులను బిలిపించి నే రచించిన గయోపాఖ్యాన నాటకమును ప్రదర్శించి దానివల్ల వచ్చిన ధనమును వ్యయములు పోగా మిగిలిన మొత్తమును తమయొద్ద నిలువయుంచి 1943 డిశంబరు మొదలుకొని నెలకు నలుబదిరూపాయలు చొప్పున బంపుచున్నారు.

ఆ నాటకప్రదర్శనమునాటిరాత్రి మహాసభలో తూర్పుగోదావరిజిల్లా మోరి గ్రామనివాసులైన శ్రీ కుందెం సత్యనారాయణగారను నొక యువర శీలుడు ముందుకువచ్చి "బ్రహ్మశ్రీ చిలకమర్తి లక్ష్మీనరసింహముగారు జీవించినంతరాళము వారికి నెలయొకటికి పదిరూపాయలు బంపుడు"నని వాగ్దానము జేసిరట. సత్యసంధులైన యా సత్యనారాయణగారు ప్రతినెలకు నయిదారు తాఠిఖులలోపుననే పంపి ప్రతిజ్ఞాపాలనము చేయుచున్నారు.

1943 వ సంవత్సరమునందే పడమటి గోదావరిజిల్లా పెనుకొండ గ్రామనివాసులైన జవ్వాది లక్ష్మయ్యనాయుడుగారు తమ గ్రామమున శ్రీశ్రీశ్రీ విక్రమదేవవర్మగారి యాధిపత్యమున జరిగిన యొక మహాసభకు నన్నుగూడ నాహ్వానించిరి. నేనాసభకు వారు బంపిన మోటారుమీద వెళ్ళితిని. నాటిసభలో శ్రీ లక్ష్మయ్యనాయుడుగారు నెలకు పదిరూపాయల

పంతున యావజ్జీవము బంపుదుమని వాగ్దానముజేసిరి. ఆ వాగ్దానము ప్రకారము వారు నాకు బంపుచున్నారు. ఈవిధముగ నేను కాలక్షేపము జేయుచు నీ గ్రంథమును సమాప్తము చేయగలిగితిని. నేనుజేసిన స్వల్పదేశసేవను, భాషాసేవను గుర్తించి యాంధ్రదేశస్థులలో గొందరు నాయందభిమానము గలిగి చేయుచున్న యీ సహాయమునకు వారికెంతయు కృతజ్ఞుడను.

1944 వ సంవత్సరమున రాజమహేంద్రవర నివాసులును శ్రీన్యాపతి సుబ్బారావుపంతులుగారి కుమారులును నైన శ్రీ న్యాపతి కామేశ్వరరావు పంతులుగారు తమ తండ్రిగారిపేర నేనిరువదియైదువందలకు వ్రాసియిచ్చిన ప్రామిసరీనోటు, ఒకరూపాయియైనను నావల్ల పుచ్చుకొనకుండ నోటు చెల్లువ్రాసి నాకు బంపివేసిరి. ఆహాహా! ఎంత యాదార్యము, యెంత యభిమానము, యెంత త్యాగము! నా కృతజ్ఞత దెలియజేయుటకు మాటలు చాలవు. ఈ కామేశ్వరరావుగారికే గాక తమ తండ్రిగారైన శ్రీ న్యాపతి సుబ్బారావుపంతులుగారికి గూడ నాయందత్యంతాభిమానమే కాబట్టి యీ కామేశ్వరరావుగారికి నాయందభిమానము వంశక్రమాగతమైనదే.

కృతజ్ఞత

సామాన్యగృహస్థులయ్యు ధనవ్యయమునకు వెనుకదీయక ధనము ఖర్చుపెట్టి నాచే నీ గ్రంథము వ్రాయించిన శ్రీ విస్సా అప్పారావుగారికిని, శ్రీ రాయసము వెంకటశివుడుగారికిని, వేలకొలది ధనము వెచ్చబెట్టి గ్రంథ ముచ్చువేయించి యాంధ్రమహాజనుల కొసంగిన ఆంధ్రాభ్యుదయ రచయితల సంఘమువారికిని, మొదటినుండియు ననేకవిధముల నాకు సహాయముజేసిన మహనీయులకును, నా కన్నతల్లియైన యాంధ్రదేశమునకును, డెబ్బదియైది మిది వత్సరములు నాకు దీర్ఘాయురారోగ్యముల నిచ్చి నాచే నీ గ్రంథమును వ్రాయించిన జగత్ప్రితయైన పరమేశ్వరునకును, కృతజ్ఞతాపూర్వక వందన సహస్రములర్పించి విరమించుచున్నాను.

ఓం శాంతి శాంతి శాంతిః.

స్వీయచరిత్రము సమాప్తము.

సింహావలోకనము

నా జీవితకాలములో నాంధ్రదేశమునందు నెన్నో మార్పులు జరిగినవి. నా చిన్నతనమునందు కందుకూరి పీఠేశలింగముగారు సంఘ సంస్కరణ మారంభించిరి. ఆయన మొట్టమొదట నుద్యోగస్తులు లంచములు పుచ్చుకొనకుండ జేయవలయుననియు, వివాహాది శుభకార్యములలో భోగముమేళములు పెట్టకుండ జేయవలయుననియు, మగపెండ్లివారు దురాశచే నాడుపెండ్లివారిని గొప్పకట్నములు తెమ్మని బాధించకుండ జేయవలయుననియు, నుద్యోగస్తులు, స్త్రీధరులు భోగమువాండ్ర నుంచుకొనకుండ జేయవలయుననియు, సంకల్పించి, పిమ్మట వితంతు వివాహముల నారంభించిరి. ఈ సంకల్పములలో పీఠేశలింగముగారు చాలవరకు కృతార్థులైరి. ఒక గవర్నమెంటు స్త్రీధరుయొక్కయు, నొక డిస్ట్రిక్టుమునసబుయొక్కయు నాత్మహత్యలతో లంచగొండుల సంఖ్య కొంతకాలము చాలవరకు తగ్గినది.

పూర్వకాల మాంగ్లేయ విద్యరాని యుద్యోగస్తులే లంచగొండులుగ నుండెడివారు. ఆంగ్లేయ విద్యనేర్చినవారికి గొప్ప యుద్యోగములిచ్చిన పక్షమున లంచగొండితనము చాలవరకు తగ్గిపోవునని జిల్లాకలెక్టరులు, జిల్లాజడ్జీలు మొదలగువా రాంగ్లేయవిద్య నేర్చినవారికే నుద్యోగములనీయ నారంభించిరి. కాని వారుకూడ వెనుకటివారి దారినేత్రొక్కి, రెండుచేతుల లంచముల నందుకొన నారంభించిరి. ధన మెంతవారినైన భ్రమపెట్టును గదా! శాస్త్రమెంత జదివినప్పటికి దుష్టసుడు సజ్జనుడుకాడు. మైనాక పర్వతము లక్షలకొలది యేండ్లు సముద్రములోనున్నను లేకమైన మెత్తపడ లేదు. అట్లే దుష్టసుడు బహుశాస్త్ర పారంగతుడైనను మంచివాడు కానేరడు. ఆవిషయమై దేశస్థితి యింపుమింపుగ మునుపటివలెనేయున్నది. కోర్టులలో బనియుండి చునము వెళ్ళినపక్షమున, యెక్కడనో ముగ్గురు నలుగురుతప్ప తక్కినవారందరు చేయి జాపువారే. వీరందరు పరీక్షల యందు గృతార్థులైనవారే! దీని ముఖ్యకారణము దారిద్ర్యమేయని నా యభిప్రాయము. గుమాస్తాలకు కుటుంబముపెరిగి ఖర్చు లెక్కువైనవి. దానికి దోడుగ జీతములు తక్కువ. రాజబంధువు లగుటచేకాబోలు నాంగ్లేయులకు ప్రతిశాలలోను జీతములెక్కువ. మనవారికిగూడ నధికారులు తగిన జీతము లిచ్చినపక్షమున లంచగొండితనములు మనదేశములో నిర్మూలన

మగును. అంతవరకు నిది ప్రతిశాఖలోను నుండెడిదే. గృహమందు తండులములు లేనపుడు గుమాస్తా లంచములుపట్టక, తప్పుడువ్రాతలు వ్రాయక, దారాపుత్రులను మాడ్చి చంపునా? కష్టస్థితిలో నీతిమంతులై యుండుట దుర్లభము. ఇక భోగముమేళములమాట జూతము.

వివాహాది శుభకార్యములలో నాంగ్లేయ విద్యాభ్యాసముజేసిన యుద్యోగస్తులు, న్యాయవాదులు భోగముమేళముపెట్టుటమానిరి ఇప్పటికిని మిక్కిలి పల్లెటూళ్ళయందును, వైశ్యులు మొదలైనవారి యిండ్లయందును భోగముమేళము లేనిపక్షమున శోభస్కరముగాదనియు, నలుగురు జేరరనియు వేశ్యలకాదరణము జరుగుచున్నది. ఈ వేశ్యా నిరసనమును గురించి వీరేశలింగముగారేగాక, రఘుపతి వెంకటరత్నముగారును కృషి జేసిరి. వారితో నేనును మహోపన్యాసములుచేసియు, పత్రికలలో వ్రాసియు, పనిచేసితిని. మేము చేసినవనికి ఫలితములు కనపడినందుకు సంతసించుచున్నాను.

వివాహముల యందలి కట్నములు లేకుండ చేయవలెనని వీరేశలింగము పంతులుగారు చాల శ్రమ పడిరి. వారితోబాటు నేనును మొదటి నుండియు యేకీభవించుచున్నాను. కాని యీ విషయమై యెంద రెంత ప్రయత్నము జేసినను మంచి ఫలితములు కనబడలేదు. విద్యావంతులీ విషయమున ముందంజవేసి, మార్గదర్శకు లౌదురని మే మాశించితిమి. గాని మా యాశ నిరాశయైనది. విద్యావంతులైనకొలది పెండ్లికొడుకులకును, వారి తలిదండ్రులకును, ధనాశాసనము క్రమక్రమముగ హెచ్చినది. అది చికిత్సకు సాధ్యమగునట్లుతోచదు. గొడ్లను కటికివాని కమ్ముకొన్నట్లు తండ్రి కన్నకూతును ముసలివానికో మూర్ఖునకో దరిద్రునకో కొన్ని వందల రూపాయల కమ్ముకొనుట యెంత పాడుపనియో పిల్లవానికి కట్నము పుచ్చుకొనుట గూడ నంత పాడుపనియే. ఈ విషయమై చాల కాలము బహువిధములుగ పత్రికలలో వ్రాసియు, వేదికలపైనుండి యుపన్యాసము లిచ్చియు, ప్రబోధము జేసితిమి. కాని యది బూడిదలోబోసిన పన్నీరై నది. వివాహముల విషయమై యాడుపిల్లల తలిదండ్రులు తమ పుత్రికలకు మంచి వరులను దేవలెనని ఋణములనుజేసి, యవి దీర్చలేక, గృహరామక్షేత్రములను విక్రయించుకొని, దరిద్రావస్థల పాలగుచున్నారు. ఆడ పెండ్లివారు తమకు గులాములని మనసులో మగ పెండ్లివారు భావించి, యాడుపెండ్లివారి కొంపలు బందిపోటు దొంగలవలె దోచు

కొనుచున్నారు. ఈ దురభ్యాస మడుగంటినగాని దేశము బాగుపడదు, విద్యావంతులైన యువకులు గొందరు బయలుదేరి, యాడుపెండ్లి వారు కట్నము లిచ్చెదమని చెప్పినను, తలిదండ్రులు తీసికొనుటకు బలవంత పెట్టినను, దైర్యముబూని వారి మాట నిరాకరించి, నీతిమంతులై కట్నములు, కానుకలు, లాంచనములు దీసికొనకుండ వివాహము చేసికొన్న పక్షమున నీ దురాచారము తుదముట్టును. దేశాభిమానము గలవారట్టి యువకులను దగినట్లు ప్రోత్సహపరచి, యట్టి వివాహములనే ప్రశంసించవలెను. పిల్ల నమ్ముకొన్నవాని నెంతనీచముగ మనము జూచుచున్నామో, కట్నము బుచ్చుకొన్న తండ్రిని గూడ సంత నీచముగ జూచి నిరసించవలెను. కట్నము దీసికొనుట గౌరవమని భావించుట దేశములో నశించవలెను. అది నీచమనియు, నవినీతి యనియు, జనులలో భావమేర్పడవలెను ఇది పూర్వ మగ్రజాతులలోనే యుండెడిది. గాని క్రమముగ నంటువ్యాధివలె నన్ని జాతులలోనికి వ్యాపించినది. ఇది ముఖ్యముగ వైశ్యులలోను, కమ్మవారిలోను, హెచ్చుగనున్నది. దీనికి కారణము, వారు మిక్కిలి ధనవంతులగుట. ధనమున్న పక్షమున, ధర్మశాస్త్రములుజేసి సంస్థల నేర్పించి జేయవలసిన పనులెన్నియేని గలవు. అంతియేగాని యది వరకే భాగ్యవంతుడై ధనముతో తులమాగుచున్న పెండ్లి కొడుకులకు వివాహకాలమున మంగళస్నానములతోబాటు కనకాభిషేకముచేయుట శ్రేయస్కరముగాదు. గుణవంతుడైన మరియొక బీదపెండ్లి కొడుకునుదెచ్చి యాధనమతనికి కట్నముగనిచ్చి, పిల్ల నిచ్చినపక్షమున నట్టిదంపతులు చిర సౌఖ్యమునందుదురు.

సంఘసంస్కరణములో వితంతువివాహము మిక్కిలి ముఖ్యమైనది. ఈ యుత్కృష్టకార్యమునిమి త్తమై వీరేశలింగముగారు తమ యావజ్జీవము ఛారపోసిరి. ఈ సంస్కరణములో వీరేశలింగముగారిభార్య రాజ్యలక్ష్మమ్మగారు సర్వవిధముల భర్తకు తోడుపడి, సహధర్మచారిణియను మాట సార్థకముజేసినది. ఆమె తోడ్పాటులేనిపక్షమున వీరేశలింగముగారా కార్యమున కృతకృత్యులుగాకపోయియుందురు. పండితులు, పామరులు, బంధువులు, మిత్రులు, వేయేల—దేశస్థులందరు వ్యతిరేకభావముజూపినను జంఝూమారుతముల కించుకేనియు గదలని హిమాలయపర్వతమువలె దైర్యముబూనినిలిచి స్వాములవారి యాంక్షలకు, కులమువారి నిరాదరణము నకు, వెరువక పంతులుగారు నిరాటంకముగ తాముపూనినపని కొనసాగించిరి.

వివాహముకంటె ముఖ్యమైనది వితంతుశరణాలయస్థాపనము. వితంతువుల దుర్లభదొలగించుటకీశరణాలయమును వారుస్థాపించిరి. ఈశరణాలయ నిర్వహణమునందు నేనును వారికించుక తోడ్పడితిని. నాయెడవారికి మిక్కిలి గౌరవమును, దయయునుండెడివి.

వితంతువివాహములు పంతులుగారు జీవించినకాలమున జరిగినట్లు నేడంత విజృంభణముగ జరుగుటలేదు. వివాహములు విశేషముగ జరుగవలెనన్న వితంతుబాలికల తలిదండ్రులు సామాన్యవివాహములవలెనే తమ యిండ్లలో వివాహములు చేయవలెను. మనయువకులుగూడ కట్టుములకు, కానుకలకు నాశపడక, స్వార్థత్వాగముజేసి గుణవతులు, విద్యావతులు, సద్వంశజాతలునైన బాలవితంతువులను వివాహమాడవలెను.

వీరేశలింగమువారిపంటి ధైర్యవంతులు దేశమున బయలుదేరి యీ సంస్కరణమును జేపట్టిన నది దేశమంతటను వ్యాపించును. వీరేశలింగముగారు వారియనుచరులు కష్టపడి యెంతప్రబోధముజేసినను సంఘమింకను గాఢనిద్రనుండి మేలుకొనలేదు. ఈ కుంభకర్ణ నిద్రనుండి సంఘమును మేలుకొలుపుట కష్టసాధ్యముగ దోచుచున్నది. ప్రాధవివాహములు జేసినపక్షమున బాలవితంతువులసంఖ్య కొంతవరకు క్షీణమగునేమోయని తోచుచున్నది. కాని యీ విషయమునగూడా సంఘము ముందంజవేయుట లేదు. తలిదండ్రులు రజస్వలలై నపిల్లలకు రజస్వలలుగాలేదని బొంకులు బొంకి, వివాహములుచేయుచున్నారుగాని, ధైర్యముబూని సత్యముపలుకుట లేదు. ఈవిషయమున బ్రాహ్మణ, వైశ్యులకంటె క్షత్రియులు, శూద్రులు ప్రశంసనీయులు. వారికులాచారము చిన్నబిడ్డలకే వివాహములు చేయుమని వారిని నిర్బంధించుటలేదు. పూర్వకాలమున బ్రాహ్మణులలోగూడ రజస్వలలైన కన్యకలకే వివాహములు జరిగినట్లు పురాణములలోను, కావ్య, నాటకములలోను స్పష్టముగ వ్రాయబడియున్నది.

ప్రాచీనకాలమునుండియు హిందూసంఘముననెన్నో సంస్కరణములుజరిగినట్లు మన మతగ్రంథములలోనుండినను, వాటిని లెక్కసేయక, మహాపండితులునయితము, పామరులపై మాధవిశ్వాసములకులొనై, “గతానుగతికో లోకోనలోకః పారమార్థికః” యను లోకోక్తినిబట్టి వారు జేయుచున్నారనివీరు, వీరుజేయుచున్నారనివారు జనులు వెనుకటి పుంతనే బోవుచున్నారు. సంఘసంస్కరణవిషయమున మునుపటివలె ప్రబోధము గూడలేదు. పూర్వము రాజకీయవిషయమున నేటేట జిల్లాసభలు జరుగు

చుండెడివి. ఆసభలతోపాటు సంఘసంస్కరణ సభలుగూడ జరుగుచుండెడివి. కొంతకాలమునుండి రాజకీయసభ లంతరించినవి. వానితోపాటు సంస్కరణ సభలుగూడ మటుమాయమైనవి. రాజకీయసభల మాటలుండగ సంఘసంస్కరణసభలు ప్రతి మండలములోనున్న నాయకులు ప్రతి సంవత్సరముజరిపి ప్రబోధముజేసిన బాగుండును. రాజకీయ విషయములు దొరతనమువారి యధీనములోనివి. సాంఘికవిషయములు మనచేతిలో నున్నవేగనుక, మనమే వాటిని చక్కపరుచుకోవలెను.

మ త స్థి తి

1828 వ సంవత్సరమున రాజారామమోహనరాయలు బంగాళాదేశమున బ్రహ్మసమాజమతము స్థాపించెను. ఆగాలి దక్షిణముగ వీచినందున నేకేశ్వరాధనముజేయింపదలచి పీఠేశలింగముగారు 1878లో నొకప్రార్థన సమాజమును రాజమహేంద్రవరమున స్థాపించిరి. కొందరుయువకులాయన చుట్టునుచేరి ప్రతివారము పరబ్రహ్మమునుగూర్చి నిర్గుణముగ ప్రార్థనములు చేయజొచ్చిరి. బ్రహ్మమతవ్యాప్తికై బంగాళాదేశమునుండి బిపినుచంద్రపాలు, శివనాథశాస్త్రి మొదలగువా రాంధ్రదేశమువచ్చి బ్రహ్మమతమునుగూర్చి ప్రబోధముజేసిరి. క్రమముగ పీఠేశలింగముగారికా సిద్ధాంతములు రుచించినందున వారు 1906 వ సంవత్సరమున ననుష్ఠానిక బ్రహ్మమతస్థులైరి. అనగ యజ్ఞోపవీతమునుత్యజించుట, కర్మలుమానుట, జాతిభేదము పాటించకుండుట, కొందరుయువకులు వారిమార్గము ననుసరించిరి. నాటనుండి బ్రహ్మసమాజము వెలసినది. వీరికిదోడుగ శ్రీ రఘుపతి వేంకటరత్నము నాయుడుగారుకూడ బ్రహ్మమతావలంబకులై కాకినాడలోని కళాశాల కధ్యక్షులుగవచ్చి యచ్చటగూడ బ్రహ్మసమాజబీజములునాటిరి. అది కొంత కాలమచట వృద్ధిపొందెను. ఆంధ్రదేశములో పెక్కు ప్రార్థనసమాజములు స్థాపింపబడెను. పీఠేశలింగముగారును, నాయుడుగారును గతించినతరువాత బ్రహ్మమతము ఊణించుచున్నది. మనదేశములోనున్న బ్రహ్మమతస్థులను ప్రేళ్ళమీద లెక్కపెట్టవచ్చును. ఎందుచేతనో మనదేశమున బ్రహ్మమత వృక్షమేపుగబెరుగలేదు. అది మనదేశ విరుద్ధమైనమతము గాకపోయినను, మహర్షి సమ్మతమై యుపనిషత్తుతమైనను పూర్వము బౌద్ధమత, జైనమతములకు స్థానమిచ్చిన యాంధ్రదేశము నేడీపరిశుద్ధాస్తికమతమునకు నాశ్రయమియ్యకపోవుట మిక్కిలి శోచనీయము. నాకీమతమునం దత్యంతాభిమా

నముగలదు. ఈ మత మవలంబించినవారికి మూఢవిశ్వాసములుండవు. బంగళాదేశమునందిది బాగుగవ్యాపించినది.

రాధాస్వామి మతము మనదేశమున నెక్కువగ వ్యాపించుచున్నది. దాని యందు నా కెంతమాత్రము విశ్వాసములేదు. కాని వారు చేయుచున్న పరిశ్రమలు మాత్రము మిక్కిలి శ్లాఘాపాత్రములు.

ఆర్యసమాజ మతము మన యాంధ్రదేశమున నించుమించుగ లేనే లేదని చెప్పవచ్చును.

దివ్యజ్ఞాన సమాజములుమట్టుకు మన యాంధ్రదేశమున నెల్ల యడల నున్నవి. దివ్యజ్ఞానసమాజ మొక మతముగాదు. దానిసిద్ధాంతములు దారభావములు గలిగియున్నవి. నాకు దానియందును విశ్వాసములేదు. చిన్ననాడు నేనొకసారి కొందరు మిత్రుల ప్రోత్సాహముచేత దివ్యజ్ఞాన సమాజికుడనై తినిగాని తరువాత మానుకొంటిని.

నిమ్నజాత్యుద్ధరణము

గొప్ప సమస్యలలో నిదియొకటి. మన హిందూదేశములో నిమ్న జాతులవారు రమారమి యారుకోట్లమంది యున్నారు. వీరి యవస్థ పశువుల యవస్థకన్న దీనముగ నున్నది. వీరి సంఖ్య క్రమక్రమముగ తగ్గుచున్నది. ఏమన నొకవంక క్రైస్తవులు, మరియొకవంక మహమ్మదీయులు, వారినిజేరదీసి తమతమ మతములలో గలుపుకొనుచున్నారు. దీనికి తరవాదు లెవరన్న నగ్రజాతులమని విజ్ఞప్తిగచున్న బ్రహ్మ,క్షత్రియ, వైశ్య, శూద్రులే. ఈ వర్ణములవారు పంచములు మొదలైన నిమ్నజాతులచేత తమకు గావలసిన సేవలన్నియు జేయించుకొని, వారిని యిండ్లకు రాసీయక దరికి చేరనీయక యంటరానివారనియు, చెప్పరానివారనియు, వారికసహ్యములై నపేళ్లు పెట్టి హీనముగ జూచుచున్నారు. పశువులు మన యింట నుండవచ్చును. కుక్కలుండవచ్చును. కాని పంచములుమట్టుకు మన గృహోపరణములోనికి రాగూడదు. వారు మన పశువులను మేపవచ్చును. కాని మనము నోరు విచ్చి వారితో మాటలనై న నాడజాలము. వారు భగవంతునిచే సృష్టింపబడిన మనుష్యులే యనియు, నగ్రవర్ణములవారి కున్నట్లే వారికి గూడ ఉత్తిపాసలు, సుఖదుఃఖములు గలవనియు మన వారు తలంపరు. తలంచిన పక్షమున వారి నా తీతిగ నుంచుదురా ?

మనదేశములో ధనవంతులు లేకపోలేదు, విజ్ఞానవంతులు లేకపోలేదు. వేలకొలది ధనము వెచ్చించి పేరు, ప్రతిష్ఠలకై సత్రములు, సావడులుగట్టించి, సంతర్పణములు సమారాధనలు చేయింతురుగాని, మాలపల్లియవస్త్రసుజూచి దానిని బాగుచేయుటకై ప్రయత్నించువారు లేరుగదా ! వారుండువల్లెలు గ్రామమునకు వెలుపలనుండి దుర్గంధ భూయిష్టములై, హేయములై, మానవులు వసించుటకు వీలుగనుండవని యెవ్వరెరుంగరు ? మనదేశమున ననేక పండితులుగలరు వారిలో ననేకులు భగవదీత జదివియుందురు. అందు శ్రీకృష్ణ భగవానుడు చెప్పిన యీక్రింది శ్లోకమును వారు పలుమారు పఠించియే యుందురు.

శ్లో॥ విద్యా వినయ సంపన్నే
బ్రాహ్మణే గవి హస్తినీ
శుని చైవ శ్వపాకేచ
పండితా స్సమదర్శినః॥

దీనికి తిక్కన సోమయాజి మహాభారతమునందు పద్యమిట్లు వ్రాసినాడు.

చ॥ వినయము విద్యయుం గలుగు విప్రునియందును గోవునందు నొప్పు నెరయు హస్తీయందు నొక పోకకుబోవని కుక్కయందు దాని నడచితెచ్చి వండి తిను నీచపు మాలనియందు తుల్యదర్శనులు తదంతరాత్ముని నిరంజనునిం గను పండితోత్తముల్॥

భగవద్గీతా పారాయణము జేయునట్టియు, పంచమవేదమైన భారతము చదువునట్టియు, వినునట్టియు నగ్రజాతులవారందరు పై శ్లోకమును నోటితో పఠించుటయేగాని మనసునకు పట్టించుకొనరు. హిందువులందరి చేత భగవంతుడని సేవింపబడుచున్న శ్రీకృష్ణ భగవానునిమాటలయందే మనవారికి లక్ష్యము లేనప్పుడు నిమ్నజాతుల సుద్ధరింపుదోయని మొరవెట్టు నీనాటి నవనాగరికులమాటయందు లక్ష్యముండునా ?

హిందూదేశమందలి యితరభాగములందువలెనే మన యాంధ్రదేశమునగూడ నీ సమస్య జనుల నాకర్షించినది. శ్రీ పితాపురము మహారాజుగారు పంచమ బాలబాలికలకై రెండు వసతిగృహము లేర్పరచి, యన్నవస్త్రములిచ్చి, విద్యాబుద్ధులు గరపి, చాలకాలము పోషించిరి. వారి కళాశాలలోను, పాఠశాలలోను జీతములేకుండ పంచములకు జదువు

చెప్పించుచున్నారు. శ్రీ వీరేశలింగముగారుకూడ పంచమ జాబురకు తమ పాఠశాలలో నుచితముగ విద్య చెప్పించిరి. రఘుపతి వేంకటరత్నము నాయుడుగారుకూడ నీ సమస్యయందు మిక్కిలి యభిమానము గలవారు.

ఈ సమస్య నాకు మిక్కిలి యిష్టమైనది. ఉడుతభక్తిగ నేను గూడ పంచమోద్ధరణము గూర్చి పనిజేసితిని. 1909 వ సంవత్సరము “రామమోహన” పాఠశాల యను పేర నొక పాఠశాల స్థాపించితిని. మొదట పదిమంది విద్యార్థులే చేరినను, క్రమముగ నది నూటయేబదిమంది విద్యార్థులతో నిండియుండెను. ఏడుగురుపాఠ్యాయులు బనిజేసిరి. విద్యార్థుల కుచితముగ పుస్తకములిచ్చి, నుచితముగ జదువుచెప్పించితిని. ఆ దినములలో నా పుస్తకములవల్ల నాకు మంచిరాబడి వచ్చుచుండినందున, నా స్వంత ధనముతోనే పాఠశాలను నిర్వహించుచుంటిని. శ్రీ పితాపురము మహారాజువారు గూడ దీనికి కొన్నివందల రూపాయలు సహాయముజేసిరి. ఈవిధముగ నే నా పాఠశాలను వ్యయప్రయాసలకోర్చి పదమూడు సంవత్సరములు నడిపి, నా స్వంతసొమ్ము మూడువేలరూపాయలు ఖర్చుపెట్టి, చిట్టచివరకు దానిని వదలుకొంటిని. నే నీ పాఠశాల నారంభింపక ముందు మన యాంధ్రదేశమున మరియెవరును నిమ్నజాతుల నిమిత్తమై ప్రత్యేకముగ పాఠశాలను పెట్టలేదు. ఇటీవల బోర్డువారు వారి నిమిత్తమై పాఠశాలల నచ్చటచ్చట బెట్టుచున్నారు.

భాగ్యవంతులు తమ ధనమును దేవాలయములక్రింద సత్రములక్రింద ఖర్చుపెట్టక, ఈ సమస్యను తీసుకొని నిమ్నజాత్యుద్ధరణము కొరకై వినియోగించిన మన దేశమునకు, మన జాతికి నెంతో మేలుకలుగును. ఆ జాతులవారు క్రైస్తవ, మహమ్మదీయులలో కలియకుందురు గనుక సనాతనమై యతి పవిత్రమైన మన హిందూమతము వృద్ధిపొందును.

శ్రీ విద్య

విద్య పురుషుల కెంత యవసరమో శ్రీలకుగూడ నంత యవసరమే యని నా యభిప్రాయము. భరతఖండము మిక్కిలి యెక్కువ నాగరికతగల దశలో నున్నకాలమున, హిందూశ్రీలు విద్యావతులై యుండిరని, మన పురాణాది గ్రంథములు వేనోళ్ళ చాటుచున్నవి. వేదమంత్రములు రచించినవారిలో కొందరు శ్రీలు గూడ గలరు. వేదాంత విద్యాపారంగతుడై, బ్రహ్మవేత్తలలో నగ్రగణ్యుడై, జనకమహారాజునకు గురువై,

యాతనిచేత పలుమన్ననలు బడసిన యాజ్ఞవల్క్య మహామునితో, జనక భూపాలుని సభలో గార్గీయును నొకా నొక స్త్రీ రత్నము, వేదాంత విద్యా వాదముజేసి యా మునిని పెక్కుచిక్కులు పెట్టెను. స్త్రీలకు బ్రహ్మవిద్యాది కారములేదని తెలియక వాదించురు గాని, పురాణబ్రహ్మవాదియైన యాజ్ఞవల్క్యమహామునియే, తన ప్రియ భార్యయైన మైత్రేయికి, బ్రహ్మవిద్యోప దేశముచేసెనని, బృహదారణ్యకోపనిషత్తులో స్పష్టముగ చెప్పబడియున్నది. కావ్యనాట కాలంకారాది గ్రంథములలో గూడ స్త్రీలు పాండిత్యము సంపాదించి పేరుపడసినట్లు మన గ్రంథములవల్ల దెలియుచున్నది. కాని కాలక్రమమున నేమికారణముననో స్త్రీలకు మనవారు మునుపటి యున్నత స్థానము తప్పించి, వారి నధోగతిపాలు జేసిరి. ఈ యధఃపతనములో స్త్రీలకు విద్యాభ్యాసముగూడ తగదని మనపెద్దలు శాసించిరి. బాలికా పాఠశాలలకు యాదుబిడ్డలను బంపుటయే యరుదైపోయెను. గత శతాబ్దముయొక్క మధ్యభాగమునుండి యాంగ్లేయ విద్యా పంతులైనవారు తమ బిడ్డలను బాలికా పాఠశాలకు పంపదొడగిరి. అప్పుడు మనవారు మేలుకొని పూర్వకాలమునుండి మనలోనున్న స్త్రీవిద్య యవసరమని పాశ్చాత్యులవలన మనవారు గ్రహింపవలసినంతటి దురవస్థ పట్టినది. స్త్రీ విద్యావిషయమున వీరేశలింగముగారు మిక్కిలి కృషిచేసిరి. బాలికలకు పాఠశాలలు స్థాపించిరి. వారినిమి త్తమై సులభమైన గ్రంథములు వ్రాసిరి. తమ యున్నత పాఠశాలలో బాలికల కుచితముగ విద్యచెప్పనట్లు శాసించిరి. వారును వారి యనుచరులును చేసిన కృషినిబట్టి స్త్రీవిద్య గౌరవనీయమైనదేగాని నింద్యముగాదని దేశస్తులలో సదభిప్రాయము చాలవరకేర్పడినది. దీనినిబట్టి యాంగ్లేయవిద్యయే ప్రధానమని నేదలంచి నట్లు మీ రభిప్రాయపడగూడదు. సంస్కృతాంధ్రములు మన బాలికలకు చెప్పించినను నా కిష్టమే. స్త్రీలు వీటియందున్నతవిద్యావతులగుట మిక్కిలి శ్రేష్ఠమని నా యభిప్రాయము. ఆంగ్లేయవిద్య నేర్చుకొని మన పురుషులలో చాలమంది దేశాభిమానము, భాషాభిమానము, జాత్యభిమానము మరచి, మన కట్టుబాటులను వద్దతులనురోసి, మద్యపానాది దురభ్యాసముల కలవాటుపడి భ్రష్టులగుచున్నారు. స్త్రీలు లోకజ్ఞానముకొరకు నాంగ్లేయవిద్య నభ్యసింపవచ్చునుగాని, వారి యాచార వ్యవహారముల నవలంబించుట గర్హ్యమని నా యభిప్రాయము. స్త్రీ లేవిషయమున బని చేసినను మన భారతజాతి కట్టుబాటులను విసర్జింపక, వాటి ననుసరించి

కాలానుగుణముగ పనిచేయుట కర్తవ్యము. అరవభాషలో నవయారను నామెయు, నాంధ్రమున మొల్లయు, తరిగొండ వెంకమ్మయు, చక్కని కవిత్వముజెప్పి ప్రఖ్యాతిగాంచిరి. ఈనాటి మన యాంధ్ర స్త్రీలుగూడ వారి మార్గము ననుసరించుట శ్రేయస్కరము. ఈవిషయమున నా స్వవిషయము కొంత వ్రాయవలసి వచ్చినందులకు క్షమించవలెను. నా మేనకోడలైన శ్రీమతి రాపురి వెంకటసుబ్బమ్మ యిరువది రెండేండ్ల వయసున తన భర్తను గోలుపోయెను. అప్పటికామె కొక కుమార్తెగలదు. వారిరువురను నాయొద్ద నుంచుకొని నా యాశయము ననుసరించి యామెకు సంస్కృతాంధ్రములు చెప్పితిని. మిక్కిలి శ్రద్ధాభక్తులతో నామె విద్యకరచి, యుభయభాషాప్రవీణలో గృతార్థురాలై, 1928 వ సంవత్సరమున నాంధ్ర విశ్వవిద్యాలయముయొక్క పట్టమునుపొందెను. ఆంధ్ర విశ్వవిద్యాలయమున నీపట్టమునుపొందిన మొదటి స్త్రీ నామేనకోడలే యైనందుకు నేను సంతోషించుటయేగాక గర్వించుచున్నాను ఆమె యిప్పుడు రాజమహేంద్రవరమున దొరతనమువారి బాలికాపాఠశాలలో నాంధ్ర పండితురాలై నెల కరువదిరూపాయిలు వేతనముదీసికొనుచున్నది. స్త్రీవిద్యా విషయమున నాకు మొదటినుండియు నభిమానముగలదని దెలియజేయుటకు మరియొక్క యుదాహరణము చెప్పుచున్నాను. నే కాపురమున్న యింటి యజమానునియొక్క మఱదలు నిమిషకవి సీతాయమ్మయను నామె దురదృష్టమున బాల్యమునందే భర్తను గోలుపోయి, తనసోదరి యింటికివచ్చి యుండి తెనుగు తనకుజెప్పమని కోరినందున నేనామెకు నాంధ్రము జెప్పితిని. ఆమెచదివి పాండిత్యము సంపాదించి పెద్దతరగతులకుగూడ పాఠములు చెప్పగలిగిన సామర్థ్యము సంపాదించెను. నారెండవ మేనకోడలు కోట వెంకటరత్నమ్మగూడ భారత, భాగవతాదిగ్రంథములు చక్కగ చదువగలదు. ఆమెకుగూడ నేను గొంతప్రవేశము గలిగించితిని.

ల లి త క శ లు

ఇందు ముఖ్యమైనది గానము. గానమునకు దక్షిణదేశము మిక్కిలి ప్రసిద్ధము. ఆంధ్రదేశమున గొప్ప గాయకులు మిక్కిలి యరుదుగ నున్నారు. గానకళానిధియైన త్యాగరాజు తెనుగువాడెయైనను ద్రవిడదేశమున గాపురముండుటచేత గానరసమంతయు దక్షిణాత్యులకే పట్టినది. ఆంధ్రదేశమున నెవరియింటనైనను శుభకార్యము జరుగునపుడు దక్షిణాత్యు

గాయకులనే బిలిపించుచున్నారు. ఇది మిక్కిలి శోచనీయము. ఆ పాత మధురమైన గానరసము గ్రోలుటలో మనవారు వెనుకబడియుండుట మిక్కిలి విచారకరముగదా! ధనవంతులు దేశమున గానపాఠశాలలను నెలకొలిపి, యీ కళను మిక్కిలి యభివృద్ధిచేయుదురుగాక. మనము వారి పాండిత్యముజూచి దక్షిణాత్యులను బిలిపించుకొన్నట్లే దాక్షిణాత్యులు గాననభిలషింపి తమ యాంధ్రగాయకులను పిలుపించుకొనవలసినంతటి యుత్తమస్థితి మన యాంధ్రదేశమునకు రావలెను. ఆ సుదినముకొరకు మనమెదురుచూచి సరియగు మార్గమున పనిచేయవలెను.

ఈ లలితకళలలో రెండవది చిత్రలేఖనము. ఇందు మన యాంధ్రులు కొంత ప్రజ్ఞను సంపాదించి పేరు వడయుచున్నారు. ఐనను, నిది ప్రారంభ దశయే యున్నది. ఇంకను బహువిధములుగ వృద్ధిపొందవలెను. శిల్పమునందుగూడ దాక్షిణాత్యులే మనవారికంటె నధికులు ఏలయన నచటనున్న యాలయములమీదను, యాలయములలోను గల శిల్పము భరతఖండమునందెచ్చటనులేదు. ఇది పాశ్చాత్యులనుగూడ నాశ్చర్య రసమున మగ్నుముజేయుచున్నది. ఈ విషయమున నాంధ్రదేశములో శిల్పము లేనేలేదని చెప్పవలయును. ఇందు మన యాంధ్రులు దేశములోని నితరభాగములకుఁబోయి శిల్పకళను నేర్చుకొని, ప్రజ్ఞాధికులై, మన యాంధ్ర దేశమున నీ కళలను వృద్ధిపొందించుటకు ప్రయత్నములు చేయవలెను.

నాట్యకళ :—ఇది కులటా వృత్తివల్ల జీవించు వేళ్ళల పాలగుటచే గాబోలు ప్రజలకు దీనియందు గౌరవాదరములేవు. ఇదియు బ్రశస్తమైన కళలలో నొకటి. ఈ కవశస్త్రుడైన యగ్నిమిత్రమహారాజు తన ప్రియు రాలైన యిరావతికిని, దనయింట నుండిన మాళవికకును, హరదత్తగణ దాసులనెడు నాట్యాచార్యులచేత నాట్యము నేర్పించినట్లు, కాశిదాసమహాకవి తన స్వమాళవికాగ్నిమిత్ర నాటకములో వర్ణించియున్నాడు. ఇదిగాక విరాటుడు యుక్తవయస్కురాలైన తన కూతురు తర్రకు బృహన్నలచేత నాట్యము నేర్పించినట్లు మహాభారతములో నున్నది. దీనినింబట్టి మగవారు గూడ నీ విద్యను నేర్చుకొన్నట్లు, రాజులు తమ యంతఃపుర స్త్రీలకు నేర్పించినట్లును స్థిరపడుచున్నది. ఈ విద్య నేర్చినవారు పూర్వము కూచి పూడి భాగవతులలో నెక్కువగ నుండెడివారు. ఇప్పుడుకూడ కొందరున్నారు. నాట్యాభినయమునం దభిరుచిగల యాంధ్రులీ విద్య తమ చిన్న పిల్లలకు నేర్పించిన బాగుండును. కళవృద్ధి పొందును.

భాషాసంస్కరణము

రమారమి ముప్పది సంవత్సరముల క్రిందట గ్రంథములలోగూడ వ్యాకరణ విరుద్ధమైన వ్యావహారికభాషనే వాడవలయునని యొకవాదము బయలుదేరినది. ఈ వాదము లేవదీసినవారు, మహారాజ శ్రీ గిడుగు రామమూర్తి పంతులుగారును, గురజాడ అప్పారావు పంతులుగారును. ఇందు రామమూర్తిపంతులుగారు సంస్కృతాంధ్రభాషలయందు గొప్ప పండితులు. వారివాదముతో నేనేకీభవింపకపోయినను వారియెడ నాకత్యంత గౌరవాభిమానములుగలవు. వ్యావహారిక భాషయను మారుపేరుపెట్టి, గ్రామ్యమునే గ్రంథములో వాడుట నాకెంతమాత్ర మిష్టములేదు. అట్లు వాడుట భాషను నాశనముచేయుటగాని, వృద్ధిచేయుటగాదని నాదృఢవిశ్వాసము. వారి యనుచరులగుని పేరుపెట్టుకొని కొందరు మిక్కిలి యశ్శీలములు, నసభ్యములు, హేయములు నైన గ్రంథములు వ్రాయుచున్నారు. భాష మాటయటుండగ మన సాంప్రదాయములకు విరుద్ధములైన వ్రాతలు వ్రాయుచున్నారు. సీత. సావిత్రి మొదలగు మహా పతివ్రతలకు గూడ దోషములారోపించి గ్రంథములలో వ్రాయుచున్నారు. దీనినిబట్టి మన భాషయు, పవిత్రాశయములు, నెంతటి దుస్థితిలోనికి వచ్చినవో గ్రహింపవచ్చును. ఇందు కుదాహరణములు గావలసినవారు నామిత్యులు బ్రహ్మశ్రీ కాశీభట్ల సుబ్బయ్యశాస్త్రిగారు వ్రాసిన “సాహిత్యకళ” యను గ్రంథము చూడవచ్చును. వ్యావహారిక భాష సులభముగ నందరకు దెలియునని వారు వాదింతురు. వేమన సలక్షణమైన భాషలో వ్రాసినను నామహాత్ముని కవిత్వ మెల్లరకుం దెలియుటలేదా? అంతకంటె సులభముగ కవిత్వము జెప్పగల కవి మరియొకడుగలదా? శ్రీ వీరేశలింగముగారికంటె వచనము సులభముగ వ్రాయగలవారు మరియొకరు గలరా? ఆయన సలక్షణమైన భాషను వాడిరిగదా? కావున వ్యావహారికభాష గ్రంథములలో వాడగూడదని నేను త్రికరణశుద్ధిగ నొక్క చెప్పుచున్నాను.

రాజకీయ సంస్కరణము

1905 వ సంవత్సరము మొదలుకొని రాజకీయసంక్షోభము దేశములో జరుగుచున్నది. స్వరాజ్యసంపాదనము దీనిముఖ్యోద్దేశము. ఇందు మన యాంధ్రదేశముగూడ పాల్గొన్నది. విదేశవస్తు బహిష్కారము, స్వదేశవస్తు ప్రోత్సాహము స్వరాజ్యసంపాదనకు సాధనములుగ మన

పెద్ద లేర్పాటుచేసినారు. స్వదేశవస్త్రము కొంతవరకు వాడబడుచున్నది. కాని యాకృషి యింకను చాలదు. వస్త్రమేగాక యితర వస్తువులుగూడ స్వదేశమం దుత్పత్తియైనవే వాడుట శ్రేయస్కరము. ఇంచుమించుగ సమస్తవస్తువులకు మనము విదేశీయులపై నాధారపడుట లజ్జాకరము. ఈవిధముగ బ్రతుచున్నజాతి ప్రపంచమున మరియొకటి లేదని నా నమ్మకము. గాఢ దేశాభిమానమున్న పక్షమున స్వదేశవస్త్ర ప్రోత్సాహము విశేషముగ జరుగును. ఇది మనవారి కుండవలసినంత లేదు. అది దృఢముగనున్న పక్షమున మనదేశములో నొక్క విదేశస్తువు ఖర్చుపడునా? అట్టివ్యాపారము జేయువారు తమ యంగళ్లు కట్టిపెట్టుకొని పోరా?

ఆంధ్రులు గొప్పజాతివారు. వారల పూర్వచరిత్రము మిక్కిలి ప్రసిద్ధమైనది. ఆంధ్రవంశపురాజులు మగధరాజ్యమునుజయించి నాలుగువందల సంవత్సరము లవిచ్ఛిన్నముగ బరిపాలించిరి. పల్నాటి పురుషులయొక్కయు, బొబ్బిలి మొగలగు వెలమసంస్థానములయందలి స్త్రీపురుషులయొక్కయు తేజము శౌర్యము జగత్ప్రసిద్ధములుగదా! దేశమభివృద్ధి పొందవలెనన్న తీవ్ర దేశాభిమానము, స్వార్థత్వాగము స్త్రీలనక పురుషులనక యాబాలగోపాలమునకుండవలసినదే. దేశాభిమానమే మన మతముగనుండవలెను. దేశ మాతృపూజయే ప్రత్యాంధ్రుడు నీమముగ నాచరించవలెను. ప్రతి గృహము దేశమాతృదేవత యాలయముగ నుండవలెను. గృహ యజమానుడు దాని యర్చకుడు. దీనికి దేశములో నైకమత్యము విశేషముగ నుండవలెను. “ఐకమత్యము” అను పంచాక్షరీ మహామంత్రము ప్రతి పూనపుడు పునశ్చరణముజేసి యాచరింపవలెను. బ్రాహ్మణ బ్రాహ్మణేతర సమస్య రూపుమాసికొనవలెను. హిందూ - మహమ్మదీయ సమన్యగూఢ నమసిపోవలెను. అందరము భారతమాతయొక్క యనుంగుబిడ్డలమేయన్న భావము ప్రబలవలెను. విశ్వమానవ సౌభ్రాతృత్వము సుపన్యాసముల వల్లను, గ్రంథములవల్లను సమర్థులైనవారు దేశమునకు ప్రబోధము చేయవలెను. హిందువులు, మహమ్మదీయులు బ్రాహ్మణులు, బ్రాహ్మణేతరులు, నిష్పక్షాతులు వేలకొలది యేర్జనుండి, యిక్కడనే పుట్టి యిక్కడనే బెరిగి, యిక్కడ గాలి పీల్చి, యిక్కడ నీరుద్రావి యిక్కడి పాడిపంట లనుభవించి, భారతమాతృస్తన్యపానముజేసి యిచ్చటనే వర్ధిల్లిరి. పరస్పర ద్వేషములు వినాశకారకములుగాని, శ్రేయోదాయకములుగావు. పేదసాదలను భేదముండకూడదు. శ్రీరాముడెవరు?

బ్రాహ్మణేతరుడు గాడా ? వారలను భగవంతుడని యన్నివర్ణములవారు పూజించుటలేదా ? పన్నిద్దరాశ్వాత్తలో బెక్కండ్రు బ్రాహ్మణేతరులులేరా ? వారిని దేవతార్చన పెట్టెలోనుంచుకొని పూజించుటలేదా ? భారతము బ్రాహ్మణేతరులైన పాండవుల చరిత్ర మేగదా ? దానికి పంచమవేదమునిపేరు పెట్టి దానిని బ్రాహ్మణులు పారాయణము జేయుటలేదా ? విశ్వామిత్రుడు బ్రాహ్మణేతరుడుగాడా ? మహాపవిత్రమైన గాయత్రీమంత్ర మతడుగాడా నిర్మించినది. వేదవ్యాసుడెవరు ? పల్లెదానికొడుకు. అతడే పంచమవేద రచయిత. అతడే నాలుగువేదములు విభజించెను. అతడే పదునెనిమిది పురాణములు రచించెను. అతడే బ్రహ్మజ్ఞాన గర్భితములైన బ్రహ్మ సూత్రములు రచించెను. వాటినిన్నిటిని బ్రాహ్మణాదులు శిరసావహించుటలేదా ? బ్రాహ్మణేతరు లెవరు ? బ్రాహ్మణులెవ్వరు ? చలికి, వానకు, నెండకు, లెక్కసేయక నేలదున్ని పంటలు పండించి మన కన్నముపెట్టిన వారెవరు ? బ్రాహ్మణేతర సోదరులుగాడా ? ఒక కుటుంబములోనివారు తలకొక పనినిబూని కుటుంబరక్షణము జేసికొన్నట్లు దేశమునందలి యన్ని జాతులవారు తలకొక పరిశ్రమను బూని దేశరక్షణము జేయవలదా ? అది మనకర్తవ్యముగాడా ? జ్ఞానముగల మనుష్యులు హీనమైన పశువులు, కుక్కలువలె కొట్లాడుకొనుట, కాట్లాడుకొనుట ధర్మమా ? జంతువులకు మనకు భేదముండవలదా ? ఐకమత్యము సర్వాద్ధ సాధకము. ఐకమత్య ముండుటచేతనే గదా గాలి కెగిరిపోవు గడ్డిపోచలు వెంటిగ నల్లబడి మదపుటెనుగును బంధింపగలవు ? ఐకమత్యముచేతనేగదా చిన్నిచిన్ని మురియాకులు గుమిగూడి, గలసియుండి, బ్రహ్మాండమంతను దగ్ధముచేయ గల సూర్యతాపము నడ్డుకొని, క్రిందనున్న ప్రాణికోటికి నీడనొసగి, సౌఖ్య మొందజేయుదున్నవి; పరమాణువులు పర్యవముగ గూడి జంఝూమారు తము నెదుర్కొని చలియింపక నిలిచియున్నవి.



ప్రజాశక్తి ప్రింట్, బెజవాడ.

